

# वीर सेवा मन्दिर दिल्ली



क्रम संख्या

५२३

काल नं०

२२१

७ नवम्बर

खण्ड

Kilgawa nandi✓

$$\begin{array}{r} 4 - 2 \\ \hline 22 \end{array}$$



श्रीसीतारामाभ्यां नमः

श्रीगोस्वामी तुलसीदासजी रचित

# विनय-पत्रिका

(सरल भावार्थसहित)

— ६ —

प्रकाशक—

धनश्यामदास

गीताप्रेस, गोरखपुर

प्रथम संस्करण }  
१९००

श्रीरामनवमी  
१९८८

{ मूल्य बिना जिल्द १)  
सजिल्द १।)



सुद्रक तथा प्रकाशक—

धनश्यामदास

गीताप्रेस. गोरखपुर ।

पता—गीताप्रेस, गोरखपुर ।

श्रीहरिः

## नम्र निवेदन

प्रातःस्मरणीय गोसाईंजी महाराजके भावपूर्ण शब्दोंका यथार्थ ज्ञान तो भक्ति-साधनाके द्वारा उपलब्ध श्रीभगवान्की कृपासे ही हो सकता है, इसमें केवल विद्वत्तासे ही काम नहीं चलता। परन्तु मैं तो विद्याकी दृष्टिसे भी कोरा ही हूँ, ऐसी स्थितिमें मुझ-जैसे क्षुद्र मनुष्यके लिये विनय-पत्रिका जैसे गूढ़ ग्रन्थपर कुछ लिखना दुःसाहसमात्र है। परन्तु मैंने यह भावार्थ इस भावसे लिखा भी नहीं है कि मुझमें इसके लिखनेकी किसी प्रकारकी योग्यता है वरं इसी भावसे लिखा है कि इस बहाने कुछ राम-चर्चा हो जायगी और सर्वसाधारणकी सुविधाके लिये गीताप्रेससे एक सस्ता संस्करण निकल जायगा। सस्तेके खयालसे इसमें प्रायः टिप्पणियाँ भी नहीं दी गयी हैं। मैंने पदोंके भावार्थके रूपमें जो कुछ लिखा है उसे बड़े-बड़े टीकाकारोंकी जूँठन ही समझिये। स्व० पूज्य श्रीरामेश्वरजी भट्ट, श्रीवैजनाथजी और मित्रवर श्रीवियोगीहरिजीकी विशद टीकाओंके आधारपर ही यह अर्थ लिखा गया है। कहीं-कहीं तो उनके शब्द ज्यों-के-त्यों रख दिये हैं। इसमें कहीं कोई सुन्दर अर्थ है तो उसका श्रेय उन टीकाकारोंको है और जो भूलें हैं, सब मेरी हैं। जिन सज्जनोंको विनय-पत्रिकाकी बड़ी और सुन्दर टीका देखनी हो, उनसे मेरा निवेदन है कि वे साहित्य-सेवा-सदन काशीद्वारा प्रकाशित श्रीवियोगीहरिजी लिखित हरितोषिणी टीका मँगवाकर अवश्य पढ़ें।

अन्तमें मैं महात्मा सन्त विद्वान् और विज्ञ पाठक-पाठिकाओंसे अपनी इस घृष्टताके लिये विनयपूर्वक क्षमायाचना करता हूँ।

हनुमानप्रसाद पोद्दार

श्रीपरमात्मने नमः

आपको आवश्यकता है—

भक्ति, ज्ञान, वैराग्य, सदाचार और धर्मकी;  
घर-परिवार और संसारके पवित्र प्रेमकी;  
लोक-परलोकका सरल सीधा मार्ग बतानेवाले-  
की; भय, शोक, चिन्ता, आसुरी स्वभावके  
दुर्गुणोंसे छुड़ानेवालेकी; समता, शान्ति  
निश्चिन्तता, प्रेम और परमानन्द देनेवालेकी।  
दुनियाँमें रहते हुए इन सबकी प्राप्ति का सुगम  
मार्ग सहज-साधन बतानेमें आपकी सहायता  
कर सकता है यह ग्रन्थ है—

‘तत्त्व-चिन्तामणि’

एक पुस्तक मैंगवाकर जरा पढ़कर देखिये।  
आपकी विचारधारा पलटती है या नहीं ?

पृष्ठ ४०६, मोटा एष्टिक कागज, साफ  
सुन्दर छपाई, बड़े अक्षर, भगवान्‌के २ मनोहर  
चित्र, मूल्य प्रचारार्थ केवल ॥१- सजिल्द १),  
यह पुस्तक प चुकी है। इसके लेखक हैं—  
श्रीजयराज जी गोयन्दका।

यह पुस्तक सदा सबके कामकी है।

पता—गीताप्रेस, गोरखपुर

श्रीहरिः

## पद-सूची

| पदका नाम                       | पृष्ठ-संख्या |
|--------------------------------|--------------|
| कारनको हित और को है ...        | ३७०          |
| ते गहुँ आपने, रामके करतब ...   | ३११          |
| त भारत अति स्वारथी ...         | ५१           |
| अब चित, चेति चित्रकूटहि चलु    | ३३           |
| अबलों नसानी अब न नसैंहीं       | १७१          |
| अस कहु समुक्ति परत रघुराया     | १६५          |
| आपनो कबहुँ करि जानिहौ          | ३६०          |
| २ आपनो हित राखे सों जो पै सूझै | ३७६          |
| ३ कष्टो सुत वेद न्ति चहुँ      | १४७          |
| ४ राम फल परम बड़ाई ...         | ११३          |
| उ सीस बससि ...                 | २७           |
| भट्ट, नेही साँचिलो ...         | ३०७          |
| आधा न-सिरोमनि साँचो ...        | २६४          |
| त्यो र... राम रघुवीरकी         | ७४           |
| टीकाकार मुकी रीति ? ...        | ३४६          |
| पत्रिका मुकिये हनुमान हठीलो    | ४८           |
| ते मन या मनकी ...              | १५१          |
| ह... करत दासपर प्रीति          | १६१          |
| दीन-हितकारी ...                | २६६          |
| अप... नम-समूह सिराने ...       | ३७५          |
| राइवकी सेवा ...                | १२७          |
| उदार जगमाहीं ...               | २६३          |

| पदका नाम                   | पृष्ठ-संख्या |
|----------------------------|--------------|
| और कहँ ठौर रघुवंस-मनि मेरे | ३४०          |
| और काहि माँगिये ...        | १३६          |
| और मेरे को है, काहि कहिहौ  | ३७०          |
| कछु है न आय गयो ...        | १४३          |
| कहुँ कहिये गाढ़े परे ...   | ५२           |
| कबहिँ देखाइहौ हरि ! चरख ?  | ३५२          |
| कबहुँक अब, अबसर पाई ...    | ६१           |
| कबहुँक हौं यहि रहनि रहौंगो | २७८          |
| कबहुँ कृपा करि रघुवीर ...  | ४२६          |
| कबहुँ रघुवंश मनि ! ...     | ३४२          |
| कबहुँ समय सुधि छाइवी ...   | ६२           |
| कबहुँ सो कर-सरोज रघुनायक ! | २२४          |
| कबहुँ मन बिसाम न मान्यो    | १४६          |
| करिय सँभार कोशलराय !       | ३५५          |
| कलिनाम कामतरु ममको ...     | २५६          |
| कस न करहु करहु ...         | १७७          |
| कस न दीनपर द्रवहु नावर     | ७            |
| कहा न कियो, क... गयो ...   | ४३६          |
| कहाँ जाउँ, कासों कहाँ,     |              |
| और ठौर न मेरो ...          | २४४          |
| कहाँ जाउँ, कासों कहाँ,     |              |
| को सुनै दीनकी ...          | २८७          |

| पदका नाम                        | पृष्ठ-संख्या |
|---------------------------------|--------------|
| कहु केहि कहिये कृपानिधे ! ...   | १७८          |
| कहे बिनु रस्यो न परत ...        | ४०७          |
| कस्यो न परत, बिनु कहे ...       | ४१८          |
| कहाँ कौन मुँह लाइ कै ...        | २४३          |
| काज कहा नरतनु धरि सारथो ...     | ३२४          |
| काहेको फिरत मन ...              | ३१६          |
| काहेको फिरत मूढ़ मन ...         | ३२०          |
| काहे ते हरि मोहिं बिसारो ...    | १५७          |
| काहे न रसना, रामहिं गावहि ...   | ३७७          |
| कीजै मोको जम जातनाई ...         | २७६          |
| कृपासिन्धु ! जन दीन दुबारे ...  | २३७          |
| कृपासिन्धु, ताते रहौ ...        | २४१          |
| कृपा सो धौं कहाँ बिसारी राम ... | १५५          |
| केसव ! कहि न जाइ का कहिये ...   | १७६          |
| केसव ! कारन कौन गुसाई ...       | १८०          |
| केहू भाँति कृपासिन्धु ...       | २६०          |
| कैसे देउँ नाथहि खोरि ...        | २५८          |
| को आँखिये संभु तजि आन ...       | ३            |
| कौन जतन बिनती करिये ...         | २९८          |
| कौसजाधीस जगदीस ...              | ८६           |
| खोटो खरो रावरो हौं ...          | १३२          |
| गदैगी जीह जो कहौ औरको हौं ...   | ३६६          |
| गाइये गनपति जगबन्धन ...         | १            |

| पदका नाम                        | पृष्ठ-संख्या |
|---------------------------------|--------------|
| जनम गयो बादिहिं वर बीति ...     | ३७४          |
| जमुना ज्यों ज्यों लागी वाइन ... | २८           |
| जय जय जग-जननि देवि ...          | २२           |
| जयति अंजनी गर्भ ...             | ३५           |
| जयति जय सन्धु-करि-केसरी ...     | ६०           |
| जयति जय सुरसरी ...              | २५           |
| जयति निर्भरानन्द संदोह ...      | ४४           |
| जयति बात-संजात ...              | ४२           |
| जयति भूमिजा-रत्नन ...           | ५७           |
| जयति भर्कटाधीस ...              | ३७           |
| जयति मंगलागार ...               | ४०           |
| जयति राजराजेन्द्र राजीवलोचन ... | ६६           |
| जयति लक्ष्मनानंत ...            | ५५           |
| जयति सखिद्वयापकानन्द ...        | ६३           |
| जाउँ कहाँ, ठौर है कहाँ ...      | ४३४          |
| जाउँ कहाँ तजि चरन तुम्हारे ...  | १६७          |
| जाके गति है हनुमानकी ...        | ४५           |
| जाके प्रिय न राम बैदेही ...     | २८१          |
| जाको हरि दृढ़करि अंग करयो ...   | ३७६          |
| जागु जागु जीव जब ! ...          | १३०          |
| जानकी-जीवनकी बलि जैहौं ...      | १७०          |
| जानकी-जीवन, जग-जीवन, ...        | १३६          |
| जानकी-नाथ रघुनाथ ...            | ८३           |

| पदका नाम                          | पृष्ठ-संख्या |
|-----------------------------------|--------------|
| जानकीसकी कृपा जगावली ...          | १३१          |
| जानत प्रीति-रीति रघुराई ...       | २६२          |
| जानि पहिचानि मैं बिसारे हौं ...   | ४१०          |
| जाँचिये गिरिजापति काशी ...        | ७            |
| जिय जबतें हरितें बिलगाम्यो ...    | २१२          |
| जै जै भगीरथ-नंदिनी ...            | २३           |
| जैसो हौं तैसो हौं ...             | ४३०          |
| जो अनुराग न राम सनेही सों ...     | ३१४          |
| जो तुम त्यागो राम हौं तौ नहिं ... | २८४          |
| जौ निज मन परिहरै बिकारा ...       | १६७          |
| जो पै कृपा रघुपति कृपालुकी ...    | २२२          |
| जो पै चेराई रामकी ...             | २४७          |
| जो पै जानकीनाथ सों ...            | ३१०          |
| जो पै जिय जानकी-नाथ न जाने ...    | ३७६          |
| जो पै जिय धरिहौं अचगुन जनके ...   | १५६          |
| जो पै दूसरो कोउ होइ ...           | ३२०          |
| जौ पै रहनि रामसों नाहीं ...       | २८२          |
| जो पै राम-चरन-रति होती ...        | २७२          |
| जो पै हरिजनके औगुन गहते ...       | १६०          |
| जो मन जागै रामचरन अस ...          | ३३२          |
| जो मोहि राम जागते मीठे ...        | २७३          |
| जौ मन भयो चहै हरि-सुरतरु ...      | ३३३          |
| ज्यों ज्यों निकट भयो चहौं ...     | ४२५          |

| पदका नाम                            | पृष्ठ-संख्या |
|-------------------------------------|--------------|
| तऊ न मेरे अच अचगुन गनिहैं ...       | १२८          |
| तन सुचि, मन रुचि, मुख कहौं ...      | ४२३          |
| तब तुम मोहूसे सठनिको ...            | ३८३          |
| ताकिहैं तमकि ताकी ओर को ...         | ४६           |
| ताते हौं बार बार देव ! ...          | २०७          |
| ताहि ते आयो सरन सबेरे ...           | ३००          |
| ताँवे सो पीठि मनहुं तनु पायो ...    | ३२२          |
| तुम अपनायो तब जानिहौं ...           | ४२७          |
| तुम जनि मन मैजो करो ...             | ४३१          |
| तुम तजि, हौं कासों कहौं ...         | ४३३          |
| तुमसम दीनबंधु न दीन कोउ ...         | ३८४          |
| तू दयालु दीन, हौं ...               | १३६          |
| ते नर नरकरूप जीवत जग ...            | २२८          |
| तोसों प्रभु जो पै कहूँ कोउ होतो ... | २६२          |
| तोसो हौं फिरि फिरि हित ...          | २०५          |
| तौ तू पछितैहैं मन मीजि हाथ ...      | १४५          |
| तौ हौं बारबार प्रभुहिं पुकारिकै ... | ३९७          |
| दनुज-वन-दहन गुन-गहन ...             | ७७           |
| दनुजसूदन, दयासिन्धु ...             | ६७           |
| दानी कहूँ संकर-सम नाहीं ...         | ४            |
| द्वार-द्वार दीनता कही ...           | ४३५          |
| द्वार हौं मोर ही को आज ...          | ३५३          |
| दीन-उद्धरन रघुवर्य ...              | १०५          |

| पदका नाम                          | पृष्ठ-संख्या | पदका नाम                    | पृष्ठ-संख्या |
|-----------------------------------|--------------|-----------------------------|--------------|
| दीन को दयालु दानि                 | ... १३७      | पवन-सुवन रिपु-द्वन          | ... ४३६      |
| दीन-दयालु दिवाकर देवा             | ... २        | प्रन करिहौं हठि आहु तें     | ... ४२६      |
| दीनदयालु, दुरित दारिद दुख         | २२५          | पावन प्रेम राम-चरन-कमल      | ... २०४      |
| दीनबन्धु दूरि किये                | ... ४०६      | पाहि पाहि राम ! पाहि,       | ... ३६३      |
| दीनबन्धु दूसरो कहँ पावों          | ... ३७२      | प्रिय रामनामतेँ जाहि न रामो | ३६७          |
| दीनबन्धु सुखसिंधु                 | ... १४१      | बन्दों रघुपति करुना-निधान   | ... ११८      |
| दुसह दोष-दुख दुखनि                | ... २०       | बलि जाउँ और कासों कहौं      | ... ३५६      |
| देखो देखो, बन बन्यो               | ... १६       | बलि जाउँ हौं रामगुसाई       | ... ३१५      |
| देव ! दूसरो कौन दीन को दयालु      | २५४          | बाप आपने करत मेरी           | ... ४०१      |
| देव बड़े दाता बड़े संकर बड़े भोरे | ८            | बारक बिलोकि बलि             | ... २८८      |
| देहि अवलम्ब करकमल                 | ... १०२      | बावरो रावरो नाह भवानी       | ... ५        |
| देहि सतसंग निजअंग                 | ... ६६       | विश्वास एक राम-नामको        | ... २५४      |
| नाचत ही निसि दिवस मरयो            | १५२          | बिरद गरीबनिवाज रामको        | ... १६३      |
| नाथ, कृपाही को पंथ                | ... ३५८      | बीर महा अवराधिये            | ... १७५      |
| नाथ ! गुन गाय सुनि                | ... २६१      | भजिबे लायक, सुखदायक         | ... ३३५      |
| नाथ ! नीके कै जानिबी              | ... ४२०      | भयेहूँ उदास राम,            | ... २८५      |
| नाथ सों कौन विनती कहि सुनावौ      | ३३६          | भरोसो और आहु है उर ताके     | ३६३          |
| नाम राम, रावरोई हित मेरे          | ३६६          | भरोसो जाहि दूसरो सो करो     | ३६४          |
| नाहिंन आवत आन भरोसो               | २७६          | भलीभाँति पहिचाने जाने       | ... ३६५      |
| नाहिंन और कोउ सरन लायक            | ३३४          | भलो भलीभाँति है             | ... १२६      |
| नाहिन चरन-रति                     | ... ३१८      | भानुकुल-कमल-रवि             | ... ८१       |
| नाहिनै नाथ ! अवलम्ब भोहि          |              | भीषनाकार भैरव               | ... १३       |
| आनकी                              | ... ३३८      | मंगलमूर्ति मास्त-नन्दन      | ... ५३       |
| नौमि नारायन नरं करुनायनं          | १०७          | मन इतनोई या तनु को          | ... ११६      |

| पदका नाम                         | पृष्ठ-संख्या |
|----------------------------------|--------------|
| मन पक्षिचैहै अबसर बीते ...       | ३१६          |
| मन माधवको नेकु निहारहि ...       | १४६          |
| मन मेरे, मानहि सिख मेरी ...      | १६६          |
| मनोरथ मनको एकै भाँति ...         | ३७३          |
| महाराज रामादरयो धन्य सोई ...     | १७२          |
| माधव ! अब न द्रवहु केहि लेखे ... | १८२          |
| माधव ! असि तुम्हारि यह माया ...  | १८६          |
| माधवजु ! मोसम मन्द न कोऊ ...     | १५३          |
| माधव ! मोसमान जगमाहीं ...        | १८३          |
| माधव ! मोह-पास क्यों टूटै ...    | १८४          |
| मारुति मन रुचि भरतकी ...         | ४४०          |
| मेरी न बनै बनाये मेरे ...        | ४१६          |
| मेरे रावरीये गति रघुपति ...      | २५३          |
| मेरो कछो सुनि पुनि भावै ...      | ४२१          |
| मेरो भबो कियो राम ...            | १२६          |
| मेरो मन हरिजु ! हठ न तर्जै ...   | १२०          |
| मैं केहि कहौ बिपति अति भारी ...  | १९८          |
| मैं जानी हरि पद-रति नाहीं ...    | २००          |
| मैं तोहि अब जान्यो संसार ...     | ३०१          |
| मैं हरि ! पतितपावन सुने ...      | २६१          |
| मैं हनि, साधन करहु न जानी ...    | १६४          |
| मोह-अनित मल लाग ...              | १४२          |
| मोह-सम-तरनि ...                  | ११           |
| मोहिं मूढ़ मन बहुत बिगोयो ...    | ३८८          |
| यह बिनली रघुबार गुसाई ...        | १६६          |

| पदका नाम                             | पृष्ठ-संख्या |
|--------------------------------------|--------------|
| यहै जानि चरनन्हि चित लायो ...        | ३८५          |
| याहि ते मैं हरि ! ग्यान गँवायो ...   | ३८७          |
| यों मन कबहुँ तुमहिं न लाग्यो ...     | २७४          |
| रघुपति बिपति दवन ...                 | ३४४          |
| रघुपति-भगति करत कठिनाई ...           | २७१          |
| रघुवर ! रावरी यहै बड़ाई ...          | २६७          |
| रघुवराहि कबहुँ मन लागिहै ...         | ३६१          |
| राख्यो राम सुखामीसों ...             | २८३          |
| राम कबहुँ प्रिय लागिहौ ...           | ४२८          |
| राम कहत च्लु, राम कहत च्लु ...       | ३०३          |
| रामको गुलाम ...                      | १३४          |
| रामचन्द्र रघुनायक तुमसों हौं ...     | २२६          |
| राम जपु, जोह ! जानि, प्रीतिसों ...   | ३९२          |
| राम जपु, राम जपु, राम जपु, बावरे ... | १२१          |
| राम-नामके लपे जाइ ...                | २६४          |
| राम प्रीतिकी रीति ...                | २६३          |
| रामभद्र ! मोहिं आपनो ...             | २४६          |
| राम भलाई आपनी ...                    | २५०          |
| राम ! राखिये सरन ...                 | ४०३          |
| राम राम जपु जिय ...                  | १२२          |
| राम राम रदु, राम राम रदु ...         | १२०          |
| राम राम राम जोह जौजौं ...            | १२४          |
| राम राम, राम राम, राम राम, जपत ...   | २०३          |
| राम राय ! बिनु रावरे ...             | ४३८          |
| राम ! रावरो नाम मेरो ...             | ४०५          |



| पदका नाम                     | पृष्ठ-संख्या |
|------------------------------|--------------|
| राम ! रावरो नाम साधु-सुरतर   | ४०६          |
| राम, रावरो सुभाब-गुन         | ३६६          |
| राम सनेहीसों तैं न सनेह कियो | २०८          |
| राम से प्रीतमकी प्रीति-रहित  | २०५          |
| रावरी सुधारी जो बिगारी       | ४१२          |
| रुचिर रसना तू राम राम        | २०२          |
| ब्बाज न लागत दास कहावत       | २६६          |
| ब्बाभ कहा मानुष-तनु पाये     | ३२३          |
| ब्बाल ब्लाड़िजे लपन          | २४           |
| ब्बोक वेद हूँ बिदित बात      | ३६०          |
| बिस्व विख्यात, विस्वैस       | ६१           |
| श्रीरघुबीरको यह जानि         | ३४७          |
| श्रीरामचन्द्र कृपालु भजु मन  | ७०           |
| श्रीहरि-गुरु-पदकमल भजहु      | ३२६          |
| संकरं संप्रदं सजनानन्ददं     | १६           |
| सकल सुखकंद आनन्दवन           | ११०          |
| सकल सौभाग्य-प्रद             | ८२           |
| सकुचत हौं अति राम            | २३१          |
| संत-संताप-हर                 | ६४           |
| सदा राम जपु, राम जपु         | ७९           |
| सब सोच-बिमोचन चित्रकूट       | ३१           |
| समरथ सुवन समीरके             | ४२           |
| सहज सनेही रामसों तैं         | ३०५          |
| साहब उदास भये                | ४१४          |

| पदका नाम                       | पृष्ठ-संख्या |
|--------------------------------|--------------|
| सिब सिब होइ प्रसन्न कर दायी    | ६            |
| सुनहुँ राम रघुबीर गुसाई        | २३४          |
| सुनि सीतापति सीख-सुभाठ         | १६४          |
| सुनु मन मूढ़ ! सिखावन मेरो     | १४८          |
| सुमिर सनेहसों तू नाम रामरायको  | १२५          |
| सुमिरु सनेहसहित सीतापति        | २०१          |
| सेइये सहित सनेह देह भरि        | २८८          |
| सेइये सुसाहिब रामसो            | २५७          |
| सेवहु सिब-चरण-सरोज-रेनु        | १८           |
| सोह सुकृती सुधि साँचो          | ३८१          |
| सो भौं को जो नाम-ब्बाजतैं      | २३६          |
| हरति सब आरती आरती रामकी        | ७६           |
| हरनि पाप त्रिविध ताप           | २६           |
| हरि तजि और भजिये काहि          | ३४९          |
| हरि ! तुम बहुत अनुग्रह कीन्हों | १६८          |
| हरि-सम आपदा-हरन                | ३४५          |
| हे हरि ! कवन जतन भ्रम भागै     | १६०          |
| हे हरि ! कवन जतन सुल मानहुँ    | १८८          |
| हे हरि ! कवन दोष तोहि दीजै     | १८७          |
| हे हरि ! कस न हरहु भ्रम भारी   | १६१          |
| हे हरि ! यह भ्रमकी अधिकारी     | १६३          |
| है नीको मेरो देवता             | १७४          |
| है प्रभु ! मेरोई सब दोसु       | २६०          |
| हौं सब बिधि राम, रावरो         | २३६          |

श्रीहरिः

## चित्र-सूची

| नाम                              |                 | पृष्ठ-संख्या |
|----------------------------------|-----------------|--------------|
| १-श्रीसीताराम                    | ... ( सुनहरी )  | सुख पृष्ठपर  |
| २-श्रीरामपञ्चायतन                | ... ( , )       | ... १        |
| ३-श्रीहनुमानजी                   | ... ( बहुरंगा ) | ... ४८       |
| ४-श्रीभगवान् शिव                 | ... ( सुनहरी )  | ... ८०       |
| ५-श्रीसदाप्रसन्न राम             | ... ( बहुरंगा ) | ... २२४      |
| ६-श्रीगोस्वामी तुलसीदासजी महाराज | ... ( सादा )    | ... ३६६      |



# विनयपत्रिका —



श्रीरामप्रभायनन

श्रीश्रीसीतारामाभ्यां नमः

# विनय-पत्रिका

राग बिलावल

श्रीगणेश-स्तुति

[ १ ]

गाइये गनपति जगबन्दन । संकर-सुवन-भवानी-नन्दन ॥१॥  
सिद्धि-सदन, गज-बदन, विनायक । कृपा-सिन्धु, सुन्दर सब लायक  
मोदक-प्रिय मुद-मंगल-दाता । विद्या-चारिधि, बुद्धि-बिधाता ॥३॥  
माँगत तुलसिदास कर जोरे । बसहिं रामसिय मानस मोरे ॥४॥

भावार्थ—सम्पूर्ण जगत्के वन्दनीय, गणोंके स्वामी श्रीगणेशजीका  
गुणगान कीजिये, जो शिव-पार्वतीके पुत्र और उनको प्रसन्न करने-

वाले हैं ॥१॥ जो सिद्धियोंके स्थान हैं, जिनका हाथीकासा मुख है, जो समस्त विघ्नोंके नायक हैं यानी विघ्नोंको हटानेवाले हैं, कृपाके समुद्र हैं, सदा सर्वत्र सुन्दर हैं, सबप्रकारसे योग्य हैं ॥२॥ जिन्हें लड्डू बहुत प्रिय है, जो आनन्द और कल्याणको देनेवाले हैं, विद्याके अथाह सागर हैं, बुद्धिके विधाता हैं ॥३॥ ऐसे श्रीगणेशजीसे यह तुलसीदास हाथ जोड़कर केवल यही वर मांगता है कि मेरे मनमन्दिर-में श्रीसीतारामजी सदा निवास करें ॥४॥

सूर्य-स्तुति

[ २ ]

दीन-दयालु दिवाकर देवा । कर मुनि मनुज सुरासुर सेवा ॥१॥  
हिम-तम-करि-केहरि करमाली । दहन दोष-दुख-दुरित-रुजाली ॥२॥  
कोक कोकनद लोक-प्रकासी । तेज-प्रताप-रूप-रस-रासी ॥३॥  
सारथि पंगु, दिव्य रथ-गामी । हरि-संकर-विधि-मूरति स्वामी ॥४॥  
वेद-पुरान प्रगट जस जागै । तुलसी राम-भक्ति वर मांगै ॥५॥

भावार्थ--हे दीनदयालु भगवान् सूर्य ! मुनि, मनुष्य, देवता और राक्षस सभी आपकी सेवा करते हैं ॥१॥ आप पाला और अन्धकार-रूपी हाथियोंको मारनेवाले वनराज सिंह हैं, किरणोंकी माला पहने रहते हैं । दोष, दुःख, दुराचार और रोगोंको भस्म कर डालते हैं ॥२॥ रातके बिछुड़े हुए चकवा चकवी पक्षियोंको मिलाकर प्रसन्न करने-

वाले, कमलको खिलानेवाले तथा समस्त लोकोंको प्रकाशित करने-वाले हैं। तेज, प्रताप, रूप और रसकी आप राशि हैं ॥३॥ आप दिव्य रथपर चलते हैं, आपका सारथी लूला है। हे स्वामी ! आप विष्णु, शिव और ब्रह्माके ही रूप हैं ॥४॥ वेद पुराणोंमें आपकी कीर्ति जगमगा रही है। तुलसीदास आपसे श्रीराम-भक्तिका वर मांगता है ॥५॥

### शिव-स्तुति

[ ३ ]

को जाँचिये संभु तजि आन ।

दीनदयालु भक्त-आरति-हर, सब प्रकार समरथ भगवान् ॥१॥

कालकूट-ज्वर-जरत सुरासुर, निज पन लागि कीन्ह विष-पान ।

दारुन दनुज जगत-दुखदायक, मारेउ त्रिपुर एकही बान ॥२॥

जो गति अगम महामुनि दुर्लभ, कहत संत सुति सकल पुरान ।

सो गति मरन-काल अपने पुर, देत सदासिव सबहि समान ॥३॥

सेवत सुलभ उदार कल्पतरु, पारवती-पति परम सुजान ।

देहु काम-रिपु राम-चरन-रति, तुलसीदास कहँ कृपानिधान ॥४॥

भावार्थ—भगवान् शिवजीको छोड़कर और किससे याचना की जाय ? आप दीनोंपर दया करनेवाले, भक्तोंके कष्ट हरनेवाले और

सबप्रकारसे समर्थ ईश्वर हैं ॥१॥ समुद्र-मन्थनके समय जब कालकूट विषकी ज्वालासे सब देवता और राक्षस जल उठे, तब आप अपने दीनोंपर दया करनेके प्रणकी रक्षाके लिये तुरन्त उस विषको पी गये । जब दारुण दानव त्रिपुरासुर जगत्को बहुत दुःख देने लगा, तब आपने उसको एकही बाणसे मार डाला ॥२॥ जिस परमगतिको सन्त-महात्मा, वेद और सब पुराण महान् मुनियोंके लिये भी दुर्लभ बताते हैं, हे सदाशिव ! वही परम गति काशीमें मरनेपर आप सभीको समान भावसे दे देते हैं ॥ ३ ॥ हे पार्वतीपति ! हे परम सुजान ! सेवा करने पर आप सहजमें ही प्रसन्न हो जाते हैं, आप कल्पवृक्षके समान मुंहमांगा फल देनेवाले उदार हैं, आप कामदेवके शत्रु हैं । अतएव, हे कृपानिधान ! तुलसीदासको श्रीरामके चरणोंकी प्रीति दीजिये ॥४॥

राग धनाश्री

[ ४ ]

दानी कहूँ संकर-सम नाही ।

दीन-दयालु दिबोई भावै, जाचक सदा सोहाहीं ॥१॥

मारिकै मार थप्यौ जगमें, जाकी प्रथम रेख भट माहीं ।

ता ठाकुरको रीझि निवाजिबौ, कहाँ क्यों परत मो पाहीं ॥२॥

जोगकोटिकरिजोगतिहरिसों, मुनि माँगत सकुचाहीं ।

वेद-विदित तेहि पद पुरारि-पुर, कीट पतंग समाहीं ॥३॥

ईस उदार उमापति परिहरि, अनत जे जाचन जाहीं ।

तुलसिदास ते मूढ़ मांगने, कबहुं न पेट अघाहीं ॥४॥

भावार्थ—शंकरके समान दानी कहीं नहीं है । वह दीनदयालु हैं, देना ही उनके मन भाता है, मांगनेवाले उन्हें सदा सुहाते हैं ॥१॥ वीरोंमें अग्रणी कामदेवको भस्म करके फिर बिना ही शरीर जगत्में उसे रहने दिया, ऐसे प्रभुका प्रसन्न होकर कृपा करना मुझसे क्योंकर कहा जा सकता है ? ॥२॥ करोड़ों प्रकारसे योगकी साधना करके मुनिगण जिस परम गतिको भगवान् हरिसे मांगते हुए सकुचाते हैं वही परम गति त्रिपुरारि शिवजीकी पुरी काशीमें कीट पतंग भी पा जाते हैं, यह वेदोंसे प्रकट है ॥३॥ ऐसे परम उदार भगवान् पार्वतीपति-को छोड़कर जो लोग दूसरी जगह मांगने जाते हैं, उन मूर्ख मांगनेवालोंका पेट भलीभांति कभी नहीं भरता ॥४॥

[ ५ ]

बावरो रावरो नाह भवानी ।

दानि बड़ो दिन, देत दये बिनु, बेद-बड़ाई भानी ॥१॥

निज घरकी वरवात बिलोकहु, हौ तुम परम सयानी ।

सिवकी दई सम्पदा देखत, श्री-सारदा सिहानी ॥२॥

जिनके भाल लिखी लिपि मेरी, सुखकी नहीं निसानी ।

तिन रंकनको नाक सँवारत, हौं आयो नकबानी ॥३॥



दुखी दीनता दुखियनके दुख, जाचकता अकुलानी ।  
 यह अधिकार सौंपिये औरहिं, भीख भली मैं जानी ॥४॥  
 प्रेम-प्रसंसा-विनय-व्यंगजुत, सुनि विधिकी वरबानी ।  
 तुलसी मुदित महेस मनहि मन, जगत-मातु मुसुकानी ॥५॥

भावार्थ—(ब्रह्माजी लोगोँका भाग्य बदलते बदलते हैरान होकर पार्वतीजीके पास जाकर कहने लगे) हे भवानी ! आपके नाथ ( शिवजी ) पागल हैं । दिन रात देते ही रहते हैं । जिन लोगोंने कभी किसीको दान देकर बदलेमें पानेका कुछ भी अधिकार नहीं प्राप्त किया, ऐसे लोगोँको भी वह दे डालते हैं, जिससे वेदकी मर्यादा टूटती है ॥१॥ आप बड़ी सयानी हैं, अपने घरकी दशा देखिये ( यों देते देते घर खाली होने लगा है, अनधिकारियोंको ) शिवजीकी दी हुई अपार सम्पत्ति देख देखकर लक्ष्मी और सरस्वती भी ( व्यंगसे ) आपकी बढ़ाई कर रही हैं ॥२॥ जिन लोगोँके मस्तकपर मैंने सुखका नाम निशान भी नहीं लिखा था, आपके पति शिवजीके पागलपनसे उन कंगालोँको स्वर्गमें सेवित होते देखकर मेरे नाको दम आगया है ॥३॥ कहीं भी रहनेको जगह न पाकर दीनता और दुखियोंके दुःख भी दुखी हो रहे हैं और याचकता तो व्याकुल हो उठी है । लोगोँकी भाग्यलिपि बनानेका यह अधिकार कृपाकर आप किसी दूसरेको सौंपिये, मैं तो इस अधिकारकी जगह भीख मांगकर खाना अच्छा समझता हूँ ॥४॥ इसप्रकार ब्रह्माजीकी प्रेम, प्रशंसा, विनय और व्यंगसे भरी हुई सुन्दर वाणी सुनकर महादेवजी मन ही मन मुदित हुए और जगज्जननी पार्वती मुसकराने लगीं ॥५॥

रग रामकली

[ ६ ]

जाँचिये गिरिजापति, कासी । जासु भवन अनिमादिक दासी ॥१॥  
 औठर-दानि द्रवत पुनि थोरे । सकत न देखि दीन करजोरे ॥२॥  
 सुखसंपति मति सुगति सुहाई । सकल सुलभ संकर सेवकाई ॥३॥  
 गये सरन आरतके लीन्हे । निरखि निहाल निमिषमहं कीन्हे ॥४॥  
 तुलसीदास जाचक जस गावै । विमल भगति रघुपतिकी पावै ॥५॥

भावार्थ—पार्वती-पति शिवजीसे ही याचना करनी चाहिये, जिनका घर काशी है और अणिमा, गरिमा, महिमा, लघिमा, प्राप्ति, प्राकाम्य, ईशित्व और वशित्व नामक आठों सिद्धियां जिनकी दासी हैं ॥१॥ शिवजी महाराज औठरदानी हैं । थोड़ीसी सेवासे ही पिघल जाते हैं । वह दीनोंको हाथ जोड़े खड़ा नहीं देख सकते, उसकी कामना बहुत शीघ्र पूरी कर देते हैं ॥२॥ शंकरकी सेवासे सुख, सम्पत्ति, सुबुद्धि और सुन्दर परम गति आदि सभी पदार्थ सुलभ हो जाते हैं ॥३॥ जो आतुर जीव उनकी शरण गये, उन्हें शिवजीने तुरन्त अपना लिया और देखते ही पलभरमें सबको निहाल कर दिया ॥४॥ भिखारी तुलसीदास भी यश गाता है, इसे भी रामकी निर्मल भक्तिकी भीख मिले ! ॥५॥

[ ७ ]

कस न दीनपर द्रवहु उमावर । दारुन विपति हरन, करुनाकर ॥१॥  
 वेद-पुरान कहत उदार हर । हमरि बारकस भयहु कृपिनतर ॥२॥

कवनि भगति कीन्ही गुननिधि द्विज । हूँ प्रसन्न दीन्हेहु सिव पदनिज  
जोगति अगम महामुनि गावहिं । तव पुर कीट पतंगहु पावहिं ॥४॥  
देहु काम-रिपु, राम-चरनरति । तुलसिदास प्रभु हरहु भेद-मति ॥५॥

भावार्थ—हे उमा-रमण ! आप इस दीन पर कैसे कृपा नहीं करते ।  
हे करुणाकी खान ! आप घोर विपत्तियोंके हरनेवाले हैं ॥१॥ वेदपुराण  
कहते हैं कि शिवजी बड़े उदार हैं, फिर मेरे लिये आप इतने बड़े  
कृपण क्यों हो गये ? ॥२॥ गुणनिधि नामक ब्राह्मणने आपकी कौनसी  
भक्ति की थी जिसपर प्रसन्न होकर आपने उसे अपना कल्याणपद  
दे दिया ॥३॥ जिस परम गतिको महान् मुनिगण भी दुर्लभ बतलाते हैं,  
वह आपकी काशीपुरीमें कीट पतंगोंको भी मिल जाती है ॥४॥ हे  
कामारि शिव ! हे स्वामी ! तुलसीदासकी भेद बुद्धि हरण कर उसे  
श्रीरामके चरणोंकी भक्ति दीजिये ॥५॥

[ ८ ]

देव बड़े, दाता बड़े, संकर बड़े भोरे ।  
किये दूर दुख सबनिके, जिन जिन कर जोरे ॥१॥  
सेवा सुमिरन पूजिबो, पात अखत थोरे ।  
दियोजगत जहँलगिसबै, सुख, गज, रथ, घोरे ॥२॥  
गाँव बसत बामदेव, मैं कबहूँ न निहोरे ।  
अधिभौतिक बाधाभई, ते किंकर तोरे ॥३॥

बेगि बोलिबलिबरजिये, करतूति कठोरे ।

तुलसी दल रूंध्यो चहैं, सठ साखि सिहोरे ॥४॥

भावार्थ—हे शंकर ! आप बड़े देव हैं, बड़े दानी हैं और बड़े भोले हैं । जिन जिन लोगोंने आपके सामने हाथ जोड़े, आपने बिना भेद-भावके उन सब लोगोंके दुःख दूर कर दिये ॥ १ ॥ आपकी सेवा स्मरण और पूजनमें तो थोड़ेसे बेलपत्र और चावलोंसे ही काम चलजाता है परन्तु इनके बदलेमें आप हाथी, रथ, घोड़े और जगत्में जितने सुखके पदार्थ हैं, सो सभी दे डालते हैं ॥ २ ॥ हे वामदेव ! मैं आपके गांव ( काशी ) में रहता हूं, मैंने कभी आपसे कुछ मांगा नहीं, अब यह आपके किंकर काम-मोहादि आधिभौतिक पदार्थ मुझे सताने लगे हैं ॥ ३ ॥ इसलिये आप इन कठोर कर्म करनेवालोंको जल्दी बुलाकर डांट दीजिये क्योंकि ये दुष्ट इस भक्तिरूपी तुलसी-दलको कुचलकर कामनारूपी थूहरकी डालियां लगाना चाहते हैं ॥ ४ ॥

[ ६ ]

सिव सिव होइ प्रसन्न करु दाया ।

करुनामय, उदार कीरति बलि जाउं, हरहु निज माया ॥१॥

जलज-नयन, गुन-अयन, मयन रिपु, महिमा जान न कोई ।

बिनु तव कृपा राम पद-पंकज, सपनेहुं भगति न होई ॥२॥

ऋषय, सिद्ध, मुनि, मनुज, दनुज, सुर, अपर जीव जग माहीं ।

तुव पद विमुख न पार पाव कोउ, कलष कोटि चलि जाहीं ॥३॥

अहिभूषण, दूषण-रिपु-सेवक, देव-देव त्रिपुरारी ।  
 मोह-निहार-दिवाकर संकर, सरन सोक-भयहारी ॥४॥  
 गिरिजा-मन-मानस-मराल, कासीस, मसान-निवासी ।  
 तुलसीदास हरि-चरणकमल-वर, देहु भक्ति अविनासी ॥५॥

भावार्थ-हे कल्याणरूप शिवजी ! प्रसन्न होकर दया कीजिये । आप करुणामय हैं, आपकी कीर्ति सब ओर फैली हुई है, मैं बलिहारी जाता हूँ, कृपापूर्वक अपनी माया हर लीजिये । ॥१॥ आपके नेत्र कमल-के समान हैं, आप सर्व-गुण-सम्पन्न हैं, कामदेवके शत्रु हैं । आपकी कृपा बिना न तो कोई आपकी महिमा जान सकता है और न श्रीरामके चरणकमलोंमें, स्वप्नमें भी, उसकी भक्ति होती है ॥२॥ ऋषि, सिद्ध, मुनि, मनुष्य, दैत्य, देवता और जगत्में जितने जीव हैं, वे सब आपके चरणोंसे विमुख रहनेपर करोड़ों कल्प बीत जानेपर भी संसार-सागरका पार नहीं पासकते ॥३॥ सर्प आपके भूषण हैं, दूषणको मारनेवाले भगवान् श्रीरामके आप सेवक हैं, आप देवाधिदेव हैं, त्रिपुरासुरका संहार करनेवाले हैं । हे शंकर ! आप मोहरूपी पालेका नाश करनेके लिये साक्षात् सूर्य हैं, शरणागत जीवोंका शोक और भय हरण करनेवाले हैं ॥४॥ हे काशीपते ! हे श्मशान निवासी ! हे पार्वतीके मनरूपी मानसरोवरके राजहंस ! तुलसीदासको श्रीहरिके श्रेष्ठ चरणकमलोंमें अविनाशिनी भक्तिका वरदान दीजिये ॥५॥

राग धनाश्री

[ १० ]

मोह-तम तरनि, हर रुद्र संकर सरन, हरन मम सोक लोकाभिरामं ।  
 बाल-ससि-भाल, सुविसाललोचन-कमल, काम-सतकोटि लावन्य-धामं  
 कम्बु-कुन्देन्दु-कर्पूर-विग्रह रुचिर, तरुन-रवि कोटि तनु-तेज भ्राजै ।  
 भस्म सर्वांग अर्धांग सैलात्मजा, व्याल-नृकपाल-माला विराजै ।२।  
 मौलिसंकुल जटा-मुकुट, विद्युतछटा, तटिनि-वर-वारि हरि-चरन-पूतं ।  
 स्रवन कुंडल, गरल कंठ, करुणाकन्द, सच्चिदानंद वन्देऽवधूतं ।३।  
 स्रल-सायक-पिनाकासि-कर सत्रु-वन, दहन इव धूमध्वज, वृषभ-जानं ।  
 व्याघ्र गज चर्म-परिधान, विज्ञान-धन, सिद्ध सुर मुनि-मनुज-सेव्यमानं ।।  
 तांडवित-नृत्यपर, डमरु डिंडिम प्रवर, असुभ इव भाति कल्यानरासी ।  
 महा कल्यान्त ब्रह्माण्ड-मंडल दवन, भवन कैलास आसीन कासी ।५।  
 तज्ञ, सरवज्ञ, जज्ञेस, अच्युत, विभो, विस्व भवदंस संभव पुरारी ।  
 ब्रह्मेन्द्र, चन्द्रार्कवरुणाग्नि, वसु, मरुत, जम, अरचि भवदंघ्रि सर्वाधिकारी ।।  
 अकल, निरुपाधि, निरगुन, निरंजन ब्रह्म, कर्म-पथमेकमज निर्विकारं ।  
 आखिल विग्रह उग्ररूप सिवभूपसुर, सर्वगत, सर्व, सर्वोपकारं ।।७।  
 ज्ञान वैराग्य, धन धर्म, कैवल्य-सुख, सुभग सौभाग्य सिव सानुकूलं ।  
 तदपि नर मूढ़ आरूढ़ संसार-पथ, अमृत भव विमुख तुव पादमूलं ।।८।।

नष्टमति, दुष्ट अति, कष्ट-रत खेद गत, दास तुलसी संशु सरन आया ।  
देहि कामारि ! श्रीरामपद-पंकजे भक्ति अनवरत गत भेद माया ॥९॥

भावार्थ—हे शिव ! मोहान्धकारका नाश करनेके लिये आप साक्षात् सूर्य हैं। हे हर ! हे रुद्र ! हे शरण्य । हे लोकाभिराम ! आप मेरा शोक हरण करनेवाले हैं । आपके मस्तकपर द्वैजका बाल-चन्द्र शोभा पा रहा है, आपके बड़े बड़े नेत्र कमलके समान हैं । आप सौ करोड़ कामदेवके समान सुन्दरताके भण्डार हैं ॥१॥ आपकी सुन्दर मूर्ति शंख, कुन्द, चन्द्रमा और कपूरके समान है, करोड़ों मध्यान्हके सूर्योंके समान शरीरका तेज झलमला रहा है, समस्त शरीरमें भस्म लगी हुई है । आधे अंगमें हिमाचल-कन्या-पार्वतीजी शोभित हो रही हैं, सांपों और नर-कपालोंकी माला आपके गलेमें विराज रही है ॥२॥ मस्तकपर जटा-जूटका मुकुट है, उसपर बिजलीके समान चमकती हुई भगवान् श्रीहरिके चरणोंसे पवित्र हुई गंगाजीका श्रेष्ठ जल शोभित है । कानोंमें कुण्डल है, ( नील ) कण्ठमें हलाहल विष झलक रहा है, ऐसे करुणा-कन्द सच्चिदानन्द अवधूत शिवजीकी मैं बन्दना करता हूँ ॥३॥ आपके हाथोंमें शूल, बाण, धनुष और तलवार है, शत्रुरूपी वनको भस्म करनेके लिये आप अग्निके समान हैं । बैल आपकी सचारी है । बाघ और हाथीका चमड़ा आपका कपड़ा है । आप विज्ञानघन है यानी आपके ज्ञानमें कहीं भी अवकाश नहीं है । आप सिद्ध, देव, मुनि, मनुष्य आदिसे सेवा करने योग्य हैं ॥४॥ ताण्डव नृत्य करते हुए आप सुन्दर डमरूको डिमडिम डिमडिम बजाते हैं, आप देखनेमें अशुभरूप प्रतीत

होनेपर भी कल्याणकी राशि हैं। महाप्रलयके समय आप सारे ब्रह्माण्डको भस्म कर डालते हैं, कैलास आपका भवन है और काशीमें आप आसन लगाये रहते हैं ॥५॥ आप तत्त्वके जाननेवाले हैं, सर्वज्ञ हैं, यज्ञोंके स्वामी हैं, विभु हैं, सदा अपने स्वरूपमें स्थित रहते हैं। हे पुरारि! यह सारा विश्व आपके ही अंशसे उत्पन्न है। ब्रह्मा, इन्द्र, चन्द्र, सूर्य, वरुण, अग्नि, वसु, मरुत और यम आपके चरणोंकी पूजा करनेसे सर्वाधिकारी बने हैं ॥६॥ आप कला-रहित हैं, उपाधि-रहित हैं, निर्गुण हैं, अविनाशी हैं, परब्रह्म हैं। कर्म-पथमें एक ही हैं, जन्मरहित और निर्विकार हैं। सारा विश्व आपकी ही मूर्ति है, आपका रूप बड़ा उग्र है, आप देवताओंके स्वामी हैं, सर्वव्यापी, सर्वरूप और सबका उपकार करनेवाले हैं ॥७॥ हे शिव! आप जिसपर अनुकूल होते हैं उसको ज्ञान, वैराग्य, धन, धर्म, कैवल्य-सुख ( मोक्ष ) और सुन्दर सौभाग्य आदि सब सहज ही मिल जाते हैं, तो भी खेद है कि, मूर्ख मनुष्य आपकी चरणसेवासे मुंह मोड़कर संसारके विकट पथपर इधर उधर भटकते फिरते हैं ॥८॥ हे शंभो! हे कामारि! मैं नष्ट-बुद्धि, अत्यन्त दुष्ट, कष्टोंमें पड़ा हुआ दुखी तुलसीदास आपकी शरण आया हूँ, आप मुझे श्रीरामके चरणारविन्दमें ऐसी अनन्य भक्ति दीजिये जिससे भेदरूप मायाका नाश होजाय ॥९॥

भैरवरूप शिव-स्तुति

[ ११ ]

भीषणाकार भैरव भयंकर भूत-प्रेत-प्रमथाधिपति विपति-हरता ।  
मोह-मूषक-मार्जार, संसार-भय-हरन, तारन-तरन अभय करता ॥१॥



अतुल बल बिपुल विस्तार विग्रह गौर, अमल अति धवल धरनीधराभं ।  
 सिरसि संकुलित-कल-जूट-पिंगलजटा, पटल-सतकोटि विद्युच्छटाभं ॥  
 भ्राज बिबुधापगा आप पावन परम मौलि-मालेव सोभा विचित्रं ।  
 ललित लल्लाट पर राज रजनीस-कल, कलाधर नौमि हर धनद-मित्रं ॥  
 इन्दु-पावक-भानु नयन, मर्दन-मयन गुन-अयन ज्ञान विज्ञान रूपं ।  
 रवन गिरिजा भवन भूधराधिप सदा, सूवन कुंडल बदन छवि अनूपं ॥  
 चर्म-असि-सूल-धर, डमरु सर-चाप-कर, जान वृषभेस करुना-निधानं ।  
 जरत सुर-असुर नरलोक सोकाकुलं, मृदुल चित अजित कृत गरलपानं ॥  
 भस्म तनु भूषणं, व्याघ्र चर्माम्बरं, उरग-नर-मौलि उर मालधारी ।  
 डाकिनी साकिनी खेचरं भूचरं जंत्र मंत्र भंजन प्रबल कल्मषारी ॥६॥  
 काल अतिकाल कलिकाल व्यालाद-खग त्रिपुर-मर्दन भीम-कर्म भारी ।  
 सकल लोकान्त-कल्पान्त सूलाग्र कृत दिग्गजाव्यक्त-गुन नृत्यकारी ॥७॥  
 पाप-संताप-धनधोर संसृति दीन, भ्रमत जग-जोनि नहिं कोपि त्राता ।  
 पाहि भैरव-रूप राम-रूपी रुद्र, बंधु गुरु, जनक जननी विधाता ॥८॥  
 यस्य गुन-गन गनति विमल मति सारदा, निगम नारद-प्रमुख ब्रह्मचारी ।  
 सेस सर्वेस आसीन आनंदवन, दास तुलसी प्रनत त्रासहारी ॥९॥

भावार्थ—हे भोषणमूर्ति भैरव ! आप भयंकर हैं। भूत, प्रेत और गणोंके स्वामी हैं। विपत्तियोंके हरण करनेवाले हैं। मोहरूपी चूहेके

लिये आप बिलाव हैं, जन्ममरणरूप संसारके भयको दूर करनेवाले हैं, सबको तारनेवाले, स्वयं मुकरूप और सबको अभय करनेवाले हैं ॥ १ ॥ आपका बल अतुलनीय है। आपका अति विशाल, गौर वर्ण, निर्मल उज्ज्वल और शेषनागकी कान्तिके समान शरीर है। सिरपर सुन्दर पीले रंगका सौ करोड़ बिजलियोंके समान आभावाला जटाजूट शोभित हो रहा है ॥ २ ॥ मस्तकपर मालाकी तरह विचित्र शोभावाली परम पवित्र जलप्रयी देवन्दी गंगा विराजमान है। सुन्दर ललाटपर चन्द्रमाकी कला शोभा दे रही है, ऐसे कुबेरके मित्र शिव-जीको मैं नमस्कार करता हूँ ॥ ३ ॥ चन्द्रमा, अग्नि और सूर्य आपके नेत्र हैं, आप कामदेवको भस्म कर चुके हैं, गुणोंके भण्डार और ज्ञान-विज्ञानरूप हैं। पार्वतीके साथ आप विहार करते हैं और कैलास आपका भवन है। आपके कानोंमें कुण्डल हैं और आपके मुखकी सुन्दरता अनुपम है ॥ ४ ॥ आप ढाल, तलवार और शूल धारण किये हुए हैं, आपके हाथोंमें डमरू, बाण और धनुष हैं। बैल आपकी सवारी है और आप करुणाके स्थान हैं। आपकी करुणाका इसीसे पता लगता है कि आप समुद्रसे निकले हुए भयानक अजेय विषकी ज्वालासे देवता राक्षस और मनुष्य लोकको जलता हुआ और शोकमें व्याकुल देखकर करुणाके वश होकर उसे स्वयं पी गये ॥ ५ ॥ भस्म आपके शरीरका भूषण है, बाघका चमड़ा कपड़ा है। आपने सांपों और नरमुण्डोंकी माला हृदयपर धारण कर रखी है। डाकिनी, शाकिनी, खेचर, भूचर तथा यन्त्र मन्त्रका आप नाश करनेवाले हैं। प्रबल पापोंको पलभरमें नष्ट कर डालते हैं ॥ ६ ॥ आप कालके भी महाकाल हैं, कलिकालरूपी

सर्प के लिये आप गरुड़ हैं। त्रिपुरासुरका मर्दन करनेवाले तथा और बड़े बड़े भयानक कार्य करनेवाले हैं। समस्त लोकोंके नाश करनेवाले महाप्रलयके समय अपनी त्रिशूलकी नोकसे दिग्गजोंको छेदकर आप गुणातीत होकर नृत्य करते हैं ॥७॥ इस पाप-सन्तापसे पूर्ण भयानक संसारमें मैं दीन होकर चौरासी लाख योनियोंमें भटक रहा हूँ, मुझे कोई भी बचानेवाला नहीं है। हे भैरव-रूप ! हे रामरूपी रुद्र ! आपही मेरे बन्धु, गुरु, पिता, माता और विधाता हैं। मेरी रक्षा कीजिये ॥८॥ जिनके गुणोंका निर्मल बुद्धिवाली सरस्वती, वेद और नारद आदि ब्रह्मज्ञानी तथा शेषजी सदा गान करते हैं, यह तुलसीदास, उन सर्वेश्वर, आनन्दवन काशीमें विराजमान, अभयप्रदान करनेवाले शिवजीको प्रणाम करता है ॥९॥

[ १२ ]

संकरं संप्रदं सज्जनानन्ददं, सैल-कन्या-वरं परम गम्यं ।  
 काम-भद-मोचनं तामरस-लोचनं, वामदेवं भजे भावगम्यं ॥१॥  
 कंबु-कुन्देन्दु-कर्पूर-गौरं सिवं, सुन्दरं सच्चिदानन्दकंदं ।  
 सिद्ध-सनकादि-योगीन्द्र-वृन्दारका, विष्णु-विधि-बन्ध चरनारविंदं  
 ब्रह्म-कुल-वल्लभं सुलभ मति दुर्लभं, विकट वेषं, विभुं वेदपारं ।  
 नौमि करुणाकरं गरल गंगाधरं; निर्मलं, निर्गुनं, निर्विकारं ॥३॥  
 लोकनाथं, सोक-सल-निर्मूलिनं, सलिनं, मोह-तम-भूरि भानुं ।  
 कालकालं, कलातीतमजरं हरं, कठिन कलिकाल कानन कृसानुं

तज्ज्ञमज्ञान-पाथोधि-घटसंभवं, सर्वगं, सर्वसौभाग्यमूलं ।

प्रचुर भव-भंजनं, प्रनत-जन-रंजनं, दास तुलसी सरन सानुकूलं ॥५॥

भावार्थ—कल्याणकारी, कल्याणके दाता, सन्तजनोंको आनन्द देनेवाले, हिमाचलकन्या पार्वतीके पति, परम रमणीय, कामदेवके घमण्डको चूर्ण करनेवाले, कमल-नेत्र, भक्तिसे प्राप्त होनेवाले महादेवका मैं भजन करता हूँ ॥ १ ॥ जिनका शरीर शंख, कुंद, चंद्र और कपूरके समान चिकना, कोमल, शीतल, श्वेत और सुगंधित है, जो कल्याणरूप, सुंदर और सच्चिदानंद-कंद हैं । सिद्ध, सनक, सनंदन सनातन, सनत्कुमार, योगिराज, देवता, विष्णु और ब्रह्मा जिनके चरणारविंदकी वंदना किया करते हैं ॥ २ ॥ जिनको ब्राह्मणोंका कुल प्रिय है, जो संतोंको सुलभ और दुर्जनोंको दुर्लभ हैं, जिनका वेष बड़ा विकराल है, जो विभु हैं और वेदोंसे अतीत हैं, जो करुणाकी खान हैं, गरलको ( कण्ठमें ) और गंगाको ( मस्तक पर ) धारण करनेवाले हैं, ऐसे निर्मल, निर्गुण और निर्विकार शिवजीको मैं नमस्कार करता हूँ ॥ ३ ॥ जो लोकोंके स्वामी, शोक और शूलको निर्मूल करनेवाले, त्रिशूलधारी हैं । महान् मोहान्धकारको नाश करनेवाले सूर्य हैं, जो कालके भी काल हैं, कलातीत हैं, अजर हैं, संसारको हरनेवाले और कठिन कलिकालरूपी वनको जलानेके लिये अग्नि हैं ॥ ४ ॥ यह तुलसी-दास उन तत्त्ववेत्ता, अज्ञानरूपी समुद्रके पीनेके लिये अगस्त्यरूप, सर्वान्तर्यामी, सब प्रकारके सौभाग्यकी जड़, जन्ममरणरूप अपार संसारका नाश करनेवाले, शरणागत जनोंको सुख देनेवाले सदा सानुकूल शिवजीकी शरण है ॥५॥

राग वसन्त

[ १३ ]

सेवहु सिव-चरन-सरोज-रेनु । कल्याण-अखिल-प्रद कामधेनु ॥१॥  
 कर्पूर गौर, करुणा-उदार । संसार-सार, भुजगेन्द्र हार ॥२॥  
 सुख-जन्मभूमि, महिमा अपार । निर्गुन, गुणनायक, निराकार ॥३॥  
 त्रय नयन, मयन-मर्दन महेस । अहंकार-निहार-उदित दिनेस ॥४॥  
 बरबाल निसाकर मौलि भ्राज । त्रैलोक-सोकहर प्रमथराज ॥५॥  
 जिन्हकहैं बिधि सुगति न लिखी भाल । तिन्हकी गति कासीपति कृपाल  
 उपकारी कोऽपर हर समान । सुर-असुर जरत कृत गरल पान ॥७॥  
 बहु कल्प उपायन करि अनेक । विनु संभु-कृपा नहिं भव-विवेक ॥८॥  
 विज्ञान-भवन, गिरिसुता-रवन । कह तुलसिदास मम त्रास-समन ॥९॥

भावार्थ—सम्पूर्ण कल्याणके देनेवाली कामधेनुकी तरह शिवजीके चरणकमलकी रजका सेवन करो ॥ १ ॥ वह शिवजी कपूरके समान गौर-वर्ण हैं, करुणा करनेमें बड़े उदार हैं, इस अनात्मरूप असार संसारमें आत्मरूप सार तत्त्व हैं, सर्पोंके राजा वासुकिका हार पहने रखते हैं ॥ २ ॥ वह सुखकी जन्मभूमि हैं—समस्त सुख उन सुखरूपसे ही निकलते हैं, उनकी अपार महिमा है, वह तीनों गुणोंसे अतीत हैं, सब प्रकारके दिव्य गुणोंके स्वामी हैं, वस्तुतः उनका कोई आकार नहीं है ॥ ३ ॥ उनके तीन नेत्र हैं, वह मदनका मर्दन करनेवाले महेश्वर, अहंकाररूप पालेके लिये उदय हुए सूर्य हैं ॥ ४ ॥ उनके मस्तकपर बाल

चन्द्रमा शोभित है, वे तीनों लोकोंका शोक हरण करनेवाले तथा सब गणोंके राजा हैं ॥ ५ ॥ विधाताने जिनके मस्तकपर अच्छी गतिका कोई योग ही नहीं लिखा, काशीनाथ कृपालु शिवजी उनकी गति हैं—शिवजीकी कृपासे वे भी सुगति पाजाते हैं ॥ ६ ॥ श्रीशंकरके समान उपकारी संसारमें दूसरा कौन है, जिन्होंने विषकी ज्वालासे जलते हुए देव-दानवोंको बचानेके लिये स्वयं विष पी लिया ॥ ७ ॥ अनेक कल्पोंतक कितने ही उपाय क्यों न किये जायं, शिवजीकी कृपा बिना संसारके असली स्वरूपका ज्ञान कभी नहीं हो सकता ॥ ८ ॥ तुलसीदास कहते हैं कि हे विज्ञानके धाम पार्वती-रमण शंकर! आपही मेरे भयको नाश करनेवाले हैं ॥ ९ ॥

[ १४ ]

देखो देखो, बन बन्यो आज उमाकंत। मानों देखन तुमहिं आईरितुबसंत  
जनु तनुदुति चंपक कुसुम-माल। वर बसन नील नूतन तमाल। २।  
कल कदलि-जंघ, पद कमल लाल। सूचत कटि-केहरि, गति-मराल। ३।  
भूषन प्रखन बहु विविध रंग। नूपुर किंकिनि कलरव बिहंग। ४।  
कर नवल बकुल, पल्लव रसाल। श्रीफल कुच, कंचुकि लता-जाल। ५।  
आनन सरोज, कच मधुष गुंज। लोचन बिसाल नव-नील-कंज। ६।  
पिक बचन चरित वर बरहि कीर। सित सुमन हास, लीला समीर। ७।  
कह तुलसिदास सुनु सिव सुजान। उर बसि प्रपंच रच पंचवान। ८।  
करि कृपा हरिय भ्रम-फंद काम। जेहि हृदय बसहिं सुखरासिराम। ९।

भावार्थ—देखिये, शिवजी! आज आप बन बन गये हैं। आपके

अङ्गांगमें स्थित श्रीपार्वतीजी मानो वसन्त ऋतु बनकर आपको देखने आयी हैं ॥ १ ॥ जिनके शरीरकी कान्ति मानो चम्पाके फूलोंकी माला है, सुन्दर नीले वस्त्र नवीन तमाल-पत्र हैं ॥ २ ॥ सुन्दर जंघाएँ केलेके वृक्ष और चरण लाल कमल हैं, पतली कमर सिंहकी और सुन्दर चाल हंसकी सूचना दे रही है ॥ ३ ॥ गहने अनेक रंगोंके बहुतसे फूल हैं, नूपुर और किकणी पक्षियोंका कलरव है ॥ ४ ॥ हाथ मौलसिरी और आमके पत्ते हैं, स्तन बेलके फल और चोली लताओंका जाल है ॥ ५ ॥ मुख कमल और बाल गूँजते हुए भीरे हैं, विशाल नेत्र नवीन नील कमलकी पंखड़िया हैं ॥ ६ ॥ मधुर वचन कोयल तथा सुन्दर चरित्र मोर और तोते हैं, हंसी सफेद फूल और लीला शीतल-मन्द-सुगन्ध समीर है ॥ ७ ॥ तुलसीदास कहते हैं कि हे परमज्ञानी शिवजी ! यह कामदेव मेरे हृदयमें बसकर बड़ा प्रपञ्च रचता है ॥ ८ ॥ इस कामकी भ्रम-फांसीको काट डालिये, जिससे सुखस्वरूप श्रीराम मेरे हृदयमें सदा निवास करें ॥ ९ ॥

## देवी-स्तुति

राग मारू

[ १५ ]

दुसह दोष-दुख दलनि, करु देवि दाया ।  
विस्व-मूलाऽसि, जनसानुकूलाऽसि, कर मूलधारिनि महामूलमाया । १ ।  
तडित गर्भाङ्ग सर्वाङ्ग सुन्दर लसत, दिव्य पट भव्य भूषन विराजें ।  
बाल मृगमंजुखंजनत्रिलोचिनि, चन्द्रबदनिलखिकोटिरतिमार लाजें । २

रूप-सुख सील-सीमाऽसि, भीमाऽसि रामाऽसि वामाऽसि वर बुद्धिबानी  
 छमुख-हेरम्ब-अंवासि, जगदम्बिके, संभु-जायासि जै जै भवानी ॥३॥  
 चंड-भुजदंड-खंडनि, बिहंडनि महिष, मुंड मद-भंग-कर अंग तोरे ।  
 सुंभ निःसुंभ कुम्भीस रन केसरिनि, क्रोध-बारीधि अरि-वृन्द बोरे । ४।  
 निगम-आगम अगम गुर्वि तव गुन कथन, उर्विधर करत जेहि सहसजीहा  
 देहि मा, मोहि पन प्रेम यह नेम निज, राम धनस्याम तुलसी पपीहा ॥५॥

भावार्थ-हे देवि ! तुम दुःसह दोष और दुःखोंको दमन करनेवाली हो, मुझपर दया करो । तुम विश्व ब्रह्माण्डकी मूल उत्पत्ति स्थान हो, भक्तोंपर सदा अनुकूल रहती हो, दुष्टदलनके लिये हाथमें त्रिशूल धारण किये हो और सृष्टिकी उत्पत्ति करनेवाली मूला अव्याकृत प्रकृति हो ॥१॥ तुम्हारे सुन्दर शरीरके समस्त अंगोंमें बिजलीसी चमक रही हैं, उनपर दिव्य वस्त्र और सुन्दर आभूषण शोभित हो रहे हैं । तुम्हारे नेत्र मृगछाँने और खंजनके नेत्रोंके समान सुन्दर हैं, मुख चन्द्रमाके समान है, तुम्हें देखकर करोड़ों रति और कामदेव लज्जित होते हैं ॥२॥ तुम रूप, सुख और शीलकी सीमा हो, दुष्टोंके लिये तुम भयानक रूप धारण करनेवाली हो । तुम्हीं लक्ष्मी, तुम्हीं पार्वती और तुम्हीं श्रेष्ठ बुद्धिवाली सरस्वती हो । तुम स्वामिकार्तिक और गणेशजीकी माता हो, जगज्जननी हो, शिवजीकी गृहिणी हो, हे भवानी ! तुम्हारी जय हो, जय हो ॥३॥ तुम चण्ड दानवके भुजदण्डोंका खण्डन करनेवाली और महिषासुरको मारनेवाली हो । मुण्ड दानवके घमंडका नाशकर तुम्हीं उसके अंग प्रत्यंग तोड़े हैं । शुंभ निशुंभरूपी



मतवाले हाथियोंके लिये तुम रणमें सिंहिनी हो। तुमने अपने क्रोध-  
रूपी समुद्रमें शत्रुओंके दलके दल डुबी दिये हैं ॥४॥ वंदे शास्त्र और  
सहस्र जीभवाले शेषजी तुम्हारा गुणगान करते हैं परन्तु उसका  
पार पाना उनके लिये बड़ा कठिन है। हे माता ! मुझ तुलसीदासको  
श्रीरामजीमें वैसा ही प्रण, प्रेम और नेम दो, जैसा चातकका श्याम  
मेघमें होता है ॥५॥

राग रामकली

[ १६ ]

जय जय जगजननि देवि, सुर-नर-मुनि-असुर-सेवि,  
भुक्ति-मुक्ति-दायिनि, भय-हरनि कालिका ।  
मंगल-मुद-सिद्धि-मदनि, पर्वसर्वरीस-वदनि,  
ताप-तिमिर तरुन तरनि-किरनमालिका ॥१॥  
वर्म-चर्म कर कृपान, खल-सेल-धनुषबान,  
धरनि, दलनि दानव-दल, रन-करालिका ।  
पूतना पिशाच प्रेत डाकिनि साकिनि समेत,  
भूत ग्रह बेताल खग मृगालि-जालिका ॥२॥  
जय महेस भामिनी, अनेक रूप नामिनी,  
समस्त लोक स्वामिनी, हिमसैल बालिका ।  
रघुपति-पद-परमप्रेम, तुलसी यह अचल नेम,  
देहु है प्रसन्न पाहि प्रनत-पालिका ॥३॥

भावार्थ—हे जगत्की माता ! हे देवि ! तुम्हारी जय हो, जय हो । देवता, मनुष्य, मुनि और असुर सभी तुम्हारी सेवा करते हैं । तुम भोग और मोक्ष दोनोंकी ही देनेवाली हो । भक्तोंका भय दूर करनेके लिये तुम कालिका हो । कल्याण, सुख और सिद्धियोंकी स्थान हो । तुम्हारा सुन्दर मुख पूर्णिमाके चन्द्रके सदृश है । तुम आध्यात्मिक, आधिभौतिक और आधिदैविक तापरूपी अन्धकारका नाश करनेके लिये मध्याह्नके तरुण सूर्यकी किरण-माला हो ॥१॥ तुम्हारे शरीरपर कवच है । तुम हाथोंमें तलवार, त्रिशूल, सांगी और धनुष-बाण लिये हुए हो । दानवोंके दलका संहार करनेवाली हो, रणमें करालिका हो । पूतना, पिशाच, प्रेत, डाकिनी, शाकिनी, भूत, ग्रह और बेतालरूपी पक्षी और मृगोंके समूहको पकड़नेके लिये तुम जालरूप हो ॥२॥ हे शिवे ! तुम्हारी जय हो । तुम्हारे अनेक रूप और नाम हैं । तुम समस्त संसारकी स्वामिनी और हिमाचलकी कन्या हो । हे शरणागतकी रक्षा करनेवाली ! मैं तुलसीदास श्रीरघुनाथजीके चरणोंमें परम प्रेम और अचल नेम चाहता हूँ, सो प्रसन्न होकर मुझे दो और मेरी रक्षा करो ॥३॥

## गंगा-स्तुति

राग रामकली

[ १७ ]

जै जै भगीरथ नन्दिनि, मुनि-चय-चकोर-चन्दिनि,  
नर-नाग-विबुध-चन्दिनि, जय जह्नु-बालिका ।

विष्णु-पद-सरोजजासि, ईस सीस पर विभासि,  
 त्रिपथगासि, पुन्यरासि, पाप छालिका ॥१॥  
 बिमल बिपुल बहसि बारि, सीतल त्रयताप हारि,  
 भँवर वर बिभंगतर तरंग मालिका ।  
 पुरजन पूजोपहार, सोभित ससि धवलधार,  
 भंजन भव-भार, भक्ति-कल्पथालिका ॥२॥  
 निज तटवासी बिहंग, जल-थल-चर पसु पतंग,  
 कीट, जटिल तापस सब सरिस पालिका ।  
 तुलसी तब तीर तीर सुमिरत रघुवंस वीर,  
 बिचरत मति देहि मोह-महिष-कालिका ॥३॥

भावार्थ—हे भगीरथनन्दिनी ! तुम्हारी जय हो, जय हो । तुम मुनियोंके समूहरूपी चकोरोंके लिये चन्द्रिकारूप हो । मनुष्य, नाग और देवता तुम्हारी वन्दना करते हैं । हे जह्नुकी पुत्री ! तुम्हारी जय हो । तुम भगवान् विष्णुके चरणकमलसे उत्पन्न हुई हो, शिवजीके मस्तकपर शोभा पाती हो; स्वर्ग, भूमि और पाताल इन तीन मार्गोंसे तीन धाराओंमें होकर बहती हो । पुण्योंकी राशि और पापोंको धोनेवाली हो ॥१॥ तुम अगाध निर्मल जलको धारण किये हो, वह जल शीतल और तीनों तापोंका हरनेवाला है । तुम सुन्दर भँवर और अति चञ्चल तरंगोंकी माला धारण किये हो । नगर-निवासियोंने पूजाके समय जो सामग्रियां भेंट चढ़ायी हैं उनसे तुम्हारी चन्द्रमाके समान धवल धारा शोभित हो रही है । वह धारा संसारके जन्म-मरण-

रूप भारको नाश करनेवाली तथा भक्तिरूपी कल्पवृक्षके लिये  
थालहारूप है ॥२॥ तुम अपने तीरपर रहनेवाले पक्षी, जलचर,  
थलचर, पशु, पतंग, कीट और जटाधारी तपस्वी आदि सबका  
समानभावसे पालन करती हो। हे मोहरूपी महिपासुरको मारनेके  
लिये कालिकारूप गंगाजी! मुझ तुलसीदासको ऐसी बुद्धि दो कि  
जिससे श्रीरघुनाथजीका स्मरण करता हुआ तुम्हारे तीरपर विचरा  
करूँ ॥३॥

[१८]

जयति जय सुरसरी जगदखिल-पावनी ।

विष्णु-पदकंज मकरंद इव अम्बुवर बहसि, दुख दहसि अघवृन्द-विद्राविनी  
मिलित जलपात्र-अज जुक्त-हरिचरनरज, विरज-वर-वारि-त्रिपुरारि  
मिर-धामिनी ॥२॥

जहनु-कन्या धन्य, पुन्यकृत सगर सुत, भूधरद्रोनि-विद्वरनि बहुनामिनी  
जच्छ गंधर्व मुनि किन्नरोरग दनुज, मनुज मज्जहिं सुकृत-पुंज जुत कामिनी  
स्वर्ग-सोपान, विज्ञान-ज्ञानप्रदे, मोह-मद-मदन-पाथोज-हिमजामिनी  
हारित गंभीर वानीर दुहुं तीरवर, मध्य धारा बिसद, विस्व अभिरामिनी  
नील परजंक कृत सयन सर्पस जनु, सहस सीसावली स्रोत सुर स्वामिनी  
अमित महिमा, अमितरूप, भूपावली-मुकुटमनिबन्ध त्रैलोक्य पथगामिनी  
देहि रघुवीर-पद-प्रीति निरभर मातु, दासतुलसी-प्रासहरिनि भूषणामिनी

भावार्थ—हे गंगाजी! तुम्हारी जय हो, जय हो, तुम सम्पूर्ण  
संसारको पवित्र करनेवाली हो। विष्णु भगवान् के चरणकमलके पराग-

के समान सुन्दर जल धारण करनेवाली हो। दुःखोंको भस्म करनेवाली और पापोंके समूहका नाश करनेवाली हो ॥१॥ भगवानकी चरणरजसे मिश्रित तुम्हारा निर्मल सुन्दर जल ब्रह्माजीके कमण्डलुमें भरा रहता है, तुम शिवजीके मस्तकपर रहनेवाली हो। हे जाह्नवी! तुम्हें धन्य है। तुमने सगरके साथ हजार पुत्रोंका उद्धार कर दिया। तुम पर्वतोंकी कन्दराओंकी विदीर्ण करनेवाली हो। तुम्हारे अनेक नाम हैं ॥२॥ जो यक्ष, गन्धर्व, मुनि, किन्नर, नाग, दैत्य और मनुष्य अपनी स्त्रियोंसहित तुम्हारे जलमें स्नान करते हैं वे अनन्त पुण्योंके भागी हो जाते हैं। तुम स्वर्गकी निसेनी हो और ज्ञान-विज्ञान प्रदान करनेवाली हो। मोह, मद और कामरूपी कमलोंके नाशके लिये शिशिर ऋतुकी रात्रि हो ॥३॥ तुम्हारे दोनों सुन्दर तीरोंपर हरे और घने बेंतके वृक्ष लगे हैं और उनके बीचमें संसारको सुख पहुँचानेवाली तुम्हारी विशाल निर्मल धारा बह रही है, यह ऐसा सुन्दर दृश्य है मानो नीले रंगके पलंगपर सहस्र फनवाले शेषनाग सो रहे हैं। हे देवताओंकी स्वामिनी! तुम्हारे हजारों सोते शेषजीकी फनावली जैसे शोभित हो रहे हैं ॥४॥ तुम्हारी असीम महिमा है, अगणित रूप हैं, राजाओंकी मुकुटमणियोंसे तुम चन्दनीय हो। हे तीनों मार्गोंसे जानेवाली! हे शिवप्रिये! हे भव-भय-हारिणी जननी! मुझ तुलसीदासको श्रीरघुनाथजीके चरणोंमें अनन्य प्रेम दो।

[ १६ ]

हरनि पाप त्रिविध ताप सुमिरत सुरसरित ।

बिलसति महि कल्प-बेलि मुद मनोरथ फरित ॥१॥

मोहत ससि धौल धार सुधा सलिल भरित ।  
 विमलतर तरंग लसत रघुवरके से चरित ॥२॥  
 तो बिनु जगदम्ब गंग कलियुग का करित ?  
 घोर भव-अपारसिन्धु तुलसी किमि तरित ॥३॥

भावार्थ—हे गंगाजी ! स्मरण करते ही तुम पापों और दैहिक, दैविक, भौतिक इन तीनों तापोंको हर लेती हो । आनन्द और मनोकामनाओंके फलोंसे फली हुई कल्पलताके सदृश तुम पृथ्वीपर शोभित हो रही हो ॥१॥ अमृतके समान जलसे भरी हुई तुम्हारी चन्द्रमा-के सदृश ध्रुवल धारा शोभा पारही है । उसमें निर्मल रामचरित्रके समान अत्यन्त निर्मल तरङ्गें उठ रही हैं ॥२॥ हे जगज्जननी गंगाजी ! तुम न होती तो पता नहीं कलियुग क्या क्या अनर्थ करता और यह तुलसीदास घोर अपार संसारसागरसे कैसे तरता ? ॥३॥

[ २० ]

ईस सीस बससि, त्रिपथ लससि, नभ-पताल-धरनि ।  
 मुर-नर-नाग-मुनि-सिद्ध-मुजन मंगल करनि ॥१॥  
 देखत दुख दोष-दुरित-दाह-दारिद-दरनि ।  
 मगर-सुवन साँसति-समनि, जलनिधि जल भरनि ॥२॥  
 महिमाकी अवधि करसि बहु विधि-हरि-हरनि ।  
 तुलसी करु बानि विमल, विमल वारि बरनि ॥३॥

भावार्थ—हे गंगाजी ! तुम शिवजीके सिरपर विराजती हो; आकाश,

पाताल और पृथ्वी इन तीनों मार्गोंसे बहती हुई शोभायमान होती हो। देवता, मनुष्य, नाग, मुनि, सिद्ध और सज्जनोंका तुम कल्याण करती हो ॥१॥ तुम देखते ही दुःख, दोष, पाप, ताप और दरिद्रताका नाश कर देती हो। तुमने सगरके साथ हजार पुत्रोंको यम-यातनासे छुड़ा दिया। जलनिधि समुद्रमें भी तुम्हीं सदा जल भरा करती हो ॥२॥ ब्रह्माके कमण्डलुमें रहकर, विष्णुके चरणसे निकलकर और शिवजी-के मस्तकपर विराजकर तुम्हींने तीनोंकी महिमा बढ़ा रखी है। हे गंगाजी ! जैसा तुम्हारा निर्मल पापनाशक जल है, तुलसीदासकी वाणीको भी वैसी ही निर्मल बना दो, जिससे वह सर्वपापनाशक रामचरितका गान कर सके ॥३॥

### यमुना स्तुति

राग विलावल

[ २१ ]

जमुना ज्यों ज्यों लागी बाढ़न ।

त्यों त्यों सुकृत-सुभट कलि-भूषहिं, निदरि लगे बहु काढ़न ॥१॥

ज्यों ज्यों जल मलीन त्यों त्यों जमगन मुख मलीन है आढ़न ।

तुलसिदास जगदध जवास ज्यों अनघमेघ लागे डाढ़न ॥२॥

भावार्थ—यमुनाजी ज्यों ज्यों बढ़ने लगीं, त्यों त्यों पुण्यरूपी योद्धा-गण कलियुगरूपी राजाको निरादर करते हुए उसे निकालने लगे ॥१॥ बरसातमें यमुनाजीका जल बढ़कर ज्यों ज्यों मैला होने लगा, त्यों

त्यों यमदूतोंका मुख भी काला होता गया । अन्तमें उन्हें कोई भी आसरा नहीं रहा, अब वे किसको यमलोकमें ले जायें । तुलसीदास कहते हैं कि यमुनाजीके बढ़ते ही पुण्यरूपी मेघने संसारके पापरूपी जवासेको जलाकर भस्म कर डाला ॥२॥

## काशी-स्तुति

राग भैरव

[ २२ ]

सेइय सहित सनेह देह भरि, कामधेनु कलि कासी ।  
 समनि सोक-संताप-पाप-रुज, सकल सुमंगल-रासी ॥ १ ॥  
 मरजादा चहुंओर चरन वर, सेवत सुरपुर-वासी ।  
 तीरथ सब सुभ अंग रोम शिवलिंग अमित अविनासी ॥ २ ॥  
 अंतरअयन अयन भल, थन फल, बच्छ वेद-विस्वासी ।  
 गलकंबल बरुना बिभाति जनु, लूम लसति सरितासी ॥ ३ ॥  
 डंडपानि भैरव विषान, मलरुचि खलगन भयदा सी ।  
 लोलदिनेस त्रिलोचन लोचन, करनघंट घंटा सी ॥ ४ ॥  
 मनिकर्निका बदन मसि सुंदर, सुरसरि सुख सुखमा सी ।  
 स्वारथ परमारथ परिपूरन, पंचकोसि महिमा सी ॥ ५ ॥  
 बिस्वनाथ पालक कृपालुचित, लालति नित गिरिजा सी ।  
 सिद्धि, सची, सारद पूजहिं, मन जुगवत रहति रमा सी ॥ ६ ॥



पंचाच्छरी प्रान, शुद्ध माधव, गव्य सुपंचनदा सी ।  
 ब्रह्म जीव सम रामनाम युग, आखर विस्व-विकासी ॥ ७ ॥  
 चारितु चरति करम कुकरम करि, मरत जीवगन घासी ।  
 लहत परमपद पय पावन, जेहि चहत प्रपंच उदासी ॥ ८ ॥  
 कहत पुरान रची केसव निज कर-करतूति कला सी ।  
 तुलसी बसि हरपुरी राम जपु, जो भयो चहै सुपासी ॥ ९ ॥

भावार्थ—इस कलियुगमें काशीरूपी कामधेनुका प्रेमसहित जीवनभर सेवन करना चाहिये । यह शोक, संताप, पाप और रोगका नाश करने-वाली तथा सबप्रकारके कल्याणोंकी राशि है ॥१॥ काशीके चारों ओरकी सीमा इस कामधेनुके सुन्दर चरण हैं । स्वर्गवासी देवता इसके चरणोंकी सेवा करते हैं । यहांके सब तीर्थस्थान इसके शुभ अंग हैं और नाशरहित अगणित शिवलिङ्ग इसके रोम हैं ॥२॥ अन्तर्ग्रही (काशीका मध्यभाग) इस कामधेनुके रहनेके लिये सुन्दर शाला है । अर्थ, धर्म, काम, मोक्ष ये चारों फल इसके चार थन हैं, वेद-शास्त्रोंपर विश्वास रखनेवाले इसके बछड़े हैं,—विश्वासी पुरुषोंको ही इसमें निवास करनेका मुक्तिरूपी अमृतमय दूध मिलता है, सुन्दर वरुणा नदी इसकी गल-कंबलके समान शोभा बढ़ा रही है और असी नामक नदी पूंछके रूपमें शोभित हो रही है ॥३॥ दण्डधारी भैरव इसके सींग हैं, पापमें मन रखनेवाले दुष्टोंको उन सींगोंमें यह सदा डराती रहती है । लोलार्क (कुण्ड) और त्रिलोचन (एक तीर्थ) इसके नेत्र हैं और कर्णघण्टा नामक तीर्थ इसके गलेका घण्टा है ॥ ४ ॥ मणि-कर्णिका इसका चन्द्रमाके समान सुन्दर मुख है, गंगाजीसे मिलनेवाला

पाप ताप नाशरूपी सुख इसकी शोभा है, भोग और मोक्षरूपी सुखोंसे परिपूर्ण पंचकोसीकी परिक्रमा ही इसकी महिमा है ॥ ५ ॥ दयालु-हृदय विश्वनाथजी इस कामधेनुका पालन पोषण करते हैं, और पार्वती-सरीखी लोहमयी जगज्जननी इसपर सदा प्यार करती रहती है, आठों सिद्धियां, सरस्वती और इन्द्राणी शची इसका पूजन करती हैं, जगत्का पालन करनेवाली लक्ष्मी-सरीखी इसका रुख देखती रहती है ॥ ६ ॥ 'नमः शिवाय' यह पंचाक्षरी मन्त्र ही इसके पांच प्राण हैं। भगवान् विन्दुमाधव ही आनन्द है। पंचनदी तीर्थ ही इसके पंचगव्य हैं यहां संसारको प्रकट करनेवाले रामनामके दो अक्षर 'रकार' और 'मकार' इसके ब्रह्म और जीव हैं ॥ ७ ॥ यहां मरनेवाले जीवोंका सब सुकर्म और कुकर्मरूपी घास यह चर जाती है, जिससे उनको वही परमपदरूपी पवित्र दूध मिलता है, जिसको संसारके विरक्त महात्मागण चाहा करते हैं ॥ ८ ॥ पुराणोंमें लिखा है कि भगवानने सम्पूर्ण कला लगाकर अपने हाथोंसे इसकी रचना की है। हे तुलसीदास ! यदि तू सुखी होना चाहता है तो काशीमें रहकर श्रीरामनाम जपा कर ॥ ९ ॥

### चित्रकूट-स्तुति

राग वसन्त

[ २३ ]

सब सोच-बिमोचन चित्रकूट । कलिहरन, करन कल्याण बूट ॥१॥  
 मुचि अवनि सुहावनि आलबाल । कानन विचित्र, बारी बिसाल ॥२॥  
 मन्दाकिनि-मालिनि सदा सींच । वर बारि, विषम नर नारि नीच ॥३॥

माखा मुभृंग, भूरुह-सुपात । निरझर मधुवर, मृदु-मलयवात ॥४॥  
 सुक, पिक, मधुकर, मुनिवर बिहार। साधन प्रसून, फल चारि चारु ॥५॥  
 भव-घोरघाम हर सुखद छाहँ । थप्यो थिर प्रभाव जानकी-नाह ॥६॥  
 साधक-सुपथिक बड़े भाग पाइ । पावत अनेक अभिमत अघाइ ॥७॥  
 रस एक, रहित-गुन-करम-काल । सिय राम लखन पालक कृपाल ॥८॥  
 तुलसी जो राम पद चाहिय प्रेम । सेइय गिरि करि निरुपाधि नेम ॥९॥

भावार्थ—चित्रकूट सबतरहके शोकोंसे छुड़ानेवाला है । यह कलियुग-  
 का नाश करनेवाला और कल्याण करनेवाला हरा भरा वृक्ष है ॥ १ ॥  
 पवित्र भूमि इस वृक्षके लिये सुन्दर थाल्हा और विचित्र वन ही इसकी  
 बड़ी भारी बारी है ॥ २ ॥ मन्दाकिनीरूपी मालिन इसे अपने उस उत्तम  
 जलसे सदा सींचती है, जिसमें दुष्ट और नीच स्त्री-पुरुषोंके नित्य  
 स्नान करनेसे भी उसपर कोई बुरा असर नहीं पड़ता ॥ ३ ॥ यहांके सुन्दर  
 शिखर ही इसकी शाखाएं और वृक्ष सुन्दर पत्ते हैं । भरने मधुर मकरन्द  
 है और चन्दनकी सुगन्धसे मिली हुई पवन ही इसकी कोमलता है ॥ ४ ॥  
 यहां विहार करनेवाले श्रेष्ठ मुनि गण ही इस वृक्षमें रमनेवाले तोते,  
 कोयल और भौंरे हैं । उनके नानाप्रकारके साधन इसके फूल हैं और  
 अर्थ, धर्म, काम, मोक्ष ये ही चार सुन्दर फल हैं ॥ ५ ॥ इस वृक्षकी छाया  
 संसारकी जन्म-मृत्युरूप कड़ी धूपका नाशकर सुन्दर सुख देती है ।  
 जानकीनाथ श्रीरामने इसके प्रभावको सदाके लिये स्थिर करदिया है  
 ॥ ६ ॥ साधकरूपी श्रेष्ठ-पथिक बड़े सौभाग्यसे इस वृक्षको पाकर, इससे  
 अनेकप्रकारके मनोवाञ्छित सुख प्राप्त करके तृप्त हो जाते हैं ॥ ७ ॥ यह

मायाके तीनों गुण, काल और कर्मसे रहित सदा एक रस है, अर्थात् इसके सेवन करनेवाले माया, काल और कर्मके बन्धनसे छूट जाते हैं, क्योंकि कृपालु सीता, राम, और लक्ष्मण इसके रक्षक हैं ॥८॥ हे तुलसी-दास ! जो तू श्रीरामजीके चरणोंमें प्रेम चाहता है तो बेखटके चित्रकूट पर्वतका नियमपूर्वक सेवन कर ॥ ६ ॥

राग कान्हरा

[ २४ ]

अब चित, चेति चित्रकूटहि चलु ।

कोपित कलि, लोपित मंगल मगु, विलसत बढ़त मोह-माया-मलु । १ ।

भूमि बिलोकु राम-पद अंकित, बन बिलोकु रघुवर-बिहारथलु ।

सैल-संग भवभंग हेतु लखु, दलन कपट पाखंड दंभ दलु ॥ २ ॥

जहँ जनमे जग-जनक जगतपति, विधि-हरि-हर परिहरि प्रपंच छलु ।

सकृत प्रवेस करत जेहि आस्रम, विगत विषाद भवे पारथ नलु ॥ ३ ॥

न करु बिलम्ब विचार चारुमति, वरष पाछिले सम अगिल पलु ।

मंत्र सो जाइ जपहि, जो जपि भे, अजर अमर हर अचै हलाहलु ॥ ४ ॥

रामनाम जप-जाग-करत नित, मज्जत पय पावन पीवत जलु ।

करिहैं राम भावतो मनको, सुख, साधन, अनयास महाफलु ॥ ५ ॥

कामद मनि कामता-कलपतरु सो जुग जुग जागत जगती तलु ।

तुलसी तोहि विसेषि बूझिये, एक प्रतीति प्रीति एकै बलु ॥ ६ ॥

भावार्थ—हे चित्त ! अब तो चेतकर चित्रकूटको चल । कलियुगने क्रोधकर धर्म और ईश्वरभक्तिरूप कल्याणके मार्गोंका लोप कर दिया है, मोह, माया और पापोंकी नित्य वृद्धि हो रही है ॥१॥ चित्रकूटमें श्रीरामजी-के चरणोंसे चिह्नित भूमिका और उनके विहारके स्थान वनका दर्शन कर ॥ वहां कपट, पाखण्ड और दम्भके दलका नाश करनेवाले पर्वतके उन शिखरोंको देख, जो जन्म-मरणरूप संसारसे छुटकारा मिलनेके कारण हैं ॥ २ ॥ जहांपर जगत्पिता जगदीश्वर ब्रह्मा, विष्णु और शिवने सती अनुसूयाके पुत्ररूपसे प्रपंच और छल छोड़कर जन्म लिया है । जिस चित्रकूटरूपी आश्रममें एकबार प्रवेश करते ही जुगमें हारकर वन वन भटकते हुए युधिष्ठिर आदि पाण्डव और राजा नलका सारा दुःख दूर हो गया ॥ ३ ॥ वहां जानेमें अब देर न कर, अपनी अच्छी बुद्धिसे यह तो विचार कर कि जितने वर्ष बीत गये सो तो गये, अब आयुके जितने पल बाकी हैं, वे बीते हुए वर्षोंके समान हैं । एक एक पलको एक एक वर्षके समान बहुमूल्य समझकर मृत्युको समीप जानकर जल्दी चित्रकूट जाकर उस श्रीराम मन्त्रका जप कर, जिसे जपनेसे श्रीशिवजी कालकूट विष पीनेपर भी अजर अमर हो गये ॥ ४ ॥ जब तू वहां निरन्तर श्रीराम-नाम जपरूपी सर्वश्रेष्ठ यज्ञ और पर्यस्विनी नदीके पवित्र जलमें स्नान तथा उसके जलका पान करता रहेगा, तब श्रीरामजी तेरी मनोकामना पूरी कर देंगे और इस सुखमय साधनसे सहज हीमें तुझे धर्म, अर्थ, काम, मोक्ष ये चारों फल दे देंगे ॥ ५ ॥ चित्रकूटमें जो कामतानाथ पर्वत है, वही मनोरथ पूर्ण करनेवाली चिन्तामणि और कल्पवृक्ष है, जो युग युग पृथ्वीपर जगमगाता है । यों तो चित्रकूट सभीके लिये सुखदायक है, परन्तु हे

तुलसीदास ! तुझे तो विशेषरूपसे उसीके विश्वास, प्रेम और बलपर निर्भर रहना चाहिये ॥ ६ ॥

### हनुमत्-स्तुति

राग धनाश्री

[ २५ ]

जयति अंजनी-गर्भ-अंभोधि-संभूत-विधु, विबुध-कुल कैरवानन्दकारी ।  
 केसरी-चारु-लोचन-चकोरक-मुखद, लोकगन सोक-संतापहारी ॥१॥  
 जयति जय बालकपि केलि कौतुक उदित चंडकर-मंडल ग्रासकर्त्ता ।  
 राहु-रवि-सक्र पवि-गर्व स्वर्वीकरण, सरन, भयहरन जय भुवन-भर्त्ता ॥२॥  
 जयति रत्नधीर रघुवीरहित देवमनि, रुद्र-अवतार संसार-पाता ।  
 विप्र-सुर-सिद्ध-मुनि-आशिषाकार-वपु विमलगुन बुद्धि-वारिधि-विधाता  
 जयति सुग्रीव सिच्छादि रच्छन-निपुन, बालि बलसालि-बध-मुख्यहेतू ।  
 जलधि-लंघन, सिंह सिंहिका-मद-मथन, रजनिचर नगर उत्पात-केतू ४  
 जयति भूतन्दिनी सोच-मोचन विपिन-दलन धननादबस विगतसंका ।  
 लूमलीला-अनल-ज्वालमाला-कुलित, होलिकाकरन लंकेश-लंका ॥५॥  
 जयति सौमित्रि-रघुनंदनानंदकर, रिच्छ-कपि-कटक-संघट-विधायी ।  
 बद्ध वारिधि-सेतु अमर-मंगल हेतु, भानुकुल-केतु-रणाविजयदारी ॥६॥  
 जयति जय बज्रतनु दसन नख मुख बिकट, चंड-भुजदंड तरु-सैल पानी ।  
 समर-तैलिक-जंत्र तिल-तपीचर-निकर, पेरी डारे सुभट घालि घानी ७

जयति दसकंठ-घटकरन-वारिद नाद कदन-कारन, कालिनेमि-हंता ।  
अघटघटना-सुघट सुघट-विघटन विकट, भूमि पाताल-जल-गगन-गंता  
जयति विस्व-विख्यात वानैत-विरुदावली, बिदुषवरनत बेद विमलबानी  
दास तुलसी त्रास समन सीतारमन, संग सोभित राम राजधानी ॥९॥

भावार्थ—हे हनुमानजी ! तुम्हारी जय हो । तुम अंजनीके गर्भरूपी समुद्रसे चन्द्ररूप उत्पन्न होकर देव-कुल-रूपी कुमुदोंको प्रफुल्लित करने-वाले हो, पिता केसरीके सुन्दर नेत्र-रूपी चकोरीको आनन्द देनेवाले हो और समस्त लोकोंका शोक-सन्ताप हरनेवाले हो ॥ १ ॥ तुम्हारी जय हो, जय हो । तुमने वचपनमें ही बाललीलासे उदयकालीन प्रचण्ड सूर्यके मण्डलको लाल खिलौना समझकर निगल लिया था । उससमय तुमने राहु, सूर्य, इन्द्र, और वज्रका गर्व चूर्ण कर दिया था । हे शरणागतके भय हरनेवाले ! हे विश्वका भरण पोषण करनेवाले ! तुम्हारी जय हो ॥ २ ॥ तुम्हारी जय हो, तुम रणमें बड़े धीर, सदा श्रीरामजीका हित करनेवाले, देव-शिरोमणि हृद्रके अवतार और संसारके रक्षक हो । तुम्हारा शरीर ब्राह्मण, देवता, सिद्ध और मुनियोंके आशीर्वादका मूर्तिमान रूप है । तुम निर्मल गुण और बुद्धिके समुद्र तथा विधाता हो ॥ ३ ॥ तुम्हारी जय हो ! तुमने सुग्रीवको उसके हितके लिये बड़ी ही कुशलतासे शिक्षा दी और उसकी रक्षा की । महा बलवान् बालिके मरवानेके तुम्हीं मुख्य कारण हो । तुम्हीं समुद्र लांघनेके समय सिंहिका राक्षसीका मर्दन करनेमें सिंहरूप तथा राक्षसोंकी लंकापुरीमें उत्पात मचानेवाले केतुरूप हो ॥ ४ ॥ तुम्हारी जय हो । तुम श्रीसीताजीको राम-

का सन्देशा सुनाकर उनकी चिन्ता दूर करनेवाले, रावणके अशोक वनको उजाड़नेवाले हो । तुमने अपनेको निःशंक होकर मेघनादसे ब्रह्मास्त्र-में बंधवा लिया था । अपनी पूँछकी लीलासे अग्निकी धधकती हुई लपटोंसे व्याकुल हुए रावणकी लङ्कामें चारों ओर होली जला दी थी ॥ ५ ॥ तुम्हारी जय हो । तुम श्रीराम-लक्ष्मणको आनन्द देनेवाले, रीछ और बन्दरोंकी सेना इकट्ठीकर समुद्रपर पुल बांधनेवाले, दैवताओंका कल्याण करनेवाले और सूर्यकुल-केतु श्रीरामजीको संग्राममें विजय-लाभ करानेवाले हो ॥ ६ ॥ तुम्हारी जय हो, जय हो । तुम्हारा शरीर, दांत, नख और विकराल मुख वज्रके समान है । तुम्हारे भुजदण्ड बड़े ही प्रचण्ड हैं, वृक्षों और पर्वतोंको तुम हाथोंपर उठानेवाले हो । तुमने संग्रामरूपी कोल्हूमें राक्षसोंके समूह और बड़े, बड़े योद्धा-रूपी तिलोंको डाल डालकर घानीकी तरह पेल डाला है ॥ ७ ॥ तुम्हारी जय हो । रावण, कुम्भकर्ण और मेघनादके नाशमें तुम्हीं कारण हो, कपटी कालनेमिको तुम्हीं मारा है । तुम असंभवको संभव और संभवको असंभव कर दिखानेवाले हो । तुम बड़े विकट हो । पृथ्वी, पाताल, समुद्र और आकाश सभी स्थानोंमें तुम्हारी अबाधित गति है ॥ ८ ॥ तुम्हारी जय हो । तुम विश्वमें विख्यात हो, वीरताका बाना सदा ही कसे रहते हो । विद्वान् और वेद अपनी विशुद्ध वाणीसे तुम्हारी विरदावलीका वर्णन करते हैं । तुम तुलसीदासके भव-भयको नाश करनेवाले हो और अयोध्यामें श्रीसीतारमण रामजीके साथ सदा शोभायमान रहते हो ॥ ९ ॥

[ २६ ]

जयति मर्कटाधीस मृगराज-विक्रम, महादेव मुद मंगलालय कपाली ।  
मोहमद कोह कामादि खल संकुला, घोर संसार-निसि किरनमाली ॥१॥



जयति लसदञ्जनादितिज कपि-केसरी, कस्यप-प्रभव जगदात्तिहर्ता ।  
 लोक-लोकप-कोक-कोकनद-सोकहर, हंस हनुमान कल्याणकर्ता ॥२॥  
 जयति सुबिसाल विकराल विग्रह, बज्रसार सर्वांग भुजदंड भारी ।  
 कुलिसनख दसनवर लसत, बालाधि बृहद, बैरि-सस्त्रास्त्रधर कुधरधारी ॥  
 जयति जानकी-सोच-संताप-मोचन, राम लछमनानंद-वारिज-विकासी ।  
 कीस-कौतुक-केलि, लूम-लंका-दहन, दलन कानन तरुन तेजरासी ॥४॥  
 जयति पाथोधि-पाषाण-जलजानकर, जातुधान-प्रचुर-हर्ष-हाता ।  
 दुष्ट रावन-कुंभकरन-पाकारिजित-मर्मभित्, कर्म परिपाक दाता ॥५॥  
 जयति भुवनैकभूषण, विभीषणवरद, बिहित कृत गम संग्राम साका ।  
 पुष्पकारूढ़ सौमित्रि-सीता-साहित, भानु-कुलभानु-कीरति-पताका ॥६॥  
 जयति पर-जंत्रमंत्राभिचार-ग्रसन, कारमन कूट कृत्यादि-हंता ।  
 साकिनी-डाकिनी-पूतना-प्रेत बैताल-भूत-प्रमथ-जूथ-जंता ॥७॥  
 जयति वेदान्तविद विविध-विद्या-विसद, वेद वेदांगविद ब्रह्मवादी ।  
 ग्यान-विग्यान-चैराग्य-भाजन विभो, विमल गुण गनति सुकनारदादी ८  
 जयति काल-गुण-कर्म-मायामथन, निस्चल ग्यान व्रत-सत्यरत धर्मचारी  
 सिद्ध-सुरवृन्द-जोर्गींद्र सेवित सदा, दास तुलसी प्रनत भय-तमारी ॥९॥

भावार्थ—हे हनुमानजी ! तुम्हारी जय हो । तुम बन्दरोंके राजा,  
 सिंहके समान पराक्रमी, देवताओंमें श्रेष्ठ, आनन्द और कल्याणके स्थान  
 तथा कपालधारी-शिवजीके अवतार हो । मोह, मद, क्रोध, काम आदि

दुष्टोंसे व्याप्त घोर संसाररूपी अन्धकारमयी रात्रिके नाश करनेवाले तुम साक्षात् सूर्य हो ॥ १ ॥ तुम्हारी जय हो । तुम्हारा जन्म अंजनीरूपी अदिति (देव-माता) और केसरीरूपी प्रजापतिसे हुआ है । तुम देवताओं-की नाई जगत्के कष्टोंके हरनेवाले हो तथा लोक और लोकपालरूपी चक्रवा और कमलोंका शोक नाश करनेवाले साक्षात् कल्याण-मूर्ति सूर्य हो ॥ २ ॥ तुम्हारी जय हो । तुम्हारा शरीर बड़ा भारी और भयङ्कर है, प्रत्येक अंग वज्रके सारके समान है । बड़े भारी भुजदण्ड हैं वज्रके समान नख और सुन्दर दाँत शोभित हो रहे हैं । तुम्हारी पूँछ बड़ी लम्बी है, शत्रुओंके संहारके लिये तुम अनेक प्रकारके अस्त्र-शस्त्र और पर्वतोंको लिये रहते हो ॥ ३ ॥ तुम्हारी जय हो । तुम श्रीसीताजीके शोक-सन्तापका नाश करने-वाले और श्रीराम-लक्ष्मणके आनन्दरूपी कमलोंको प्रफुल्लित करनेवाले हो । बन्दर स्वभावसे खेलमें ही पूँछसे लंका जलादेनेवाले, अशोक-वनको उजाड़नेवाले, तरुण तेजके पुञ्ज मध्याह्निकालके सूर्यरूप हो ॥ ४ ॥ तुम्हारी जय हो । तुम समुद्रपर पत्थरका पुल बांधनेवाले, राक्षसोंके महान आनन्दके नाश करनेवाले, दुष्ट रावण, कुम्भकर्ण और मेघनादके मर्म-स्थानों-को तोड़कर उनके कर्मोंका फल देनेवाले हो ॥ ५ ॥ तुम्हारी जय हो । तुम त्रिभुवनके भूषण हो, विभीषणको राम-भक्तिका वर देनेवाले हो और रण-में श्रीरामजीके साथ बड़े बड़े काम करनेवाले हो । लक्ष्मण और सीताजी-सहित पुष्पक विमानपर विराजमान सूर्यकुलके सूर्य श्रीरामजीकी कीर्ति-पताका तुम्हीं हो ॥ ६ ॥ तुम्हारी जय हो । तुम, शत्रुओंद्वारा किये जाने-वाले यन्त्र-मन्त्र-अभिचार मोहन उच्चाटन आदि प्रयोगोंको घसनेवाले तथा गुप्त मारण-प्रयोग और प्राणनाशिनी कृत्या आदि क्रूर दैवियोंका

नाश करनेवाले हो । शाकिनी, डाकिनी, पूतना, प्रेत, बैताल, भूत और प्रमथ आदि भयानक जीवोंके नियन्त्रणकर्ता शासक हो ॥ ७ ॥ तुम्हारी जय हो । तुम वेदान्तके जाननेवाले, नानाप्रकारकी विद्याओंमें विशारद, चार वेद और छः वेदाङ्ग ( शिक्षा, कल्प, व्याकरण, निरुक्त, छन्द और ज्योतिष ) के ज्ञाता तथा शुद्ध ब्रह्मके स्वरूपका निरूपण करनेवाले हो । ज्ञान, विज्ञान और वैराग्यके पात्र हो अर्थात् तुम्हींने इनको अच्छी तरहसे जाना है । तुम समर्थ हो । इसीसे शुकदेव और नारद आदि देवर्षि सदा तुम्हारी निर्मल गुणावली गाया करते हैं ॥ ८ ॥ तुम्हारी जय हो । तुम काल ( दिन घड़ी, पल आदि ) त्रिगुण ( सत्त्व, रज, तम ) कर्म ( संचित, प्रारब्ध, क्रियमाण ) और मायाका नाश करनेवाले हो । तुम्हारी स्थिति ज्ञानमें सदा निश्चल रहती है । सत्य, अहिंसा, अस्तेय, ब्रह्मचर्य और अपरिग्रहरूप महाव्रतोंके पालनमें तुम सदा रत हो, और सदा धर्मका आचरण करते हो । सिद्ध, देवगण और योगिराज सदा तुम्हारी सेवा किया करते हैं । हे भव-भय-रूपी अन्धकारका नाश करनेवाले सूर्य ! यह दासरूप तुलसी तुम्हारे शरण है ॥ ९ ॥

[ २७ ]

जयति मंगलागार संसारभारापहर वानराकारविग्रह पुरारी ।  
 राम-रोषानल-ज्वालमाला-मिष ध्वांतचर-सलभ-संहारकारी ॥१॥  
 जयति मरुदञ्जनामोद-मंदिर, नतग्रीव सुग्रीव-दुःखैक-बन्धो ।  
 जातुधानोद्धत-क्रुद्ध-कालाग्रिहर, सिद्ध-सुर-सज्जनानंद-सिन्धो ॥२॥  
 जयति रुद्राग्रनी, बिस्व-वंद्याग्रनी, बिस्वविख्यात भट-चक्रवर्ती ।  
 मामगाताग्रनी कामजेताग्रनी, रामहित रामभक्तानुवर्ती ॥३॥

जयति संग्रामजय रामसंदेसहर, कौसला-कुसल-कल्याणभाषी ।  
 राम विरहार्क-संतप्त-भरतादि-नरनारि-सीतलकरन कल्पसाषी ॥४॥  
 जयति सिंहासनासीन सीतारमन निरखि निर्भरहरष नृत्यकारी ।  
 राम-संग्राज सोभा-सहित सर्वदातुलसिमानस-रामपुर-विहारी ॥५॥

भावार्थ—हे हनुमानजी ! तुम्हारी जय हो । तुम कल्याणके स्थान, संसारके भारको हरनेवाले, बन्दरके आकारमें साक्षात् शिव-स्वरूप हो । तुम श्रीरामचन्द्रजीके क्रोधरूपी अग्निकी ज्वालमालाके बहाने राक्षसरूपी पतंगोंको भस्म करनेवाले हो ॥ १ ॥ तुम्हारी जय हो, तुम पवन और अंजनी देवीको आनन्द देनेवाले हो । नीची गर्दन किये हुए, दुम्बी सुग्रीव-के दुःखमें तुम सच्चे बन्धुके समान सहायक हुए थे । तुम राक्षसोंके कराल क्रोधरूपी प्रलय-कालाग्निका नाश करनेवाले और सिद्ध, देवता तथा सज्जनोंके लिये आनन्दके समुद्र हो ॥ २ ॥ तुम्हारी जय हो, तुम एकादश रुद्रोंमें और जगत्पूज्य ज्ञानियोंमें अग्रगण्य हो, संसार भरके शूरवीरोंके प्रसिद्ध सम्राट् हो । तुम सामवेदका गान करनेवालोंमें और कामदेवको जीतनेवालोंमें सबसे श्रेष्ठ हो । तुम श्रीरामजीके हितकारी और श्रीराम-भक्तोंके साथ रहनेवाले रक्षक हो ॥ ३ ॥ तुम्हारी जय हो । तुम संग्राममें विजय पानेवाले, श्रीरामजीका सन्देशा ( सीतार्जीके पास ) पहुँचानेवाले और अयोध्याका कुशल मंगल ( श्रीरघुनाथजीसे ) कहनेवाले हो । तुम श्रीरामजीके वियोगरूपी सूर्यसे जलते हुए भरत आदि अयोध्यावासी नरनारियोंका ताप मिटानेके लिये कल्पवृक्ष हो ॥ ४ ॥ तुम्हारी जय हो । तुम श्रीरामजीको राज्य-सिंहासनपर विराजमान देख

आनन्दमें विह्वल होकर नाचनेवाले हो। जैसे श्रीरामजी अयोध्यामें सिंहासनपर विराजित हो शोभा पा रहे थे, वैसे ही तुम इस तुलसीदास-की मानसरूपी अयोध्यामें सदा विहार करते रहो ॥ ५ ॥

[ २८ ]

जयति बात-संजात विख्यात विक्रम, बृहद्बाहु बल विपुल बालधिविसाल  
जातरूपाचलाकार विग्रह लसत, लोम विद्युल्लता ज्वालमाला ॥१॥  
जयति बालार्क वर-वदन, पिङ्गल-नयन, कपिस-कर्कस-जटाजूटधारी ।  
विकट भृकुटी, ब्रज दसन नख, बैरि-मद-मत्त-कुंजर-पुंज कुंजरारी ॥२॥  
जयति भीमार्जुन-व्यालसूदन-गर्वहर, धनंजय-रथ-व्राण-केतू ।  
भीष्म-द्रोण-करणादि पालित कालटक सुजोधन-चमू-निधन हेतू ॥३॥  
जयति गतराजदातार हंतार, संसार-संकट-दनुज-दर्पहारी ।  
इति अति भीति-ग्रह-प्रेत-चौरानल-व्याधिबाधा-समन घोर मार्गी ॥४॥  
जयति निगमागम व्याकरन करन लिपि, काव्य कौतुक कला कोटि सिन्धो  
सामगायक भक्त-कामदायक, वामदेव, श्रीराम-प्रिय-प्रेम-बन्धो ॥५॥  
जयति धर्मासु-संदग्ध-संपाति नवपच्छ-लोचन-दिव्य-देहदाता ।  
कालकलि पापसंताप-संकुल सदा, प्रनत तुलसीदास तात-माता ॥६॥

भावार्थ—हे हनुमानजी ! तुम्हारी जय हो । तुम पवनसे उत्पन्न हुए हो, तुम्हारा पराक्रम प्रसिद्ध है । तुम्हारी भुजाएं बड़ी विशाल हैं, तुम्हारा बल अपार है । तुम्हारी पूंछ बड़ी लम्बी है । सुमेरु पर्वतके समान

तुम्हारा विशाल शरीर सोनेसा शोभित हो रहा है । तुम्हारी रोमावली बिजलीकी ज्वालामयी लताके समान जगमगा रही है ॥ १ ॥ तुम्हारी जय हो । तुम्हारा मुख उदय-कालीन सूर्यके समान सुन्दर है । पीले नेत्र हैं, तुम्हारे सिरपर भूरे रंगकी कठोर जटाओंका मुकुट बंध रहा है । तुम्हारी भौंहें टेढ़ी हैं । तुम्हारे वज्र जैसे दांत और नख शत्रुरूपी मदमत्त हाथियोंके दलको विदीर्ण करनेवाले सिंहोंके समान हैं ॥ २ ॥ तुम्हारी जय हो । तुम भीमसेन, अर्जुन और गरुड़के गर्वको हरनेवाले तथा अर्जुनके रथकी पताकापर बैठकर उसकी रक्षा करनेवाले हो । तुम भीष्मपितामह, द्रोणाचार्य और कर्ण आदिसे रक्षित कालकी दृष्टिके समान भयानक, दुर्योधनकी महान् सेनाका नाश करनेमें मुख्य कारण हो ॥ ३ ॥ तुम्हारी जय हो । तुम सुग्रीवके गये हुए राज्यको फिरसे दिलानेवाले, संसारके संकटोंका नाश करनेवाले और दानवोंके दर्पको चूर्ण करनेवाले हो । तुम अनिवृष्टि, अनावृष्टि, टीडी, चूहे, पक्षी और राज्यके आक्रमणरूप खेतीमें बाधक छः प्रकारकी ईति, महाभय, ग्रह, प्रेत, चोर, अग्निकाण्ड, रोग, बाधा और महामारी आदि क्लेशोंके नाश करनेवाले हो ॥ ४ ॥ तुम्हारी जय हो । तुम वेद, शास्त्र और व्याकरणपर भाष्य लिखनेवाले और काव्यके कौतुक तथा करोड़ों कलाओंके समुद्र हो । तुम सामवेदका गान करनेवाले, भक्तोंकी कामना पूर्ण करनेवाले साक्षात् शिवरूप हो और श्रीगणेशके प्यारे प्रेमी बन्धु हो ॥ ५ ॥ तुम्हारी जय हो । तुम सूर्यके जले हुए सम्पाती नामक ( जटायुके भाई ) गृद्धको नये पंख, नेत्र और दिव्य शरीरके देनेवाले हो । और कलिकालके पाप-सन्तापोंसे पूर्ण इस शरणागत तुलसीदासके माता पिता हो ॥ ६ ॥

[ २६ ]

जयति निर्भरानन्द-सन्दोह कपिकेसरी, केसरी-सुवन भुवनैकभर्ता ।  
 दिव्य भूम्यंजना-मंजुलाकर-मणे, भक्त-संताप-चिन्तापहर्ता ॥१॥  
 जयति धर्मार्थ कामापवर्गद विभो, ब्रह्म लोकादि-वैभव-विरागी ।  
 वचन-मानस कर्म-सत्य-धर्मव्रती, जानकीनाथ-चरनानुरागी ॥२॥  
 जयति बिहगेस-बलबुद्धि-बेगाति-मद-मथन, मनमथ-मथन ऊर्ध्वरेता ।  
 महानाटक-निपुण-कांटी-कविकुल-तिलक, गानगुन-गरव गन्धर्व जेता ॥  
 जयति मन्दोदरी केस-कर्षण विद्यमान दसकंठ भट-मुकुट मानी ॥  
 भूमिजा-दुःख संजात-रोषांतकृत जातना जंतु कृत जातुधानी ॥४॥  
 जयति रामायन-सूवन-संजात-रोमांच लोचन सजल सिथिल बानी ।  
 रामपदपत्र-मकरंद-मधुकर पाहि दास तुलसी सरन खलपानी ॥

भावार्थ—हे हनुमानजी ! तुम्हारी जय हो । तुम पूर्ण आनन्दके समूह, बानरोंमें साक्षात् केसरी सिंह, केसरीके पुत्र और संसारके एकमात्र भरण पोषण करनेवाले हो । तुम अंजनी-रूपी दिव्य भूमिकी सुन्दर खान-से निकली हुई मनोहर मणि हो और इसीसे तुम भक्तोंके सन्ताप और चिन्ताओंको सदा नाश करते हो ॥ १ ॥ हे विभो ! तुम्हारी जय हो । तुम धर्म, अर्थ, काम और मोक्षके दैनेवाले हो, ब्रह्मलोक तकके समस्त भोग-ऐश्वर्योंमें वैराग्यवान् हो । मन, वचन और कर्मसे सत्यरूप धर्मके व्रतका पालन करनेवाले हो और श्रीजानकीनाथ रामजीके चरणोंके परम प्रेमी हो ॥ २ ॥ तुम्हारी जय हो । तुम गरुड़के बल, बुद्धि और बेगके बड़े भारी

गर्वको खर्व करनेवाले तथा कामदेवके नाश करनेवाले बाल-ब्रह्मचारी हो। तुम बड़े बड़े नाटकोंके निर्माण और अभिनयमें निपुण हो, करोड़ों महा-कवियोंके कुलशिरोमणि और गान विद्यामें गन्धर्वोंके गर्वपर विजय पानेवाले हो ॥ ३ ॥ तुम्हारी जय हो। तुम वीरोंके मुकुटमणि महा अभिमानी रावणके सामने उसकी स्त्री मन्दोदरीके बाल खींचनेवाले हो। तुमने श्रीजानकीजीके दुःखको देखकर उत्पन्न हुए क्रोधके वश हो राक्षसियोंको ऐसा क्लेश दिया जैसा यमराज पापी-प्राणियोंको दिया करता है ॥ ४ ॥ तुम्हारी जय हो। श्रीरामजीका चरित्र सुनते ही तुम्हारा शरीर पुलकित हो जाता है, तुम्हारे नेत्रोंमें प्रेमके आंसू भर आते हैं, तुम्हारी वाणी गद्गद हो जाती है। हे श्रीरामके चरण-कमल-परागके रसिक भौरे ! हे हनुमान-रूपी त्रिशूलधारी शिव ! यह दास तुलसी तुम्हारी शरण है, इसकी रक्षा करो ॥ ५ ॥

राग सारंग

[ ३० ]

जाके गति है हनुमानकी ।

ताकी पैज पूजि आई, यह रेखा कुलिस पषानकी ॥१॥

अघटित-घटन, सुघट-बिघटन ऐसी बिरुदावलि नहिं आनकी ।

सुमिरत संकट-सोच-विमोचन, मूरति मोद-निधानकी ॥२॥

तापर सानुकूल गिरिजा, हर, लषन, राम अरु जानकी ।

तुलसी कपिकी कृपा-विलोकनि, खानि सकल कल्यानकी ॥३॥

भावार्थ—जिसको सब प्रकारसे श्रीहनुमानजीका आश्रय है, उसकी



प्रतिज्ञा पूरी हो ही गयी । यह सिद्धान्त वज्रकी लकीरके समान अमिट है ॥ १ ॥ क्योंकि श्रीहनुमानजी असम्भव घटनाको सम्भव और सम्भवको असम्भव करनेवाले हैं, ऐसे यशका बाना दूसरे किसीका भी नहीं है । श्रीहनुमानजीकी आनन्दमयी मूर्तिका स्मरण करते ही सारे संकट और शोक मिट जाते हैं ॥ २ ॥ सब प्रकारके कल्याणोंकी खान श्रीहनुमानजीकी कृपा दृष्टि जिसपर है, हे तुलसीदास ! उसपर पार्वती, शंकर, लक्ष्मण, श्रीराम और जानकीजी सदा कृपा किया करती हैं ॥ ३ ॥

राग गौरी

[ ३१ ]

ताकिहै तमाकि ताकी ओर को ।

जाको है सब भांति भरोसो कपि केसरी-किसोरको ॥१॥

जन-रंजन अरिगन-गंजन मुख-भंजन खल बरजोर को ।

वेद पुरान प्रगटि पुरुषार्थ सकल-सुभट-सिरमोर को ॥२॥

उथपे-थपन, थपे उथपन पन, बिबुधवृन्द बन्दिछोर को ।

जलधि लाँघि दहि लंक प्रबल बल दलन निसाचर घोर को ॥३॥

जाको बालबिनोद समुझि जिय डरत दिवाकर भोरको ।

जाकी चिबुक-चोट चूरन किय रद-मद कुलिस कठोरको ॥४॥

लोकपाल अनुकूल बिलोकिबो चहत बिलोचन-कोरको ।

सदा अभय, जय मुदमंगलमय जो सेवक रनरोरको ॥५॥

भक्त-कामतरु नाम राम परिपूरन चंद चकोरको ।

तुलसी फल चारों करतल जस गावत गई बहोरको ॥६॥

भावार्थ—जिसे सब प्रकारसे केसरी-नन्दन श्रीहनुमानजीका भरोसा है, उसकी ओर भला क्रोधभरी दृष्टिसे कौन देख सकता है ? ॥१॥ हनुमानजीके समान भक्तोंको प्रसन्न करनेवाला, शत्रुओंका नाश करनेवाला, दुष्टोंका मुख तोड़नेवाला बड़ा बलवान् संसारमें और कौन है ? इनका पुरुषार्थ वेदों और पुराणोंमें प्रकट है । इनके समान समस्त शूरवीरोंमें शिरोमणि दूसरा कौन है ? ॥२॥ इनके समान ( सुग्रीव विभीषण आदि ) राज्यच्युतोंका पुनः स्थापित करनेवाला, सिंहासनपर स्थित ( बालि, रावण आदि ) राजाधिराजोंको राज्यच्युत करनेवाला, देवताओंको प्रणकरके रावणके बन्धनसे छुड़ानेवाला, समुद्र लांघकर लंकाको जलानेवाला और बड़े बड़े बलवान् भयानक राक्षसोंका नाश करनेवाला ही दूसरा कौन है ? ॥३॥ जिनके बाल-विनोदको यादकरके अब भी प्रातः कालके सूर्यदेव डरा करते हैं, जिनकी ठोड़ीकी चोटने कठोर वज्रके दांतोंका घमंड चूर कर दिया ॥४॥ बड़े बड़े लोकपाल भी जिनकी कृपादृष्टि चाहते हैं, ऐसे रण-बांकुरे हनुमानजीकी जो सेवा करता है, वह सदा निडर रहता है, शत्रुओं-पर विजयी होता है और संसारके सभी सुख तथा कल्याणरूप मोक्षको वही प्राप्त करता है ॥५॥ पूर्णकला-सम्पन्न चन्द्रमा जैसे श्रीरामचन्द्रजीके मुखको अनिमेष दृष्टिसे देखनेवाले चकोररूप हनुमानजीका नाम भक्तोंके लिये कल्पवृक्षके समान है । हे तुलसीदास ! गयीं हुयीं वस्तुको फिरसे दिला देनेवाले श्रीहनुमानजीका तो गुण गाता है अर्थ, धर्म, काम, मोक्षरूप चारों फल सदा उसकी हथेलीपर धरे रहते हैं ॥ ६ ॥

राग बिलावल

[ ३२ ]

ऐसी तोहि न बूझिये हनुमान हठीले ।  
 साहब कहूँ न रामसे, तोसे न उसीले ॥१॥  
 तेरे देखत सिंहके सिमु मेढक लीले ।  
 जानत हौं कलि तेरेऊ मन गुनगन कीले ॥२॥  
 हाँक सुनत दसकंधके भये बंधन ढीले ।  
 सो बल गयो किधौं भये अब गर्वगहीले ॥३॥  
 सेवकको परदा फटे तू समरथ सीले ।  
 अधिक आपुते आपुनो सुनि मान सही ले ॥४॥  
 साँसति तुलसीदासकी सुनि सुजस तुहीले  
 तिहूँकाल तिनको भलो जे राम रँगिले ॥५॥

भावार्थ—हे हठीले ( भक्तोंके कष्ट बरबस दूर करनेवाले ) श्रीहनुमान-जी ! तुझे ऐसा नहीं चाहिये । श्रीरामसरीखे तो कहीं स्वामी नहीं है और तेरे समान कहीं सहायक नहीं है ॥ १ ॥ यह होते हुए भी आज तेरे देखते देखते मुझ सिंहके बच्चेको ( तुझ सिंहरूप सहायकके शरणागत मुझ बालकको ) कलियुगरूपी मेंढक निगले लेता है । मालूम होता है इस कलियुगने तेरे भक्तवत्सलता, शरणागतकी रक्षाके लिये हठकारिता, उदारता आदि गुणोंको कील दिया है ॥ २ ॥ एकदिन तेरी हुंकार सुनते ही रावण-

# विनय पत्रिका



जयति मर्कटाधीस मृगगज-विक्रम, महादेव सुद मंगलालय कपाली ।  
मोहमद कोह कामादि खल संकुला, घोर संसार-निसि किर्णमाली ॥



के अंग-अंगके जोड़ ढीले पड़ गये थे, वह तेरा बल-पराक्रम आज कहाँ गया ? अथवा क्या तू अब दयालुके बदले घमण्डी हो गया है ? ॥ ३ ॥ आज तेरे सेवकका पर्दा फट रहा है, उसे तू सी दे,—जाती हुई इज्जतको बचा दे, तू बड़ा समर्थ है, पहले तो तू सेवकको अपनेसे अधिक मानता, सुनता और सहता था, पर अब क्या हो गया ? ॥ ४ ॥ इस तुलसीदासके संकटको सुनकर उसे दूरकरके यह सुयश तू ही ले ले । वास्तवमें तो जो रामके रंगीले भक्त हैं उनका तीनों कालोंमें कल्याण ही है ॥ ५ ॥

[ ३३ ]

समरथ सुअन समीरके रघुवीर पियारे ।  
 मोपर कीची तोहि जो करि लेहि भियारे ॥१॥  
 तेरी महिमा ते चलैं चिचिनी-चियारे ।  
 अँधियारो मेरी बार क्यों त्रिभुवन-उजियारे ॥२॥  
 केहि करनी जन जानिकै सनमान किया रे ।  
 केहि अघ औगुन आपने कर डारि दिया रे ॥३॥  
 खाई खोंची माँगि मैं तेरो नाम लिया रे ।  
 तेरे बल, बलि, आज लौं जग जागि जिया रे ॥४॥  
 जो तोसों होतौ फिरौं मेरो हेतु हिया रे ।  
 तौ क्यों बदन देखावतो कहि बचन दिया रे ॥५॥  
 तोसो ग्यान-निधान को सर्वग्य बिया रे ।  
 हौं समुझत साईं-द्रोहकी गति छार छियारे ॥६॥

तेरे स्वामी राम से, स्वामिनी सिया रे ।

तहँ तुलसीके कौनको काको तकिया रे ॥७॥

भावार्थ—हे सर्वशक्तिमान् पवनकुमार ! हे रामजीके प्यारे ! तुझे मुझ-  
पर जो कुछ करना हो सो मइया अभी कर ले ॥ १ ॥ तेरे प्रतापसे इमर्लके  
चिबें भी ( रुपये अशरफ़ीकी जगह ) चल सकते हैं, अर्थात् यदि तू चाहे  
तो मेरे जैसोंकी भी गणना भक्तोंमें हो सकती है । फिर मेरे लिये, हे  
त्रिभुवन-उजागर ! इतना अन्धेरा क्यों कर रक्खा है ? ॥ २ ॥ पहले मेरी  
कौनसी अच्छी करनी जानकर तूने मुझे अपना दास समझा था तथा मेरा  
सम्मान किया था और अब किस पाप तथा अवगुणसे मुझे अलग फैंक  
दिया, अपना कर भी त्याग दिया ? ॥ ३ ॥ मैंने तो सदासे ही तेरे नामपर  
डुकड़ा मांगकर खाया, तेरी बलैया लेता हूँ, मैं तो तेरे ही बलके भरोसेपर  
जगत्में उजागर होकर अब तक जीता रहा हूँ ॥ ४ ॥ जो मैं तुझसे विमुख होता,  
तो मेरा हृदय ही उसमें कारण होता, फिर मैं निज-परिवारके मनुष्यकी  
तरह भली-बुरी सुनाकर तुझे अपना मुंह कैसे दिखाता ? ॥ ५ ॥ तू मेरे  
मनकी सब कुछ जानता है क्योंकि तेरे समान ज्ञानकी खान और सबके  
मनकी जाननेवाला दूसरा कौन है ? यह तो मैं भी समझता हूँ कि स्वामी-  
के साथ द्रोह करनेवालेको विष्ठाके नरकमें गिरना पड़ता है ॥ ६ ॥ तेरे  
स्वामी श्रीरामजी और स्वामिनी श्रीसीताजी सरीखी हैं, वहाँ तुलसीदास-  
का तेरे सिवा और कौन है, उसे और किसका सहारा है ? इसलिये तू ही  
मुझे वहांतक पहुंचा दे ॥ ७ ॥

[ ३४ ]

अति आरत, अति स्वारथी, अति दीन दुखारी ।

इनको बिलगु न मानिये, बोलहिं न बिचारी ॥१॥

लोक-रीति देखी सुनी, व्याकुल नर नारी ।

अति वरषे अनवरषेहुं, देहिं दैवहिं गारी ॥२॥

नाकहि आये नाथ सों, सांसति भय भारी ।

कहि आयो, कीबी छमा, निज ओर निहारी ॥३॥

समै सांकरे सुमिरिये, समरथ हितकारी ।

सो सब विधि उबर करै, अपराध बिसारी ॥४॥

बिगरी सेवककी सदा, साहबहिं सुधारी ।

तुलसीपर तेरी कृपा, निरुपाधि निरारी ॥५॥

भावार्थ—हे हनुमानजी ! अति पीड़ित, अति स्वार्थी, अति दीन और अति दुखीके कहेका बुरा नहीं मानना चाहिये, क्योंकि यह घबराये हुए रहनेके कारण भले बुरेका विचार करके नहीं धोलेते ॥ १ ॥ संसारमें यह प्रत्यक्ष देखा सुना जाता है कि वर्षा अधिक होने या बिल्कुल न होनेपर व्याकुल हुए स्त्री पुरुष दैवको गालियां सुनाया करते हैं परन्तु इसका परमेश्वर कोई खयाल नहीं करता ॥ २ ॥ जब कलियुगके कष्ट और भव-सागरके भारी मयसे मेरे नाकों दम आगया, तभी मैं भली बुरी कह बैठा । अब तुम अपनी भक्त-वत्सलताकी ओर देखकर मुझे क्षमा कर दो ॥ ३ ॥ संकटके समय लोग समर्थ और अपने हितकारीको ही याद करते हैं और



वह भी उनके सारे अपराधोंको भुलाकर उन्हें संकटसे बचा लेता है ॥ ४ ॥  
सेवककी भूलोंको सदासे स्वामी ही सुधारते आये हैं । फिर इस तुलसी-  
दासपर तो तुम्हारी एक निराली ही कृपा है, जिसमें किसी बातका  
खटका नहीं है ॥ ५ ॥

[ ३५ ]

कटु कहिये गाढ़े परे, सुन समुझि सुसाई ।  
करहिं अनभलेउ को भलो, आपनी भलाई ॥१॥  
समर्थ सुभ जो पाइये, वीर पीर पराई ।  
ताहितकैं सब ज्यों नदी, वारिधि न बुलाई ॥२॥  
अपने अपनेको भलो, चाहैं लोग लुगाई ।  
भावै जो जिहि तिहि भजे, सुभ असुभ सगाई ॥३॥  
बाँह बोल दै थापिये, जो निज बरिआई ।  
बिन सेवा सों पालिये, सेवककी नाई ॥४॥  
चूक चपलता मेरियै, तु बड़ो बड़ाई ।  
होत आदरे ठीठ है, अति नीच निचाई ॥५॥  
बंदिछोर बिरुदावली, निगमागम गाई ।  
नीको तुलसीदासको, तेरियै निकाई ॥६॥

भावार्थ—जब संकट पड़ता है, तभी अपने स्वामीको भला बुरा कहा  
जाता है, और अच्छे स्वामी यह समझ बूझकर अपनी भलाईसे उस बुरे  
सेवकका भी भला कर देते हैं ॥ १ ॥ समर्थ, अच्छे और शूरवीर स्वामीको

पाकर कष्ट भाग जाते हैं; उस स्वामीकी ओर सब लोग ऐसे दैखा करते हैं, जैसे समुद्रके पास नदियां बिना बुलाये ही दौड़ दौड़कर जाती हैं ॥ २ ॥ संसारमें सभी स्त्री-पुरुष अपनी अपनी भलाई चाहते हैं, शुभ अशुभके नातेसे जो ( देवता ) जिसको अच्छा लगता है; वह उसी ( देवता ) को भजता है। मुझे तो एक तुम्हारा ही भरोसा है ॥ ३ ॥ जिसे तुमने जबरदस्ती अपने बलका भरोसा देकर रख लिया है, वह यदि तुम्हारी सेवा नहीं करता, तो भी उसे सेवककी तरह पालो ॥ ४ ॥ भूल और चञ्चलता तो सब मेरी ही हैं, पर तुम बड़े हो, मुझे जैसे अपराधियोंको क्षमा करनेमें ही तुम्हारी बड़ाई है। यह तो सभी जानते हैं कि आदर करनेसे नीच भी ठीठ होजाता और नीचता करने लगता है ॥ ५ ॥ वेद शास्त्र गाते हैं कि तुम बन्धनोंसे छुड़ानेवाले हो। मुझे तुलसीदासका भला अब तुम्हारी भलाईसे ही होगा, अन्यथा मैं तो किसी भी योग्य नहीं हूँ ॥ ६ ॥

राग गौरी

[ ३६ ]

मंगल-मूरति मारुत-नन्दन । सकल-अमंगल-मूल-निकन्दन ॥१॥

पवनतनय संतन-हितकारी । हृदय विराजत अवध-विहारी ॥२॥

मातु-पिता गुरु गनपति सारद । सिवा समेत संभु, सुक नारद ॥३॥

चरन बंदि विनवों सब काहू । देहु रामपद-नेह-निबाहू ॥४॥

बंदों राम-लखन-वैदेही । जे तुलसीके परम सनेही ॥५॥

भावार्थ—पवन-कुमार हनुमानजी कल्याणकी मूर्ति हैं। सारी बुराइयों-को जड़से उखाड़नेवाले हैं ॥ १ ॥ पवनके पुत्र हैं, सन्तोंका हित करनेवाले

हैं । अवधविहारी श्रीरामजी सदा इनके हृदयमें विराजते हैं ॥ २ ॥ इनके  
तथा माता, पिता, गुरु, गणेश, सरस्वती, पार्वती, शिवजी, शुक्लदेवजी,  
नारद ॥ ३ ॥ और सब देवी देवताओंके चरणोंमें प्रणाम करके मैं यह  
चिन्तित करता हूँ कि श्रीरघुनाथजीके चरण-कमलोंमें मेरा प्रेम सदा  
धक्का बना रहे, यह वरदान दीजिये ॥ ४ ॥ श्रीराम, लक्ष्मण और जानकी-  
जीको मैं सबसे पीछे प्रणाम करता हूँ, जो तुलसीदासके परम प्रेमी और  
सर्वस्व हैं ॥ ५ ॥

### लक्ष्मण-स्तुति

राग दण्डक

[ ३७ ]

लाल लाड़िले लखन हित हौ जनके ।  
सुमिरे संकटहारी, सकल सुमंगलकारी,  
पालक कृपालु अपने पनके ॥१॥  
धरनी-धरनहार, भंजन-भुवनभार,  
अवतार साहसी सहस्रफनके ॥  
सत्यसंध, सत्यव्रत, परम धरमरत,  
निरमल करम वचन अरु मनके ॥२॥  
रूपके निधान, धनु-वान पानि,  
तून काटि, महावीरविदित, जितैया बड़े रनके ॥  
सेवक-सुख-दायक, सबल, सब लायक,  
गायक जानकीनाथ गुनगनके ॥३॥

भावते भरतके, सुमित्रा सीताके दुलारे,  
चातक चतुर राम स्याम धनके ॥  
वल्लभ उर्मिलाके, सुलभ सनेहबस,  
धनी धन तुलसीसे निरधनके ॥४॥

भावार्थ-हे प्यारे लखनलालजी ! तुम रामके भक्तोंका हित करनेवाले हो । स्मरण करते ही तुम संकट हर लेते हो । सब प्रकारके सुन्दर कल्याण करनेवाले, अपने प्रणको पालनेवाले और दीनोंपर कृपा करनेवाले हो ॥ १ ॥ पृथ्वीको धारण करनेवाले, संसारका भार दूर करनेवाले, बड़े साहसी और शेषनागके अवतार हो । अपने प्रण और व्रतको सत्य करनेवाले, परम धर्मके प्रेमी तथा निर्मल मन वचन और कर्मवाले हो ॥ २ ॥ तुम सुन्दरताके भण्डार हो, हाथोंमें धनुष-बाण धारण किये और कमरमें तरकस कसे हुए हो, तुम विभू-विख्यात महान् वीर हो ! और बड़े बड़े संग्रामोंमें विजय प्राप्त करनेवाले हो । तुम सेवकोंको सुख देनेवाले, महाबली, सब प्रकारसे योग्य और जानकीनाथ श्रीरामकी गुणावलीके गानेवाले हो ॥ ३ ॥ तुम भरतजीके प्यारे, सुमित्रा और सीताजीके दुलारे तथा राम-रूपी श्याम मेघके चतुर चातक, उर्मिलाजीके पति, प्रेमसे सहजहीमें मिलनेवाले और तुलसी सरीखे रंककी राम-भक्ति-रूपी धन देनेमें बड़े भारी धनी हो ॥४॥

राग धनाश्री

[ ३८ ]

जयति लछमनानंत भगवंत भूधर, भुजग-

राज, भुवनेस, भूभारहारी ।

प्रलै पावक महाज्वालमाला-वसन,  
समन-संताप लीलावतारी ॥१॥

जयतिदासरथि, समर समरथ, सुमित्रा,  
सुवन, सत्रुसूदन, रामभरत बंधो ।

चारु चंपक वरद, वसन भूषन धरन,  
दिव्यतर भव्य लावन्य-सिंधो ॥२॥

जयति गाधेय गौतम-जनक-सुख-जनक,  
विस्व-कंटक-कुटिल कोटि-हंता ।

वचन चय चातुरी-परसुधर-गरवहर,  
सर्वदा राम भद्रानुगता ॥३॥

जयति सीतिस-सेवासरस, विषयरस--  
निरस, निरुपाधि धुरधर्मधारी ।

विपुलबलमूल सार्दूलविक्रम जलद,  
नाद-मर्दन, महावीर भारी ॥४॥

जयति संग्राम-सागर-भयंकर-तरन,  
रामहित-करन वरबाहु-सेतू ।

उर्मिला-रवन, कल्याण-मंगल-भवन,  
दासतुलसी दोस-दवन हेतू ॥५॥

भावार्थ—लक्ष्मणजीकी जय हो—जो अनन्त, छः प्रकारके ऐश्वर्यसे युक्त,

पृथ्वीको धारण करनेवाले शेषनाग, सारे संसारके स्वामी, पृथ्वीके भारको दूर करनेवाले, क्रोधके समय प्रलय कालकी अग्निके समान भयङ्कर ज्वालाएँ उगलनेवाले, जगत्के सन्तापको नाश करनेवाले और अपनी लीलासे ही अवतार धारण करनेवाले हैं ॥ १ ॥ दशरथ-पुत्र श्री-लक्ष्मणजीकी जय- जो संग्राममें सर्वशक्तिमान्, सुमित्राजीके पुत्र, शत्रुओं-का नाश करनेवाले और श्रीरामजी तथा भरतजीके प्यारे भाई हैं । जिनके सुन्दर शरीरका रंग चम्पेके फूलके समान है, जो अत्यन्त दिव्य वस्त्र और आभूषण धारण किये हैं और सौन्दर्यके महान् समुद्र हैं ॥ २ ॥ विश्वामित्र, गौतम और जनकके सुख उत्पन्न करनेवाले, संसारके लिये करोड़ों काँटिके समान कुटिल राक्षसोंको मारनेवाले, चतुराईकी बहुतसी बातोंसे ही परशुरामजीका गर्व हरनेवाले और सदा श्रीरामजीके पीछे पीछे चलनेवाले लक्ष्मणजीकी जय हो ॥ ३ ॥ सीतापति श्रीरामजीकी सेवामें परम अनुरागी, विषय-रसके वैरागी, कामनारहित होकर श्रीराम-सेवा-रूपी धर्मकी धुरीको धारण करनेवाले, अनन्त बलके आदि स्थान, सिंहके समान पराक्रमवाले, मेघनादका मर्दन करनेवाले अत्यन्त महावीर लक्ष्मणजीकी जय हो ॥ ४ ॥ भयानक संग्रामरूपी समुद्रको अनायास ही पारकर जानेवाले, श्रीरामजीके हितके लिये अपनी सुन्दर भुजाओंका पुल बनानेवाले, उर्मिलाजीके पति, कल्याण तथा मंगलके स्थान और तुलसीदासके पापोंके नाश करनेमें मुख्य कारण, ऐसे श्रीलक्ष्मणजीकी जय हो ॥ ५ ॥

भरत-स्तुति

[ ३६ ]

जयति भूमिजा-रवन-पदकंज-मकरंद-रस-

रसिक-मधुकर-भरत भूरिभागी ।

शुवन-भूषण, भानुवंस-भूषण, भूमिपाल—

मनि रामचन्द्रानुरागी ॥१॥

जयति विबुधेस-धनदादि दुर्लभ महा

राज संम्राज सुख-प्रद-विरागी ।

खड्ग-धाराव्रती-प्रथमरेखा प्रगट

सुद्धमति जुवति-पति-प्रेमपागी ॥२॥

जयति निरुपाधि भक्तिभाव-जंत्रित हृदय,

बन्धु-हित चित्रकूटाद्रि-चारी ।

पादुका-नृप सचिव पुहुमि-पालक परम

धरम-धुर-धीर, बरवीर भारी ॥३॥

जयति संजीवनी-समय-संकट हनुमान

धनुवान-महिमा बखानी ।

बाहुबल बिपुल, परमिति पराक्रम अतुल,

गूढ़ गति जानकी-जानि जानी ॥४॥

जयति रन-अजिर गंधर्व-गन-गर्वहर,

फिर किये रामगुनगाथ-गाता ।

मांडवी-चित्तचातक नवाम्बुद-वरन,

सरन तुलसीदास अभय-दाता ॥५॥

भावार्थ-बड़े भाग्यवान् श्रीभरतजीकी जय हो-जो जानकीपति

श्रीरामजीके चरण-कमलोंके परामका पान करनेके लिये रसिक भ्रमर हैं। जो संसारके भूषण स्वरूप सूर्यवंशके विभूषण हैं और नृप-शिरोमणि श्रीरामचन्द्रजीके पूर्ण प्रेमी हैं ॥ १ ॥ भरतजीकी जय हो-जिन्होंने, इन्द्र कुबेर आदि लोकपालोंको भी अत्यन्त दुर्लभ है, ऐसे महान् सुखप्रद महाराज्य और साम्राज्यसे मुख मोड़ लिया। जिनका सेवा-व्रत तलवार-की धारके समान अति कठिन है, ऐसे सत्-पुरुषोंमें भी जो सर्वश्रेष्ठ माने जाते हैं और जिनकी शुद्ध बुद्धिरूपी तरुणी स्त्री श्रीराम-रूपी स्वामी-के प्रेममें लयलीन है ॥ २ ॥ भरतजीकी जय हो-जो निष्काम भक्तिभावके अधीन होकर प्रिय भाई श्रीरामचन्द्रजीके लिये चित्रकूट पर्वतपर पैदल गये, जो श्रीरामजीकी पादुका-रूपी राजाके मन्त्री बनकर पृथ्वीका पालन करने रहे और जो राम-सेवा रूपी परम धर्मकी धुरीको धारण करनेवाले तथा बड़े भारी वीर हैं ॥ ३ ॥ श्रीलक्ष्मणजीको शक्ति लगनेपर संजीवनी बूटी लानेके समय, जब भरतजीके बाणसे व्यथित होकर हनुमानजी गिर पड़े तब उन्होंने जिन भरतजीके धनुष बाणकी बड़ी बड़ाई की थी, जिनकी भुजाओंका बड़ा भारी बल है, जिनका अनुपम पराक्रम है। जिनकी गूढ़ गतिको श्रीजानकीनाथ रामजी ही जानते हैं, ऐसे भरतजीकी जय हो ॥ ४ ॥ जिन्होंने रणभूमिमें गन्धर्वोंका गर्व खर्व कर दिया और फिरसे उन्हें श्रीरामकी गुण-गाथाओंका गानेवाला बनाया, ऐसे भरतजीकी जय हो। माण्डवीके चित्तरूपी चातकके लिये जो नवीन मेष-वर्ण हैं, ऐसे अभय देनेवाले भरतजीकी, यह तुलसीदास शरण है ॥ ५ ॥



## शत्रुघ्न-स्तुति

राग धनाश्री

( ४० )

जयति जय सत्रु-करि-केसरी सत्रुहन,  
 सत्रुतम-तुहिनहर-किरनकेतू ।  
 देव-महिदेव-महिधेनु-सेवक सुजन-  
 सिद्ध-मुनि-सकल-कल्याण हेतू ॥१॥

जयति सर्वांगसुन्दर सुमित्रा-सुवन,  
 सुवन-विख्यात भरतानुगामी ।  
 वर्मचर्मासि धनु-चान-तूनीर-धर  
 सत्रु-संकट-समन यत्प्रनामी ॥२॥

जयति लवनाम्बुनिधि-कुम्भसंभव महा  
 दनुज-दुर्जनदवन दुरितहारी ।  
 लल्लमनानुज भरत-राम-सीता-चरन-  
 रेनु-भूषित भाल-तिलकधारी ॥३॥

जयति स्रुतिकीर्ति-बल्लभ सुदुर्लभ सुलभ  
 नमत नर्मद श्रुक्तिश्रुक्तिदाता ।  
 दासतुलसी चरन-सरन सीदत विभो,  
 पाहि दीनार्च संताप-हाता ॥४॥

भावार्थ—शत्रु-रूपी हाथियोंके नाश करनेको सिंहरूप श्रीशत्रुघ्नजीकी जय हो, जय हो—जो शत्रु-रूपी अन्धकार और पालेके हरनेके लिये साक्षात् सूर्य हैं और देवता, ब्राह्मण, पृथ्वी, गौ, सेवक, सिद्ध और मुनियोंके कल्याण करनेवाले हैं ॥ १ ॥ जिनके सारे अंग सुन्दर हैं, जो सुमित्राजीके पुत्र और विश्व-विख्यात भरतजीकी आज्ञामें चलनेवाले हैं; जो कवच, ढाल, तलवार, धनुष, बाण और तरकस धारण किये हैं और शत्रुओंद्वारा दिये हुए संकटोंका नाश करनेवाले हैं, उन शत्रुघ्नजीको मैं प्रणाम करता हूँ ॥ २ ॥ लवणासुर-रूपी समुद्रको पान कर जानेवाले अगस्त्यके समान, बड़े बड़े दुष्ट दानवोंका संहार करनेवाले और पापोंका नाश करनेवाले शत्रुघ्नजीकी जय हो । यह लक्ष्मणजीके छोटे भाई हैं और भरतजी, श्रीरामजी तथा सीताजीके चरणकमलोंकी रजका, मस्तकपर, सुन्दर तिलक धारण करनेवाले हैं ॥ ३ ॥ भुतिकीर्तिजीके पति हैं, दुष्टोंको दुर्लभ और सेवकोंको सुलभ हैं, प्रणाम करते ही सुख, भोग और मुक्ति देनेवाले हैं । ऐसे शत्रुघ्नजीकी जय हो । हे प्रमो ! यह तुलसीदास तुम्हारे चरणोंकी शरण आकर भी दुःख भोग रहा है, हे दीन और आतोंके सन्ताप हरनेवाले ! उसकी (तुलसीदासकी) रक्षा करो ॥ ४ ॥

### श्रीसीता-स्तुति

राग केदारा

( ४१ )

कवहुंक अम्ब, अवसर पाइ ।

मेरिऔ सुधि याइबी, कहु करुन-कथा चलाई ॥१॥

दीन सब अँमहीन छीन मलीन अघी अषाइ ।

नाम ले भँर उदर एक प्रभु-दासी-दास कहाइ ॥२॥

बूझि है 'सो है कौन' कहिबी नाम दसा जनाइ ।

सुनत राम कृपालुके मेरी बिगारिऔ बनि जाइ ॥३॥

जानकी जगजननि जनकी किये वचन सहाइ ।

तँरै तुलसीदास भव तव-नाथ-मुनगन गाइ ॥४॥

भावार्थ—हे माता ! कभी अवसर हो तो कुछ कल्याणकी बात छोड़कर श्रीरामचन्द्रजीको मेरी भी याद दिला देना, इसीसे मेरा काम बन जायगा ॥ १ ॥ यों कहना कि, एक अत्यन्त दीन सर्व साधनोंसे हीन, मन-मलीन, दुर्बल और पूरा पापी मनुष्य आपकी दासी ( तुलसी ) का दास कहलाकर और आपका नाम ले लेंकर बेद भरता है ॥ २ ॥ इसपर प्रभु कृपा करके पूछें कि वह कौन है तो मेरा नाम और मेरी दशा उन्हें बता देना । कृपालु रामचन्द्रजीके इतना सुन लेनेसे ही मेरी सारी बिगड़ी बात बन जायगी ॥ ३ ॥ हे जगज्जननी जानकीजी ! यदि इस दासकी आपने इसप्रकार वचनोंसे ही सहायता कर दी तो यह तुलसीदास आपके स्वामीकी गुणावली गाकर भव-सागरसे तर जायगा ॥ ४ ॥

( ४२ )

कबहुं समय सुधि धायबी मेरी मातु जानकी ।

जन कहाइ नाम लेत हौं, किये पन चातक ज्यों प्यास प्रेम-पानकी ॥१॥

सरल प्रकृति आपु जानिए कहना-निधानकी ।

निजगुन अरिभूत अनहितौ दास-दोष सुरति चित रहत न दिये दानकी ।

बानि बिसास्नसील है मानद अमानकी ।

तुलसीदास न बिसारिये मन क्रम बचन जाके सपनेहुं गति न आनकी ।

भावार्थ—हे जानकी माता ! कभी मौका पाकर श्रीरामचन्द्रजीको मेरी याद दिला देना । मैं उन्हींका दास कहाता हूँ, उन्हींका नाम लेता हूँ, उन्हींके लिये पपीहेकी तरह प्रण किये बैठा हूँ; मुझे उनके स्वाती-जलरूपी प्रेम-रसकी बड़ी प्यास लग रही है ॥ १ ॥ यह तो आप जानती ही हैं कि, करुणा-निधान रामजीका स्वभाव बड़ा सरल है; उन्हें अपना गुण, शत्रु-द्वारा किया हुआ अनिष्ट, दासका अपराध और दिये हुए दानकी बात कभी याद ही नहीं रहती ॥ २ ॥ उनकी आदत भूल जानेकी है, जिसका कहीं मान नहीं होता, उसको वह मान दिया करते हैं, पर वह भी भूल जाते हैं ! हे माता ! तुम उनसे कहना कि तुलसीदासको न भूलिये, क्योंकि उसे मन, वचन और कर्मसे स्वप्नमें भी किसी दूसरेका आश्रय नहीं है ॥ ३ ॥

श्रीराम-स्तुति

[ ४३ ]

जयति सच्चिद्व्यापकानन्द यत्, ब्रह्म विग्रह-व्यक्त लीलावतारी ।

विकल ब्रह्मादि सुर सिद्ध संकोचबस, विमल गुण-गेह नर देह-धारी ॥१॥

जयति कोसलाधीस कल्याण कोसलसुता, कुसल कैवल्य-फल चारु चारी ।

वेद-बोधित कर्म-धर्म-धरनी-धेनु, विप्र-सेवक साधु-मोदकारी ॥२॥

जयति रिषि-मखपाल, समन सज्जन साल, सापबस मुनिबधू-गपहारी ।

भंजि भवचाप दलि दाप भूपावली, सहित भृगुनाथ नतमाथ भारी ॥३॥

जयति धार्मिक-धुर धीर रघुवीर गुरु-मातु-पितु-बंधु-वचनानुसारी ।  
 चित्रकूटाद्रि बिन्ध्याद्रि दंडकविपिन, धन्यकृत पुन्यकानन-बिहारी । ४।  
 जयति पाकारिसुत-काक-करतूति-फलदानि, खनि गर्च गोपित विराधा  
 दिव्य देवी बेष दोखि लखि निसिचरी जनु बिडंबित करी विस्वबाधा । ५।  
 जयति खर-त्रिसिर-दूषन चतुर्दस-सहस-सुभट-मारीच-संहारकर्त्ता ॥  
 गृध्र-सबरी-भक्ति-विवस करुनासिंधु चरित, निरुपाधि त्रिविधार्तिहर्त्ता ॥  
 जयति मद अंध कुकबंध बधि, बालि बलसालि बधि, करन सुग्रीव राजा ।  
 सुभट मर्कट-भालु-कटक-संघट सजत नमत पद रावनानुज निवाजा । ७।  
 जयति पाथोधि-कृत सेतु कौतुक हेतु काल-मन-अगम लई ललकि लंका ।  
 सकुल सानुज सदल दलित दसकंठ रन, लोक-लोक्य किये रहित संका ॥  
 जयति सौमित्रि-सीतासचिव-सहित चले पुष्पकारुढ़ निज राजधानी ।  
 दासतुलसी मुदित अवधवासी सकल, राम मे भूप वैदेहि रानी ॥ ९ ॥

भावार्थ—श्रीरामचन्द्रजीकी जय हो । आप सत्, चेतन, व्यापक, आनन्दरूप परब्रह्म हैं । आप लीला करनेके लिये ही अव्यक्तसे व्यक्तरूपमें प्रकट हुए हैं । जब ब्रह्मा आदि सब देवता और सिद्धगण दानवीके अत्याचारसे व्याकुल हो गये, तब उनके संकोचसे आपने निर्मल गुण-सम्पन्न नर-शरीर धारण किया ॥ १ ॥ आपकी जय हो,—आप कल्याणरूप कोशलनरेश दशरथजी और कल्याण-स्वरूपिणी महारानी कौशल्याके यहां चार भाइयोंके रूपमें ( सालोक्य, सामीप्य, सारूप्य, और सायुज्य)

मोक्षके सुन्दर चार फल उत्पन्न हुए। आपने वेदोक्त यज्ञादि कर्म, धर्म, पृथ्वी, गौ, ब्राह्मण, भक्त और साधुओंको आनन्द दिया ॥ २ ॥ आपकी जय हो-आपने विश्वामित्रजीके यज्ञकी, राक्षसोंको मारकर रक्षा की; सज्जनोंको सतानेवाले दुष्टोंका दलन किया, शापके कारण पाषाणरूप हुई गौतम-पत्नी अहल्याके पापोंको हर लिया, शिवजीके धनुषको तोड़कर राजाओंके दलका दर्प चूर्ण किया और बल-वीर्य विजयके मदसे ऊँचा रहनेवाला परशुरामजीका मस्तक भुका दिया ॥ ३ ॥ आपकी जय हो-आप धर्मके भारको धारण करनेमें बड़े धीर और रघुवंशमें असाधारण वीर हैं। आपने गुरु, माता, पिता और भाईके घवन मानकर चित्रकूट, विन्ध्याचल और दण्डक वनको, उन पवित्र वनोंमें विहार करके कृत-कृत्य कर दिया ॥ ४ ॥ श्रीरामचन्द्रजीकी जय हो-जिन्होंने इन्द्रके पुत्र काक-रूप बने हुए कपटी जयन्तको उसकी करनीका उचित फल दिया, जिन्होंने गङ्गा खोदकर विराध दैत्यको उसमें गाड़ दिया, दिव्य देव-कन्याका रूप धरकर आयी हुई राक्षसी शूर्पणखाको पहचानकर उसके नाक-कान कटवाकर मानो संसारभरके सुखमें बाधा पहुंचानेवाले रावणका तिरस्कार किया ॥ ५ ॥ श्रीरामचन्द्रजीकी जय हो,-आप खर, त्रिशिरा, दूषण, उनकी चौदह हजार सेना और मारीचको मारनेवाले हैं। मांसभोजी गृद्ध जटायु और नीच जाति स्त्री शवरीके प्रेमके वश हो उनका उद्धार करनेवाले, कलुषाके समुद्र, निष्कलङ्क चरित्रवाले और त्रिविध तापोंका हरण करनेवाले हैं ॥ ६ ॥ श्रीरामचन्द्रजीकी जय हो-जिन्होंने दुष्ट मदान्ध कबन्धका बध किया, महा बलवान् बालिको मारकर सुग्रीवको राजा बनाया, बड़े बड़े वीर बंदर तथा रीछोंकी सेनाको

एकत्र करके उनको व्यूहाकार सजाया और शरणागत विभीषणको मुक्ति और भक्ति देकर निहाल कर दिया ॥ ७ ॥ श्रीरामचन्द्रजीकी जय हो- जिन्होंने खेलके लिये ही समुद्रपर पुल बांध लिया, कालके मनको भी अगम, लंकाको उमंगसे ही लपक लिया और कुलसहित, भाईसहित और सारी सेनासहित रावणको रणमें नाश करके तीनों लोकों और इन्द्र कुबेरादि लोकपालोंको निर्भय कर दिया ॥ ८ ॥ श्रीरामचन्द्रजीकी जय हो- जो लंका-विजयकर लक्ष्मणजी, जानकीजी और सुग्रीव हनुमानादि मन्त्रियोंसहित पुष्पक विमानपर चढ़कर अपनी राजधानी अयोध्याको चले । तुलसीदास गाता है कि वहां पहुंचकर श्रीरामके महाराजा और श्रीसीताजीके महारानी होनेपर समस्त अवधवासी परम प्रसन्न हो गये ॥६॥

[ ४४ ]

जयति राज-राजेन्द्र राजीवलोचन,

राम-नाम कलि-कामतरु, साम-साली ।

अनय-अंभोधि-कुम्भज, निसाचर-निकर-

तिमिर-घनघोर खर-किरनसाली ॥१॥

जयति मुनिदेव, नरदेव दसरथके,

देव-मुनि-वन्द्य किय अवध-वासी ।

लोकनायक, कोक-सोक-संकट-समन,

भानुकुल-कमल-कानन-विकासी ॥२॥

जयति सिंगार-सर तामरस-दामदुति देह,

गुनगेह त्रिस्वोपकारी ।

सकल सौभाग्य-सौंदर्य-सुखमारूप,

मनोभव कोटि गरबापहारी ॥३॥

जयति सुभग सारंग सुनिखंग सायक

सक्ति चारु चर्मासि बर बर्मधारी ।

धर्मधुरधीर रघुवीर भुज-बल अतुल

हेलया दलित भूभार भारी ॥४॥

जयति कलधौत मनि मुकुट, कुण्डल,

तिलक-झलक भलिभाल, विधु-वदन सोभा ।

दिव्य भूषन, बसन पीत, उपवीत,

किय ध्यान कल्याण-भाजन न को भा ॥५॥

जयति मरत-सौमित्रि-सत्रुघ्न-सेवित

सुमुख सचिव-सेवक सुखद, सर्वदाता ।

अधम आरत दीन पतित पातक-पीन

मकृत नतमात्र कहि पाहि पाता ॥६॥

जयति जय भुवन-दसचारि जस जगमगत

पुन्यमय धन्य जय रामराजा ।

चरित-सुरसरित कवि-मुख्य गिरि निःसरित,

पिवत, मञ्जत झुदित सत-समाजा ॥७॥



जयति वर्नासमाचारपर नारि-नर

सत्य-सम-दम-दया दानसीला ।

विगत दुख-दोष संतोष सुख सर्वदा

सुनत गावत राम राजलीला ॥८॥

जयति वैराग्य-विग्यान-वारांनिधे,

नमत नर्मद पाप-ताप-हर्त्ता ।

दास तुलसी चरन सरन संसय-हरन

देहि अवलंब वैदेहि-भर्त्ता ॥९॥

भावार्थ—श्रीरामचन्द्रजीकी जय हो—जो राज-राजेश्वरोंमें इन्द्रके समान हैं, जिनके नेत्र कमलके समान सुन्दर हैं, जिनका राम-नाम कलियुगमें कल्पवृक्ष है, जो समदर्शी हैं, अनीतिरूपी समुद्रको सोखनेके लिये जो अगस्त्य ऋषिके समान और दानव-दल-रूपी गाढ़ और भयानक अन्धकारके नाश करनेके लिये जो प्रचण्ड सूर्यके समान हैं ॥ १ ॥ श्रीरामचन्द्रजीकी जय हो—मुनि, देवता और राजाओंके स्वामी जिन श्रीरामचन्द्रजीने अवधवासियोंको ऐसा श्रेष्ठ बना दिया कि मुनि और देवता भी उनकी वंदना करने लगे । जो लोकपालरूपी चक्रवर्त्तियोंके शोक-सन्तापका नाश करनेवाले और सूर्यकुल-रूपी कमलोंके बग को प्रफुल्लित करनेवाले हैं ॥ २ ॥ श्रीरामचन्द्रजीकी जय हो—शृंगार-रूपी सरोवरमें कमलोंकी मालाके समान जिनके शरीरकी शोभा हो रही है, जो सम्पूर्ण दिव्य गुणोंके धाम हैं, सारे विश्वका हित करनेवाले हैं और समस्त

सौभाग्य, सौन्दर्य तथा परम शोभायुक्त अपने रूपसे करोड़ों कामदेवोंके गर्वको खर्व करनेवाले हैं ॥ ३ ॥ श्रीरामचन्द्रजीकी जय हो-जो सुन्दर सारंग-धनुष, तरकस, बाण, शक्ति, ढाल, तलवार और श्रेष्ठ कवच धारण किये हैं, धर्मका भार उठानेमें जो धीर हैं, जो रघुवंशमें सर्वश्रेष्ठ वीर हैं, जिनकी प्रचण्ड भुजाओंका अतुलनीय बल है और जो खेलसे ही राक्षसोंका नाश करके पृथ्वीका भारी भार हरण कर लेते हैं ॥ ४ ॥ श्रीरामचन्द्रजीकी जय हो-जो मणि-जड़ित सुवर्णका मुकुट मस्तकपर धारण किये और कानोंमें मकराकृत कुण्डल पहने हैं, जिनके भालपर तिलककी सुन्दर झलक है और चन्द्रमाके समान जिनका मुखमण्डल शोभित हो रहा है, जो पीताम्बर, दिव्य आभूषण और यज्ञोपवीत धारण किये हुए हैं। ऐसा कौन है जो श्रीरामके इस नयनाभिराम रूपका ध्यान करके कल्याणका भागी न हुआ हो ? ॥ ५ ॥ श्रीरामचन्द्रजीकी जय हो-जो भरत, लक्ष्मण और शत्रुघ्नसे सेवित और सुग्रीव, सुमन्त आदि मन्त्रियों और भक्तोंको सुख तथा सम्पूर्ण इच्छित पदार्थ देनेवाले हैं, जो अधम, आर्त, दीन, पतित और महापापियोंको केवल एक बार प्रणाम करने और 'मेरी' रक्षा करो' इतना कहनेपर ही जन्म-मरणरूप संसारसे बचा लेते हैं ॥ ६ ॥ महाराजा श्रीरामचन्द्रजीकी जय हो-जिनका पवित्र यश चौदहों भुवनोंमें जगमगा रहा है, जो सर्वथा पुण्यमय और धन्य हैं, जिनकी कथारूपी गंगाजी आदि कवि महर्षि श्रीवाल्मीकि-रूपी हिमालय पर्वतसे निकली है, जिसमें स्नानकर और जिसके जलका पानकर अर्थात् जिसका श्रवण मननकर सन्त-समाज सदा प्रसन्न रहता है ॥ ७ ॥ श्रीरामचन्द्रजीकी जय हो-जिनके प्रसिद्ध रामराज्यमें

सभी स्त्री-पुरुष अपने अपने वर्णाश्रम-विहित आचारपर चलनेवाले; सत्य, शम, दम, दया और दामरूपी व्रतोंका पालन करनेवाले, दुःखों और दीपोंसे रहित, सदा सन्तोषी, सब प्रकारसे सुखी और रामकी राज्यलीलाको सदा गाया और सुना करते थे अर्थात् वे निश्चिन्त होकर सदा रामकी लीलाको ही गाते सुनते थे ॥८॥ श्रीरामचन्द्रजीकी जय हो-जो वैराग्य और ज्ञान-विज्ञानके समुद्र हैं, जो प्रणाम करनेवालोंको सुख देते और उनके सारे पाप-तापोंको हर लेते हैं। हे जानकीनाथ ! हे संशयका नाश करनेवाले ! यह तुलसीदास आपकी शरण पड़ा है, कृपाकर इसे अपने प्रणतपाल चरणोंका सहारा दीजिये ॥ ६ ॥

[ ४५ ]

राग गौरी

श्री रामचन्द्र कृपालु भजु मन हरन-भवभय दारुन ।  
नवकंज-लोचन, कंज मुख, कर-कंज, पद कंजारुन ॥१॥  
कंदर्प अगनित अमित छवि, नवनील नीरद सुन्दर ।  
पट पीत मानहु तड़ित रुचि सुचि नौमि जनक-सुतावर ॥२॥  
भजु दीनबन्धु दिनेस दानव-दैत्य-वंस-निकंदन ।  
रघुनंद आनंदकंद कोसलचंद्र दसरथ-नन्दन ॥३॥  
सिर मुकुट कुण्डल तिलक चारु उदार अंग विभूषन ।  
आजानुभुज सर-चाप-धर, संग्राम-जित-खरदूषन ॥४॥

इति वदति तुलसीदास संकट-सेष-मुनि-मन-रंजन ।

मम हृदय-कंज-निवास करु, कामादि खल-दल-गंजन ॥५॥

भावार्थ—हे मन ! कृपालु श्रीरामचन्द्रजीका भजन कर । वे संसारके जन्म-मरणरूप दारुण भयको दूर करनेवाले हैं, उनके नेत्र नव-विकसित कमलके समान हैं; मुख, हाथ और चरण भी लाल कमलके सदृश हैं ॥ १ ॥ उनके सौन्दर्यकी छटा अगणित कामदेवोंसे बढ़कर है, उनके शरीरका नवीन-नील-सजल मेघके जैसा सुन्दर वर्ण है, पीताम्बर मेघरूप शरीरमें मानो बिजलीके समान चमक रहा है, ऐसे पावन-रूप जानकीपति श्रीरामजीको मैं नमस्कार करता हूँ ॥ २ ॥ हे मन ! दीनोंके बन्धु, सूर्यके समान तेजस्वी, दानव और दैत्योंके वंशका समूल नाश करनेवाले, आनन्दकन्द, कोशल-देशरूपी आकाशमें निर्मल चन्द्रमा, दशरथनन्दन श्रीरामका भजन कर ॥ ३ ॥ जिनके मस्तकपर रत्नजडित मुकुट, कानोंमें कुण्डल, भालपर सुन्दर तिलक और प्रत्येक अंगमें सुन्दर आभूषण सुशोभित हो रहे हैं, जिनकी भुजाएँ घुटनोंतक लम्बी हैं, जो धनुष बाण लिये हुए हैं, जिन्होंने संग्राममें खर-दूषणको जीत लिया है ॥ ४ ॥ जो शिव, शेष और मुनियोंके मनको प्रसन्न करनेवाले, और काम क्रोध लोभादि शत्रुओंका नाश करनेवाले हैं । तुलसीदास प्रार्थना करता है कि वे श्रीरघुनाथजी मेरे हृदय-कमलमें सदा निवास करें ॥ ५ ॥

राग रामकली

[ ४६ ]

सदा राम जपु राम जपु राम जपु राम जपु, राम जपु मूढ़ मन, बार बार ।  
सकल सौभाग्य-सुख खानि जिय जानि सठ, मानि विस्वास बढ बेद सार ।

कोसलेन्द्र नव-नीलकंजाभतनु, मदन-रिपु-कंजहृदि-चंचरीकं ।  
जानकीरवन सुखभवन भुवनैक प्रभु समर-भंजन परम कारुणीकं ॥२॥  
दनुज-वन-धूमधुज पीन आजानुभुज, दंड कोदंडवर चंड बानं ।  
अरुन कर चरन मुख नैन राजीव गुनऐन बहु मैत्र-सोभा-निधानं ॥३॥  
बासनाबृन्द-कैरव-दिवाकर काम क्रोध-मद-कंज-कानन तुषारं ।  
लोभ-अति-भक्त-नागेन्द्र पंचाननं भक्तहित हरन संसार-भारं ॥४॥  
केसवं क्लेशहं केस-बंदित पद द्वंद्व मंदाकिनी मूलभूतं ।  
सर्वदानंद-संदोह मोहापहं घोर संसार पाथोधि पोतं ॥५॥  
सोक संदेह पाथोदपटलाविलं पाप पर्वत कठिन कुलिसरूपं ।  
संतजन कामधुक धेनु बिस्रामप्रद नाम कलि कलुष भंजन अनूपं ॥६॥  
धर्म कल्पद्रुमाराम हरिधाम पथि संबलं मूलमिदमेव एकं ।  
भक्ति-वैराग्य-विग्यान-सम-दान-दम नाम आधीन साधन अनेकं ॥७॥  
तेन तप्तं, हुतं, दत्तमेवाखिलं, तेन सर्वं कृतं कर्मजालं ।  
येन श्रीरामनामामृतं पानकृतमनिसमनवद्यमवलोक्य कालं ॥८॥  
सुपचखल भिल्लजमनादि हरिलोकगत नामबल विपुल मति मल न परसी ।  
त्यागि सब आस संत्रास भवपास असि निसित हरिनाम जपु दासतुलसी ॥

भावार्थ—रे मूर्ख मन ! सदा सर्वदा बारबार श्रीरामनामका ही जप कर,  
यह सम्पूर्ण सौभाग्य-सुखकी खान है और यही वेदका तत्त्व है, ऐसा जीमें  
समझकर और पूर्ण विश्वास करके सदा श्रीरामनाम कहा कर ॥१॥

कोशलराज श्रीरामचन्द्रजीके शरीरकी कान्ति नवीन नील-कमलके समान है; वे कामदेवको भस्म करनेवाले शिष्यजीके हृदयरूपी कमलमें रमनेवाले भ्रमर हैं। वे जानकीरमण, सुखधाम, अखिल विश्वके एकमात्र प्रभु, समर-  
 में दुष्टोंका नाश करनेवाले और परम दयालु हैं ॥ २ ॥ वे दानवोंके वनके लिये अग्निके समान हैं। पुष्ट और घुटनोंतक लम्बे भुजदण्डोंमें सुन्दर धनुष और प्रचण्ड बाण धारण किये हैं। उनके हाथ, चरण, मुख और नेत्र लाल कमलके समान कमनीय हैं। वे सद्गुणोंके स्थान और अनेक कामदेवोंकी सुन्दरताके भण्डार हैं ॥ ३ ॥ विविध वासनारूपी कुमुदिनीका नाश करनेके लिये साक्षात् सूर्य और काम क्रोध मद आदि कमलके वनको नष्ट करनेके लिये तुषार (पाला) हैं, लोभरूपी अत्यन्त मतवाले गजराजके लिये वनराज सिंह और भक्तोंकी भलाईके लिये राक्षसोंको मारकर संसारका भार उतारनेवाले हैं ॥ ४ ॥ जिनका नाम केशव है, जो क्लेशोंके नाश करनेवाले हैं, ब्रह्मा और शिवसे जिनके चरणयुगल चन्दित होते हैं—जो गंगाजीके उत्पत्ति-स्थान हैं। सदा आनन्दके समूह, मोहके विनाशक और भयानक भव-सागरके पार जानेके लिये जहाज हैं ॥ ५ ॥ श्रीरामजी शोक और संशयरूपी मेघोंके समूहको लिखमिन्न करनेके लिये वायु-रूप और पाप-रूपी कठिन पर्वतको तोड़नेके लिये वज्र-रूप हैं। जिनका अनुपम नाम सन्तोंको कामधेनुके समान शान्ति देनेवाला और कलियुगके भारी पापोंको मूलसहित नाश करनेवाला है ॥ ६ ॥ यह श्रीराम-नाम धर्मरूपी कल्पवृक्षका बगीचा, भगवान्‌के धाममें जानेवाले पथिकोंके लिये पाथेय तथा समस्त साधन और सिद्धियोंका मूल आधार है। भक्ति, वैराग्य, विज्ञान, शम, दम, दान आदि मोक्षके अनेक साधन सभी इस

राम-नामके अधीन हैं ॥ ७ ॥ जिसने इस कराल कलिकालको देखकर  
नित्य निरन्तर श्रीरामनामरूपी अमृतका पान किया,—उसने सारे तप  
कर लिये, सब यज्ञोंका अनुष्ठान कर लिया, सर्वस्व दान दे दिया और  
विधिके अनुसार सभी वैदिक कर्म कर लिये ॥ ८ ॥ अनेक चाण्डाल,  
दुष्कर्मों, भोल और यवनादि केवल रामनामके प्रचण्ड प्रतापसे श्रीहरिके  
परमधाममें पहुँच गये और उनकी बुद्धिको विकारोंने स्पर्श भी नहीं  
किया । हे तुलसोदास ! सारी आशा और भयको छोड़कर संसाररूपी  
बन्धनको काटनेके लिये पैनी तलवारके समान श्रीराम-नामका सदा  
जप कर ॥ ९ ॥

[ ४७ ]

ऐसी आरती राम रघुवीरकी करहि मन ।

हरन दुखद्वंद्व गोविंद आनन्दधन ॥ १ ॥

अचरचर रूप हरि सर्वगत सर्वदा बसत, इति वासना धूप दीजै ।  
दीप निजबोध गत-कोह-मद-मोह तप प्रौढ़ अभिमान चितवृत्ति छीजै । २ ।  
भाव अतिसँ विसद प्रवर नैवेद्य सुभ श्रीरमन परम संतोषकारी ।  
प्रेम ताम्बूल गत मूल संसय सकल, विपुल भव-वासना-बीजहारी । ३ ।  
असुभ सुभकर्म घृतपूर्ण दस वार्त्तिका, त्याग पावक सतोगुन प्रकासं ।  
भक्ति वैराग्य विग्यान दीपावली, अर्चि नीराजनं जग निवासं । ४ ।  
विमल हृदि भवन कृत सांति परजंक सुभ, सयन विस्राम श्रीराम राया ।  
छमा-करुना प्रमुख तत्र परिचारिका जत्र हरि तत्र नहिं भेद माया । ५ ।

यहै आरती-निरत सनकादि स्तुति सेष सिव देवरिषि अखिल  
मुनि तत्त्व-दरसी ।

करै सोइ तरै परिहरै कामादि मल बढ़ति इति अमल मति दास तुलसी।६।

भावार्थ—हे मन ! रघुकुल-वीर श्रीरामचन्द्रजीकी इसप्रकार आरती  
कर। वे रागद्वेष आदि दुःखोंके नाशक, इन्द्रियोंका नियन्त्रण करनेवाले और  
आनन्दकी वर्षा करनेवाले हैं ॥ १ ॥ जड़ चेतन जगत् सब श्रीहरिका रूप  
है, वे सर्वव्यापी और नित्य हैं, इस वासना (सुगन्ध) की उनकी  
धूप कर। इससे तेरी भेदरूप दुर्गन्धि मिट जायगी। धूपके बाद दीप  
दिखाना चाहिये, सो आत्मज्ञानका स्वयं प्रकाशमय दीपक जलाकर  
उससे क्रोध, मद, मोहके अन्धकारका नाश कर दे। इस ज्ञान-प्रकाशसे  
अभिमानभरी चित्त-वृत्तियां आप ही क्षीण हो जायंगी ॥ २ ॥ इसके बाद  
अत्यन्त निर्मल श्रेष्ठ भावका नैवेद्य भगवान्के अर्पण कर, विशुद्ध भावका  
सुन्दर नैवेद्य लक्ष्मीपति भगवान्को परम सन्तोषकारी होगा। फिर  
दुःख, समस्त सन्देह और अपार-संसारकी वासनाओंके बीजके नाश  
करनेवाले 'प्रेम' का ताम्बूल भगवान्के निवेदन कर ॥ ३ ॥ तदनन्तर  
शुभाशुभ कर्मरूपी घृतमें डूबी हुई दस इन्द्रियरूपी वृत्तियोंको त्यागकी  
अग्निसे जलाकर सतीगुण-रूपी प्रकाश कर, इस तरह भक्ति, वैराग्य और  
विज्ञानरूपी दीपावलीकी आरती जगन्निवास भगवान्के अर्पण कर ॥ ४ ॥  
आरतीके बाद निर्मल हृदयरूपी मन्दिरमें शान्तिरूपी सुन्दर पलंग  
विछाकर उसपर महाराज श्रीरामचन्द्रजीको शयन करवाकर विश्राम करा।  
वहां महाराजकी सेवाके लिये क्षमा करुणा आदि दासियोंको नियुक्त कर।



जहां भगवान् हरि रहते हैं, वहां भेदरूप माया नहीं रहती ॥ ५ ॥  
सनकादि, शुकदेवजी, शेष, शिष्यजी, नारदजी और सभी तत्त्वदर्शी मुनि  
ऐसी आरतीमें सदा लगे रहते हैं, निर्मल मति मुनियोंका दास तुलसी  
कहता है कि जो कोई ऐसी आरती करता है वह कामादि विकारोंसे  
छूट जाता है ॥ ६ ॥

[ ४८ ]

हरति सब आरती आरती रामकी ।  
दहन दुख दोष, निर्मूलिनी कामकी ॥ १ ॥  
सुभग सौरभ धूप दीपवर मालिका ।  
उड़त अघ-बिहँग सुनि ताल करतालिका ॥ २ ॥  
भक्त-हृदि-भवन, अग्यान-तम-हारिनी ।  
बिमल विग्यानमय तेज-विस्तारिनी ॥ ३ ॥  
मोह-भद-कोह-कलि-कंज-हिमजामिनी ।  
मुक्तिकी दूतिका देह-दुति दामिनी ॥ ४ ॥  
प्रनत-जन-कुमुद-वन इन्दु-कर जालिका ।  
तुलसी अभिमान-महिषेस बहु कालिका ॥ ५ ॥

भावार्थ—श्रीरामचन्द्रजीकी आरती सब आर्त्ति-पीड़ाको हर लेती है।  
दुःख और पापोंको जला देती है तथा कामनाको जड़से उखाड़कर फेंक  
देती है ॥ १ ॥ वह सुन्दर सुगन्धयुक्त धूप और श्रेष्ठ दीपकोंकी माला है।  
आरतीके समय हाथोंसे बजायी जानेवाली तालीका शब्द सुनकर पाप-

रूपी पक्षी तुरन्त उड़ जाते हैं ॥ २ ॥ यह आरती भक्तोंके हृदयरूपी भवन-  
के अज्ञानरूपी अन्धकारका नाश करनेवाली और निर्मल विज्ञानमय  
प्रकाशको फैलानेवाली है ॥ ३ ॥ यह मोह, मद, क्रोध और कलियुगरूपी  
कमलोंके नाश करनेके लिये जाड़ेकी रात है और मुक्तिरूपी नायिकासे  
मिला देनेके लिये दूती है तथा इसके शरीरकी चमक बिजलीके समान  
है ॥ ४ ॥ यह शरणागत भक्त-रूपी कुमुदिनीके वनको प्रफुल्लित करनेके  
लिये चन्द्रमाकी किरणोंकी माला है और तुलसीदासके अभिमानरूपी  
महिषासुरका मर्दन करनेके लिये अनेक कालिकाओंके समान है ॥ ५ ॥

### हरिशंकरी पद

[ ४६ ]

दनुज-वन-दहन गुन-गहन गोविन्द नंदादि आनन्द-दाताऽविनासी ।  
संभु सिव रुद्र संकर, भयंकर भीम घोर तेजायतन क्रोध-रासी ॥१॥  
अनंत भगवन्त जगदंत-अन्तक-त्रास-समन श्रीरमन भुवनाभिरामं ।  
भृधराधीस जगदीस ईसान विग्यानघन ग्यान-कल्याण-धामं ॥२॥  
वामनाव्यक्त पावन परावर विभो, प्रगट परमात्मा प्रकृति-स्वामी ।  
चन्द्रसेखर सलपानि हर अनघ अज अमित अविछिन्न वृषभेस-गामी ॥  
नील जलदाभतनु स्याम बहु काम छवि, राम राजीवलोचन कृपाला ।  
कंबु-कर्पूर-वपु धवल निर्मल मौलि, जटा सुर-तटिनि, सित सुमन माला ॥  
वसन किंजल्कधर चक्र-सारंग-दर-कंज-कौमोदकी अति बिसाला ।  
मार-करि-मत्त-मृगराज त्रैनैन हर, नौमि अपहरन संसार-जाला ॥५॥

कृष्ण करुणामय दवन कालीय खल, विपुल कंसादि निर्धसकारी ।  
 त्रिपुर-मद-भंगकर मत्तगज-चर्मधर, अन्धकोरग-प्रसन पन्नगारी ॥६॥  
 ब्रह्म व्यापक अकल सकल पर परमहित, ग्यान गोतीत गुन वृत्ति-हर्ता ।  
 सिंधुसुत-गर्व-गिरि-चक्र, गौरीस भव, दच्छ-मख अखिल-विध्वंसकर्ता ॥  
 भक्तिप्रिय भक्तजन कामधुक-धेनु हरि हरन दुर्घट बिकट विपति भारी ।  
 सुखद नर्मद वरद, विरज अनवद्यऽखिल, विपिन-आनन्द-बीधिन-बिहारी  
 रुचिर हरिसंकरी नाम मंत्रावली, इन्द्रदुख हरनि आनन्दखानी ।  
 विष्णु-सिव-लोक-सोपान सम सर्वदा वदति तुलसीदास विसद वानी ॥

[ इस भजनके प्रत्येक पदमें आधेमें भगवान् श्रीविष्णुकी और आधे-  
 में भगवान् शिवकी स्तुति की गयी है, इसीसे इसका नाम हरि-शंकरी है ।  
 गोसाईजी महाराजने विष्णु और शिवकी एकसाथ स्तुति करके हरि-  
 हरमें अभेद सिद्ध किया है ]

भगवान् विष्णु—दानवरूपी वनके जलानेवाले, गुणोंके वन अर्थात्  
 सात्त्विक सद्गुणोंसे सम्पन्न, इन्द्रियोंके नियन्ता, नन्द उपनन्द आदिको  
 आनन्द देनेवाले और अविनाशी हैं ।

भगवान् शिव—शंभु, शिव, शंकर आदि कल्याणकारी नामोंसे प्रसिद्ध  
 हैं; बड़े भारी भयङ्कर, महान् तेजस्वी और क्रोधकी राशि हैं ॥ १ ॥

भगवान् विष्णु—अनन्त हैं, छः प्रकारके ऐश्वर्योंसे युक्त हैं, जन्ममरण-  
 रूपी संसारका नाश करनेवाले, दारुण भयको दूर करनेवाले, लक्ष्मीजीके  
 स्वामी और समस्त ब्रह्माण्डको आनन्द देनेवाले हैं ।

भगवान् शिव—कैलासके राजा, जगत्के स्वामी, ईशान, विज्ञानधन और ज्ञान तथा मोक्षके धाम हैं ॥ २ ॥

भगवान् विष्णु—वामनरूप धरनेवाले, मन इन्द्रियोंसे अव्यक्त, विकार-रहित पवित्र, जड़-चेतन और लोक-परलोकके स्वामी, प्रत्यक्ष साक्षात् परमात्मा और प्रकृतिके स्वामी हैं ।

भगवान् शिव—चन्द्रमाको मस्तकपर और हाथमें त्रिशूल धारण करनेवाले, सृष्टिके संहारकर्त्ता, पापशून्य, अजन्मा, अनन्त, अखंड और नान्दीपर सवार होकर चलनेवाले हैं ॥ ३ ॥

भगवान् विष्णु—नीले मेघके समान श्याम शरीरवाले, अनेक कामदेवों-कीसी शोभावाले, कमलके सदृश सुन्दर नेत्रवाले और समस्त विश्वमें रमनेवाले कृपालु हैं ।

भगवान् शिव—शंख और कपूरके समान चिकने, श्वेत और सुगन्धित शरीरवाले, मलरहित, मस्तकपर जटाजूट और गंगाजीको धारण करनेवाले तथा सफेद पुष्पोंकी माला पहने हुए हैं ॥ ४ ॥

भगवान् विष्णु—कमलकी केसरके समान पीताम्बर धारण किये तथा हाथोंमें शंख, चक्र, पद्म और अत्यन्त विशाल कौमोदकी गदा लिये हुए हैं ।

भगवान् शिव—कामदेव-रूपी मतवाले हाथोंको मारनेके लिये सिंहरूप, तीन नेत्रवाले और आवागमनरूपी जगत्के जालका नाश करनेवाले हैं ऐसे शिवजीको मैं प्रणाम करता हूँ ॥ ५ ॥

भगवान् विष्णु—सबका आकर्षण करनेवाले, करुणाके धाम, कालिय-नागके दमन करनेवाले और कंस आदि अनेक दुष्टोंको निर्वंश करनेवाले हैं ।

भगवान् शिव—त्रिपुरासुरका मद चूर्ण करनेवाले, मतवाले हाथीका चर्म धारण करनेवाले और अन्धकासुर-रूपी सर्पको ग्रसनेके लिये गरुड़ हैं ॥ ६ ॥

भगवान् विष्णु—पूर्णब्रह्म, चराचरमें व्यापक, कलारहित, सबसे श्रेष्ठ, परम हितैषी, ज्ञानस्वरूप, अन्तःकरणरूपी भीतरी और श्रवणादि बाहरी इन्द्रियोंसे अतीत और तीनों गुणोंकी वृत्तियोंका हरण करनेवाले हैं ।

भगवान् शिव—जलन्धरके गर्वरूपी पर्वतको तोड़नेके लिये वज्र-रूप, पार्वतीके पति, मंगलमय हैं और दक्षके सम्पूर्ण यज्ञके विध्वंस करनेवाले हैं ॥ ७ ॥

भगवान् विष्णु—जिनको भक्ति ही प्यारी है, जो भक्तोंके मनोरथ पूर्ण करनेके लिये कामधेनुके समान हैं और उनकी बड़ी बड़ी कठिन तथा भयानक विपत्तियोंको हरनेवाले हैं ।

भगवान् शिव—सुख आनन्द और मनचाहा वर देनेवाले, विरक्त, सब प्रकारके विकारोंसे रहित और आनन्द-वन कशीकी गलियोंमें विहार करनेवाले हैं ॥ ८ ॥

यह हरि और शंकरके नाम-मन्त्रोंकी सुन्दर पंक्तियां राग द्वेषादि द्वन्द्वोंके दुःखको हरनेवाली, आनन्दको खान और विष्णु तथा शिवलोकमें जानेके लिये सदा सीढ़ीके समान है, यह बात तुलसीदास शुद्ध वाणीसे कहता है ॥ ९ ॥



•

•

[ ५० ]

भानुकुल कमल रवि, कोटि कंदर्प-छवि, काल-कलि व्यालमिव बैनतेयं ।  
 प्रबल भुजदंड परचंड कोदंड-धर तूनवर विसिख बलमप्रमेयं ॥१॥  
 अरुन राजीवदल नैन सुखमा-ऐन, स्याम तन कान्ति वर वारिदामं ।  
 तप्त कांचन-वस्त्र-सस्त्र विद्या-निपुन, मिद्ध-सुर-सेव्य पाथोजनाभं ॥  
 अखिल-लावन्य गृह विस्व-विग्रह परम प्रौढ़ गुनगूढ़ महिमा उदारं ।  
 दुर्द्धर्ष दुस्तर दुर्ग स्वर्ग अपवर्ग-पति भग्न संसार-पादप-कुठारं ॥३॥  
 सापवस मुनिबधू-मुक्तकृत विग्रहित, जग्य-रच्छन-दच्छ पच्छकर्ता ।  
 जनक-नृप-सदसि सिवचाप-भंजन, उग्र भार्गवागर्व गरिमापहर्ता ॥४॥  
 गुरु-गिरा-गौरव अमर-सुदुस्त्यज, राज्य त्यक्त सहित सौमित्रि-भ्राता ।  
 संग जनकात्मजा मनुजमनुसृत्य अज, दुष्ट-वध निरत त्रैलोक्यत्राता ॥  
 दंडकारन्य-कृतपुण्य पावन चरन, हरन मारीच-मायाकुरंगं ।  
 बालि बलमत्त गजराज इव केसरी, सुहृद सुग्रीव-दुख-रासिभंगं ॥६॥  
 रिच्छ मरकट विकट सुभट उद्भट समर, सैल-संकास-रिपु त्रासकारी ।  
 वद्ध पाथोधि सुर-निकर-भोचन सकुल दलन दससीस-भुजवीस भारी ॥  
 दुष्ट-बिबुधारि-संधात-अपहरन महि-भार, अवतार कारन अनूपं ।  
 अमल अनवद्य अद्वैत निर्गुन सगुन ब्रह्म सुभिरामि नरभूप-रूपं ॥८॥  
 शेष-स्रुति-सारदा-संभु-नारद-सनक गनत गुन अंत नहिं तव चरित्रं ।  
 सोई राम कामारि-प्रिय अवधपति सर्वदा दासतुलसी-त्रास-निधिवहित्रं



भावार्थ-सूर्यवंश-रूपी कमलको खिलानेके लिये जो सूर्य हैं, करोड़ों कामदेवोंके समान जिनकी सुन्दरता है, कलिकालरूपी सर्पको ग्रसनेके लिये जो गरुड़ हैं, अपने प्रबल भुजदण्डोंमें जिन्होंने प्रचण्ड धनुष और बाण धारणकर रखे हैं, जो तरकस बाँधे हैं और जिनका बल असीम है ॥ १ ॥ लाल कमलकी पंखुड़ियों जैसे जिनके नेत्र हैं, जो शोभाके धाम हैं, जिनके सांवरे शरीरकी सुन्दर कान्ति मेघके समान है। जो तपे हुए सोनेके समान पीताम्बर धारण किये हैं, जो शस्त्र-विद्यामें निपुण और सिद्धों तथा देवताओंसे पूज्य हैं, और जिनकी नाभिसे कमल उत्पन्न हुआ है ॥ २ ॥ जो सम्पूर्ण सुन्दरताके स्थान हैं, सारा विश्व ही जिनकी मूर्ति है, जो बड़े ही बुद्धिमान और रहस्यमय गुणवाले हैं, जिनकी अपार महिमा है, जिनको कोई भी नहीं जीत सकता और जिनकी लीलाका पार कोई भी नहीं पासकता, जिनको पहचानना बड़ा कठिन है, जो स्वर्ग और मोक्षके स्वामी तथा अविद्यारूपी संसारके वृक्षकी जड़ काटनेके लिये कुठार हैं ॥ ३ ॥ जो गोतम मुनिकी स्त्री अहल्याको शापसे मुक्त करनेवाले, विश्वामित्रके यज्ञकी रक्षा करनेमें बड़े चतुर और अपने भक्तोंका पक्ष करनेवाले हैं, तथा राजा जनककी सभामें शिवजीके धनुषको तोड़कर महान् तेजस्वी परशुरामजीके गर्व और महत्त्वको हरण करनेवाले हैं ॥ ४ ॥ जिन्होंने पिताके वचनोंका गौरव रखनेके लिये, देवता भी जिसको बड़ी कठिनतासे नहीं छोड़ सकते, ऐसे राज्यको सहजमें ही त्याग दिया और भाई लक्ष्मण तथा श्रीजानकीजीको साथ लेकर, अजन्मा परब्रह्म होकर भी, नरलीलासे तीनों लोकोंकी रक्षाके लिये रावणादि दुष्ट राक्षसोंका संहार करने लगे ॥ ५ ॥ जिन्होंने अपने

पावन चरणकमलोंसे दण्डक वनको पवित्र कर दिया, कपट-मृगरूपी मारीचका नाशकर दिया, जो बालिरूपी महान् बलसे मतवाले हाथीके संहारके लिये सिंहरूप हैं और सुग्रीवके समस्त दुःखोंका नाश करनेवाले परम सुहृद् हैं ॥ ६ ॥ जिन्होंने भयंकर और बड़े भारी शूरवीर रीछ बन्दरों-को साथ लेकर संग्राममें कुम्भकर्ण सरीखे पर्वतके समान योद्धाओंको डरा दिया, समुद्रको बांध लिया, देवताओंके समूहको रावणके बन्धनसे छुड़ा दिया और दस सिर तथा विशाल बीस भुजाओंवाले रावणका कुल सहित नाश कर दिया ॥ ७ ॥ देवताओंके शत्रु दुष्टोंके समूहका, जो पृथ्वीपर भाररूप था, संहार करनेके लिये अवतार लेनेमें उपमारहित कारणवाले, निर्मल, निर्दोष, अद्वैत रूप, वास्तवमें निर्गुण, मायाको साथ लेकर सगुण, परब्रह्म नर-रूप राजराजेश्वर श्रीरामका मैं स्मरण करता हूँ ॥ ८ ॥ शेषजी, वेद, सरस्वती, शिवजी, नारद और सनकादि सदा जिनके गुण गाते हैं, परन्तु जिनकी लीलाका पार नहीं पासकते, वही शिवजीके प्यारे अयोध्यानाथ श्रीराम इस तुलसीदासको दुःख रूपी समुद्रसे पार उतारनेके लिये सदा सर्वदा जहाजरूप हैं ॥ ९ ॥

[ ५१ ]

जानकीनाथ रघुनाथ रागादि-तम-तरनि तारुन्यतनु तेजधामं ।  
सच्चिदानन्द आनन्दकंदाकरं विस्व-विश्राम रामाभिरामं ॥१॥  
नीलनव-वारिधर सुभग सुभकांति कटि पीत कौसेय वर बसनधारी ।  
रत्न-हाटक-जटित मुकुट मंडित मौलि भानु-सत-सदस उद्योतकारी ॥

सवन कुंडल, भाल, तिलक, भ्रू रुचिर अति, अरुन अंभोज लोचन विसालं  
 वक्र अवलोक त्रैलोक्य-सोकापहं मार-रिपु-हृदय-मानस-मरालं ॥३॥  
 नासिका चारु, मुकपोल, द्विज बज्रदुति, अधर विंबोपमा, मधुरहासं ।  
 कंठ दर, चिबुक वर, वचन गम्भीरतर, सत्य संकल्प, सुरत्रास नासं ॥  
 सुमन सुविचित्र नव-तुलसिकादल-युतं मृदुल वनमाल उर भ्राजमानं ।  
 भ्रमत आमोदवस मत्त मधुकर-निकर, मधुरतर मुखर कुर्वन्ति गानं ॥५॥  
 सुभग श्रीवत्स केयूर कंकनहार किंकिनी-रटनि कटि-तट रसालं ।  
 वाम दिसि जनकजासीन-सिंहासनं कनक-मृदुबल्लिवत तरु तमालं ॥६॥  
 आजानु भुजदंड कोदंड-मंडित वाम बाहु, दच्छिन्न पानि वानमेकं ।  
 अखिल मुनि निकर सुर सिद्ध गंधर्व वर नमत नर नाग अवनिप अनेकं ॥  
 अनघ अविछिन्न सर्वग्य सर्वेस खलु सर्वतोभद्र दाताऽसमाकं ।  
 प्रनतजन खेद-विच्छेद-विद्या-निपुन नौमि श्रीराम सौमित्रिसाकं ॥८॥  
 जुगल पदपद्म सुखसद्म पद्मालयं चिन्ह कुलिसादि सोभाति भारी ।  
 हनुमन्त-हृदि विमलकृत परममंदिर सदा दासतुलसी सरन सोकहारी ॥

भावार्थ—जानकी-नाथ श्रीरघुनाथजी राग-द्वेपरूपी अन्धकारका नाश करनेके लिये सूर्यरूप, तरुण शरीरवाले, तेजके धाम, सच्चिदानन्द, आनन्द-कन्दकी खान, संसारकी शान्ति देनेवाले परम सुन्दर हैं ॥ १ ॥ जिनकी नवीन नील सजल मेघके समान सुन्दर और शुभ कान्ति है, जो कटि-तटमें सुन्दर रेशमी पीताम्बर धारण किये हैं, और जिनके

मस्तकपर सैकड़ों सूर्योंके समान प्रकाश करनेवाला रत्न-जड़ित सुन्दर सुवर्ण-मुकुट शोभित हो रहा हैं ॥ २ ॥ जो कानोंमें कुण्डल पहिने, भालपर तिलक लगाये, अत्यन्त सुन्दर भ्रुकुटि तथा लाल कमलके समान बड़े बड़े नेत्रोंवाले, तिरछी चितवनसे देखते हुए तीनों लोकोंका शोक हरनेवाले, और कामारि श्रीशिवजीके हृदय-रूपी मान-सरोवरमें विहार करनेवाले हंस-रूप हैं ॥ ३ ॥ जिनकी नासिका बड़ी सुन्दर हैं, मनोहर कपोल हैं, दांत हीरे जैसे चमकदार हैं, होठ लाल लाल बिम्बाफलके समान हैं, मधुर मुसकान हैं, शंखके समान कण्ठ और परम सुन्दर ठोड़ी है। जिनके वचन बड़े ही गंभीर होते हैं, जो सत्य-संकल्प और देवताओंके दुःखोंका नाश करनेवाले हैं ॥ ४ ॥ रंग-विरंगे फूलों और नये तुलसी-पत्रोंकी कोमल वनमाला जिनके हृदयपर सुशोभित हो रही है। उस मालापर सुगन्धके वश मतवाले भौरोंका समूह मधुर गुंजार करता हुआ उड़ रहा है ॥ ५ ॥ जिनके हृदय पर सुन्दर श्रीवत्सका चिन्ह है, बाहुओं पर बाजूबन्द, हाथोंमें कंकण और गलेमें मनोहर हार शोभित हो रहा है, कटि-देशमें सुन्दर तागड़ीका मधुर शब्द हो रहा है। सिंहासनपर वाम भागमें श्रीजानकीजी विराजमान हैं, जो तमाल वृक्षके समीप कोमल सुवर्ण-लतासी शोभित हो रही हैं ॥ ६ ॥ जिनके भुजदण्ड घुटनों तक लम्बे हैं, बायें हाथमें धनुष और दाहिने हाथमें एक बाण है; जिनको सम्पूर्ण मुनिमंडल, देवता, सिद्ध, श्रेष्ठ गन्धर्व, मनुष्य, नाग और अनेक राजा महाराजागण प्रणाम करते हैं ॥ ७ ॥ जो पापरहित, अखंड, सर्वज्ञ, सबके स्वामी और निश्चयपूर्वक हम लोगोंको कल्याण प्रदान करनेवाले हैं, जो शरणागत भक्तोंके कष्ट मिटानेकी कलामें सर्वथा निपुण हैं, ऐसे लक्ष्मण-

जी सहित श्रीरामचन्द्रजीको मैं प्रणाम करता हूँ ॥ ८ ॥ जिनके दोनों चरण-कमल आनन्दके धाम और कमला लक्ष्मीजीके निवास-स्थान हैं अर्थात् लक्ष्मीजी सदा उन चरणोंकी सेवामें लगी रहती हैं । वज्र आदि ४८ चिन्होंसे जो अत्यन्त शोभा पारहे हैं, और जिन्होंने भक्तवर श्रीहनुमानजीके निर्मल हृदयको अपना श्रेष्ठ मन्दिर बना रक्खा है यानी श्रीहनुमानजीके हृदयमें यह चरणकमल सदा बसते हैं, ऐसे शोक हरने-वाले श्रीरामके चरणोंको शरणमें यह तुलसीदास है ॥ ९ ॥

[ ५२ ]

कौसलाधीस जगदीस जगदेकहित, अमितगुन विपुल विस्तार लीला ।  
गायन्ति तव चरित सुपवित्र सुति सेष सुक संभु सनकादि, मुनि मननसीला  
वारिचर-वपुष धरि भक्त-निस्तारपर, धरनिकृत नाव महिमातिगुर्वी ।  
सकल जग्यांसमय उग्र विग्रह क्रोड़, मर्दि दनुजसे उद्धरन उर्वी ॥ २ ॥  
कमठ अति विकट तनु कठिन पृष्ठोपरी, भ्रमत मंदर कंडु सुख मुरारी ।  
प्रगटकृत अमृत, गो, इन्दिरा, इन्दु, बृंदारकावृन्द आनन्दकारी ॥ ३ ॥  
मनुज-मुनि-सिद्ध-सुर नाग-त्रासक दुष्ट, दनुज द्विजधर्म-मरजाद-हर्ता ।  
अतुल मृगराज-वपुधरित, विहरित अरि, भक्त प्रहलाद-अहलाद-कर्ता ॥  
छलन बलि कपट बटुरूप वामन ब्रह्म, भुवन पर्जत पद तीन करन ।  
चरन-नख-नीर त्रैलोक-पावन परम, विबुध-जननी-दुसह-सोक हरन ॥ ५ ॥  
छत्रियाधीस करि-निकर-नर-केसरी, परमुधर विप्र-ससि-जलदरूप ।  
बीस भुजदंड दससीस खंडन चंड बेग सायक नौमि राम भूपं ॥ ६ ॥

भूमिभर-भार-हर प्रगट परमात्मा ब्रह्म नररूपधर भक्तहेतु ।  
 वृष्णि-कुल-कुमुद-राकेस राधारमन कंस-बंसाटवी धूमकेतु ॥७॥  
 प्रबल पाखंड महि-मंडलाकुल देखि निंद्यकृत अखिल मख कर्म-जालं ।  
 सुद्ध बोधैक घनग्यान गुनधाम अज बौध-अवतार बंदे कृपालं ॥८॥  
 कालकलिजनित मलमलिन मन सर्वनर मोह-निसि-निबिड़जमनांधकारं ।  
 विष्णुजस पुत्र कलकी दिवाकर उदित दासतुलसी हरन बिपतिभारं ॥९॥

भावार्थ—हे कोसलपति ! हे जगदीश्वर ! आप जगत्के एकमात्र हितकारी हैं, आपने अपने अपार गुणोंकी बड़ी लीला फैलायी है। आपके परम पवित्र चरित्रको चारों वेद, शेषजी, शुकदेव, शिव सनकादि और मनन-शील मुनि गाते हैं ॥ १ ॥ आपने मत्स्य-रूप धारणकर अपने भक्तोंको पार करनेके लिये ( महाप्रलयके समय ) पृथ्वीकी नौका बनायी; आपकी अपार महिमा है। आप समस्त यज्ञोंके अंशोंसे पूर्ण हैं, आपने बड़े भयङ्कर शरीरवाले हिरण्याक्ष दानवका मर्दन करके शूकर-रूपसे पृथ्वीका उद्धार किया ॥ २ ॥ हे मुरारे ! आपने अति भयानक कछुएका रूप धारण करके, समुद्र-मन्थनके समय रसातलमें जाते हुए मंदराचल पहाड़को अपनी कठिन पीठपर रख लिया, उस समय उसपर पर्वतके घूमनेसे आपको खुजलाहटकासा सुख प्रतीत हुआ था। समुद्र मथनेपर आपने उसमेंसे अमृत, कामधेनु, लक्ष्मी और चन्द्रमाको उत्पन्न किया, इससे आपने देवताओंको बहुत आनन्द दिया ॥ ३ ॥ आपने नृसिंहरूप धारण करके मनुष्य, मुनि, सिद्ध, देवता और नागोंको दुःख

देनेवाले, ब्राह्मण और धर्मकी मर्यादा नाश करनेवाले दुष्ट दानव हिरण्य-  
कशिपुरुप शत्रुको विदीर्णकर भक्तवर प्रह्लादको आह्लादित कर दिया ॥ ४ ॥  
आपने वामन ब्रह्मचारीका रूप धारणकर राजा बलिको छलनेके लिये  
पहिले तीन पैर पृथ्वी मांगी, पर नापते समय तीन पैरसे सारा ब्रह्माण्ड  
तक नाप लिया । ( नापनेके समय ) आपके चरण-नखसे तीनों  
लोकोंको पवित्र करनेवाला ( गंगा ) जल निकला । आपने बलिको  
पातालमें भेज, और वह राज्य इन्द्रको देकर देवमाता अदितिका दुःसह  
शोक हर लिया ॥ ५ ॥ आपने सहस्रबाहु आदि अभिमानी क्षत्रिय राजा-  
रूपी हाथियोंके समूहको विदीर्ण करनेके लिये सिंह-रूप और ब्राह्मण-रूपी  
धान्यको हराभरा करने लिये मेघरूप, ऐसा परशुराम अवतार धारण  
किया । और रामरूपसे दस सिर तथा बीस भुजदण्डवाले रावणको प्रचण्ड  
बाणोंसे खण्ड खण्ड कर दिया, ऐसे राजराजेश्वर श्रीरामचन्द्रजीको मैं  
प्रणाम करता हूँ ॥ ६ ॥ भूमिके भारी भारको हरनेके लिये आप परमात्मा  
शुद्ध ब्रह्म होकर भी भक्तोंके लिये मनुष्यरूप धारण करके प्रकट हुए, जो  
वृष्णिवंश-रूपी कुमुदिनीको प्रफुल्लित करनेवाले चन्द्रमा, राधाजीके पति  
और कंसादिके वंशरूपी वनको जलानेके लिये अग्निस्वरूप थे ॥ ७ ॥  
प्रबल पाखण्ड-दंभसे पृथ्वीमण्डलको व्याकुल देखकर आपने यज्ञादि  
सम्पूर्ण कर्मकाण्डरूपी जालका खण्डन किया, ऐसे शुद्ध बोधस्वरूप  
विज्ञानघन सर्व दिव्य-गुण-सम्पन्न अजन्मा कृपालु बुद्ध भगवान्की मैं  
वन्दना करता हूँ ॥ ८ ॥ कलिकाल जनित पापोंसे सभी मनुष्योंके मन  
मलिन हो रहे हैं । आप मोहरूपी रात्रिमें म्लेच्छरूपी घने अन्धकारके  
नाश करनेके लिये सूर्योदयकी तरह विष्णु-यश नामक ब्राह्मणके यहां पुत्र-

रूपसे कल्कि-अवतार धारण करेंगे । हे नाथ ! आप तुलसीदासकी विपत्तिके भारको दूर करें ॥ ६ ॥

[ ५३ ]

सकल सौभाग्य-प्रद सर्वतोभद्र-निधि, सर्व, सर्वेस, सर्वाभिरामं ।  
 शर्व-हृदि कंज-मकरंद मधुकर रुचिर रूप, भूपालमनि नौमिरामं ॥१॥  
 सर्वसुख-धाम, गुनग्राम, विस्वामपद, नाम सर्वासपदमति पुनीतं ।  
 निर्मलं, सान्त, सुविसुद्ध, बोधायतन, क्रोध-मद हरन, करुना-निकेतं ॥  
 अजित, निरुपाधि, गोतीतमव्यक्त, विभुमेकमनवद्यमजमद्वितीयं ।  
 प्राकृतं प्रगट परमातमा परमहित, प्रेरकानन्त वन्दे तुरीयं ॥३॥  
 भूधरं सुन्दरं श्रीवरं, मदन-मद-मथनं सौन्दर्य सीमातिरम्यं ।  
 दुष्प्राप्य, दुष्प्रेक्ष्य, दुस्तर्क्य, दुष्पार, संसारहर सुलभ मृदुभाव गम्यं ॥  
 सत्यकृत, सत्यरत, सत्यव्रत, सर्वदा, पुष्ट संतुष्ट संकष्टहारी ।  
 धर्मवर्मनि ब्रह्मकर्म बोधैक, विप्रपूज्य ब्रह्मन्यजनप्रिय मुरारी ॥५॥  
 नित्य, निर्मम, नित्यमुक्त, निर्मान, हरि, ग्यानघन, सच्चिदानंद मूलं ।  
 सर्वरच्छक सर्वभच्छकाध्यच्छ, कूटस्थ, गूढार्चि भक्तानुकूलं ॥६॥  
 सिद्ध-साधक-साध्य, वाच्य-वाचकरूप मंत्र जापक जाप्य, सृष्टि स्रष्टा ।  
 परम कारन, कंजनाभ, जलदा भतनु, सगुन निर्गुन सकल दृश्य द्रष्टा ॥७॥  
 व्योम-व्यापक, विरज ब्रह्म वरदेस बैकुण्ठ, वामन विमल ब्रह्मचारी ।  
 सिद्ध-वृन्दारकावृन्दवन्दित सदा खंडि पाखंड-निर्मूलकारी ॥८॥



पूरनानंदसंदोह अपहरन संमोह-अग्यान गुन-सन्निपातं ।  
वचन-मन-कर्म-गत सरन तुलसीदास त्रास-पाथोधि इव कुंभजातं ॥९॥

भावार्थ—समस्त सौभाग्यके देनेवाले, सब प्रकारसे कल्याणके भण्डार, विश्वरूप, विश्वके ईश्वर, सबको सुख देनेवाले, शिवजीके हृदय-कमलके मकरन्दको पान करनेके लिये भ्रमर-रूप, मनोहर रूपवान् एवं राजाओंमें शिरोमणि श्रीरामचन्द्रजीको मैं प्रणाम करता हूँ ॥ १ ॥ हे श्रीरामजी ! आप सब सुखोंके धाम, गुणोंकी राशि और परम शान्ति देनेवाले हैं। आपका नाम समस्त पदार्थोंके देनेवाला तथा बड़ा ही पवित्र है। आप शुद्ध, शान्त, अत्यन्त निर्मल, ज्ञान-स्वरूप, क्रोध और मदका नाश करनेवाले तथा कल्लाके स्थान हैं ॥ २ ॥ आप सबसे अजेय, उपाधि रहित, मन-इन्द्रियोंसे परे, अव्यक्त, समर्थ, एक, निर्विकार, अजन्मा और अद्वितीय हैं। परमात्मा होनेपर भी प्रकृतिको साथ लेकर प्रकट होनेवाले, परम हितकारी, सबके प्रेरक, अनन्त और निर्गुणरूप हैं। ऐसे श्रीरामचन्द्रजीको मैं प्रणाम करता हूँ ॥ ३ ॥ आप पृथ्वीको धारण करनेवाले, सुन्दर, लक्ष्मीपति, सुन्दरतामें कामदेवका गर्व खर्व करनेवाले, सौन्दर्यकी सीमा और अत्यन्त ही मनोहर हैं। आपको प्राप्त करना बड़ा कठिन है, आपके दर्शन बड़े कठिन हैं, तर्कसे कोई आपको नहीं जान सकता, आपकी लीलाका पार पाना बड़ा कठिन है। आप अपनी कृपासे संसारके बाहरी रूपके हरनेवाले, भक्तोंको सहजहीमें दर्शन देनेवाले, और प्रेम तथा दीनतासे प्राप्त होनेवाले हैं ॥ ४ ॥ आप सत्यको उत्पन्न करनेवाले, सत्यमें रहनेवाले, सत्य-संकल्प, सदा ही पुष्ट—दिव्य शक्ति-सामर्थ्यवान्,

सन्तुष्ट और महान् कष्टोंके हरनेवाले हैं। धर्म आपका कवच है, आप ब्रह्म और कर्मके ज्ञानमें अद्वितीय हैं, ब्राह्मणोंके पूज्य हैं, ब्राह्मणों और भक्तोंके प्यारे हैं, तथा मुर दानवके मारनेवाले हैं ॥ ५ ॥ हे हरे! आप नित्य, ममता-रहित, नित्यमुक्त, मान-रहित, ज्ञानस्वरूप, सच्चिदानन्दधन और सबके मूल कारण हैं। आप सबके रक्षक, सबको मृत्युरूपसे भक्षण करनेवाले यमराजके स्वामी, कूटस्थ, गूढ़ तेजवाले और भक्तोंपर कृपा करनेवाले हैं ॥ ६ ॥ आप ही सिद्ध, साधक और साध्य हैं, आपही वाच्य और वाचक हैं, आपही मन्त्र, जापक और जाप्य तथा आप ही सृष्टि और आप ही स्वष्टा हैं। आप परम कारण हैं। आपकी नाभिसे कमल निकला है। आपका शरीर मेघके समान श्याम सुन्दर है। सगुण निर्गुण दोनों ही आप हैं। यह समस्त दृश्यरूप संसार भी आप हैं और उसके द्रष्टा भी आप ही हैं ॥ ७ ॥ आप आकाशके समान सर्वव्यापी, रागरहित, ब्रह्म और वर देनेवाले देवताओंके स्वामी हैं। आपका नाम वेङ्कुण्ठ, और विमल वामन ब्रह्मचारी है। सिद्ध और दैव-समूह सदा आपकी वन्दना किया करते हैं, आप पाखण्डका खण्डनकर उसे निर्मूल करनेवाले हैं ॥ ८ ॥ आप पूर्ण आनन्दकी राशि, अविवेक अज्ञान और सत्त्व रज तम गुणोंके त्रिदोषको हरनेवाले हैं। यह तुलसीदास वचन मन और कर्मसे आपकी शरण पड़ा है, इसके भव-भयरूपी समुद्रके सोखनेके लिये आप ही साक्षात् अगस्त्य ऋषिके समान हैं ॥ ९ ॥

[ ५४ ]

विश्व-विख्यात, विश्वेश, विश्वायतन, विश्वमरजाद, व्यालारिगामी।

ब्रह्म, वरदेस, वागीस, व्यापक, विमल, विपुल बलवान्, निर्वानस्वामी ॥ १॥

प्रकृति, महत्त्व, शब्दादि, गुण, देवता, व्योम, मरुदग्नि, अमलाम्बु, उर्वी ।  
 बुद्धि, मन, इन्द्रिय, प्राण, चित्तात्मा, काल, परमानु, चिच्छक्ति, गुर्वी ॥२॥  
 सर्वमेवात्र त्वद्रूप भूपालमनि ! व्यक्तमव्यक्त, गतभेद, विष्णो ।  
 भुवन भवदंग कामारि-वन्दित पदद्वन्द्व मन्दाकिनी-जनक, जिष्णो ॥३॥  
 आदिमध्यान्त, भगवंत ! त्वं सर्वगतमीस, पश्यन्ति ये ब्रह्मवादी ।  
 जथा पट-तन्तु, घट-मृत्तिका, सर्प-स्रग, दारुकरि, कनक-कटकांगदादी ॥४॥  
 गूढ, गम्भीर, गर्वघ्न, गूढार्थवित्, गुप्त, गोतीत, गुरु, ग्यान-ग्याता ।  
 ग्येय, ग्यानप्रिय, प्रचुर गरिमागार, घोर संसारकर पार-दाता ॥५॥  
 सत्यसंकल्प, अतिकल्प, कल्पान्तकृत, कल्पनातीत, अहि-तल्पवासी ।  
 वनज-लोचन, वनज-नाभ, वनदाभ-वपु, वनचरध्वज-कोटि-लावन्यरासी  
 सुकर, दुष्कर, दुराराध्य, दुर्व्यसनहर, दुर्ग, दुर्द्वर्ष, दुर्गात्तिहर्ता ।  
 वेदगर्भभेकादभ्र-गुणगर्व, अर्वागपर-गर्व निर्वाप-कर्ता ॥७॥  
 भक्त-अनुकूल, भवसूल-निर्मूलकर, तूलअघ-नाम पावक-समानं ।  
 तरल तृष्णातमी-तरनि, धरनीधरन, सरन-भयहरन, करुनानिधानं ॥८॥  
 बहुल वृन्दारकावृन्द-वंदारु-पद-द्वन्द्व मन्दार-मालोर-धारी ।  
 पाहि मामीस सन्ताप-संकुल सदा दास तुलसी प्रनत रावनारी ॥९॥

भावार्थ—हे श्रीरामजी ! आप विश्वमें प्रसिद्ध, अखिल ब्रह्माण्डके स्वामी, विश्व-रूप, विश्वकी मर्यादा और गरुड़पर जानेवाले हैं । आप ब्रह्म हैं । वर देनेवाले ब्रह्मादि देवताओंके और वाणीके स्वामी हैं । आप सर्वव्यापक, निर्मल, बड़े बलवान् और मोक्ष-पदके अधीश्वर हैं ॥ १ ॥ मूल प्रकृति, महत्त्व, शब्द, स्पर्श, रूप, रस, गन्ध, सत्त्व, रज,

तमोगुण; समस्त देवता; आकाश, वायु, अग्नि, निर्मल जल, पृथ्वी, बुद्धि, मन, दसों इन्द्रियां, प्राण अपान समान व्यान उदान नामक पंच प्राण, चित्त, आत्मा, काल, परमाणु और महान् चैतन्य-शक्ति आदि सभी कुछ आपका ही रूप है। हे राज-शिरोमणि ! प्रकट और अप्रकट सब कुछ आप ही हैं, आप अभेदरूपसे अखिल विश्वमें रम रहे हैं। यह समस्त जगत् आपके एक अंशमें स्थित है। शिवजी आपके दोनों चरण-कमलोंकी वन्दना करते हैं, श्रीगंगाजी इन्हीं चरणोंसे निकली हैं। आप सर्व-विजयी हैं ॥ २-३ ॥ हे भगवन् ! आप ही आदि, मध्य और अन्त हैं। आप सबमें व्याप्त हैं। हे ईश ! ब्रह्मवादी ज्ञानीजन आपको सबमें ऐसे ओतप्रोत देखते हैं, जैसे वस्त्रमें सूत, घड़ेमें मिट्टी, सर्पमें माला, लकड़ीके बने हुए हाथीमें लकड़ी और कड़े बाजू आदि गहनोंमें सोना ओतप्रोत है ॥ ४ ॥ इस प्रकार आप अत्यन्त गूढ़, गंभीर, दर्प-हारी, गुप्त रहस्यके ज्ञाता, गुप्त, मन-इन्द्रियों-से अतीत, सबके गुरु, ज्ञान ज्ञाता और ज्ञेयस्वरूप, ज्ञान-प्रिय, महान् गौरवके भण्डार, और इस घोर भवसागरसे पार उतार देनेवाले हैं ॥ ५ ॥ आपका संकल्प सत्य है, आप प्रलय और महाप्रलय करनेवाले हैं। मन बुद्धिसे आपकी कोई कल्पना नहीं कर सकता। आप शेषनागकी शैय्यापर निवास करनेवाले हैं। आपके कमलके समान नेत्र हैं, आपकी नाभिसे कमल उत्पन्न हुआ है, आपके शरीरकी कान्ति मेघके समान श्याम है और करोड़ों कामदेवोंके समान आप सुन्दरताकी राशि हैं ॥ ६ ॥ आप भक्तोंके लिये सुलभ, दुष्टोंके लिये दुर्लभ हैं, आपकी आराधनामें (परीक्षाके लिये) बड़े बड़े कष्ट आते हैं, आप भक्तोंके सारे दुर्गुणोंका नाश कर देते हैं, बड़े दुर्गम (बड़ी

कठिनार्थों से मिलते हैं) दुर्द्धर्ष हैं और कठिन दुःखों के हरनेवाले हैं। आप ब्रह्माजी के पुत्र सनकादिकों अपनी परा अपरा विद्या का जो गर्व था, उसे हरण करनेवाले हैं ॥ ७ ॥ आप भक्तों पर प्रसन्न रहनेवाले, जन्म-मरण रूप संसार के क्लेशों को जड़ से उखाड़नेवाले हैं। आपका रामनाम पाप-रूपों को जलाने के लिये अग्निरूप है। चंचल तृष्णा-रूपी रात्रिका नाश करने के लिये आप सूर्य हैं, पृथ्वी को धारण करनेवाले, शरणागत का भय हरनेवाले और करुणा के स्थान हैं ॥ ८ ॥ आपके चरणयुगलों की बहुत से देवताओं के समूह वन्दना करते हैं। आप मंदार की माला हृदय पर धारण किये रहते हैं। हे रावण के शत्रु श्रीरामजी ! सदा सन्ताप से व्याकुल में तुलसीदास आपकी शरण हूँ। हे नाथ ! मेरी रक्षा कीजिये ॥ ९ ॥

[ ५५ ]

संत-संतापहर विस्व-विस्त्रामकर राम कामारि अभिरामकारी ।  
सुद्ध बोधायतन सच्चिदानंदधन सज्जनानन्द-वर्द्धन खरारी ॥१॥  
सील-समता-भवन विषमता-मति-समन गम रामारमन रावनारी ।  
खड्गकर चर्मवर-वर्मधर, रुचिर कटि तून, सर-सक्ति सारंगधारी ॥२॥  
मत्स्यसंधान निर्वाणप्रद सर्वहित सर्वगुण-ग्यान-विग्यानसाली ।  
मघन-तम-घोर-संसार-भर-सर्वरी-नाम दिवसेस खर-किरनमाली ॥३॥  
तपन तीच्छन तरुन, तीव्र तापघ्न तपरूप तनभूष तमपर तपस्वी ।  
मान मद-मदन-मत्सर-मनोरथ मथन मोह-अंभोधि मंदर मनस्वी ॥४॥

वेद-विख्यात, वरदेस, वामन, विरज, विमल, बागीस, बैकुण्ठस्वामी ।  
 काम-क्रोधादिमर्दन विवर्द्धन-छिमा सांति-विग्रह बिहगराज-गामी ॥५॥  
 परम पावन पाप-पुंज-मुंजाटवी-अनलइव निमिष निर्मूलकर्ता ।  
 भुवन-भूषण, दूषनारि, भुवनेस, भूनाथ, स्रुतिमाथ, जय भुवनभर्ता ॥६॥  
 अमल, अविचल, अकल, सकल, संतप्त-कलि-विकलता-मंजनानंदरासी ।  
 उरगनायक-सयन तरुनपंकज-नयन छीरसागर-अयन सर्ववासी ॥७॥  
 सिद्ध-कवि-कोविदानंद-दायक पदद्वंद्व मंदात्ममनुजैर्दुरापं ।  
 यत्र संभूत अतिपूत जल सुरसरी दर्शनादेव अपहरति पापं ॥८॥  
 नित्य, निर्मुक्त, संयुक्तगुण, निर्गुनानंद, भगवंत नियामक नियंता ।  
 विस्व-पोषण-भरन विस्व-कारण-करन, सरन तुलसीदास त्रास-हंता ॥९॥

भावार्थ—हे श्रीरामजी ! आप सन्तोंके संताप हरनेवाले, महाप्रलयके समय सारे विश्वको अपनेमें विभ्राम देनेवाले, तथा शिवजीको आनन्द देनेवाले हैं । आप शुद्ध-बोध-धाम, सच्चिदानन्दघन, सज्जनोंके आनन्दको बढ़ानेवाले और खर दैत्यके शत्रु हैं ॥ १ ॥ हे श्रीरामजी ! आप शील और समताके स्थान, भेद-बुद्धिरूप विषमताके नाशक, लक्ष्मी-रमण और रावणके शत्रु हैं । आप हाथमें तलवार, सुन्दर ढाल, बाण, धनुष और शक्ति लिये रहते हैं, शरीरपर कवच धारण किये और सुन्दर कमरमें तरकस कसे हैं ॥२॥ आप सत्य-संकल्प, कल्याणके दाता, सबके हितकारी, सर्वदिव्य गुण और ज्ञान, विज्ञानसे पूर्ण हैं । आपका राम नाम (अज्ञान-रूपी) अत्यन्त घन अंधकारसे पूर्ण घोर संसाररूपी रात्रिका नाश करनेके

लिये प्रचण्ड किरणयुक्त सूर्यके समान है ॥ ३ ॥ आपका तेज बड़ा ही तीक्ष्ण है, संसारके नये नये तीव्र तापोंको आप नाश करनेवाले हैं, राजाका शरीर होनेपर भी आपका स्वरूप तपोमय है। आप अज्ञानसे परे और तपस्वी हैं। मान, मद, काम, मत्सर, कामना और मोहरूपी समुद्रके मथनेके लिये आप मन्दराचल हैं, आप बड़े विचारशील हैं ॥ ४ ॥ वेदोंमें प्रसिद्ध, वर देनेवाले देवताओंके स्वामी, वामन, चिरक, विमल, वाणीके अधीश्वर और वैकुण्ठके स्वामी हैं। आप काम, क्रोध, लोभ आदिके नाश करनेवाले, क्षमा बढ़ानेवाले, शान्ति-रूप और पक्षी-राज गरुड़पर चढ़कर जानेवाले हैं ॥ ५ ॥ आप परम पवित्र और पाप-पुंजरूपी मूँजके वनको पल भरमें जड़सहित जला देनेवाले अग्निरूप हैं। आप ब्रह्माण्डके भूषण, दूषण दैत्यके शत्रु, जगत्के स्वामी, पृथ्वीके पति, वेदके मस्तक और सारे विश्वका भरण पोषण करनेवाले हैं। आपकी जय हो ॥ ६ ॥ आप निर्मल, एकरस, कला-रहित, कला सहित और कलियुगके तापसे तपे हुए जीवोंकी व्याकुलताका नाश करनेवाले, आनन्दकी राशि हैं। आप शोपनागपर शयन करते हैं, आपके नेत्र अत्यन्त प्रफुल्लित कमलके समान हैं। आप व्यक्तरूपसे क्षीर-सागरमें निवास करते हैं और अव्यक्त रूपसे सबमें रहते हैं ॥ ७ ॥ सिद्धों, कवियों और विद्वानोंको सुख देनेवाले आपके वे चरण-युगल दुष्टात्मा मनुष्योंको बड़े दुर्लभ हैं, जिन पवित्र चरणोंसे परम पवित्र जलवाली गंगाजी निकली हैं, और जिनके दर्शन मात्रसे ही पाप दूर हो जाते हैं ॥ ८ ॥ आप नित्य हैं, मायासे सर्वथा मुक्त हैं, दिव्य-गुण-सम्पन्न हैं, तीनों गुणोंसे रहित हैं, आनन्द-स्वरूप हैं, छः प्रकारके ऐश्वर्यसे युक्त भगवान् हैं, नियमोंके कर्ता और

सबपर शासन करनेवाले हैं। आप समस्त विश्वके पालन पोषण करनेवाले, जगत्के आदि कारण और शरणागत तुलसीदासका भय हरनेवाले हैं ॥ ६ ॥

[ ५६ ]

दनुजसूदन, दयासिंधु, दंभापहन, दहन दुर्दोष, दुष्पापहर्त्ता ।  
 दुष्टतादमन, दमभवन, दुःखौघहर, दुर्ग दुर्वासना नासकर्त्ता ॥१॥  
 भूरिभूषण, भानुमन्त, भगवन्त, भव-भंजनाभयद, भुवनेस भारी ।  
 भावनातीत भवबंध, भवभक्तहित, भूमिउद्धरन, भूधरन धारी ॥२॥  
 बरद बनदाभ वागीस विस्वातमा, विरज, बैकुण्ठ-मन्दिर-बिहारी ।  
 व्यापकं व्योम, बंदारु वामन विभो, ब्रह्मविद्, ब्रह्म, चिंतापहारी ॥३॥  
 सहज सुन्दर, सुमुख, सुमन, सुभ सर्वदा, सुद्ध, सर्वग्य, स्वच्छन्दचारी ।  
 सर्वकृत, सर्वमृत, सर्वजित्, सर्वहित, सत्य-संकल्प, कल्याणतकारी ॥४॥  
 नित्य, निर्मोह, निर्गुन, निरजन, निजानंद, निर्वान, निर्वानदाता ।  
 निर्भरानंद, निस्कंप, निस्सीम, निर्मुक्त, निरुपाधि, निर्मम, विधाता ॥५॥  
 महामंगलमूल, मोद-महिमायतन, मुग्ध मधु-मथन, मानद, अमानी ।  
 मदनमर्दन, मदातीत, मायारहित, मंजु मानाथ, पाथोजपानी ॥६॥  
 कमल-लोचन, कलाकोस, कोदंडधर, कोसलाधीस, कल्याणरासी ।  
 जातुधान-प्रचुर-मत्तकरि-केसरी, भक्तमन-पुण्य-आरन्यवासी ॥७॥  
 अनघ, अद्वैत, अनवद्य, अव्यक्त, अज, अमित, अविकार, आनंदसिंधो ।  
 अचल, अनिकेत, अविरल अनामय, अनारंभ, अंभोदनादहन-बंधो ॥८॥



दासतुलसी खेदखिन्न आपन्न इह, सोकसंपन्न, अतिसै सभितं ।  
प्रनतपालक राम, परम करुणाधाम, पाहि मामुर्विपति, दुर्विनीतं ॥९॥

भावार्थ—हे श्रीरामजी ! आप दानवोंके नाश कर्ता, दयाके समुद्र, दंभ दूर करनेवाले, दुष्कृतोंको भस्म करनेवाले और दारुण पापोंको हरनेवाले हैं आप दुष्टताका नाश करनेवाले, दमके स्थान अर्थात् जितेन्द्रियोंमें श्रेष्ठ, दुःखोंके समूहको हरनेवाले और कठिन तथा बुरी वासनाओंके विनाशक हैं ॥ १ ॥ आप अनेक अलंकार धारण किये, सूर्यके समान प्रकाशमान, ऐश्वर्यादि छः दिव्य गुणोंसे युक्त, संसारसे छुड़ानेवाले, अमय दान देनेवाले और सबसे बड़े जगदीश्वर हैं । आप मन बुद्धिका भावनाओंसे परे, शिवजीसे वन्दनीय, शिवभक्तोंके हितकारी, भूमिका उद्धार करनेवाले और ( गोवर्द्धन ) पर्वतको धारण करनेवाले हैं ॥ २ ॥ हे वरद ! आपका शरीर मेघके समान श्याम है । आप चाणीके अधीश्वर, विश्वके आत्मा, राग-रहित और वैकुण्ठ-मन्दिरमें नित्य विहार करनेवाले हैं । आप आकाशके समान सर्वत्र व्याप्त हैं, सबसे वन्दनीय, वामन-रूप धारी, सर्व-समर्थ, ब्रह्मवेत्ता, ब्रह्मरूप और चिन्ताओंको दूर करनेवाले हैं ॥ ३ ॥ आप स्वभावसे ही सुन्दर, सुन्दर मुखवाले और शुद्ध मनवाले हैं । आप सदा शुभस्वरूप, निर्मल, सर्वज्ञ और स्वतन्त्र आचरण करनेवाले हैं । आप सब कुछ करनेवाले, सबका भरण पोषण करनेवाले, सबको जीतनेवाले, सबके हितकारी, सत्य-संकल्प और कल्पका अन्त अर्थात् प्रलय करनेवाले हैं ॥ ४ ॥ आप नित्य हैं, मोह-रहित हैं, निर्गुण हैं, निरंजन हैं, निजानन्दरूप हैं, मुक्तिस्वरूप और मुक्ति प्रदान करनेवाले हैं । आप पूर्ण आनन्दस्वरूप, अचल, सीमारहित, मोक्षरूप, उपाधिरहित,

ममता-रहित और सबके विधाता हैं ॥ ५ ॥ आप बड़े बड़े मंगलोंके मूल, आनन्द और महिमाके स्थान, मूर्ख मधु दैत्यको मारनेवाले, दूसरोंको मान देनेवाले और स्वयं मानरहित हैं। आप कामदेवके नाशक, मदसे रहित, मायासे रहित, सुन्दरी लक्ष्मी देवीके स्वामी और हाथमें कमल लेनेवाले हैं ॥ ६ ॥ आपके नेत्र कमलके समान हैं, आप चौंसठ कलाओंके भण्डार, धनुष धारण करनेवाले, कोसलके स्वामी और कल्याणकी राशि हैं। राक्षसरूपी बहुतसे मतवाले हाथियोंको मारनेके लिये सिंह हैं, भक्तोंके मनरूपी पवित्र वनमें निवास करनेवाले हैं ॥ ७ ॥ आप पापरहित, अद्वितीय, दोषरहित, अप्रकट, अजन्मा, सीमा-रहित, निर्विकार और आनन्दके समुद्र हैं। आप अचल हैं, ( पर ) एक ही स्थानमें आपका निवास नहीं है, -आप सर्वत्र हैं, परिपूर्ण हैं, नीरोग अर्थात् मायाके विकारोंसे रहित हैं और अनादि हैं। मेघनादके मारनेवाले लक्ष्मणजीके आप ही बड़े भाई हैं ॥ ८ ॥ यह तुलसीदास संसारके दुःखोंसे दुखी, विपद्-प्रस्त, शोकयुक्त और अत्यन्त भयभीत हो रहा है, हे शरणागत-पालक ! हे परम कहुणाके धाम ! हे पृथ्वीपति रामजी ! इस दुर्विनीतकी रक्षा कीजिये ॥ ९ ॥

[ ५७ ]

देहि सतसंग निजअंग श्रीरंग ! भवभंग-कारन सरन-सोकहारी ।  
 येतु भवदंघ्रिपल्लव समासित सदा, भक्तिरत विगतसंसय मुरारी ॥१॥  
 असुर, सुर, नाग, नर, जच्छ, गंधर्व, खग, रजनिचर, सिद्ध ये चापि अने ।  
 संत-संसर्ग त्रैवर्गपर परमपद, प्राप निष्प्राप्य गति त्वयि प्रसन्ने ॥२॥

वृत्र, बालि, बान, प्रह्लाद, मय, व्याध, गज, गृद्ध, द्विजबन्धु निजधर्मत्यागी  
 साधुपद-सलिल निर्धूत-कल्मष सकल, स्वपच जवनादि कैवल्य भागी ॥  
 सांत निरपेच्छ, निर्मम, निरामय, अगुन, सन्दब्रह्मैकपर, ब्रह्मग्यानी ।  
 दच्छ समदृक् स्वदृक् विगत अति स्वपरमति परमरति विरति तव चक्रपानी  
 बिस्व-उपकारहित व्यग्र चित्त सर्वदा त्यक्तमदमन्यु कृत पुन्यरासी ।  
 यत्र तिष्ठन्ति तत्रैव अज सर्व हरि सहित गच्छन्ति छीराब्धिवासी ॥५॥  
 वेद-पयसिंधु-सुविचार मन्दरमहा अखिल-मुनिवृन्द निर्मथनकरता ।  
 सार सतसंगमुद्धृत्य इति निश्चितं वदति श्रीकृष्ण वैदर्भिभरता ॥६॥  
 सोक संदेह भय हर्ष तम तर्षगन साधु सद्युक्ति-विच्छेदकारी ।  
 जथा रघुनाथ-सायक निसाचर-चमू-निचय-निर्दलन पटु बेगभारी ॥७॥  
 यत्र कुत्रापि मम जन्म निजकर्मबस भ्रमत जगज्जोनि संकट अनेकं ।  
 तत्र त्वद्भक्ति सज्जन समागम सदा भवतु मे राम, विस्राममेकं ॥८॥  
 प्रबल भव-जनित त्रैव्याधि-भैषज भगति भक्त भैषज्यमद्वैतदरसी ।  
 सन्त-भगवन्त अन्तर निरन्तर नहीं किमपि, मति मलिन कह दासतुलसी

भावार्थ—हे रमापते ! मुझे सत्संग दीजिये, क्योंकि वह आपकी प्राप्ति का एक प्रधान साधन है, संसार के आवागमन का नाश करने वाला है और शरण में आये हुए जीवों के शोक का हरने वाला है । हे मुरारी ! जो लोग सदा आपके चरण-पल्लव के आश्रित और आपकी भक्ति में लगे रहते हैं, उनका अविद्याजनित सन्देह नष्ट हो जाता है ॥ १ ॥ दैत्य, देवता,

नाग, मनुष्य, यक्ष, गन्धर्व, पक्षी, राक्षस, सिद्ध तथा और भी दूसरे जितने जीव हैं, वे सभी, ( आपकी भक्तिमें लगे हुए ) सन्तोंके संसर्गसे अर्थ, धर्म, कामसे परे आपके उस नित्य परमपदको प्राप्त कर लेते हैं, जो अन्य साधनोंसे नहीं मिल सकता, परन्तु केवल आपके प्रसन्न होनेसे ही मिलता है ॥ २ ॥ वृत्रासुर, बलि, बाणासुर, प्रह्लाद, मय, व्याघ्र वाल्मीकि, गजेन्द्र, गिद्ध जटायु और ब्राह्मणोचित कर्मसे पतित अजामिल ब्राह्मण तथा चाण्डाल यवनादि भी सन्तोंके चरणोदकसे अपने सारे पापोंको धोकर कल्याण पदके भागी हो गये ॥ ३ ॥ ( वे साधु कैसे हैं ) चित्तसे सारी कामनाएँ निकल जानेके कारण शान्त, किसी भी वस्तु या स्थितिकी आकांक्षा न रहनेसे निरपेक्ष, ममतासे रहित, उपाधिरहित, तानों गुणोंसे अतीत, शब्द ब्रह्म अर्थात् वेदके जाननेवालोंमें मुख्य और ब्रह्मवेत्ता हैं। जिस कार्यके लिये मनुष्य देह मिला है उसे पूरा करनेमें कुशल, सम-द्रष्टा, अपने आत्मस्वरूपको जाननेवाले, अपनी परायी बुद्धि अर्थात् भेदबुद्धिसे रहित, सब कुछ अपने श्रीरामका समझनेवाले, और हे चक्रपाणे ! वे संसारके भोगोंसे विरक्त और आप परमात्माके अनन्य प्रेमी हैं ॥ ४ ॥ संसारके उपकारके लिये उनका चित्त सदा व्याकुल रहता है, मद और क्रोधको उन्होंने त्याग दिया है और पुण्योंकी बड़ी पूंजी कमायी है। ऐसे सन्त जहाँ रहते हैं, वहाँ ब्रह्मा और शिवजीको साथ लेकर क्षीर-समुद्र निवासी श्रीहरि भगवान् आपसे आप दौड़े जाते हैं ॥ ५ ॥ ( सत्संग कैसा है ) वेद क्षीर-समुद्र है, उसका भलीभाँति विचार ही मन्दराचल है, समस्त मुनियोंके समूह उसे मथनेवाले हैं। मथनेपर सत्संगरूपी सार-अमृत निकला। यह सिद्धान्त रुक्मिणीपति भगवान्

श्रीकृष्ण बतलाते हैं ॥ ६ ॥ सन्त महात्माओंकी सत्-युक्ति शोक, सन्देह, भय, हर्ष, अज्ञान और वासनाओंके समूहको इसप्रकार नष्ट कर डालती है, जैसे श्रीरघुनाथजीके बाण राक्षसोंकी सेनाके समुदायको कौशल और बड़े वेगसे नष्ट कर देते हैं ॥ ७ ॥ हे रामजी ! अपने कर्मवश जहां कहीं मेरा जन्म हो, जिस जिस भी योनिमें अनेक संकट भोगता हुआ भटकूं, वहां ही मुझे आपकी भक्ति और सन्तोंका संग सदा मिलता रहे, हे राम ! बस, मेरा एकमात्र यही आश्रय हो ॥ ८ ॥ संसार-जनित ( भौतिक, दैहिक और दैविक ) तीन प्रकारकी प्रबल पोड़ाका नाश करनेके लिये आपकी भक्ति ही एकमात्र औषधि है और अद्वैतदर्शी ( चराचरमें एक आपको ही देखनेवाले ) भक्त ही वैद्य हैं । वास्तवमें सन्त और भगवानमें कभी किञ्चित् भी अन्तर नहीं है । मलिन-बुद्धि तुलसीदास तो यही कहता है ॥ ९ ॥

[ ५८ ]

देहि अवलम्ब करकमल कमलारमन दमन-दुख समन-संताप भारी ।  
अग्यान-राकेस-ग्रासन विधुंतुद गर्व-काम-करिमत्त-हरि दूषनारी ॥१॥  
बपुष ब्रह्माण्ड, सुप्रवृत्ति लंका-दुर्ग, रचित मन दनुज मय-रूपधारी ।  
विविध कोसौघ अति रुचिर मंदिर-निकर सत्त्वगुन प्रमुख त्रैकटककारी ॥  
कुनप-अभिमान, सागर भयंकर घोर विपुल अवगाह दुस्तर अपारं ।  
नक्र-रागादि-संकुल, मनोरथ सकल संग-संकल्प बीची-बिकारं ॥३॥  
मोह दसमौलि, तद्भ्रात अहंकार, पाकारिजित काम बिस्रामहारी ।  
लोभ अतिकाय, मत्सर महोदर दुष्ट, क्रोधपापिष्ट विबुधांतकारी ॥४॥

द्वेष दुर्मुख, दंभ खर, अकंपन कपट, दर्प मनुजाद, मद-सूलपानी ।  
 अमितबल परम दुर्जय निसाचर-निकर सहित षड्वर्ग गो जातुधानी ॥५॥  
 जीव-भवदंघ्रि सेवक विभीषन, बसत मध्य दुष्टाटवी प्रसितचिंता ।  
 नियम-यम सकल सुरलोक-लोकेस लंकेस-वस नाथ ! अत्यन्त भीता ॥६॥  
 ग्यान-अवधेस-गृह, गेहिनी भक्ति सुभ, तत्र अवतार भूभार-हरता ।  
 भक्त-संकष्ट अवलोकि पितु-वाक्य कृत गमन किय गहन वैदेहि भरता ॥७॥  
 कैवल्य-साधन अखिल भालु मर्कट विपुल ग्यान-सुग्रीवकृत जलधिसेतू ।  
 प्रबल वैराग्य दारुन प्रभंजन-तनय, विषम वन-भवनमिव धूमकेतू ॥८॥  
 दुष्ट-दनुजेस निर्वसकृत दासहित, विस्वदुख-हरन बोधैकरासी ।  
 अनुज निज जानकी सहित हरि सर्वदा दासतुलसी हृदय कमलबासी ॥९॥

भावार्थ—हे लक्ष्मी-रमण ! इस संसार-सागरमें डूबते हुए मुझको  
 अपने कर-कमलका सहारा दीजिये । क्योंकि आप दुःखोंके दूर करनेवाले  
 और बड़े बड़े सन्तापोंके नाश करनेवाले हैं । हे दूषणनाशक ! आप  
 अज्ञानरूपी चन्द्रमाको प्रसनेके लिये राहु और गर्व तथा कामरूपी  
 मतवाले हाथियोंके मर्दन करनेके लिये सिंह हैं ॥ १ ॥ शरीररूपी ब्रह्माण्ड-  
 में प्रवृत्ति ही लंकाका किला है । मनरूपी मयदानवने इसे बनाया है ।  
 इसमें जो अनेक कोश ( शरीरमें पांच कोश हैं—अन्नमय, प्राणमय, मनोमय,  
 विज्ञानमय और आनन्दमय ) हैं, वे इसके अत्यन्त सुन्दर महल हैं,  
 सत्त्वगुण आदि तीनों गुण इसके सेनापति हैं ॥ २ ॥ देहाभिमान  
 अत्यन्त भयङ्कर, अथाह, अपार, दुस्तर समुद्र हैं, जिसमें राग-द्वेष और

कामना आदि अनेक घड़ियाल भरे हैं और आसक्ति तथा संकल्पोंकी लहरे उठ रही हैं ॥ ३ ॥ इस लंकामें मोहरूपी रावण, अहंकाररूपी उसका भाई कुंभकर्ण और शान्ति नष्ट करनेवाला कामरूपी मेघनाद है। यहां लोभरूपी अतिकाय, मत्सररूपी दुष्ट महोदर, क्रोधरूपी महापापी देवान्तक, द्वेषरूपी दुर्मुख, दंभरूपी खर, कपटरूपी अकम्पन, दर्परूपी मनुजाद और मदरूपी शूलपाणि राक्षस हैं, यह ( दुष्ट राज-परिवार और उसके सेनापतिरूपी ) राक्षसोंका समूह अत्यन्त पराक्रमी और जीतनेमें बड़ा कठिन है। इन मोह आदि छः राक्षसोंके साथ इन्द्रियरूपी राक्षसियां भी हैं ॥ ४-५ ॥ हे नाथ ! आपके चरणकमलोंका सेवक जीव विभीषण है, जो इन दुष्टोंसे भरे हुए वनमें सर्वथा चिन्ताग्रस्त हुआ निवास कर रहा है। यम-नियमरूपी दसों दिक्पाल और इन्द्र इस रावणके अधीन होकर अत्यन्त भयभीत रहते हैं ॥ ६ ॥ इसलिये जैसे आपने महाराज दशरथ और कौशल्याके यहां पृथ्वीका भार उतारनेके लिये अवतार लिया था, वैसे ही हे जानकीवल्लभ ! ज्ञानरूपी दशरथके घर, शुभ भक्तिरूपी कौशल्याजीके द्वारा ( इन मोहादि राक्षसोंका नाश करनेके लिये प्रकट होइये । ) और जैसे भक्तोंका कष्ट देखकर पिताकी आज्ञासे आप उस समय वन पधारे थे, ( वैसे ही मेरे हृदयरूपी वनमें पधारिये ) ॥ ७ ॥ मोक्षके जो सब साधन हैं, उन अनेक रीछ धन्द्वोंके द्वारा ज्ञानरूपी सुग्रीवसे ( संसार ) सागरपर पुल बंधा दीजिये। फिर प्रबल वैराग्यरूपी महा बलवान् पवनकुमार हनुमानजी विषयरूपी वन और महलोंको अग्निके समान भस्म कर देंगे ॥ ८ ॥ तदनन्तर हे केवल ज्ञानघन ! हे सारे विश्वका दुःख हरनेवाले श्रीरामजी ! जीवरूपी दासके लिये

मोहरूपी दुष्ट दानवका वंश-सहित नाश कर दीजिये और तुलसीदासके हृदयकमलमें सदा सर्वदा छोटे भाई लक्ष्मण और श्रीजानकीजी-सहित निवास कीजिये ॥ ६ ॥

[ ५६ ]

दीन-उद्धरण रघुवर्य करुणाभवन, समन-संताप पापौघहारी ।  
 विमल विग्यान-विग्रह अनुग्रहरूप, भूपवर बिबुध नरमद खरारी ॥१॥  
 संसार-कांतार अति घोर गम्भीर घन गहन तरुकर्म-संकुल, मुरारी ।  
 वासना बल्लि खर-कंटकाकुल बिपुल, निबिड़बिटपाटवी कठिन भारी ॥२॥  
 त्रिविध चितवृत्ति-खग-निकर सेनोलूक, काक वक गृद्ध आमिष-अहारी ।  
 अखिलखल निपुन छल छिद्र निरखत सदा, जीवजनपथिकमन खेदकारी  
 क्रांन्ध करिमत्त, मृगराज कंदर्प मद-दर्प वृक-भालु, अति उग्रकर्मा ।  
 महिष मत्सर क्रूर, लोभ सूकररूप फेरु छल, दंभ-मार्जारधर्मा ॥४॥  
 कपट मर्कट, धिक्कट व्याघ्र पाखण्डमुख, दुखद मृगव्रात उत्पातकर्ता ।  
 हृदय अवलोकि यह सोक सरनागतं, पाहि मां पाहि, भो विस्वभर्ता ॥५॥  
 प्रबल अहंकार दुरघट महीधर, महामोह गिरि गुहा निबिड़ंधकारं ।  
 चित्त बेताल, मनुजाद-मन, प्रेतगन रोग, भोगौघ वृश्चिक विकारं ॥६॥  
 विषय-सुख-लालसा दंस-मसकादि खल शिल्लि रूपादि सब सर्पस्वामी ।  
 तत्र आच्छिप्त तव विषम माया, नाथ, अंध मैं मंद, व्यालादगामी ॥७॥  
 घोर-अवगाह भव आपगा, पापजलपूर, दुष्प्रेक्ष्य, दुस्तर अपारा ।  
 मकर षड्वर्ग, गो नक्र चक्राकुला, कूल सुभ-असुभ, दुख तीव्र धारा ॥८॥



सकल संघट्ट पोच, सोचबस सर्वदा दासतुलसी विषम गहन ग्रस्तं ।

त्राहि रघुवंस भूषन कृपाकर, कठिन काल बिकराल-कलित्रास-त्रस्तं ॥९॥

भावार्थ—हे श्रीरामजी ! आप दोनोंका उद्धार करनेवाले, रघुकुलमें श्रेष्ठ, करुणाके स्थान, सन्तापका नाश करनेवाले और पापोंके समूहके हरनेवाले हैं । आप निर्विकार, विज्ञान-स्वरूप, कृपा-मूर्ति, राजाओंमें शिरोमणि, देवताओंको सुख देनेवाले तथा खर नामक दैत्यके शत्रु हैं ॥ १ ॥ हे मुरारे ! यह संसार-रूपी वन बड़ा ही भयानक और गहगा है, इसमें कर्मरूपी वृक्ष बड़ी ही सघनतासे लगे हैं, वासनारूपी लताएँ लिपट रही हैं और व्याकुलतारूपी अनेक पैने काँटे बिछ रहे हैं । इस प्रकार यह सघन वृक्ष-समूहोंका महा घोर वन है ॥ २ ॥ इस वनमें, चित्तकी जो अनेक प्रकारकी वृत्तियाँ हैं, सो मांसाहारी बाज, उल्लू, काक, बगुले और गिद्ध आदि पक्षियोंका समूह है । यह सभी बड़े दुष्ट और छल करनेमें निपुण हैं । कोई छिद्र देखते ही यह जीवरूपी यात्रियोंके मनको सदा दुःख दिया करते हैं ॥ ३ ॥ इस संसार-वनमें क्रोधरूपी मतवाला हाथी, कामरूपी सिंह, मदरूपी भेड़िया और गर्वरूपी गीछ हैं, यह सभी बड़े निर्दय हैं । इनके सिवा यहाँ मत्सररूपी क्रूर भैंसा, लोभ-रूपी शूकर, छलरूपी गीदड़ और दम्भरूपी बिलाव भी हैं ॥ ४ ॥ यहाँ कपटरूपी विकट बन्दर और पाखण्डरूपी बाघ हैं, जो सन्नरूपी मृगोंको सदा दुःख दिया करते और उपद्रव मचाया करते हैं । हे विश्वम्भर ! हृदयमें यह शोक देखकर मैं आपकी शरण आया हूँ, हे नाथ ! आप मेरी रक्षा कीजिये, रक्षा कीजिये ॥ ५ ॥ इस संसार-वनमें ( इन जीव जन्तुओंसे बच जानेपर भी आगे और विपद् है ) अहंकाररूपी बड़ा विशाल पर्वत

है, जो सहजमें लांघा नहीं जासकता । इस पर्वतमें महा मोहरूपी गुफा है जिसके अन्दर घना अन्धकार है । यहां चित्तरूपी बेताल, मनरूपी मनुष्य-भक्षक राक्षस, रोगरूपी भूत-प्रेतगण और भोग-विलासरूपी बिच्छुओंका जहर फैला हुआ है ॥ ६ ॥ यहां विषय-सुखकी लालसारूपी मक्खियां और मच्छर हैं, दुष्ट मनुष्यरूपी भिल्ली है, और हे स्वामी ! रूप, रस, गन्ध, शब्द स्पर्श विषयरूपी सर्प हैं । हे नाथ ! आपकी कठिन मायाने मुझ मूर्खको यहां लाकर पटक दिया है । हे गरुड़गामी ! मैं तो अन्धा हूं, अर्थात् ज्ञाननेत्र-विहीन हूं ॥ ७ ॥ इस संसार-वनमें बहने-वाली वासनारूपी भव-नदी बड़ी ही भयङ्कर और अथाह है, जिसमें पाप-रूपी जल भरा हुआ है, जिसकी ओर देखना सहज नहीं, इसका पार करना बहुत ही कठिन है, क्योंकि यह अपार है । इसमें काम क्रोध लोभ मद मत्सररूपी छः मगर हैं, इन्द्रियरूपी घड़ियाल और भंवर भरे पड़े हैं । शुभ अशुभ कर्मरूपी इसके दो तीर हैं, इसमें दुःखोंकी तीव्र धारा बह रही है ॥ ८ ॥ हे रघुवंशभूषण ! इन सब नीचोंके दलने मुझे पकड़ रक्खा है, यह आपका दास तुलसी सदा चिन्ताके वश रहता है । इस कराल कलिकालके भयसे डरे हुए मुझको आप रूपा करके बचाइये ॥ ९ ॥

[ ६० ]

नौमि नारायनं नरं करुणायनं, ध्यान-पारायनं ग्यान-मूलम् ।  
अखिल संसार-उपकार-कारन सदय-हृदय तपनिरत प्रनतानुकूलम् ॥१॥  
स्याम-नव-तामरस-दामदुति वपुष छवि, कोटि मदनार्क अगनित प्रकासम्  
तरुन रमनीय राजीव लोचन ललित, बदन राकेस कर-निकर हासम् ॥२॥

सकल सौन्दर्य-निधि, विपुल गुणधाम, विधि-वेद-बुध-संभु-सेवित अमानम्  
 अरुन पदकंज-मकरंद मन्दाकिनी मधुप-मुनिवृन्द कुर्वन्ति पानम् ॥३॥  
 सक्र-प्रेरित घोर मदन-मद-भंगकृत, क्रोधगत, बोधरत, ब्रह्मचारी ।  
 मारकण्डेय मुनिवर्यहित कौतुकी विनहि कल्पांत प्रभु प्रलयकारी ॥४॥  
 पुन्य बन सैलसरि बदरिकास्रम सदासीन पद्मासनं एक रूपं ।  
 सिद्ध जोगीन्द्र वृन्दारकानंदप्रद, भद्रदायक दरस अति अनूपं ॥५॥  
 मान मनभंग, चितभंग मद, क्रोध-लोभादि पर्वतदुर्ग, भुवन-भर्ता ।  
 द्वेष मत्सर राग प्रबल प्रत्यूह प्रति, भूरि निर्दय क्रूर कर्म कर्त्ता ॥६॥  
 विकटसर बक्र छुरधार प्रमदा तीव्र दर्प कंदर्प खर खड्गधारा ।  
 धीर-गंभीर-मन-पीर-कारक तत्र, के बराका वयं विगतसारा ॥७॥  
 परम दुर्घट पन्थ, खल-असंगत साथ, नाथ ! नहि हाथ बर विरति यष्टी ।  
 दर्सनारत दास, व्रसित माया-पास, त्राहि हरि त्राहि हरि दास कष्टी ॥८॥  
 दासतुलसी दीन, धर्म-संबलहीन, स्रमित अति खेद, मति मोह नासी ।  
 देहि अवलंब न बिलंब अंभोज-कर, चक्रधर तेजबल सर्परासी ॥९॥

भावार्थ—मैं उन श्रीनर-नारायणको नमस्कार करता हूँ, जो करुणाके स्थान, ध्यानके परायण और ज्ञानके कारण हैं। जो समस्त संसारका उपकार करनेवाले, दयापूर्ण हृदयवाले, तपस्यामें लगे हुए और शरणागत भक्तोंपर कृपा करनेवाले हैं ॥ १ ॥ जिनके शरीरकी कान्ति नवीन-नील कमलोंकी मालाके समान है। जिनका सौन्दर्य करोड़ों कामदेवोंके सदृश

और प्रकाश अगणित सूर्योंके समान है । नव-विकसित कमलोंके समान जिनके मनोहर नेत्र हैं, चन्द्रमाके समान सुन्दर मुख है और चन्द्रमाकी किरणोंके समान जिनकी मन्द मुसकान है। राजी समस्त सुन्दरता-के भण्डार, अनेक दिव्य गुणोंके स्थान और ब्रह्मा, वेद, विद्वान् और शिवजीके द्वारा सेवित होनेपर भी मानरहित हैं । जिनके लाल लाल चरण-कमलोसे प्रकट हुए मन्दाकिनी ( गंगाजी ) रूपी परागका मुनिरूपी भौरे सदा पान करते हैं ॥ ३ ॥ जो इन्द्रसे भेजे गये भीषण कामदेवके मर्द-का मर्दन करनेवाले, क्रोधरहित, शुद्ध बोधस्वरूप और ब्रह्मचारी हैं । जिन्होंने अपने सामर्थ्यसे बिना ही कल्पान्तके मार्कण्डेय मुनिको दिखाने-के लिये प्रलयकालकी लीला की थी ॥ ४ ॥ जो पवित्र वन, पर्वत और नदियोंसे पूर्ण बदरिकाश्रममें सदा पद्मासन लगाये एक-रूपसे ( अटल ) विराजमान रहते हैं । जिनका अत्यन्त अनुपम दर्शन सिद्ध योगीन्द्र और देवताओंको भी आनन्द और कल्याणके देनेवाला है ॥ ५ ॥ हे विश्वम्भर! वहां आपके बदरिकाश्रमके मार्गमें 'मनभंग' नामक पर्वत है, ( जिसे देख-कर लोग आगे बढ़नेसे हिचकते हैं ) और यहां मेरे हृदयमें अभिमानरूपी मनभंग है, ( जिससे साधनका उत्साह भंग हो जाता है ); वहां चित्त-भंग' पर्वत है, तो यहां मद ही चित्तभंगका काम करता है, वहां जैसे कठिन कठिन पर्वत हैं तो यहां काम लोभादि कठिन पर्वत हैं । वहां ( जैसे हिंसक पशु आदि बड़े विघ्न हैं ) नां यहां, राग द्वेष मत्सर आदि अनेक बड़े भारी विघ्न हैं, जो सब बड़े ही निर्दय और दुष्ट हैं ॥ ६ ॥ यहां कामिनी-की बड़ी टेढ़ी नजर ही लुरेकी भयङ्कर धार और कामका विष ही तलवार-की तेज धार है, जो बड़े बड़े धीर और गंभीर पुरुषोंके मनको भी पीड़ा

पहुँचा रहा है, फिर हम सरीखे निर्बलोंकी तो गिनती ही क्या है ? ॥ ७ ॥  
हे नाथ ! प्रथम तो यह आपके दर्शनका मार्ग ही बड़ा कठिन है, फिर दुष्ट  
और नीचोंका ( मेरे ) साथ हो गया है, सहारेके लिये हाथमें बेराग्यरूपी  
लकड़ी नहीं है । यह दास आपके दर्शनके लिये घबरा रहा है, परन्तु  
मायाके फन्देमें फँसकर दुखी हो रहा है । हे नाथ ! दासके कष्टको दूरकर  
इसकी रक्षा कीजिये, रक्षा कीजिये ॥ ८ ॥ मुझ दीन तुलसीदासके पास  
धर्मरूपी मार्ग-व्यय ( कलेवा ) भी नहीं है, मैं थककर बड़ा दुखी हो रहा  
हूँ, मोहने मेरी बुद्धिका भी नाश कर दिया है, अतएव हे चक्रधारी !  
आप तेज, बल और सुखकी राशि हैं, मुझे बिना विलम्ब अपने  
करकमलका सहारा दीजिये ॥ ९ ॥

[ ६१ ]

सकल सुखकन्द आनन्दवन पुन्यकृत, बिंदुमाधव द्वन्द्व-विपतिहारी ।  
यस्यांघ्रिपाथोज अजसंभु सनकादि सुक सेष मुनिवृन्द अलि निलयकारी  
अमल मर्कत स्याम, काम सतकोटि छवि, पीतपट, ताड़ित इव जलदनीलम्  
अरुन सतपत्र लोचन, बिलोकनि चारु, प्रनतजन सुखद करुनार्द्रसीलम्  
काल-गजराज-मृगराज दनुजेस वन-दहन पावक मोह-निसि दिनेसम् ।  
चारिभुज चक्र कौमोदकी जलज दर, सरसिजोपरि जथा राजहंसम् ॥३॥  
मुकुट कुण्डल तिलक, अलक अलित्रात इव, अक्रुटि द्विज अधरवर चारुनासा  
रुचिर सुकपोल, दर ग्रीव सुखसीव, हरि ! इन्दुकर-कुन्दमिव मधुरहासा  
उरसि बनमाल सुविसाल, नवमञ्जरी भ्राज श्रीवत्स लांछन उदारं ।

परम ब्रह्मन्य, अतिधन्य, गत मन्यु, अज, अभितबल बिपुल महिमा अपारं  
 हार केयूर, कर कनक कंकन रतन-जटित मनि मेखला कटिप्रदेसं ।  
 जुगल पद नूपुगमुखर कलहंसवत सुभग सर्वांग सौन्दर्य वेसं ॥६॥  
 सकल सौभाग्य-संजुक्त त्रैलोक्यकी वाम दिसि रुचिर वारीस-कन्या ।  
 बसत बिबुधापगा निकट तट सदनवर, नैन निरखन्ति नर तेऽस्ति धन्या ।  
 अखिल मंगल-भवन निबिड़ संसय-समन, दमन-ब्रजनाटवी कष्टहर्ता ।  
 विस्वधृत विस्वहित, अजित, गोतीत, सिव, विस्वपालन हरन, विस्वकर्ता  
 ग्यान-विग्यान-चैराग्य-ऐस्वर्य-निधि, सिद्धि अनिमादि दे भूरिदानम् ।  
 प्रसित-भव-ब्याल अतित्रास तुलसीदास त्राहि श्रीराम उरगारि-यानम् ॥

भावार्थ—हे विन्दुमाधव ! आप सब सुखोंकी वर्षा करनेवाले मेघ हैं,  
 आनन्दवन काशीको पवित्र करनेवाले हैं, रागद्वेषादि द्वन्द्व जनित विपत्ति-  
 को हरनेवाले हैं, आपके चरणकमलोंमें ब्रह्मा, शिव और सनक सनन्दनादि  
 तथा शेष और मुनिरूपी भ्रमर सदा निवास किया करते हैं ॥ १ ॥  
 आप निर्मल नीलमणिके समान श्यामरूप हैं, सौ करोड़ कामदेवोंके  
 समान आपकी सुन्दरता है, पीताम्बर धारण किये हैं। वह पीताम्बर नीले  
 बादलमें बिजलीके समान शोभित हो रहा है। आपके नेत्र लालकमलके  
 समान हैं, सुन्दर चितवन है, भक्तोंको सुख देनेवाले हैं और करुणा-रससे  
 स्वाभाविक ही भीगे रहते हैं ॥ २ ॥ आप कालरूपी हाथीको मारनेके लिये  
 सिंह, राक्षसरूपी बनके जलानेके लिये अग्नि और मोहरूपी रात्रिके  
 नाश करनेके लिये सूर्यरूप हैं। चारों भुजाओंमें शंख, चक्र, गदा और

पद्म धारण किये हैं। आपके कमलरूपी हाथमें श्वेतशंख, कमलके ऊपर बैठे हुए राजहंसके समान शोभित हो रहा है ॥३॥ मस्तकपर मुकुट, कानोंमें कुण्डल, भालपर तिलक, भ्रमरसमूहके समान काली अलकें, टेढ़ी भ्रुकुटी, सुन्दर दांत, होठ और नासिका बड़ी ही सुन्दर हैं। सुन्दर कपोल और शंखके समान ग्रीवा मानो सब सुखकी सीमा है। हे हरे ! आपकी मधुर मुसकान चन्द्रकिरण और कुन्दकुसुमके समान है ॥४॥ आपके हृदयपर नयी मंजरियों सहित विशाल वनमाला और सुन्दर श्रीवत्सका चिह्न शोभायमान हो रहा है। आप ब्राह्मणोंका बहुत आदर करनेवाले हैं, क्रोधरहित, अजन्मा, अपरिमित पराक्रमी, महा महिमावाले और अनन्त हैं। आपको धन्य है, धन्य है ॥५॥ आप हृदयपर हार, भुजाओंपर सोनेके बाजूबन्द, हाथोंमें रत्नजडित कंकण और कटिदेशमें मणियोंकी तागड़ी धारण किये हैं। दोनों चरणोंमें हंसके समान सुन्दर शब्द करनेवाले नूपुर पहिने हैं। आपके समस्त अंग सुन्दर और आपका साराही वेश सुन्दरतामय है ॥६॥ समस्त सौभाग्यमयी तीनों लोकोंकी शोभा समुद्र-कन्या श्रीलक्ष्मीजी आपके वामभागमें विराजमान हैं। आप गंगाजीके समीप सुन्दर मन्दिरमें निवास करते हैं, जो मनुष्य नेत्रोंसे आपका दर्शन करते हैं, वे अत्यन्त धन्य हैं ॥७॥ आप सब कल्याणोंके स्थान, कठिन कठिन सन्देहोंके नाश करनेवाले, पापरूपी वनको भस्म करनेवाले और कष्टोंके हरनेवाले हैं। आप विश्वको धारण करनेवाले विश्वके हितकारी, अजेय, मन-इन्द्रियोंसे परे, कल्याणरूप और विश्वका सृजन पालन तथा संहार करनेवाले हैं ॥८॥ आप ज्ञान, विज्ञान, वैराग्य और ऐश्वर्यके भण्डार हैं, अणिमादि महान् सिद्धियोंके देनेवाले बड़े दानी

हैं। मुझ तुलसीदासको संसाररूपी सर्प निगला जा रहा है, इससे मैं अत्यन्त भयभीत हूँ, अतएव हे सर्पोंके नाशक गरुड़की सवारी करनेवाले श्री रामजी ! कृपाकरके मुझे बचा लीजिये ॥ ६ ॥

राग असावरी

[ ६२ ]

इहै परम फल परम बढ़ाई ।

नखसिख रुचिर विन्दुमाधव-छवि निरखहि नयन अघाई ॥ १ ॥

बिसद, किसोर, पीन, सुन्दर वपु, स्याम सुरुचि अधिकाई ।

नीलकंज, बारिद, तमालमनि, इन्ह तनु ते दुति पाई ॥ २ ॥

मृदुल चरन, सुभ चिन्ह, पदज नख, अद्भुत उपमाई ।

अरुन नील पाथोज-प्रसव जनु, मनिजुत दल-समुदाई ॥ ३ ॥

जातरूप मनि-जटित मनोहर, नूपुर जन-सुखदाई ।

जनु हर-उर हरि विविध रूप धरि, रहे वर भवन बनाई ॥ ४ ॥

काटितट रटति चारु किंकिनि-रव, अनुपम वरानि न जाई ।

हेम-जलज-कल-कलित-मध्य जनु, मधुकर मुखर सुहाई ॥ ५ ॥

उर बिसाल भृगुचरन चारु अति, सूचत कोमलताई ।

कंकन चारु विविध भूषन बिधि, रचि निज कर मन लाई ॥ ६ ॥

गज-मनिमाल बीच भ्राजत कहि जाति न पदक निकरि ।

जनु उडुगन-मण्डल बारिदपर, नवग्रह रची अथाई ॥ ७ ॥



भुजगभोग-भुजदण्ड कञ्ज, दर, चक्र, गदा बनि आई ।  
 सोभासीव ग्रीव चिबुकाधर, बदन अमित छवि छाई ॥ ८ ॥  
 कुलिस कुन्द-कुडमल दामिनि-दुति, दसनन देखि लजाई ।  
 नासा नैन-कपोल ललित सुति, कुण्डल भ्रू मोहि भाई ॥ ९ ॥  
 कुञ्चित कच सिर मुकुट भाल पर, तिलक कहौ समुझाई ।  
 अलप तड़ित जुग रेख इन्दु महुँ, रहि तजि चंचलताई ॥ १० ॥  
 निर्मल पीत दुकूल अनूपम, उपमा हिय न समाई ।  
 बहु मनिजुत गिरि नील सिखर पर, कनक-वसन रुचि राई ॥ ११ ॥  
 बाम भाग अनुराग-सहित इन्दिरा अधिक ललिताई ।  
 हेमलता जनु तरु तमाल ढिग, नील निचोल ओढ़ाई ॥ १२ ॥  
 सत सारदा सेव सुति मिलि कै सोभा कहि न सिराई ।  
 तुलसिदास मतिमन्द द्वन्द्वरत कहै कौन विधि गाई ॥ १३ ॥

भावार्थ—इस शरीरका यही बड़ा भारी फल और इतनी ही महिमा है कि नेत्र तृप्त होकर श्रीविन्दुमाधवकी, नखसे शिखतक शोभा देखें ॥ १ ॥ जो निर्मल, सोलह वर्षके किशोर, पुष्ट हैं और जिनके सुन्दर श्याम शरीरकी शोभा असीम है । ऐसा जान पड़ता है मानों नील कमल, ( श्याम ) मेघ, तमाल और नीलम मणिने इन्हींके शरीरसे शोभा प्राप्त की है ॥ २ ॥ जिनके कोमल चरणोंमें सुन्दर ( वज्र अंकुशादि ) शुभ-चिह्न हैं, अंगुलियों और नखोंकी ऐसी अति विचित्र उपमा है मानों लाल और नीले कमलोंसे रत्नयुक्त पत्तोंका समूह निकला हो ॥ ३ ॥ सोनेके रत्न-

जड़ित नूपुर मनको मोहनेवाले और भक्तोंको सुख देनेवाले हैं, मानों शिवजीके हृदयमें अनेक रूप धारण करके भगवान् विष्णु सुन्दर मन्दिर बनाकर वास कर रहे हों ॥ ४ ॥ कमरमें जो तागड़ीका सुन्दर शब्द हो रहा है, वह अनुपम है, उसका वर्णन नहीं हो सकता, (फिर भी ऐसा कहा जा सकता है) मानों सोनेके कमलकी सुन्दर कलियोंमें भ्रमरोंका सुहावना शब्द ( गुंजार ) हो रहा हो ॥ ५ ॥ विशाल वक्षःस्थलमें भृगुमुनिके चरणका चिह्न अंकित होकर आपके वक्षःस्थलकी कोमलता बतला रहा है । कंकण आदि नानाप्रकारके गहने ऐसे सुन्दर हैं, मानों ब्रह्माजीने मन लगाकर स्वयं अपने हाथोंसे बनाये हैं ॥ ६ ॥ गजमुक्ताओंकी मालाके बीचमें रत्नोंकी चौकी ऐसी शोभा पा रही है कि उसका वर्णन नहीं हो सकता ( पर समझानेके लिये कहा जाता है कि ) मानों ( नीले ) मेघपर तारागणोंके मण्डलके बीचमें नवग्रहोंने बैठनेका स्थान बनाया हो । ( भाव यह है कि नीले मेघके समान भगवान्का शरीर है, तारागणोंका मण्डल गजमुक्ताओंकी माला है और उसके बीचमें स्थान स्थानपर पिरोये हुए रंग विरंगे रत्न नवग्रहोंके बैठनेका स्थान है ) ॥ ७ ॥ सर्पके शरीर सदृश भुजदण्डोंमें कमल, शंख, चक्र और गदा शोभित हो रहे हैं, ग्रीवा सुन्दरताकी सीमा है और ठोड़ी तथा होठोंसहित मुखकी असोम छवि छा रही है ॥ ८ ॥ दांतोंकी ओर देखकर हीरे कुन्दकलियां और बिजलीकी चमक लजाती है । नासिका, नेत्र, कपोल, सुन्दर कानोंमें कुण्डल और भौंहें मुझे बहुत प्यारी लगती हैं ॥ ९ ॥ सिरपर घूंघुरवाले बाल हैं, उनपर मुकुट पहने हैं, भालपर तिलककी बड़ी शोभा हो रही है, उसे समझाकर कहता हूं, मानों बिजलीकी दो छोटी छोटी रेखाएं अपनी चंचलता छोड़-

कर चन्द्रमाके मण्डलमें निवास कर रही हैं ॥ १० ॥ शरीरपर निर्मल अनुपम पीताम्बर धारण किये हैं, जिसकी उपमा हृदयमें समाती नहीं। (फिर भी कल्पना की जाती है) मानों अनेक मणियोंसे युक्त नीले पर्वतके शिखरपर सोनेके समान चरख शोभित हो रहा हो ॥ ११ ॥ वाम भागमें प्रेमसहित लक्ष्मीजी विराजमान हैं। वह ऐसी शोभा पारही हैं मानों तमालवृक्षके समीप नीला चरख ओढ़े सोनेकी लता बँठी हो ॥ १२ ॥ संकड़ों सरस्वती, शेषनाग और वेद सब मिलकर इस शोभाका वर्णन करें तो भी पार नहीं पा सकते। फिर भला यह रागद्वेषादि द्वन्द्वोंमें फंसा हुआ मन्दबुद्धि तुलसीदास किस प्रकार गाकर इस शोभाका वर्णन कर सकता है ॥ १३ ॥

राग जयतिश्री

[ ६३ ]

मन, इतनाई या तनुको परम फल ।

सब अंग सुभग बिन्दुमाधव-छवि, तजि सुभाव, अवलोक एक पल ॥ १ ॥

तरुन अरुन अंभोज चरन मृदु, नख-दुति हृदय-तिमिर हारी ।

कुलिस, केतु, जव, जलज रेख वर, अंकुस मन-गज-बसकारी ॥ २ ॥

कनक-जटित मनि नूपुर मेखल, कटि-तट रटति मधुर बानी ।

त्रिबली उदर, गंभीर नाभि सर, जहँ उपजे बिरंचि ग्यानी ॥ ३ ॥

उर वनमाल, पदक अति सोभित, विप्र चरन चित कहँ करपै ।

स्याम तामरस-दाम-बरन बपु, पीत बसन सोभा बरपै ॥ ४ ॥

कर कंकन केयूर मनोहर, देति मोद मुद्रिक न्यारी ।  
 गदा, कंज, दर, चारु चक्रधर, नाग-मुण्ड-सम भुज चारी ॥५॥  
 कम्बुग्रीव छविसीव, चिबुक, द्विज, अधर अरुन उन्नत नासा ।  
 नव राजीव नैन, ससि आनन, सेवक-सुखद विसद हासा ॥६॥  
 रुचिर कपोल, स्रवन कुण्डल, सिर मुकुट सुतिलक भाल भ्राजै ।  
 ललित अकुटि, सुन्दर चितवनि, कच निरखि मधुप-अवली लाजै ॥७॥  
 रूप-सील-गुन-खानि वाम दिसि, सिंधु-सुता रत-पद-सेवा ।  
 जाकी कृपा-कटाच्छ चहत सिव, विधि, मुनि, मनुज, दनुज, देवा ॥८॥  
 तुलसिदास भव-त्रास मिटै तब, जब मति इहि स्वरूप अटकै ।  
 नाहिं दीन मलीन हीनसुख, कोटि जनम भ्रमि भ्रमि भटकै ॥९॥

भावार्थ—हे मन ! इस शरीरका परम फल केवल इतना ही है कि नखसे शिखतक सुन्दर अंगोंवाले श्रीविन्दुमाधवजीकी छबि पलभरके लिये अपने चञ्चल स्वभावको छोड़कर स्थिरताके साथ प्रेमसे दर्शन कर ॥१॥ जिनके कोमल चरण नये खिले हुए लाल कमलके समान हैं, नखोंकी ज्योति हृदयके अज्ञानरूप अन्धकारको हरनेवाली है । जिन चरणोंमें बज्र, ध्वजा, जी और कमल आदिकी सुन्दर रेखाएँ हैं और अंकुशका चिह्न मनरूपी हाथीको चशमें करनेवाला है ॥ २ ॥ पैरोंमें सोनेके रत्नजड़ित नूपुर और कमरमें तागड़ी मधुरस्वरसे बज रही है । पेटपर तीन रेखाएँ पड़ी हैं, नाभि सरोवरके समान गहरी है, जहांसे ब्रह्माजी-सरीखे ज्ञानी उत्पन्न हुए हैं ॥ ३ ॥ हृदयपर वनमाला और उसके बीचमें

मणियोंकी चौकी अत्यन्त शोभायमान है, भृगुजीके चरणका चिह्न तो चित्तको खींचे लेता है। नीले कमलके फूलोंकी मालाके समान जिनके शरीरका वर्ण है, उसपर पीताम्बर मानों शोभाकी वर्षा ही कर रहा है ॥ ४ ॥ हाथोंमें मनोहर कंकण और बाजूबन्द हैं, अंगूठी निराला ही आनन्द दे रही है। हाथोंकी सूँड़सदृश विशाल चारों भुजाओंमें शंख, चक्र, गदा और पद्म धारण किये हैं ॥ ५ ॥ शंखके समान ग्रीवा सुन्दरताकी सीमा है। सुन्दर ठोड़ी, दांत, लाल होठ और नुकीली नासिका है, नवीन कमलके सदृश नेत्र, चन्द्रमाके समान मुखमण्डल और मृदु मुसकान भक्तोंको सुख देनेवाली है ॥ ६ ॥ सुन्दर कपोल, कानोंमें कुण्डल, मस्तकपर मुकुट और भालपर सुन्दर तिलक शोभित हो रहा है। सुन्दर कटीली भौंहें और मनोहर चितवन है और जिनके काले केशोंको देखकर भौरोंकी पंक्ति भी लज्जित हो रही है ॥ ७ ॥ रूप, शील और गुणोंकी खान सिन्धु-सुता श्रीलक्ष्मीजी वामभागमें विराजित होकर चरणसेवा कर रही हैं, जिनकी कृपादृष्टि शिव, ब्रह्मा, मुनि, मनुष्य, दैत्य और देवता भी चाहते हैं ॥ ८ ॥ तुलसीदासका संसारजनित भय तभी मिट सकता है, जब उसकी बुद्धि इस सुन्दर छबिमें अटक जाय; नहीं तो वह दीन, मलीन और सुखहीन होकर करोड़ों जन्मोंतक व्यर्थ ही भटकता फिरेगा ॥ ६ ॥

राग वसन्त

[ ६४ ]

बन्दों रघुपति करुणा-निधान । जाते छूटै भव-भेद-ग्यान ॥ १ ॥  
रघुवंस-कुमुद-सुखप्रद-निसेस । सेवत पद-पंकज अज-महेस ॥ २ ॥  
निज भक्त-हृदय-पाथोज-भृंग । लावन्य बपुष अगनित अनंग ॥ ३ ॥

अति प्रबल मोहतम-मारतंड । अग्यान-गहन-पावक प्रचंड ॥ ४ ॥  
 अभिमान-सिंधु-कुंभज उदार । सुररंजन भंजन भूमिभार ॥ ५ ॥  
 रागादि-सर्पगन-पन्नगारि । कंदर्प-नाग-मृगपति मुरारि ॥ ६ ॥  
 भव-जलधि-पोत चरनारविंद । जानकी-रमन आनन्द-कन्द ॥ ७ ॥  
 हनुमन्त-प्रेम-बापी-मराल । निष्काम कामधुक गो दयाल ॥ ८ ॥  
 त्रैलोक-तिलक गुनगहन राम । कह तुलसिदास बिस्राम-धाम ॥ ९ ॥

भावार्थ—मैं करुणानिधान श्रीरघुनाथजीकी वन्दना करता हूँ, जिससे मेरा सांसारिक भेद-ज्ञान छूट जाय ॥ १ ॥ श्रीरामजी रघुवंशरूपी कुमुदको चन्द्रमाके समान प्रफुल्लित करनेवाले हैं । ब्रह्मा और शिव जिनके चरण-कमलोंकी सेवा किया करते हैं ॥ २ ॥ जो अपने भक्तोंके हृदय-कमलमें भ्रमरकी भांति निवास करते हैं । जिनके शरीरका लावण्य असंख्य कामदेवोंके समान है ॥ ३ ॥ जो बड़े प्रबल मोहरूपी अन्धकारके नाश करनेके लिये सूर्य और अज्ञानरूपी गहन वनके भस्म करनेके लिये अग्निरूप हैं ॥ ४ ॥ जो अभिमानरूपी समुद्रके सोखनेके लिये उदार अगस्त्य हैं और देवताओंको सुख देनेवाले तथा ( दैत्योंका दलनकर ) पृथ्वीका भार उतारनेवाले हैं ॥ ५ ॥ जो राग-द्वेषादि सर्पोंके भक्षण करनेके लिये गरुड़ और कामरूपी हाथोंको मारनेके लिये सिंह हैं तथा मुर नामक दैत्यके मारनेवाले हैं ॥ ६ ॥ जिनके चरणकमल संसार-सागरसे पार उतारनेके लिये जहाज हैं । ऐसे श्रीजानकीरमण रामजी आनन्दकी वर्षा करनेवाले हैं ॥ ७ ॥ जो हनुमानजीके प्रेमरूपी बावड़ीमें हंसके समान सदा विहार करनेवाले और निष्काम भक्तोंके लिये कामधेनुके समान परम दयालु

हैं ॥ ८ ॥ तुलसीदास यही कहता है कि तीनों लोकोंके शिरोमणि, गुणोंके वन श्रीरामचन्द्रजी ही केवल शान्तिके स्थान हैं ॥ ६ ॥

राग भैरव

[ ६५ ]

राम राम रटु राम राम रटु, राम राम जपु जीहा ।  
 रामनाम-नवनेह-मेहको, मन ! हठि होहि पपीहा ॥१॥  
 सब साधन-फल कूप सरित सर, सागर-सलिल निरासा ।  
 रामनाम-रति-स्वाति-सुधा-सुभ सीकर प्रेमपियासा ॥२॥  
 गरजि तरजि पापान बरषि पवि, प्रीति परखि जिय जानै ।  
 अधिक अधिक अनुराग उमँग उर, पर परमिति पहिचानै ॥३॥  
 रामनाम-गति, रामनाम मति. रामनाम-अनुरागी ।  
 हँ गये, हैं, जे होहिंग, त्रिभुवन तेइ गनियत बड़भागी ॥४॥  
 एक अंग मग अगम गवन कर, बिलमु न छिन छिन छाहैं ।  
 तुलसी हित अपनो अपनी दिसि, निरुपधि, नेम निबाहैं ॥५॥

भावार्थ—हे जीभ ! तू सदा रामराम रटा कर, रामराम रटा कर और राम रामका जाप किया कर । हे मन ! तू भी रामनाममें नित्य नवीन मेघके लिये हठकरके पपीहा बन जा ॥ १ ॥ जैसा पपीहा कुआं, नदी, तालाब और समुद्रतकके जलकी जरासी भी आशा नकर केवल स्वाती नक्षत्रके जलकी केवल एक प्रेम-बूंदके लिये प्यासा रहता है, ऐसे ही तू भी और सारे साधनों तथा उनके फलोंकी आशा नकर केवल श्रीरामनामरूपी

अमृतरूप प्रेमबूंदमें ही प्रीति कर ॥२॥ पपीहेपर उसका प्रेमी मेघ गरजता है, डांट बतलाता है, ओले बरसाता है, बज्रपात करता है, इसप्रकार कठिनसे कठिन परीक्षा करके पपीहेके अनन्य प्रेमको पूर्णरूपसे परखकर जब वह इस बातको जान लेता है कि ज्यों ज्यों परीक्षा लेता हूँ त्यों त्यों इस पपीहेका प्रेम अधिकाधिक बढ़ता है, तब उसे स्वातीकी बूंद मिलती है ॥३॥ इसी प्रकार (भगवान्को दयासे परीक्षाके लिये कैसे हो संकट आकर तुम्हे विचलित करनेकी चेष्टा क्यों न करे) तू तो (अनन्यमनसे) श्रीरामनामकी ही शरण ग्रहण कर, राम-नाममें ही बुद्धि लगा, राम-नामका ही प्रेमी बन । ऐसे रामनामके आश्रित जितने भक्त हो गये हैं, अभी हैं, और जो आगे होंगे, त्रिलोकीमें उन्हींको बड़े भाग्यवान् समझना चाहिये ॥४॥ यह (रामनाममें अनन्यप्रेम करनेका) एकांगी मार्ग बड़ा ही कठिन है, यदि तू इस मार्गपर चला जाय तो क्षण क्षणमें (सांसारिक सुखोंकी) छाया लेनेके लिये ठहरकर देर न करना । हे तुलसीदास ! तेरा भला तो अपनी ओरसे श्रीरामनाममें निरुपाधि अर्थात् अनन्यप्रेमके निवाहनेसे ही होगा ॥ ५ ॥

[ ६६ ]

राम जपु, राम जपु, राम जपु, बावरे ।  
 घोर भव-नीर-निधि नाम निज नाव रे ॥ १ ॥  
 एक ही साधन सब रिद्धि-सिद्धि साधि रे ।  
 ग्रसे कलि-रोग जोग संजम समाधि रे ॥ २ ॥  
 भलो जो है, पोच जो है, दाहिनो जो बाम रे ।  
 राम-नाम ही सों अंत सब ही को काम रे ॥ ३ ॥



जग नभ-चाटिका रही है फलि फूलि रे ।  
 धुवां कैसे धौरहर देखि तू न भूलि रे ॥ ४ ॥  
 राम नाम छाड़ि जो भरोसो करै और रे ।  
 तुलसी परोसो त्यागि मांगै कूर कौर रे ॥ ५ ॥

भावार्थ—अरे पागल ! राम जप, राम जप, राम जप । इस भयानक संसाररूपी समुद्रसे पार उतरनेके लिये श्रीरामनाम ही अपनी नाव है । अर्थात् इस रामनामरूपी नावमें बैठकर मनुष्य जब चाहे तभी पार उतर सकता है, क्योंकि यह मनुष्यके अधिकारमें है ॥ १ ॥ इसी एक साधनके बलसे सब ऋद्धिसिद्धियोंको साध ले, क्योंकि योग, संयम और समाधि आदि साधनोंको कलिकालरूपी रोगने ग्रस लिया है ॥ २ ॥ भला हो, बुरा हो, उल्टा हो, सीधा हो, अन्तमें सबको एक रामनामसे ही काम पड़ेगा ॥ ३ ॥ यह जगत् भ्रमसे आकाशमें फले फूले दीखनेवाले बगीचेके समान सर्वथा मिथ्या है, धूपके महलोंकी भांति क्षणक्षणमें दीखने और मिटनेवाले इन सांसारिक पदार्थोंको देखकर तू भूल मत ॥ ४ ॥ जो रामनामको छोड़कर दूसरेका भरोसा करता है, हे तुलसीदास ! वह उस मूर्खके समान है जो सामने परोसे हुए भोजनको छोड़कर एकएक कौरके लिये कुत्तेकी तरह घरघर मांगता फिरता है ॥ ५ ॥

[ ६७ ]

राम राम जपु जिय सदा सानुराग रे ।

कलि न विराग, जोग, जाग, तप, त्याग रे ॥ १ ॥

राम सुमिरत सब विधि हीको राज रे ।

रामको बिसारिबो निषेध-सिरताज रे ॥ २ ॥

राम-नाम महामनि, फनि जगजाल रे ।

मनि लिये फनि जियै, व्याकुल बिहाल रे ॥ ३ ॥

राम-नाम कामतरु देत फल चारि रे ।

कहत पुरान, वेद, पंडित, पुरारि रे ॥ ४ ॥

रामनाम प्रेय परमारथको सार रे ।

रामनाम तुलसीको जीवन आधार रे ॥ ५ ॥

भावार्थ—हे जीव ! सदा अनन्य प्रेमसे श्रीरामनाम जपा कर, इस कलिकालमें रामनामके सिवा वैराग्य, योग, यज्ञ, तप और दानसे कुछ भी नहीं हो सकता ॥ १ ॥ शास्त्रोंमें विधिनिषेधरूपसे कर्म बतलाये हैं, मेरी सम्मतिमें श्रीराम-नामका स्मरण करना ही सारी विधियोंमें राज-विधि है और श्रीरामनामको भूल जाना ही सबसे बड़कर निषिद्ध कर्म है ॥ २ ॥ राम-नाम महामणि है और यह जगत्का जाल सांप है । जैसे मणि ले लेनेसे सांप व्याकुल होकर मर सा जाता है, इसी प्रकार रामनामरूपी मणि लेलेनेसे दुःखरूप जगत्-जाल आप ही नष्टप्राय हो जायगा ॥ ३ ॥ अरे ! यह राम-नाम कल्पवृक्ष है, जो अर्थ, धर्म, काम, मोक्ष चारों फलोंका देनेवाला है ; इस बातको वेद, पुराण, पण्डित और शिवजी महाराज भी कहते हैं ॥ ४ ॥ श्रीराम-नाम प्रेम और परमार्थ अर्थात् भक्ति-मुक्ति दोनोंका सार है और यह रामनाम इस तुलसीदासके तो जीवनका आधार ही है ॥ ५ ॥

[ ६८ ]

राम राम राम जीह जौलौं तू न जपिहै ।  
 तौलौं तू कहूँ ही जाय तिहूँ ताप तपिहै ॥ १ ॥  
 सुरसरि-तीर बिनु नीर दुख पाइहै ।  
 सुरतरु तरे तोहि दारिद सताइहै ॥ २ ॥  
 जागत वागत सपने न सुख सोइहै ।  
 जनम जनम जुग जुग जग रोइहै ॥ ३ ॥  
 छटिबेके जतन विसेष बांधो जायगो ।  
 हैहै विष भोजन जो सुधा-सानि खाइगो ॥ ४ ॥  
 तुलसी तिलोक, तिहूँ काल तोसे दीनको ।  
 रामनाम ही की गति जैसे जल मीनको ॥ ५ ॥

भावार्थ—हे जीव ! जबतक तू जीभसे राम-नाम नहीं जपेगा, तबतक तू कहीं भी जा,—तीनों तापोंसे जलता ही रहेगा ॥ १ ॥ गंगाजीके तीरपर जानेपर भी तू पानी बिना तरसकर दुखी हागा, कल्पवृक्षके नीचे भी तुझे दरिद्रता सताती रहेगी ॥ २ ॥ जागते, सोते और सपनेमें तुझे कहीं भी सुख नहीं मिलेगा, इस संसारमें जन्म जन्म और युगयुगमें तुझे रोना ही पड़ेगा ॥ ३ ॥ जितने ही छूटनेके ( दूसरे ) उपाय करेगा ( राम-नाम-विमुख होनेके कारण ) उतना ही और कसकर बँधता जायगा ; अमृतमय भोजन भी तेरे लिये विषके समान होजायगा ॥ ४ ॥ हे तुलसी ! तुझसे दीनको तीनों लोकों और तीनों कालोंमें एक श्रीरामनामका वैसे ही भरोसा है जैसे मछलीको जलका ॥ ५ ॥

[ ६६ ]

सुमिर सनेहसों तू नाम रामरायको ।  
 संबल निसंबलको, सखा असहायको ॥ १ ॥  
 भाग है अभागेहूको, गुन गुनहीनको ।  
 गाहक गरीबको, दयालु दानि दीनको ॥ २ ॥  
 कुल अकुलीन को, सुन्यो है वेद साखि है ।  
 पाँगुरको हाथ पाँय, आँधरेको आंखि है ॥ ३ ॥  
 माय-बाप भूखेको, अधार निराधारको ।  
 सेतु भव-सागरको हेतु सुखसारको ॥ ४ ॥  
 पतितपावन राम-नाम सो न दूसरो ।  
 सुमिर सुभूमि भयो तुलसी सो ऊसरो ॥ ५ ॥

भावार्थ—हे जीव! तू प्रेमपूर्वक राजराजेश्वर श्रीरामके नामका स्मरण कर, उनका नाम पाथेयहीन पथिकोंके लिये मार्गव्यय कलेवा है, जिसका कोई सहाय नहीं है उसका सहायक है ॥ १ ॥ यह रामनाम भाग्यहीनका भाग्य और गुणहीनका गुण है, ( राम-नाम जपनेवाले भाग्यहीन और गुणहीन भी परम भाग्यवान् और सर्वगुण-सम्पन्न हो जाते हैं ) । यह गरीबोंका सम्मान करनेवाला ग्राहक और दीनोंके लिये दयालु दानी है ॥ २ ॥ यह राम-नाम कुलहीनोंका उच्च कुल ( रामनाम जपनेवाले चाण्डाल भी सबसे ऊँचे समझे जाते हैं ) और लँगड़े-लूँकोंके हाथ पैर तथा अन्धोंकी आंखें हैं ( रामनाम जपनेवाले संसार-मार्गको सहज हीमें

लांघ जाते हैं ) इस सिद्धान्तका वेद साक्षी है ॥ ३ ॥ यह राम-नाम भूखोंका मा-बाप और निराधारका आधार है । संसार-सागरसे पार जानेके लिये यह पुल है और सब सुखोंके सार भगवत्-प्राप्तिका प्रधान कारण है ॥ ४ ॥ राम-नामके समान पतित-पावन दूसरा कौन है, जिसके स्मरण करनेसे तुलसीके समान ऊसर भी सुन्दर ( भक्ति-प्रेमरूपी प्रचुर धानकी ) उपजाऊ भूमि बन गया ॥ ५ ॥

[ ७० ]

भलो भली भांति है जो मेरे कहे लागिहै ।

मन राम-नामसों सुभाय अनुरागिहै ॥ १ ॥

राम-नाम को प्रभाव जानि जूड़ी आगिहै ।

सहित सहाइ कलिकाल भीरु भागिहै ॥ २ ॥

राम-नाम सों विराग जोग जप जागिहै ।

नाम विधि भाल हू न कर्म दाग दागिहै ॥ ३ ॥

राम-नाम मोदक सनेह सुधा पागिहै ।

पाइ परितोष तू न द्वार द्वार बागिहै ॥ ४ ॥

राम-नाम काम तरु जोइ जोइ मांगिहै ।

तुलसिदास स्वारथ परमारथ न खांगिहै ॥ ५ ॥

भावार्थ—हे मन ! यदि मेरे कहेपर चलकर, स्वभावसे ही श्रीरामनामसे प्रेम करेगा तो तेरा सबप्रकारसे भला होगा ॥ १ ॥ रामनामका प्रभाव कंपा देनेवाली सर्दीका नाश करनेके लिये अग्निके समान है, मनुष्यकी

बुद्धिको विचलित कर देनेवाला कलिकाल अपने (काम क्रीडादि) सहायकों समेत रामनामके डरसे तुरन्त भाग जायगा ॥ २ ॥ राम-नामके प्रभावसे वैराग्य, योग, जप, तप आदि आपही जागृत हो उठेंगे फिर वाम विधाता भी तेरे मस्तकपर बुरे कर्म-फल अंकित नहीं कर सकेगा, अर्थात् तेरे सारे कर्म क्षीण हो जायेंगे ॥ ३ ॥ यदि तू राम-नामरूपी लड्डू को प्रेमरूपी अमृतमें पागकर खायगा तो तुझे सदाके लिये परम सन्तोष प्राप्त हो जायगा, फिर सुखके लिये घर-घर भटकना नहीं पड़ेगा ॥ ४ ॥ राम-नाम कल्पवृक्ष है, इससे हे तुलसीदास ! तू उससे स्वार्थ परमार्थ जो कुछ भी मांगेगा, सो सभी मिल जायगा, किसी बातकी कमी नहीं रहेगी ॥ ५ ॥

[ ७१ ]

ऐसेहू साहबकी सेवा सों होत चोर रे ।

आपनी न बूझ, न कहै को राँडरोर रे ॥ १ ॥

मुनि-मन अगम सुगम माइ बाप सो ।

कृपासिंधु सहज सखा सनेही आप सो ॥ २ ॥

लोक-वेद-विदित बड़ो न रघुनाथ सो ।

सब दिन सब देस, सबहिके साथ सो ॥ ३ ॥

स्वामी सर्वग्यसों चलै न चोरी चारकी ।

प्रीति पहिचानि यह रीति दरबारकी ॥ ४ ॥

काय न कलेस लेस, लेत मान मनकी ।

सुमिरे सकुचि रुचि जोगवत जनकी ॥ ५ ॥

रीशे बस होत, खीशे देत निज धाम रे ।

फलत सकल फल कामतरु-नाम रे ॥ ६ ॥

बैचे खोटो दाम न मिलै न राखे काम रे ।

सोऊ तुलसी निवाज्यो ऐसो राजाराम रे ॥ ७ ॥

भावार्थ—अरे ! तू ऐसे स्वामीकी सेवासे भी अपना जी खुराता है । तुझमें न तो अपनी समझ है और न तुझे दूसरेके कहेका ही कुछ खयाल है, तू तो किसी भी कामका नहीं, पत्थरका रोड़ा है ॥ १ ॥ जो भगवान् श्रीराम मुनियोंके मनको भी अगम हैं, वही भक्तोंके लिये मातापिताके समान सुगम हैं, वह कृपाके समुद्र हैं, स्वभावसे ही मित्र और अपने आप ही प्रेम करनेवाले हैं ॥ २ ॥ यह बात लोक और वेदमें प्रसिद्ध है कि श्रीरघुनाथजीसे बड़ा कोई भी नहीं है, वह सर्वदा, सर्वत्र और सभीके साथ रहते हैं ॥ ३ ॥ (सच्चे मनसे श्रीरामसे प्रेम कर क्योंकि) वह स्वामी सर्वज्ञ हैं, उनसे सेवककी चोरी छिपी नहीं रह सकती । वहां प्रेमकी ही पहचान होती है, यही उनके दरबारकी नीति है ॥ ४ ॥ उनकी सेवामें शरीरको जरासा भी कष्ट नहीं पहुँचता, वह स्वामी मनके प्रेम और सेवाको ही मान लेते हैं । प्रेमसे स्मरण करते ही वह संकोचमें पड़ जाते हैं और सेवककी रुचि देखने लगते हैं, अर्थात् भक्तोंको मनमानी वस्तु देकर भी इसी संकोचमें रहते हैं कि हमने कुछ भी नहीं दिया ॥ ५ ॥ वह जिसपर प्रसन्न होते हैं, उसके वशमें होजाते हैं और जिसपर नाराज होते हैं उसे (देहके बन्धनसे छुड़ाकर) अपने परम धाममें भेज देते हैं । उनका नाम कल्पवृक्षके समान है, जिसमें सबप्रकारके फल फलते हैं ॥ ६ ॥ जिसके

बेचनेपर एक छोटा पैसा नहीं मिलता और रखनेसे कुछ काम नहीं निकलता, ऐसे तुलसीदासको भी जिन्होंने निहाल कर दिया, ऐसे राजा-धिराज श्रीरामजीका क्या कहना है ? ॥ ७ ॥

[ ७२ ]

मेरो भलो कियो राम आपनी भलाई ।

हैं तो साई-द्रोही पै सेवक-हित साई ॥ १ ॥

राम सों बड़ो है कौन, मो सों कौन छोटा ।

रामसो खरो है कौन, मोसो कौन खोटो ॥ २ ॥

लोक कहै रामको गुलाम हैं कहावौं ।

एतो बड़ो अपराध भो, न मन बावों ॥ ३ ॥

पाथ माथे चढ़े तृन तुलसी ज्यों नीचो ।

बोरत न वारि ताहि जानि आपु सींचो ॥ ४ ॥

भावार्थ—श्रीरामजीने अपने भलेपनसे ही मेरा भला कर दिया । ( मेरे कर्त्तव्यसे भला होनेकी क्या आशा थी ? ) क्योंकि मैं तो स्वामीके साथ बुराई करनेवाला हूँ, परन्तु मेरे स्वामी श्रीराम, सेवकके हितकारी हैं ॥ १ ॥ श्रीरामजीसे तो बड़ा कौन है और मुझसे छोटा कौन है ? उनके समान खरा कौन है और मेरे समान खोटा कौन है ? ॥ २ ॥ संसार कहता है कि मैं ( तुलसीदास ) रामजीका गुलाम हूँ, और मैं भी यह कहलवाता हूँ । ( वास्तवमें रामका सेवक न होकर भी मैं इस पदवीको स्वीकार कर लेता हूँ ) यह मेरा बड़ा भारी अपराध है, तो भी श्रीरामका मन मेरी तरफसे तनिक भी नहीं फिरा ॥ ३ ॥ हे तुलसी ! जैसे तिनका



बहुत नीच होनेपर भी जलके साथ मस्तकपर चढ़ जाता है, परन्तु जल उसे अपने द्वारा ही सींचकर पालापोसा हुआ समझकर डुबोता नहीं ।  
( इसीप्रकार भगवान् श्रीरामजी समझते हैं ) ॥ ४ ॥

[ ७३ ]

जागु जागु जीव जड़ ! जोहै जग-जामिनी ।

देह-गेह-नेह जानि जैसे घन-दामिनी ॥ १ ॥

सोवत सपनेहूँ सहै संसृति-संताप रे ।

बूढ़यो मृग-वारिखायो जेवरीको सांप रे ॥ २ ॥

कहैं वेद बुध तू तो बूझ मन माहिं रे ।

दोष-दुख सपनेके जागे हूँ जाहिं रे ॥ ३ ॥

तुलसी जागेते जाइ ताप तिहूँ ताय रे ।

राम-नाम सुचि रुचि सहज सुभाय रे ॥ ४ ॥

भावार्थ—अरे मूर्ख जीव ! जाग जाग ! इस संसाररूपी रात्रिको देख ! शरीर और घर-कुटुम्बके प्रेमकी ऐसा क्षणभंगुर समझ जैसे बादलोंके बीचकी बिजली, जो क्षणभर चमककर ही छिप जाती है ॥ १ ॥ ( जागनेके समय ही नहीं ) तू सोते समय सपनेमें भी संसारके कष्ट ही सह रहा है, अरे ! तू भ्रमसे मृग-तृष्णाके जलमें डूबा जा रहा है और तुझे रस्सीका सर्प डस रहा है ॥ २ ॥ वेद और विद्वान् पुकार पुकारकर कह रहे हैं, तू अपने मनमें विचारकर समझ ले कि स्वप्नके सारे दुःख और दोष वास्तवमें जागनेपर ही नष्ट होते हैं ॥ ३ ॥ हे तुलसी ! संसारके तीनों ताप

अज्ञानरूपी निद्रासे जागनेपर ही नष्ट होते हैं और तभी श्रीराम-नाममें  
अहैतुकी स्वाभाविक विशुद्ध प्रीति उत्पन्न होती है ॥ ४ ॥

राग विभास

[ ७४ ]

जानकीसकी कृपा जगावती सुजान जीव,  
जागि त्यागि मूढ़ताऽनुराग श्रीहरे ।  
करि बिचार, तजि बिकार, भजु उदार रामचन्द्र,  
भद्रसिंधु, दीनबंधु, बेद बदत रे ॥ १ ॥  
मोह माय कुहू-निसा बिसाल काल बिपुल सोयो  
खोयो सो अनूप रूप स्वप्न जो परे ।  
अब प्रताप प्रगट ग्यान-भानुके प्रकास, वासना  
सराग मोह द्वेष निबिड़ तम टरे ॥ २ ॥  
भागे मद मान चोर भोर जानि जातुधान  
काम कोह लोभ छोभ निकर अपडरे ।  
देखत रघुबर-प्रताप, बीते संताप पाप,  
ताप त्रिविध प्रेम-आप दूर ही करे ॥ ३ ॥  
सवन सुनि गिरा गंभीर, जागे अति धीर वीर,  
वर विराग तोष सकल संत आदरे ।  
तुलसिदास प्रभु कृपालु, निरखि जीवजन बिहालु,  
भञ्जो भव-जाल परम मंगलाचरे ॥ ४ ॥

भावार्थ—( श्रीरामनामके आश्रित ) चतुर जीवोंको श्रीरामजीकी कृपा ही ( अज्ञानरूपी निद्रासे ) जगाती है, ( अतएव रामनामके प्रभावसे ) मूर्खताको त्यागकर जाग और श्रीहरिके साथ प्रेम कर । नित्यानित्य वस्तुका विचार करके, विषय-भोगरूपी समस्त विकारोंको छोड़कर कल्याणके समुद्र, दीनबन्धु, उदार श्रीरामचन्द्रजीका भजन कर, यही वेदकी आज्ञा है ॥ १ ॥ मोह-मायारूपी अमावस्याको लम्बी रात्रिमें सोते हुए तुझे बहुत समय बीत गया और माया-स्वप्नमें पड़कर तू अपने अनुपम आत्मस्वरूपको भूल गया । देख ! अब सवेरा हो गया है और ज्ञानरूपी सूर्यका प्रकाश होते ही वासना, राग, मोह और द्वेषरूपी घोर अन्धकार दूर हो गया है ॥ २ ॥ प्रातःकाल हुआ समझकर गर्व और मानरूपी चोर भागने लगे तथा काम, क्रोध, लोभ और क्षोभरूपी राक्षसोंके समूह अपने आप डर गये । श्रीरघुनाथजीके प्रचण्ड प्रतापको देखते ही पाप-सन्ताप नष्ट हो गये और तीन प्रकारके ताप श्रीरामजीके प्रेमरूपी जलने शान्त कर दिये ॥ ३ ॥ इस गम्भीर वाणीको कानोंसे सुनकर धीर-वीर सन्त मोह-निद्रासे जाग उठे और उन्होंने सुन्दर वैराग्य, सन्तोष आदिको आदरसे अपना लिया । हे तुलसीदास ! कृपामय श्रीरामचन्द्रजीने भक्त-जीवोंको व्याकुल देखकर संसार-रूपी जाल तोड़ डाला और उन्हें परमानन्द प्रदान करने लगे ॥ ४ ॥

राम ललित

[ ७५ ]

खोटी खरो रावरो हौं, रावरेसों झूठ क्यों कहौंगो, जानो

सब ही के मनकी ।

करम बचन हिये, कहैं न कपट किये, ऐसी हठ जैसी गांठि,  
 पानी परे सनकी ॥ १ ॥  
 दूसरो भरोसो नाहिं, बासना उपासनाकी, बासव, बिरंचि,  
 सुर, नर, मुनिगनकी ।  
 स्वारथके साथी मेरे हाथी स्वान लेवा देई, काहू तो न पीर,  
 रघुवीर दीन जनकी ॥ २ ॥  
 सांप सभा साबर लवार भये देव दिव्य, दुसह सांसति कीजै,  
 आगे ही या तनकी ।  
 साँचे परौं पाऊँ पान, पंचनमें पन प्रमान, तुलसी चातक आस,  
 राम स्यामघनकी ॥ ३ ॥

भावार्थ— बुरा भला जो कुछ भी हूँ सो आपका हूँ । मैं आपसे झूठ क्यों कहूँगा ? आप तो सभीके मनकी बात जानते हैं । मैं कपटसे नहीं परन्तु कर्म, वचन और हृदयसे यह कहता हूँ कि 'मैं आपका हूँ' । यह आपकी गुलामीका हठ इतना पक्का है जैसे पानीसे भीगे हुए सनकी गांठ ! ॥ १ ॥  
 हे रामजी ! न तो मुझे दूसरेका भरोसा है और न मुझे इन्द्र, ब्रह्मा, देवता, मनुष्य और मुनियोंकी उपासना करनेकी ही इच्छा है, आपके सिवा सभी स्वार्थके साथी हैं, जन्मभर हाथीकी तरह सेवा करनेपर कहीं कुत्ते-जैसा तुच्छ फल देते हैं । इनमेंसे किसीको भी दीनोंके दुःखमें ऐसी सहानुभूति नहीं है, जैसी आपको है ॥ २ ॥ 'मैं आपका गुलाम हूँ' यह बात यदि मैं झूठ कहता हूँ तो मेरे इस शरीरको अपने ही आगे

ऐसा असह्य कष्ट दीजिये जैसा सांपोंकी सभामें ( सांपको चश करनेका मन्त्र नहीं जाननेवाले ) भूठे संपरेको मिलता है अर्थात् उस पाखंडीको सांप काट खाते हैं। और यदि मैं सच्चा ( रामका गुलाम ) सिद्ध हो जाऊं तो हे नाथ ! मुझे पंचोंके बीचमें सच्चाईका एक बीड़ा मिल जाय । क्योंकि मुझ तुलसीरूपी चातकको एक रामरूपी श्याम मेघकी ही आशा है ॥ ३ ॥

[ ७६ ]

रामको गुलाम, नाम रामबोला राख्यो, राम  
 काम यह नाम द्वै हौं कबहू कहत हौं ।  
 रोटी लूगा नीके राखै, आगे हूकी वेद भाखै,  
 भलो है तेरो ताते आनंद लहत हौं ॥ १ ॥

बांध्यो हौं करम जड़ गरब गूढ़ निगड़,  
 सुनत दुसह हौं तौ सांसति सहत हौं ।  
 आरत-अनाथ-नाथ कौसलपाल कृपाल,  
 लीन्हों छीनि दीन देख्यो दुरित दहत हौं ॥ २ ॥

बूझ्यो ज्योंही, कस्यो मैं हूँ चरो हैहौ रावरो जू  
 मेरो कोऊ कहूँ नाहिं, चरन गहत हौं ।  
 मींजो गुरु पीठ अपनाइ गहि बाँह बोलि  
 सेवक-सुखद, सदा बिरद बहत हौं ॥ ३ ॥

लोग कहैं पोच, सो न सोच न संकोच मेरे  
 ब्याह न बरेखी, जाति-पांति न चहत हौं ।

तुलसी अकाज काज राम ही के रीझे खीझे

प्रीतिकी प्रतीति मन मुदित रहत हौं ॥ ४ ॥

भावार्थ—मैं श्रीरामजीका गुलाम हूँ। लोग मुझे 'रामबोला' कहने लगे हैं। काम यही करता हूँ कि कभी कभी दो चार बार राम नाम कह लेता हूँ। इसीसे राम मुझे रोटी कपड़ोंसे अच्छी तरह रखते हैं। यह तो इस लोककी बात हुई, आगे परलोकके लिये तो वेद पुकार ही रहे हैं कि राम-नामके प्रतापसे तेरा कल्याण हो जायगा। बस, इसीसे मैं सदा प्रसन्न रहता हूँ ॥१॥ पहले मुझे जड़ कर्मोंनि अहंकाररूपी कठिन बेड़ियोंसे बांध लिया था। वह ऐसा भयानक कष्ट था, जो सुननेमें भी बड़ा असह्य है। मैंने दुखी हो पुकारकर कहा, 'हे आर्त्त और अनार्थोंके नाथ ! हे कोसलेश ! हे कृपासिन्धु ! मैं बड़ा कष्ट सह रहा हूँ।' ( यह सुनते ही ) श्रीरामने मुझ दीनको पापोंसे जलता हुआ देखकर तुरन्त कर्म-बन्धनसे छुड़ा लिया ॥२॥ ज्यों ही उन्होंने मुझसे पूछा 'तू कौन है ?' त्यों ही मैंने कहा, 'हे नाथ ! मैं आपका दास बनना चाहता हूँ। मेरे कहीं भी और कोई नहीं है, आपके चरणोंमें पड़ा हूँ।' इसपर भक्त-सुखकारी परम गुरु श्रीरामजीने मेरी पीठ ठोंकी, बांह पकड़कर मुझे अपनाया और आश्वासन दिया। तबसे मैं यह ( कंठी, तिलक, माला, रामनाम-जप, अहिंसा, अभेद, नम्रता आदि ) भगवान्‌का वैष्णवी बाना सदा धारण किये रहता हूँ ॥३॥ रामका गुलाम बना देखकर लोग मुझे नीच कहते हैं, परन्तु मुझे इसके लिये कुछ भी चिन्ता या सङ्कोच नहीं है क्योंकि न तो मुझे किसीके साथ विवाह सगाई करनी है और न मुझे जाति-पाँतसे ही कुछ मतलब

है। तुलसीका बनना बिगड़ना तो श्रीरामजीके रीझने खोझनेमें है। परन्तु मुझे आपके प्रेमपर विश्वास है, इसीसे मैं अपनेमें सदा सानन्द रहता हूँ ॥४॥

[ ७७ ]

जानकी-जीवन, जग जीवन, जगत-हित,  
जगदीस, रघुनाथ, राजीवलोचन राम ।  
सरद-विधु-बदन, सुखसील, श्रीसदन,  
सहज सुन्दर तनु, सोभा अगनित काम ॥ १ ॥  
जग-सुपिता, सुमातु, सुगुरु, सुहित, सुमीत,  
सबको दाहिनो, दीनबन्धु काहूको न वाम ।  
आरतिहरन, सरनद, अतुलित दानि,  
प्रनतपाल, कृपालु, पतित-पावन नाम ॥ २ ॥  
सकल बिस्व-बन्दित, सकल सुर-सेवित,  
आगम-निगम कहें रावरेई गुनग्राम ।  
इहै जानिकै तुलसी तिहारो जन भयो,  
न्यारो कै गनिबो जहां गने गरीब गुलाम ॥ ३ ॥

भावार्थ— हे श्रीरामजी ! आप श्रीजानकीजीके जीवन, विश्वके प्राण, जगत्के हितकारी, जगत्के स्वामी, रघुकुलके नाथ और कमलके समान नेत्रवाले हैं। आपका मुखमण्डल शरद्-पूर्णिमाके चन्द्रमाके समान है, सुख प्रदान करना आपका स्वभाव है। लक्ष्मीजी सदा आपमें रमती हैं।

आपका शरीर सहज ही परम सुन्दर है, जिसकी शोभा असंख्य कामदेवोंके समान है ॥१॥ आप जगत्के सुखकारी पिता, माता, गुरु, सुहृद, मित्र और सबका हित करनेवाले हैं। आप दीनोंके बन्धु हैं, परन्तु बुरा किसीका भी नहीं करते हैं। आप विपत्तिके हरनेवाले, शरण देनेवाले, अतुलनीय दानो, शरणागत-रक्षक और कृपालु हैं। आपका राम-नाम पतितोंको पावन कर देता है ॥२॥ सारा विश्व आपकी घन्दना करता है, समस्त देवता आपकी सेवा करते हैं और सभी वेद-शास्त्र आपके ही गुण-समूहोंका गान करते हैं। यह सब जानकर तुलसीदास आपका गुलाम बना है, अब बतलाइये आप इसे अलग समझेंगे या गरीब गुलामोंकी नामावलीमें गिनेंगे ॥३॥

राग टोड़ी

[ ७८ ]

दीनको दयालु दानि दूसरो न कोऊ ।  
 जासों दीनता कहौं हौं देखौं दीन सोऊ ॥ १ ॥  
 सुर नर मुनि असुर नाग साहब तौ घनेरे ।  
 तौ लौं जौ लौं रावरे न नेकु नयन फेरे ॥ २ ॥  
 त्रिभुवन तिहुं काल विदित वेद बदति चारी ।  
 आदि अंत मध्य राम साहबी तिहारी ॥ ३ ॥  
 तोहि मांगि मांगनो न मांगनो कहायो ।  
 सुनि सुभाव सील सुजसु जाचन जन आयो ॥ ४ ॥



पाहन, पसु, बिटप, बिहँग अपने करि लीन्हें ।

महाराज दसरथके ! रंक राय कीन्हें ॥ ५ ॥

तू गरीबको निवाज, हौं गरीब तेरो ।

बारक कहिये कृपालु ! तुलसीदास मेरो ॥ ६ ॥

भावार्थ—हे श्रीरामजी ! दीनोंपर दया करनेवाला और उन्हें ( परम-सुख ) देनेवाला दूसरा कोई नहीं है । मैं जिसको अपनी दीनता सुनाता हूँ, उसीको दीन पाता हूँ । ( जो स्वयं दीन है वह दूसरेको क्या दे सकता है ? ) ॥ १ ॥ देवता, मनुष्य, मुनि, राक्षस, नाग आदि मालिक तो बहुतेरे हैं, पर वहीँतक हैं जबतक आपकी नजर तनिक भी टेढ़ी नहीं होती । आपकी नजर फिरते ही वे सब भी छोड़ देते हैं ॥ २ ॥ तीनों लोकोंमें तीनों काल सर्वत्र यही प्रसिद्ध है और यही चारों वेद कह रहे हैं कि आदि, मध्य और अन्तमें, हे रामजी, सदा आपकी ही एकसी प्रभुता है ॥ ३ ॥ जिस भिखमंगेने आपसे मांग लिया, वह फिर कभी भिखारी नहीं कहलाया । ( वह तो परम नित्य सुखको प्राप्तकर सदाके लिये तृप्त और अकाम हो गया ) आपके इसी स्वभाव-शीलका सुन्दर यश सुनकर यह दास आपसे भीख मांगने आया है ॥ ४ ॥ आपने पाषाण ( अहल्या ), पशु ( बन्दर भालू ), वृक्ष ( यमलाजुन ) और पक्षी ( जटायु, काकभुशुंडि ) तकको अपना लिया है । हे महाराज दशरथके पुत्र ! आपने नीच रंकोंको राजा बना दिया है ॥ ५ ॥ आप गरीबोंको निहाल करनेवाले हैं और मैं आपका गरीब गुलाम हूँ । हे कृपालु ! ( इसी नाते ) एक बार यही कह दीजिये कि “तुलसीदास मेरा है” ॥ ६ ॥

[ ७६ ]

तू दयालु, दीन हौं, तू दानि, हौं भिखारी ।  
 हौं प्रसिद्ध पातकी, तू पापपुंज-हारी ॥ १ ॥  
 नाथ तू अनाथको, अनाथ कौन मोसो ?  
 मो समान आरत नहिं, आरतिहर तोसो ॥ २ ॥  
 ब्रह्म तू हौं जीव, तू ठाकुर, हौं चैरो ।  
 तात, मात, सखा, गुरु तू सब बिधि हितु मेरो ॥ ३ ॥  
 तोहिं मोहिं नाते अनेक मानियै जौ भावै ।  
 ज्यों त्यों तुलसी कृपालु ! चरन-सरन पावै ॥ ४ ॥

भावार्थ- हे नाथ ! तू दीनोंपर दया करनेवाला है, तो मैं दीन हूँ। तू अतुल दानी है, तो मैं भिखमंगा हूँ। मैं प्रसिद्ध पापी हूँ, तो तू पाप-पुञ्जों-का नाश करनेवाला है ॥ १ ॥ तू अनाथोंका नाथ है, तो मुझ जैसा अनाथ भी और कौन है ? मेरे समान कोई दुखी नहीं है और तेरे समान कोई दुःखोंको हरनेवाला नहीं है ॥ २ ॥ तू ब्रह्म है, मैं जीव हूँ। तू स्वामी है, मैं सेवक हूँ। अधिक क्या, मेरा तो माता, पिता, गुरु, मित्र और सब प्रकारसे हितकारी तू ही है ॥ ३ ॥ मेरे तेरे अनेक नाते हैं, नाता तुझे जो अच्छा लगे, वही मान ले, परन्तु बात यह है कि हे कृपालु ! किसी भी तरह यह तुलसीदास तेरे चरणोंकी शरण पा जावे ॥ ४ ॥

[ ८० ]

और काहि मांगिये, को मांगिबो निवारै ।  
 अभिमतदातार कौन, दुख-दरिद्र दारै ॥ १ ॥

धरमधाम राम काम-कोटि-रूप रुरो ।  
 साहब सब विधि सुजान, दान-खड्ग-सुरो ॥ २ ॥  
 सुसमय दिन द्वै निसान सबके द्वार बाजै ।  
 कुसमय दसरथके दानि ! तैं गरीब निवाजै ॥ ३ ॥  
 सेवा बिनु, गुनबिहीन दीनता सुनाये ।  
 जे जे तैं निहाल किये फूले फिरत पाये ॥ ४ ॥  
 तुलसिदास जाचक-रुचि जानि दान दीजै ।  
 रामचंद्र चंद्र तू, चकोर मोहिं कीजै ॥ ५ ॥

भावार्थ—हे प्रभो ! अब और किसके आगे हाथ फैलाऊँ ? ऐसा दूसरा कौन है जो सदाके लिये मेरा मांगना मिटा दे ? दूसरा ऐसा कौन मनोवाञ्छित फलोंका देनेवाला है, जो मेरे दुःख-दारिद्र्यका नाश कर दे ? ॥ १ ॥ हे श्रीराम ! तू धर्मका स्थान और करोड़ों कामदेवोंके सौन्दर्यसे भी सुन्दर है । सब प्रकारसे मेरा स्वामी है, मनकी अच्छी तरह जानता है और दानरूपी तलवारके चलानेमें बड़ा शूर है ॥ २ ॥ अच्छे समयमें तो दो दिन सभीके दरवाजेपर नगारे बजते हैं, परन्तु हे दशरथ-नन्दन ! तू ऐसा दानी है कि बुरे समयमें भी तूने गरीबोंको निहाल कर दिया ॥ ३ ॥ कुछ भी सेवा न करनेवाले अच्छे गुणोंसे सर्वथा हीन जिन मनुष्योंने तेरे सामने अपना दुखड़ा सुनाया, उन सबको तैंने निहाल कर दिया, इसीसे वे आनन्दसे फूले फिरते हैं ॥ ४ ॥ अब तुलसीदास भिखारीके मनकी जानकर ( अर्थात् वह और कुछ भी नहीं चाहता,

केवल तेरा प्रेम चाहता है ऐसा जानकर ) हे श्रीरामचन्द्र ! तू चन्द्रमा है ही, मुझे बस, चकोर बना ले ॥ ५ ॥

[ ८१ ]

दीनबंधु सुखसिंधु कृपाकर, कारुणीक रघुराई ।

सुनहु नाथ ! मन जरत त्रिविध जुर, करत फिरत बौराई ॥ १ ॥

कबहुं जोगरत, भोग-निरत सठ, हठ वियोग-बस होई ।

कबहुं मोहबस द्रोह करत बहु, कबहुं दया अति सोई ॥ २ ॥

कबहुं दीन मतिहीन रंकतर, कबहुं भूप अभिमानी ।

कबहुं मूढ पंडित बिडम्बरत, कबहुं धर्मरत ग्यानी ॥ ३ ॥

कबहुं देव ! जग धनमय रिपुमय, कबहुं नारिमय मासै ।

संस्तुति-सन्निपात दारुन दुख बिनु हरि-कृपा न नासै ॥ ४ ॥

संजम जप तप नेम धर्म व्रत, बहु भेषज समुदाई ।

तुलसिदास भव-रोग रामपद-प्रेम-हीन नहिं जाई ॥ ५ ॥

भावार्थ—हे परम दयालु श्रीरघुनाथजी ! आप दीनोंके बन्धु, सुखके समुद्र और कृपाकी खान हैं । हे नाथ ! सुनिये, मेरा मन संसारके त्रिविध तापोंसे जल रहा है अथवा उसे ( काम क्रोध लोभरूपी ) त्रिदोष ज्वर हो गया है और इसीसे वह पागलकी तरह बकता फिरता है ॥ १ ॥ कभी वह योगाभ्यास करता है तो कभी वह दुष्ट भोगोंमें फंस जाता है । कभी हठपूर्वक वियोगके वश हो जाता है तो कभी मोहके वश होकर नानाप्रकारके द्रोह करता है और कभी बड़ा दयालु बन जाता है ॥ २ ॥

कभी दीन, बुद्धिहीन, बड़ा ही कंगाल बन जाता है, तो कभी घमंडी राजा बन जाता है। कभी मूर्ख बनता है, तो कभी पंडित बन जाता है। कभी पाखण्डो बनता है और कभी धर्मपरायण ज्ञानी बन जाता है ॥ ३ ॥ हे देव! कभी उसे सारा जगत् धनमय दीखता है, कभी शत्रुमय और कभी स्त्रीमय दीखता है अर्थात् वह कभी लोभमें, कभी क्रोधमें और कभी काममें फंसा रहता है। यह संसाररूपी सन्निपात ज्वरका दारुण दुःख बिना भगवत्-रूपाके कभी नष्ट नहीं हो सकता ॥ ४ ॥ यद्यपि संयम, जप, तप, नियम, धर्म, व्रत आदि अनेक औषधि हैं परन्तु तुलसीदासका संसाररूपी रोग श्रीरामजीके चरणोंके प्रेम बिना दूर नहीं हो सकता ॥ ५ ॥

[ ८२ ]

मोहजनित मल लाग बिबिध विधि कोटिहु जतन न जाई ।  
जनम जनम अभ्यास-निरत चित, अधिक अधिक लपटाई ॥ १ ॥  
नैन मलिन परनारि निराखि, मन मलिन विषय सँग लागे ।  
हृदय मलिन बासना मान मद, जीव सहज सुख त्यागे ॥ २ ॥  
परनिंदा सुनि स्रवन मलिन भे, बचन दोष पर गाये ।  
सब प्रकार मलभार लाग निज नाथ-चरन बिसराये ॥ ३ ॥  
तुलसिदास व्रत दान ग्यान तप, सुद्धिहेतु सुति गावै ।  
राम-चरन-अनुराग-नीर बिनु मल अति नास न पावै ॥ ४ ॥

भावार्थ—मोहसे उत्पन्न जो अनेक प्रकारका ( पापरूपी ) मल लगा हुआ है, वह करोड़ों उपायोंसे भी नहीं छूटता। अनेक जन्मोंसे यह मन

पापमें लगे रहनेका अभ्यासी हो रहा है, इसलिये यह मल अधिकाधिक लिपटता ही चला जाता है ॥ १ ॥ पर-स्त्रियोंकी ओर देखनेसे नेत्र मलिन हो गये हैं, विषयोंका संग करनेसे मन मलिन हो गया है और वासना अहंकार तथा गर्वसे हृदय मलिन हो गया है तथा सुखरूप स्वस्वरूपके त्यागसे जीव मलिन हो गया है ॥ २ ॥ परनिन्दा सुनते सुनते कान और दूसरोंका दोष कहते कहते वचन मलिन हो गये हैं । अपने नाथ श्रीराम-जीके चरणोंको भूल जानेसे ही यह मलका भार सब प्रकारसे मेरे पीछे लगा फिरता है ॥ ३ ॥ इस पापके धुलनेके लिये वेद तो व्रत, दान, ज्ञान, तप आदि अनेक उपाय बतलाता है, परन्तु हे तुलसीदास ! श्रीरामके चरणोंके प्रेमरूपी जल बिना इस पापरूपी मलका समूल नाश नहीं हो सकता ॥ ४ ॥

राग जयतिश्री

[ ८३ ]

कलु है न आय गयो जनम जाय ।

अति दुरलभ तन पाइ, कपट तजि, भजे न राम मन वचन काय ॥ १ ॥

लरिकाई बीती अचेत चित, चंचलता चौगुने चाय ।

जोवन-जुर जुवती-कुपथ्य करि, भयो त्रिदोष भरि मदन बाय ॥ २ ॥

मध्य बैस धन हेतु गँवाई, कृषी बनिज नाना उपाय ।

राम-विमुख सुख लखो न सपनेहुं, निसिबासर तपो तिहुं ताय ॥ ३ ॥

सेये नहिं सीतापति-सेवक साधु सुमति भलि भगति भाय ।

सुने न पुलकि तनु, कहे न मुदित मन, किये जे चरित रघुवंसराय ॥ ४ ॥

अब सोचत मनि बिनु भुजंग ज्यों, बिकल अङ्ग दले जरा धाय ।  
 सिर धुनि धुनि पछितात मींजि कर, कोउ न मीत हित दुसह दाय ॥ ५ ॥  
 जिन्ह लगि निज परलोक बिगारथौ, ते लजात होत ठाढ़े ठाय ।  
 तुलसी अजहुं सुमिरि रघुनाथहिं, तर्थौ गयंद जाके एक नाँय ॥ ६ ॥

भावार्थ—हाय ! मुझसे कुछ भी नहीं बन पड़ा और जन्म योंही बीता जा रहा है । बड़े दुर्लभ मनुष्य शरीरको पाकर निष्कपट भावसे तन मन बचनसे कभी श्रीरामका भजन नहीं किया ॥ १ ॥ लड़कपन तो अज्ञानमें बीता, उस समय चित्तमें चौगुनी चंचलता और ( खेलने खानेकी ) प्रसन्नता थी । जवानिरूपी ज्वर चढ़नेपर स्त्रीरूपी कुपथ्य कर लिया जिससे सारे शरीरमें कामरूपी वायु भरकर सन्निपात हो गया ॥ २ ॥ ( जवानी ढलनेपर ) बीचकी अवस्था खेती, व्यापार और अनेक उपायों-से धन कमानेमें खोयी, परन्तु श्रीरामसे विमुख होनेके कारण कभी स्वप्न-में भी सुख नहीं मिला, दिन रात संसारके तीनों तापोंसे जलता ही रहा ॥ ३ ॥ न तो कभी श्रीरामचन्द्रजीके भक्तोंकी और शुद्ध बुद्धिवाले सन्तोंकी ही भक्तिभावसे भलीभांति सेवा की, न श्रीरघुनाथजीकी सुन्दर लीला कथाओंको रोमांच होकर कभी सुना और न कभी प्रसन्न मनसे कहा ॥ ४ ॥ अब जबकि बुढ़ापेने आकर सारे अंगोंको व्याकुल कर दिया है, तब मणिहीन सांपके समान चिन्ता करता हूँ, सिर धुन धुनकर और हाथ मल-मलकर पछताता हूँ, पर इस समय इस दुःसह दावानलको बुझाने-के लिये कोई भी हितकारी मित्र दृष्टि नहीं पड़ता ॥ ५ ॥ जिनके लिये ( अनेक पाप कमाकर ) लोक परलोक बिगाड़ दिया था, वे आज पास खड़े होने-

में भी शर्माते हैं । हे तुलसी ! तू अब भी उन श्रीरघुनाथजीका स्मरण कर, जिनका एक बार नाम लेनेसे ही गजराज ( संसारसागरसे ) तर गया था ॥ ६ ॥

[ ८४ ]

तौ तू पछितैहैं मन मीजि हाथ ।

भयो है सुगम तोको अमर-अगम तन, समुझिधौं कत खोवत अकाथ ॥ १ ॥

सुख-साधन हरि-विमुख वृथा, जैसे सम फल घृतहित मथै पाथ ।

यह बिचारि तजि कुपथ कुसंगति, चलि सुपंथ मिलि भले साथ ॥ २ ॥

देखु राम-सेवक, सुनि कीरति, रटहि नाम करि गान गाथ ।

हृदय आनु धनुवान-पानि प्रभु, लसै मुनिपट कटि कसे भाथ ॥ ३ ॥

तुलसिदास परिहरि प्रपंच सब, नाउ रामपद-कमल माथ ।

जनि डरपहि तोसे अनेक खल, अपनाये जानकीनाथ ॥ ४ ॥

भावार्थ—हे मन ! तुझे हाथ मल-मलकर पछताना पड़ेगा, क्योंकि जो मनुष्य शरीर देवताओंको दुर्लभ है, वही तुझको सहजमें मिल गया है, पर उसे तू व्यर्थ खो रहा है । तनिक विचार तो कर ॥ १ ॥ हरिसे विमुख होने-पर सुखका साधन वैसे ही व्यर्थ होता है जैसे घी निकालनेके लिये पानीके मथनेका परिश्रम व्यर्थ जाता है । ( सुख हरिमें है, उसको भूलकर सुख रहित विषयोंकी सेवासे सुख कभी नहीं मिल सकता ) यह विचारकर बुरा मार्ग और बुरोंकी संगति छोड़ दे तथा सन्मार्गपर चलता हुआ सज्जनोंका संग कर ॥ २ ॥ श्रीराम-भक्तोंके दर्शन कर, उनसे हरि-कथा सुन,



रामनामको रट और रामकी गुण-गाथाओंका गान कर और हाथमें धनुष बाण लिये, मुनियोंके वस्त्र पहने और कमरमें तरकस कसे हुए प्रभु श्रीरामजीका हृदयमें ध्यान कर ॥ ३ ॥ हे तुलसीदास ! संसारके सारे प्रपञ्चोंको छोड़कर श्रीरामजीके चरण कमलोंमें मस्तक नवा । डर मत, तेरे जैसे अनेक नीचोंको श्रीजानकीनाथ रामजीने अपना लिया है ॥ ४ ॥

राग धनाश्री

[ ८५ ]

मन ! माधवको नेकु निहारहि ।

सुनु सठ, सदा रंकके धन ज्यों, छिन छिन प्रभुहिं सँभारहि ॥ १ ॥

सोभा-सील-ग्यान-गुन-मंदिर, सुन्दर परम उदारहि ।

रंजन संत, अखिल अघ-गंजन, भंजन विषय बिकारहि ॥ २ ॥

जो बिनु जोग जग्य व्रत संयम गयो चहै भव-पारहि ।

तौ जनि तुलसिदास निसि-बासर हरिपद-कमल बिसारहि ॥ ३ ॥

भावार्थ—हे मन ! माधवकी ओर तनिक तो देख ! अरे दुष्ट ! सुन, जैसे कंगाल क्षण क्षणमें अपना धन संभालता है, वैसे ही तू अपने स्वामी श्रीरामजीका स्मरण किया कर ॥१॥ वह श्रीराम शोभा, शील, ज्ञान और सद्गुणोंके स्थान हैं । वह सुन्दर और बड़े दानी हैं । सन्तोंको प्रसन्न करनेवाले, समस्त पापोंके नाश करनेवाले और विषयोंके विकारको मिटानेवाले हैं ॥ २ ॥ यदि तू बिना ही योग, यज्ञ, व्रत और संयमके संसार-सागरसे पार जाना चाहता है तो हे तुलसीदास ! रातदिनमें श्रीहरिके चरणकमलोंको कभी मत भूल ॥ ३ ॥

[ ८६ ]

इहै कह्यो सुत वेद चहूँ ।

श्रीरघुबीर-चरन-चिंतन तजि नाहिंन ठौर कहूँ ॥ १ ॥

जाके चरन बिरांचि सेइ सिधि पाई संकरहूँ ।

सुक-सनकादि मुक्त बिचरत तेउ भजन करत अजहूँ ॥ २ ॥

यद्यपि परम चपल श्री संतत, थिर न रहति कतहूँ ।

हरि-पद-पंकज पाइ अचल भइ, कर्म बचन मनहूँ ॥ ३ ॥

करुनासिंधु भगत-चिन्तामनि, सोभा सेवतहूँ ।

और सकल सुर असुर ईस सब, खाये उरग छहूँ ॥ ४ ॥

सुरुचि कह्यो सोइ सत्य, तात ! अति परुष बचन जवहूँ ।

तुलसिदास रघुनाथ-विमुख नाहिं मिटै बिपति कवहूँ ॥ ५ ॥

भावार्थ—भक्त ध्रुवजीकी माता सुनीतिने पुत्रसे कहा था—हे पुत्र ! चारों वेदोंने यही कहा है कि श्रीरघुनाथजीके चरणोंके चिन्तनको छोड़कर जीवको और कहीं भी ठिकाना नहीं है ॥ १ ॥ जिनके चरणोंका चिन्तन करके ब्रह्मा और शिवजीने भी सिद्धियां प्राप्त की हैं, ( जिनकी सेवासे ) आज शुक-सनकादि जीवनमुक्त हुए विचर रहे और अब भी जिनका स्मरण कर रहे हैं ॥ २ ॥ यद्यपि लक्ष्मीजी बड़ी ही चंचला हैं, कहीं भी निरन्तर स्थिर नहीं रहतीं परन्तु वह भी भगवान्‌के चरण-कमलोंको पाकर मन बचन कर्मसे अचल हो गयी हैं अर्थात् निरन्तर मन वाणी शरीरसे सेवामें ही लगी रहती हैं ॥ ३ ॥ वह करुणाके समुद्र और भक्तों-

के लिये चिन्तामणि स्वरूप हैं, उनकी सेवा करनेसे ही सारी शोभा है। और जितने देवता, दैत्यों के स्वामी हैं, सो सभी काम, क्रोध, लोभ, मद, मोह और मात्सर्य इन छः सर्पों से डसे हुए हैं ॥ ४ ॥ हे पुत्र ! ( तेरी विमाता ) सुरुचिने जो कुछ कहा है सो सुननेमें अत्यन्त कठोर होनेपर भी सत्य है। हे तुलसीदास ! श्रीरघुनाथजीसे विमुख रहनेसे विपत्तियों का नाश कभी नहीं होता ॥ ५ ॥

[ ८७ ]

सुनु मन मूढ़ ! सिखावन मेरो ।

हरिपद विमुख लखो न काहु सुख, सठ ! यह समुझ सवेरो ॥ १ ॥

बिछुरे सासि रवि मन नैननितें, पावत दुख बहुतेरो ।

भ्रमत समित निसि-दिवस गगन महँ, तहँ रिपु राहु बढेरो ॥ २ ॥

जद्यपि अति पुनीत सुरसरिता, तिहुँ पुर सुजस घनेरो ।

तजे चरन अजहँ न मिटत नित, बहिबो ताहू केरो ॥ ३ ॥

छुटै न बिपति भजे विनु रघुपति, सुति सन्देह निबेरो ।

तुलसिदास सब आस छाँड़ि करि, होहु रामको चेरो ॥ ४ ॥

भावार्थ—हे मूर्ख मन ! मेरी सीख सुन, हरिके चरणों से विमुख होकर किसोने भी सुख नहीं पाया। हे दुष्ट ! इस बातको खूब समझ ले, अभी तो सवेरा ही है (अभी कुछ नहीं बिगड़ा है, शरण जानेसे काम बन सकता है) ॥ १ ॥ देख ! यह सूर्य और चन्द्रमा जबसे भगवान् के नेत्र और मन से अलग हुए तभीसे बड़ा दुःख भोग रहे हैं। रातदिन आकाशमें चक्कर

लगाते बिताने पड़ते हैं, वहां भी बलवान शत्रु राहु पीछा किये रहता है  
 ॥ २ ॥ यद्यपि गंगाजी देवनदी कहाती हैं और बड़ी पवित्र हैं, तीनों  
 लोकोंमें उनका बड़ा यश भी फैल रहा है, परन्तु भगवच्छरणोंसे अलग  
 होनेपर तबसे आजतक उनका भी नित्य बहना कभी बन्द नहीं होता  
 ॥ ३ ॥ श्रीरघुनाथजीके भजन-बिना विपत्तियोंका नाश नहीं होता।  
 इस सिद्धान्तका सन्देह वेदोंने नाश कर दिया है। इसलिये हे तुलसी-  
 दास ! सब प्रकारकी आशा छोड़कर श्रीरामका दास बन जा ॥ ४ ॥

[ ८८ ]

कबहूँ मन बिस्राम न मान्यो ।

निसिदिन भ्रमत विसारि सहज सुख, जहँ तहँ इंद्रिन तान्यो ॥ १ ॥

जदपि विषय-सँग सद्यो दुसह दुख, विषम जाल अरुझान्यो ।

तदपि न तजत मूढ़, ममता बस, जानत हूँ नहिँ जान्यो ॥ २ ॥

जन्म अनेक किये नाना विधि कर्म-कीच चित सान्यो ।

होइ न विमल विवेक-नीर-बिनु बेद पुरान बखान्यो ॥ ३ ॥

निज हित नाथ पिता गुरु हरिसों हरषि हृदय नहिँ आन्यो ।

तुलसिदास कब तृषा जाय सर खनतहिँ जनम सिरान्यो ॥ ४ ॥

भावार्थ—अरे मन ! तूने कभी विश्राम नहीं लिया । अपना सहज सुख-  
 स्वरूप भूलकर दिनरात इन्द्रियोंका खँचा हुआ जहां तहां विषयोंमें  
 भटक रहा है ॥ १ ॥ यद्यपि विषयोंके संगसे तूने असह्य संकट सहे हैं और  
 तू कठिन जालमें फँस गया है तो भी हे मूर्ख ! तू उन्हें छोड़ता नहीं ।

ममतावश सब कुछ समझकर भी बेसमझ हो रहा है ॥ २ ॥ अनेक जन्मोंमें नानाप्रकारके कर्म करके तू उन्हींके कीचड़में सन गया है, हे चित्त ! विवेकरूपी जल प्राप्त किये बिना यह कीचड़ कभी साफ नहीं हो सकता। ऐसा वेद पुराण कहते हैं ॥ ३ ॥ अपना कल्याण तो परम प्रभु, परम पिता और परम गुरुरूप हरिसे है, पर तूने उनको हृदयमें कभी धारण नहीं किया, ( दिनरात विषयोंके बटोरनेमें ही लगा रहा ) हे तुलसीदास ! ऐसे तालाबसे कब प्यास मिट सकती है, जिसके खोदनेमें ही सारा जीवन बीत गया ॥ ४ ॥

[ ८६ ]

मेरो मन हरिजू ! हठ न तजै ।

निसिदिन नाथ ! देउँ सिख बहु विधि, करत सुभाउ निजै ॥ १ ॥

ज्यों जुवती अनुभवति प्रसव अति दारुन दुख उपजै ।

हूँ अनुकूल विसारि खल सठ पुनि खल पतिहिं भजै ॥ २ ॥

लोलुप भ्रमत गृहपसु ज्यों जहँ तहँ सिर पदत्रान बजै ।

तदपि अधम बिचरत तेहि मारग कबहुँ न मूढ़ लजै ॥ ३ ॥

हाँ हारगौ करि जतन विविध विधि अतिसै प्रबल अजै ।

तुलसिदास बस होइ तबहिं जब प्रेरक प्रभु बरजै ॥ ४ ॥

भावार्थ—हे श्रीहरि ! मेरा मन हठ नहीं छोड़ता। हे नाथ ! मैं दिन-रात इसे अनेक प्रकारसे समझाता हूँ, पर यह अपने ही मनकी करता है ॥ १ ॥ जैसे युवती स्त्री सन्तान जननेके समय अत्यन्त असह्य कष्टका

अनुभव करती है ( उस समय सोचती है कि, अब पतिके पास नहीं जाऊँगी ) परन्तु वह मूर्खा सारी वेदनाको भूलकर पुनः उसी दुःख देने-वाले पतिका सेवन करती है ॥ २ ॥ जैसे लालची कुत्ता जहां जाता है वहीं उसके सिर जूते पड़ते हैं तो भी वह नीच फिर उसी रास्ते भटकता है, मूर्खको जरा भी लज्जा नहीं आती ॥ ३ ॥ ( ऐसी ही दशा मेरे इस मनकी है, विषयोंमें कष्ट पानेपर भी यह उन्हींकी ओर दीड़ा जाता है ) मैं नाना-प्रकार उपाय करते करते थक गया । परन्तु यह मन अत्यन्त बलवान् और अजेय है । हे तुलसीदास ! यह तो तभी वश हो सकता है, जब कि प्रेरणा करनेवाले भगवान् स्वयं ही इसे रोकें ॥ ४ ॥

[ ६० ]

ऐसी मूढ़ता या मनकी ।

परिहरि राम-भक्ति-सुरसरिता, आस करत ओसकनकी ॥ १ ॥

धूम-समूह निरखि चातक ज्यों, तृषित जानि मति धनकी ।

नहिं तहँ सीतलता न बारि, पुनि हानि होति लोचनकी ॥ २ ॥

ज्यों गच-काँच बिलोकि सेन जड़, छाँह आपने तनकी ।

दूत अति आतुर अहार बस, छति बिसारि आननकी ॥ ३ ॥

कहँ लौं कहौं कुचाल कृपानिधि ! जानत हौं गति जनकी ।

तुलसिदास प्रभु हरहु दुसह दुख, करहु लाज निज पनकी ॥ ४ ॥

भावार्थ—इस मनकी ऐसी मूर्खता है कि यह श्रीराम-भक्तिरूपी गंगा-जीको छोड़कर ओसकी बूँदोंसे तृप्त होनेकी आशा करता है ॥ १ ॥ जैसे

प्यासा पपीहा धुएँका गोठ देखकर उसे मेघ समझ लेता है, परन्तु वहां ( जानेपर ) न तो उसे शीतलता मिलती है, और न जल मिलता है, धूपसे आंखें और फूट जाती हैं । ( यही दशा इस मनकी है ) ॥ २ ॥ जैसे मूर्ख बाज कांचकी दीवारमें अपने ही शरीरकी परछाई देखकर, उसपर चोंच मारनेसे वह टूट जायगी इस बातको भूखके मारे भूलकर जल्दीसे उसपर टूट पड़ता है । ( वैसे ही यह मेरा मन भी विषयोंपर टूटा पड़ता है ) ॥ ३ ॥ हे कृपाके भण्डार ! इस कुचालका मैं कहां तक वर्णन करूं ? आप तो दासोंकी दशा जानते ही हैं । हे स्वामिन ! तुलसी-दासका दारुण दुःख हर लीजिये और अपने ( शरणागत-वत्सलता रूपी ) प्रणकी रक्षा कीजिये ॥ ४ ॥

[ ६१ ]

नाचत ही निसि दिवस भरयो ।

तब ही ते न भयो हरि ! थिर जबतें जिव नाम धरयो ॥ १ ॥

बहु वासना विविध कंचुकि भूषन लोमादि भरयो ।

चर अरु अचर गगन जल थलमें, कौन न स्वाँग करयो ॥ २ ॥

देव दनुज मुनि नाग मनुज नहिं जाँचत कोउ उबरयो ।

मेरो दुसह दरिद्र दोष दुख काहू तौ न हरयो ॥ ३ ॥

थके नयन पद पानि सुमति बल, संग सकल बिलुरयो ।

अब रघुनाथ सरन आयो जन, भव-भय बिकल डरयो ॥ ४ ॥

जेहि गुनतें बस होहु रीझि करि, सो मोहि सब बिसरयो ।

तुलसीदास निज भवन-द्वार प्रभु, दीजै रहन परयो ॥ ५ ॥

भावार्थ—रात दिन नाचते नाचते ही मरा ! हे हरे ! जबसे आपने 'जीव' नाम रक्खा, तबसे यह कभी स्थिर नहीं हुआ ॥ १ ॥ ( इस माया रूपी नाचमें) नानाप्रकारकी वासनारूपी चोलियां तथा लोभ ( मोह ) आदि अनेक गहने पहनकर, जड़ चेतन और जल स्थल आकाशमें ऐसा कौन-सा स्वांग है जो मैंने धारण नहीं किया ! ॥ २ ॥ देवता, दैत्य, मुनि, नाग, मनुष्य आदि ऐसा कोई भी नहीं बचा जिसके आगे मैंने हाथ न फैलाया हो ? परन्तु इनमेंसे किसीने मेरे दारुण दारिद्र्य, दोष और दुःखोंको दूर नहीं किया ॥ ३ ॥ मेरे नेत्र, पैर, हाथ, सुन्दर बुद्धि और बल सभी थक गये हैं । सारा संग मुझसे बिछुड़ गया है । अब तो हे रघुनाथजी ! यह संसारके भयसे व्याकुल और भीत दास आपकी शरण आया है ॥ ४ ॥ हे नाथ ! जिन गुणोंपर रीझकर आप प्रसन्न होते हैं, वह सब तो मैं भूल चुका हूं । अब हे प्रभो ! इस तुलसीदासको अपने दरवाजेपर पड़ा रहने दीजिये ॥ ५ ॥

[ ६२ ]

माधवजू, मोसम मन्द न कोऊ !

जद्यपि मीन पतंग हीनमति, मोहि नहि पूजैं ओऊ ॥ १ ॥

रुचिर रूप-आहार-बस्य उन्ह, पावक लोह न जान्यो ।

देखत विपति विषय न तजत हौं, ताते अधिक अयान्यो ॥ २ ॥



महामोह-सरिता अपार महुँ, संतत फिरत बह्यो ।  
 श्रीहरि चरन-कमल नौका-तजि, फिरि फिरि फेन गह्यो ॥ ३ ॥  
 अस्थि पुरातन छुधित स्वान अति ब्यौं भरि मुख पकरै ।  
 निज तालूगत रुधिर पान करि, मन संतोष धरै ॥ ४ ॥  
 परम कठिन भव-व्याल-ग्रसित हौं त्रसित भयो अति भारी ।  
 चाहत अभय मेक सरनागत, खगपति-नाथ बिसारी ॥ ५ ॥  
 जलचर-वृन्द जाल-अन्तरगत होत सिमिटि इक पासा ।  
 एकहि एक खात लालच-बस, नहिं देखत निज नासा ॥ ६ ॥  
 मेरे अघ सारद अनेक जुग, गनत पार नहिं पावै ।  
 तुलसीदास पतित-पावन प्रभु, यह भरोस जिय आवै ॥ ७ ॥

भावार्थ—हे माधव ! मेरे समान मूर्ख कोई भी नहीं है । यद्यपि मछली और पतंग हीनबुद्धि हैं, परन्तु वे भी मेरी बराबरी नहीं कर सकते ॥ १ ॥ पतंगने सुन्दर रूपके वरा हो दीपकको अग्नि नहीं समझा और मछलीने आहारके वश हो लोहेको कांटा नहीं जाना, परन्तु मैं तो विषयोंको प्रत्यक्ष विपत्तिरूप देखकर भी नहीं छोड़ता हूँ, अतएव मैं उनसे अधिक मूर्ख हूँ ॥ २ ॥ महा मोहरूपी अपार नदीमें निरन्तर बहता फिरता हूँ । ( इससे पार होनेके लिये ) श्रीहरिके चरण-कमलरूपी नौकाको तजकर बारबार फेनोंको ( अर्थात् क्षणभंगुर भोगोंको ) पकड़ता हूँ ॥ ३ ॥ जैसे बहुत भूखा कुत्ता पुरानी सूखी हड्डीको मुंहमें भरकर पकड़ता है और अपने तालूमें रगड़ लगनेसे जो खून निकलता

है, उसे चाटकर बड़ा सन्तुष्ट होता है, ( यह नहीं समझता कि यह रक्त तो मेरे ही शरीरका है । यही हाल मेरा है ) ॥ ४ ॥ मैं संसाररूपी परम कठिन सर्पके डसनेसे अत्यन्त ही भयभीत हो रहा हूँ, परन्तु ( मूर्खता यह है कि उससे बचनेके लिये) गरुड़गामी भगवान्की शरणागत न होकर (विषयरूपी) मैढकको शरणसे अभय चाहता हूँ ॥ ५ ॥ जैसे जलमें रहनेवाले-जीवोंके समूह सिमट सिमटकर जालमें इकट्ठे हो जाते हैं और लोभवश एक दूसरेको खाते हैं, अपना भावी नाश नहीं देखते । ( वैसे ही दशा मेरी है ) ॥ ६ ॥ यदि सरस्वतीजी अनेक युगोंतक मेरे पापोंको गिनती रहें, तब भी उनका अन्त नहीं पा सकतीं । मेरे मनमें तो यही भरोसा है कि मेरे नाथ पतित-पावन हैं । ( मुझ पतितको भी अबश्य अपनावेंगे ) ॥ ७ ॥

[ ६३ ]

कृपा सो धौँ कहाँ विसारी राम ।

जेहि करुना सुनि स्रवन दीन-दुख, धावत हौ तजि धाम ॥ १ ॥

नागराज निज बल बिचारि हिय, हारि चरन चित दीन्हों ।

आरत गिरा सुनत खगपति तजि, चलत बिलंब न कीन्हों ॥ २ ॥

दितिसुत-त्रास-त्रसित निसिदिन प्रहलाद-प्रतिग्या राखी ।

अतुलित बल मृगराज-मनुज-तनु दनुज हत्यो सुति साखी ॥ ३ ॥

भूप-सदसि सब नृप बिलोकि प्रभु, राखु कस्यो नर-नारी ।

बसन पूरि, अरि-दर्प दूर करि, भूरि कृपा दनुजारी ॥ ४ ॥

एक एक रिपुते त्रासित जन, तुम राखे रघुवीर ।  
 अब मोहिं देत दुसह दुख बहु रिपु कस न हरहु भव-पीर ॥ ५ ॥  
 लोभ-ग्राह, दनुजेस-क्रोध, कुरुराज-बन्धु खल मार ।  
 तुलसिदास प्रभु यह दारुन दुख भंजहु राम उदार ॥ ६ ॥

भावार्थ—हे श्रीरामजी ! आपने उस कृपाको कहां भुला दिया, जिसके कारण दोनोंके दुःखकी कर्ण-ध्वनि कानोंमें पड़ते ही आप अपना धाम छोड़कर दौड़ा करते हैं ? ॥ १ ॥ जब गजेन्द्रने अपने बलकी ओर देखकर और हृदयमें हार मानकर आपके चरणोंमें चित्त लगाया, तब आप उसकी आर्त्त-पुकार सुनते ही गरुड़को छोड़कर तुरन्त वहां पहुंचे, तनिक-सी भी देर नहीं की ॥ २ ॥ हिरण्यकशिपुसे रात दिन भयभीत रहनेवाले प्रह्लादकी प्रतिज्ञा आपने रक्खी, महान् बलवान् सिंह और मनुष्यकासा ( नृसिंह ) शरीर धारणकर उस दैत्यको मार डाला, वेद इस बातका साक्षी है ॥ ३ ॥ 'नर' के अवतार अर्जुनकी पत्नी द्रौपदीने जब राजसभामें ( अपनी लज्जा जाते देखकर ) सब राजाओंके सामने पुकारकर कहा कि 'हे नाथ ! मेरी रक्षा कीजिये ' तब हे दैत्यशत्रु ! आपने वहां ( द्रौपदीकी लाज बचानेको ) बल्लोंके ढेर लगाकर तथा शत्रुओंका सारा घमंड खूर्णकर बड़ी कृपा की ॥ ४ ॥ हे रघुनाथजी ! आपने इन सब भक्तोंको एक एक शत्रुके द्वारा सताये जानेपर ही बचा लिया था । पर यहां मुझे तो बहुतसे शत्रु असह्य कष्ट दे रहे हैं । मेरी यह भव-पीड़ा आप क्यों नहीं दूर करते ? ॥ ५ ॥ लोभरूपी मगर, क्रोधरूपी दैत्यराज हिरण्यकशिपु, दुष्ट कामदैवरूपी दुर्योधनका भाई दुःशासन, ये सभी मुझ तुलसी-

दासको दारुण दुःख दे रहे हैं । हे उदार रामचन्द्रजी ! मेरे इन शत्रुओंका नाश कीजिये ॥ ६ ॥

[ ६४ ]

काहे ते हरि मोहिं बिसारो ।

जानत निज महिमा मेरे अघ, तदपि न नाथ सँभारो ॥१॥

पतित-पुनीत दीनहित असरन-सरन कहत स्तुति चारो ।

हैं नहिं अधम सभीत दीन ? किधौं बेदन मृषा पुकारो ? ॥२॥

खग-गनिका-गज-न्याध-पांति जहँ, तहँ हौं बँठारो ।

अब केहि लाज कृपानिधान ! परसत पनवारो फारो ॥३॥

जो कलिकाल प्रबल अति होतो, तुव निदेश तें न्यारो ।

तौ हरि रोष भरोस दोष गुन तेहि भजते तजि गारो ॥४॥

मसक विरञ्चि, विरञ्चि मसक सम, करहु प्रभाउ तुम्हारो ।

यह सामरथ अछत मोहिं त्यागहु, नाथ तहां कछु चारो ॥५॥

नाहिन नरक परत मोकहँ डर, जद्यपि हौं अति हारो ।

यह बड़ि त्रास दासतुलसी प्रभु, नामहु पाप न जारो ॥६॥

भावार्थ—हे हरे ! आपने मुझे क्यों भुला दिया ? हे नाथ ! आप अपनी महिमा और मेरे पाप, इन दोनोंको ही जानते हैं, तो भी मुझे क्यों नहीं संभालते ॥ १ ॥ आप पतितोंको पवित्र करनेवाले, दीनोंके हितकारी और अशरणको शरण देनेवाले हैं, चारों वेद ऐसा कहते हैं । तो क्या मैं नीच, भयभीत या दीन नहीं हूँ ? अथवा क्या वेदोंकी यह घोषणा ही झूठी है ?

॥ २ ॥ ( पहले तो) मुझे आपने पक्षी ( जटायु गृध्र ), गणिका ( जीवन्तो ), हाथी और व्याध ( बाल्मीकि ) को पंक्तिमें बैठा लिया । यानी पापी स्वीकार कर लिया । अब हे कृपानिधान ! आप किसकी शर्म करके मेरी परसी हुई पत्तल फाड़ रहे हैं ॥ ३ ॥ यदि कलिकाल आपसे अधिक बलवान् होता और आपकी आज्ञा न मानता होता तो, हे हरे ! हम आपका भरोसा और गुणगान छोड़कर तथा उसपर क्रोध करने और दोष लगानेका भ्रंशट्य त्यागकर उसीका भजन करते ॥ ४ ॥ ( परन्तु ) आप तो मामूली मच्छरको ब्रह्मा और ब्रह्माको मच्छरके समान बना सकते हैं, ऐसा आपका प्रताप है । यह सामर्थ्य होते हुए भी आप मुझे त्याग रहे हैं, तब हे नाथ ! मेरा फिर वश ही क्या है ? ॥ ५ ॥ यद्यपि मैं सब प्रकारसे हार चुका हूं और मुझे नर्कमें गिरनेका भी भय नहीं है, परन्तु मुझ तुलसीदासको यही सबसे बड़ा दुःख है कि प्रभुके नामने भी मेरे पापोंको भस्म नहीं किया ॥ ६ ॥

[ ६५ ]

तऊ न मेरे अव अवगुन गनिहैं ।

जौ जमराज काज सब परिहरि, इहै ख्याल उर अनिहैं ॥१॥

चलिहैं छूटि पुंज पापिनके, असमञ्जस जिय जनिहैं ।

देखि खलल अधिकार प्रभूसौं, मेरी भूरि भलाई भनिहैं ॥२॥

हंसि करिहैं परतीति भक्तकी, भक्त-सिरोमनि मनिहैं ।

ज्यों त्यों तुलसिदास कोसलपति, अपनायहि पर बनिहैं ॥३॥

भावार्थ—हे श्रीरामजी! यदि यमराज सब कामकाज छोड़कर केवल मेरे ही पापों और दोषोंके हिसाब-किताबका खयाल करने लगेंगे, तब भी उनको गिन नहीं सकेंगे (क्योंकि मेरे पापोंकी कोई सीमा नहीं है) ॥ १ ॥ (और जब वह मेरे हिसाबमें ही लग जायेंगे, तब उन्हें इधर उलभे हुए समझकर) पापियोंके दलके दल छूटकर भाग जायेंगे इससे उनके मनमें बड़ी चिन्ता होगी। (मेरे कारणसे) अपने अधिकारमें बाधा पहुंचते देखकर (भगवान्‌के दरबारमें अपनेको निर्दोष साबित करनेके लिये) वह आपके सामने मेरी बहुत बड़ाई कर देंगे (कहेंगे कि तुलसीदास आपका भक्त है इसने कोई पाप नहीं किया, आपके भजनके प्रतापसे इसने दूसरे पापियोंको भी आपके बन्धनसे छुड़ा दिया) ॥ २ ॥ तब आप हंसकर मुझ भक्तपर विश्वास कर लेंगे और मुझे भक्तोंमें शिरोमणि मान लेंगे। बात यह है कि हे कोसलेश ! जैसे तैसे आपको मुझे अपनाना ही पड़ेगा ॥ ३ ॥

[ ६६ ]

जो पै जिय धरिहौ अवगुन जनके ।

तौ क्यों कटत सुकृत-नखते मो पै, विपुल बृन्द अध-वनके ॥ १ ॥

कहिहै कौन कलुष मेरे कृत, कर्म बचन अरु मनके ।

हरिहैं अमित सेष सारद सुति, गिनत एक इक छनके ॥ २ ॥

जो चित चढ़े नाम-महिमा निज. गुनगन पावन पनके ।

तो तुलसिहि तारिहौ बिप्र ज्यों, दसन तोरि जमगनके ॥ ३ ॥

भावार्थ—हे नाथ ! यदि आप इस दासके दोषोंपर ध्यान देंगे, तब तो पुण्यरूपी नखसे पापरूपी बड़े बड़े वनोंके समूह मुझसे कैसे कटेंगे ?

( मेरे जरासे पुण्यसे भारी भारी पाप कैसे दूर होंगे ? ) ॥ १ ॥ मन, वचन और शरीरसे किये हुए मेरे पापोंका वर्णन भी कौन कर सकता है ? एक एक क्षणके पापोंका हिसाब जोड़नेमें अनेक शेष, सरस्वती और वेद हार जायेंगे ॥ २ ॥ ( मेरे पुण्योंके भरोसे तो पापोंसे छूटकर उद्धार होना असम्भव है ) यदि आपके मनमें अपने नामकी महिमा और पतितोंको पावन करनेवाले अपने गुणोंका स्मरण आजाय तो आप इस तुलसीदासको यमदूतोंके दांत तोड़कर संसार-सागरसे अवश्य बैसे ही तार देंगे, जैसे अजामिल ब्राह्मणको तार दिया था । ३ ॥

[ ६७ ]

जो पै हरि जनके औगुन गहते ।

तौ सुरपति कुरुराज बालिसों, कत हठि बैर बिसहते ॥ १ ॥

जो जप जाग जोग व्रत बर्जित, केवल प्रेम न चहते ।

तौ कत सुर मुनिवर विहाय ब्रज, गोप-गेह बसि रहते ॥ २ ॥

जो जहँ तहँ प्रन राखि भक्तको, भजन प्रभाव न कहते ।

तौ कलि कठिन करम-मारग जड़ हम केहि भांति निबहते ॥ ३ ॥

जो सुतहित लिय नाम अजामिलके अघ अमित न दहते ।

तौ जमभट साँसति-हर हमसे, बृषभ खोजि खोजि नहते ॥ ४ ॥

जो जगविदित पतितपावन, अति बांकुर बिरद न बहते ।

तौ बहुकल्प कुटिल तुलसीसे, सपनेहुं सुगति न लहते ॥ ५ ॥

भाषार्थ—( आप दासोंके दोषोंपर ध्यान नहीं देते ) हे रामजी ! यदि आप दासोंका दोष मनमें लाते तो इन्द्र, दुर्योधन और बालिसे हठ करके

क्यों शत्रुता मोल लेते ? ॥ १ ॥ यदि आप जप, यज्ञ, योग, व्रत आदि छोड़कर केवल प्रेम ही न चाहते तो दैवता और श्रेष्ठ मुनियोंकी त्यागकर ब्रजमें गोपोंके घर किसलिये निवास करते ? ॥ २ ॥ यदि आप जहाँ तहाँ भक्तोंका प्रण रखकर भजनका प्रभाव न बखानते तो, हम सरीखे मूर्खोंका कलियुगके कठिन कर्म-मार्गमें किस प्रकार निर्वाह होता ? ॥ ३ ॥ हे संकटहारी ! यदि आपने पुत्रके सङ्कोतसे नारायणका नाम लेनेवाले अजामिलके अनन्त पापोंको भस्म न किया होता, तो यमदूत, हम सरीखे बैलोंको खोज खोजकर हलमें ही जोतते ॥ ४ ॥ और यदि आपने जगत्प्रसिद्ध पतितपावनरूपका बाना नहीं धारण किया होता तो तुलसी सरीखे दुष्ट तो अनेक कल्पोंतक स्वप्नमें भी मुक्तिके भागी नहीं होते ॥ ५ ॥

[ ६८ ]

ऐसी हरि करत दास पर प्रीति ।

निज प्रभुता बिसारि जनके बस, होत सदा यह रीति ॥ १ ॥

जिन बाँधे सुर असुर नाग नर, प्रबल करमकी डोरी ।

सोइ अबिलिख ब्रह्म जसुमति हठि, बांध्यो सकत न छोरी ॥ २ ॥

जाकी माया बस बिरांचि सिव, नाचत पार न पायो ।

करतल ताल बजाय ग्वाल-जुवतिन्ह सोइ नाच नचायो ॥ ३ ॥

बिस्वंबर, श्रीपति, त्रिभुवनपति, वेद-विदित यह लीख ।

बलिसों कलु न चली प्रभुता बरु, हैं द्विज माँगी भीख ॥ ४ ॥



जाको नाम लिये छूटत भव-जन्म-मरन दुख-भार ।  
 अंबरीष-हित लागि कृपानिधि, सोइ जनमे दस बार ॥ ५ ॥  
 जोग बिराग ध्यान जप तप करि, जेहि खोजत मुनि ग्यानी ।  
 बानर भालु चपल पसु पामर, नाथ तहां रति मानी ॥ ६ ॥  
 लोकपाल, जम, काल, पवन, रवि, ससि सब आग्याकारी ।  
 तुलसिदास प्रभु उग्रसेनके द्वार बैत करधारी ॥ ७ ॥

मावार्थ—श्रीहरि अपने दासपर इतना प्रेम करते हैं कि अपनी सारी प्रभुता भूलकर उस भक्तके ही अधीन होजाते हैं । उनकी यह रीति सनातन है ॥ १ ॥ जिस परमात्माने देवता, दैत्य, नाग और मनुष्योंको कर्मोंकी बड़ी मजबूत डोरीमें बांध रक्खा है, उसी अखण्ड परब्रह्मको यशोदाजीने प्रेमवश जबरदस्ती ( ऊखलसे ) ऐसा बांध दिया कि जिसे आप खोल भी नहीं सके ॥ २ ॥ जिसकी मायाके वश होकर ब्रह्मा और शिवजीने नाचते नाचते उसका पार नहीं पाया, उसीको गोप-रमणियोंने ताल बजा बजाकर ( आंगनमें ) नचाया ॥ ३ ॥ वेदका यह सिद्धान्त प्रसिद्ध है कि भगवान् सारे विश्वका भरण पोषण करनेवाले, लक्ष्मीजीके स्वामी और तीनों लोकोंके अधोश्वर हैं, ऐसे प्रभुकी भी भक्त राजा बलिके आगे कुछ भी प्रभुता नहीं चल सकी, वरन् प्रेमवश ब्राह्मण बनकर उससे भीख मांगनी पड़ी ॥ ४ ॥ जिसके नाम-स्मरण मात्रसे संसार-के जन्म-मरणरूपी दुःखोंके भारसे जीव छूट जाते हैं, उसी कृपानिधिने भक्त अंबरीषके लिये स्वयं दस बार अवतार धारण किया ॥ ५ ॥ जिस-

को संयमी मुनिगण योग बैराग्य ध्यान जप और तप करके खोजते रहते हैं, उसी नाथने बन्दर रीछ आदि नीच चंचल पशुओंसे प्रीति की ॥ ६ ॥  
लोकपाल, यमराज, काल, वायु, सूर्य और चन्द्रमा आदि सब जिसके आज्ञाकारी हैं, वही प्रभु प्रेमवश उग्रसेनके द्वारपर हाथमें लकड़ी लिये दरवानकी तरह खड़ा रहता है ॥ ७ ॥

[ ६६ ]

बिरद गरीबनिवाज रामको ।

गावत वेद पुरान संभु सुक, प्रगट प्रभाव नामको ॥ १ ॥

ध्रुव प्रह्लाद विभीषण कपिपति, जड़ पतंग पांडव सुदामको ।

लोक सुजस, परलोक सुगति इन्हमें को है राम कामको ॥ २ ॥

गनिका, कोल, किरात आदिकवि, इन्हते अधिक बाम को ।

बाजिमेध कब कियो अजामिल, गज गायो कब सामको ॥ ३ ॥

छली मलीन हीन सब ही अंग, तुलसी सो छीन छामको ।

नाम-नरस-प्रताप प्रबल जुग, जुग जुग चालत चामको ॥ ४ ॥

भावार्थ—श्रीरामजीका बाना ही गरीबोंको निहाल कर देना है । वेद, पुराण, शिवजी शुकदेवजी आदि यही गाते हैं । उनके श्रीरामनामका प्रभाव तो प्रत्यक्ष ही है ॥ १ ॥ ध्रुव, प्रह्लाद, विभीषण, सुग्रीव, जड़ ( अहल्या ), पक्षी ( जटायु, कागभुसुण्डि ), पांचों पाण्डव और सुदामा इन सबको भगवान् ने इस लोकमें सुन्दर यश और परलोकमें सद्गति दी । इनमेंसे रामके कामका भला कौन था ? ॥ २ ॥ गनिका ( जीवन्ती )

कोल-किरात ( गुह, निषाद आदि ) तथा आदिकवि वाल्मीकि, इनसे बुरा कौन था ? अजामिलने कब अभ्वमेध यज्ञ किया था, गजराजने कब सामवेदका गान किया था ? ॥ ३ ॥ तुलसीके समान कपटी, मलिन, सब साधनोंसे हीन दुबला पतला और कौन है ? पर श्रीरामके नामरूपी राजाके राज्यमें उसके प्रबल प्रतापसे युग युगसे चमड़ेका सिक्का भी चलता आरहा है अर्थात् नामके प्रतापसे अत्यन्त नीच भी परमात्माको प्राप्त करते रहे हैं, ऐसे ही मैं भी प्राप्त करूंगा ॥ ४ ॥

[ १०० ]

सुनि सीतापति सील-सुभाउ ।

मोद न मन, तन पुलकि नैन जल, सो नर खेहर खाउ ॥ १ ॥

सिसुपनतें पितु मातु बन्धु गुरु, सेवक सचिव सखाउ ।

कहत राम-बिधु-बदन रिसोहैं सुपनेहुं लख्यो न काउ ॥ २ ॥

खेलत संग अनुज बालक नित, जुगवत अनट अपाउ ।

जीति हारि चुचुकारि दुलारत, देत दिवावत दाउ ॥ ३ ॥

सिला साप-संताप-बिगत भई, परसत पावन पाउ ।

दई सुगति सो न हेरि हर्षि हिय, चरन छुए पछताउ ॥ ४ ॥

भव-धनु भंजि निदरि भूपति भृगुनाथ खाइ गये ताउ ।

छमि अपराध, छमाइ पांय परि, इतौ न अनत समाउ ॥ ५ ॥

कह्यो राज, बन दियो नारिबस, गरि गलानि गे राउ ।

ता कुमातुको मन जुगवत ज्यौं निज तनु मरम कुषाउ ॥ ६ ॥

कपि-सेवा-बस भये कनौड़े, कह्यो पवनसुत आउ ।  
 देवेको न कछु, रिनियां हौं, धनिक तु पत्र लिखाउ ॥ ७ ॥  
 अपनाये सुग्रीव विभीषन, तिन न तज्यो छल-छाउ ।  
 भरत सभा सनमानि सराहत, होत न हृदय अघाउ ॥ ८ ॥  
 निज करुना करतूति भक्तपर, चपत चलत चरचाउ ।  
 सकृत प्रनाम प्रनत जस बरनत, सुनत कहत फिरि गाउ ॥ ९ ॥  
 समुझि समुझि गुनग्राम रामके, उर अनुराग बढ़ाउ ।  
 तुलसिदास अनयास रामपद पइहैं प्रेम-पसाउ ॥ १० ॥

भावार्थ—श्रीसीतानाथ रामजीका शील-स्वभाव सुनकर जिसके मनमें आनन्द नहीं होता, जिसका शरीर पुलकायमान नहीं होता, जिसके नेत्रोंमें प्रेमके आंसू नहीं भर आते, वह दुष्ट धूल फांकता फिरे तो ही ठीक है ॥ १ ॥ बचपनसे ही पिता, माता, भाई, गुरु, नौकर, मन्त्री और मित्र यही कहते हैं कि हममेंसे किसीने स्वप्नमें भी श्रीरामचन्द्रजीके चन्द्र-मुखपर कभी क्रोध नहीं देखा ॥ २ ॥ उनके साथ जो उनके तीनों भाई और नगरके दूसरे बालक खेलते थे, उनकी अनीति और हानिको वे सदा देखते रहते थे और अपनी जीतमें भी ( उनको प्रसन्न करनेके लिये ) हार मान लेते थे तथा उन लोगोंको पुचकार-पुचकारकर प्रेमसे अपना दांव देते और दूसरोंसे दिलाते थे ॥ ३ ॥ चरणका स्पर्श होते ही पत्थरकी शिला अहल्या शापके सन्तापसे छूट गयी, उसे सद्गति दे दी पर इस बातका तो उनके मनमें कुछ भी हर्ष नहीं हुआ, उल्टे इस बात-

का पञ्चास्ताप अवश्य हुआ कि ऋषिपत्नीके मेरे चरण क्यों लग गये ? ॥ ४ ॥ शिवजीका धनुष तोड़कर राजाओंका मान हर लिया, इससे जब परशुरामजीने आकर क्रोध किया, तब उनका अपराध क्षमा करके उल्टे श्रीलक्ष्मणजीसे माफी मंगवाई और स्वयं उनके चरणोंपर गिर पड़े, इतनी सहिष्णुता और कहीं नहीं है ! ॥ ५ ॥ राजा दशरथने राज्य देनेको कहकर, कैकेयीके वशमें होनेके कारण वनवास दे दिया और इसी ग्लानिके मारे वे मर भी गये, ऐसी बुरी माता कैकेयीका मन भी आप ऐसे संभाले रहे, जैसे कोई अपने शरीरके मर्मस्थानके घावको देखता रहता है, अर्थात् आप सदा उसके मनके अनुसार ही चलते रहे ॥ ६ ॥ जब आप हनुमानजीकी सेवाके वश होकर उनके उपकृत हो गये, तब उनसे कहा कि 'हे पवनसुत ! यहां आ, तुझे देनेको तो मेरे पास कुछ भी नहीं है । मैं तेरा ऋणी हूं, तू मेरा महाजन है, तू चाहे तो मुझसे लिखापढ़ी करवा ले' ॥ ७ ॥ सुग्रीव और विभीषणने अपना कपट भाव नहीं छोड़ा, परन्तु आपने तो उन्हें अपना ही लिया । भरतजीका तो सदा भरी सभामें आप सम्मान करते रहते हैं, उनकी प्रशंसा करते करते तो आपके हृदयमें तृप्ति ही नहीं होती ॥ ८ ॥ भक्तोंपर आपने जो जो दया और उपकार किये हैं, उनकी तो चर्चा चलते ही आप लज्जासे मानों गड़ जाते हैं (अपनी प्रशंसा आपको सुहाती ही नहीं) पर जो एक बार भी आपको प्रणाम करता है और शरणमें आ जाता है, आप सदा उसका यश वर्णन करते हैं, सुनते हैं और कह कह कर दूसरोंसे गान करवाते हैं ॥ ९ ॥ ऐसे कीमलहृदय श्रीरामजीके गुण-समूहोंको समझ समझकर मेरे हृदयमें प्रेमकी बाढ़ आ गयी है

हे तुलसीदास ! इस प्रेमानन्दके कारण तू अनायास ही श्रीरामके चरण-कमलोंको प्राप्त करेगा ॥ १० ॥

[ १०१ ]

जाऊँ कहाँ तजि चरन तुम्हारे ।

काको नाम पतित-पावन जग, केहि अति दीन पियारे ॥ १ ॥

कौनै देव बराइ बिरद-हित, हठि हठि अधम उधारे ।

खग, मृग, व्याध, पषान, बिटप जड़, जवन कवन सुर तारे ॥ २ ॥

देव, दनुज, मुनि, नाग, मनुज, सब, माया-बिबस बिचारे ।

तिनके हाथ दासतुलसी प्रभु, कहा अपनपौ हारे ॥ ३ ॥

भावार्थ—हे नाथ ! आपके चरणोंको छोड़कर और कहां जाऊँ ? संसारमें 'पतित-पावन' नाम और किसका है ? ( आपकी भांति ) दीन दुखियारे किसे बहुत प्यारे हैं ? ॥ १ ॥ आजतक किस देवताने अपने बानेको रखनेके लिये हठपूर्वक चुन चुनकर नीचोंका उद्धार किया है ? किस देवताने, पक्षी (जटायु), पशु(रीक्ष बानर आदि), व्याध (वाल्मीकि) पत्थर (अहल्या), जड़ वृक्ष ( यमलार्जुन ) और यवनोंका उद्धार किया है ? ॥ २ ॥ देवता, दैत्य, मुनि, नाग, मनुष्य आदि सभी बिचारे मायाके वश हैं । ( स्वयं बंधा हुआ दूसरोंके बंधनको कैसे खोल सकता है इसलिये ) हे प्रभो ! यह तुलसीदास अपनेको उन लोगोंके हाथोंमें सौंपकर क्या करे ? ॥ ३ ॥

[ १०२ ]

हरि ! तुम बहुत अनुग्रह कीन्हों ।

साधन-धाम विबुध-दुरलभ तनु, मोहि कृपा करि दीन्हों ॥ १ ॥

कोटिहुं मुख कहि जात न प्रभुके, एक एक उपकार ।

तदपि नाथ कछु और माँगिहाँ, दीजै परम उदार ॥ २ ॥

विषय-बारि मन-मीन भिन्न नहिं होत कबहुं पल एक ।

ताते सहों बिपति अति दारुन, जनमत जोनि अनेक ॥ ३ ॥

कृपा-डोरि बनसी पद अंकुस, परम प्रेम-मृदु-चारो ।

एहि बिधि बेधि हरहु मेरो दुख, कौतुक राम तिहारो ॥ ४ ॥

हैं सुति-बिदित उपाय सकल सुर, केहि केहि दीन निहोरै ।

तुलसिदास यहि जीव मोह-रजु, जोइ बाँध्यो सोइ छोरै ॥ ५ ॥

भावार्थ—हे हरे ! आपने बड़ी दया की, जो मुझे देवताओंके लिये भी दुर्लभ, साधनोंके स्थान मनुष्य-शरीरको कृपापूर्वक दे दिया ॥ १ ॥ यद्यपि आपका एक एक उपकार करोड़ों मुखोंसे नहीं कहा जा सकता, तथापि हे नाथ ! मैं कुछ और मांगता हूँ, आप बड़े उदार हैं, मुझे कृपा करके दीजिये ॥ २ ॥ मेरा मनरूपी मच्छ विषयरूपी जलसे एक पलके लिये भी अलग नहीं होता, इससे मैं अत्यन्त दारुण दुःख सह रहा हूँ—बारबार अनेक योनियोंमें मुझे जन्म लेना पड़ता है ॥ ३ ॥ ( इस मनरूपी मच्छको पकड़नेके लिये ) हे रामजी ! आप अपनी कृपाकी डोरी बनाइये और अपने चरणके चिह्न अंकुशको वंशीका काँटा बनाइये, उसमें परम

प्रेमरूपी कोमल चारा चिपका दीजिये । इसप्रकार मेरे मनरूपी मच्छको  
बेधकर अर्थात् विषयरूपी जलसे बाहर निकालकर मेरा दुःख दूर कर  
दीजिये । आपके लिये तो यह एक खेल ही होगा ॥ ४ ॥ यों तो वेदमें  
अनेक उपाय भरे पड़े हैं, देवता भी बहुतसे हैं, पर यह दीन किस किस-  
का निहोरा करता फिरे ? हे तुलसीदास ! जिसने इस जीवको मोहकी  
डोरीमें बांधा है, वही इसे छुड़ावेगा ॥ ५ ॥

[ १०३ ]

यह विनती रघुबीर गुसाई ।

और आस बिस्वास भरोसो, हरौ जीव-जड़ताई ॥ १ ॥

चहौं न सुगति, सुमति, संपति कलु, रिधि सिधि विपुल बड़ाई ।

हेतु-रहित अनुराग राम-पद बदै अनुदिन अधिकाई ॥ २ ॥

कुटिल करम लै जाइ मोहि जहँ जहँ अपनी बरिआई ।

तहँ तहँ जनि छिन छोह छाड़िये, कमठ-अंडकी नाई ॥ ३ ॥

या जगमें जहँ लग या तनुकी, प्रीति प्रतीति सगाई ।

ते सब तुलसिदास प्रभु ही सों होहि सिमिटि इक ठाई ॥ ४ ॥

भावार्थ—हे श्रीरघुनाथजी ! हे नाथ ! मेरी यही विनती है कि इस  
जीवको दूसरे साधन, देवता या कर्मोंपर जो आशा, विश्वास और भरोसा है,  
उस मूर्खताको आप हर लीजिये ॥ १ ॥ हे राम ! मैं मुक्ति, सद्बुद्धि, धन  
सम्पत्ति, ऋद्धि, सिद्धि और बड़ी भारी बड़ाई आदि कुछ भी नहीं चाहता ।  
बस, मेरा तो आपके चरणकमलोंमें दिनों दिन अधिकसे अधिक



अनन्य और विशुद्ध प्रेम बढ़ता रहे। यही चाहता हूँ ॥ २ ॥ मुझे अपने बुरे कर्म जबरदस्ती जिस जिस योनिमें ले जायं, उस उस योनिमें ही हे नाथ ! जैसे कछुआ अपने अंडोंको नहीं छोड़ता, वैसे ही आप पल भरके लिये भी अपनी कृपा न छोड़ना ॥ ३ ॥ हे नाथ ! इस संसारमें जहां तक इस शरीरका ( स्त्री पुत्र परिवारादिके ) प्रेम, विश्वास और सम्बन्ध है, सो सब एक ही स्थानपर समिटकर केवल आपसे ही हो जाय ! ॥ ४ ॥

[ १०४ ]

जानकी जीवनकी बलि जैहों ।

चित कहै रामसीय-पद परिहरि अब न कहूं चलि जैहों ॥ १ ॥

उपजी उर प्रतीति सुपनेहुं सुख, प्रभु-पद-विमुख न पैहों ।

मन समेत या तनुके बासिन्ह, इहै सिखावन दैहों ॥ २ ॥

स्रवननि और कथा नहि सुनिहों, रसना और न गैहों ।

रोकिहों नैन बिलोकत औरहि सीस ईस ही नैहों ॥ ३ ॥

नातो नेह नाथसों करि सब नातो नेह बहैहों ।

यह छर मार ताहि तुलसी जग जाको दास कहैहों ॥ ४ ॥

भावार्थ—मैं तो श्रीजानकी-जीवन रघुनाथजीपर अपनेको न्योछाकर कर दूंगा। मेरा मन यही कहता है कि अब मैं श्रीसोता-रामजीके चरणोंको छोड़कर दूसरी जगह कहीं भी नहीं जाऊंगा ॥ १ ॥ मेरे हृदयमें ऐसा विश्वास उत्पन्न हो गया है कि अपने स्वामी श्रीरामजीके चरणोंसे विमुख होकर मैं स्वप्नमें भी कहीं सुख नहीं पा सकूंगा। इससे मैं मनको

तथा इस शरीरमें रहनेवाले ( इन्द्रियादि ) सभीको यही उपदेश दूंगा  
॥ २ ॥ कानोंसे दूसरी बात नहीं सुनूंगा, जीभसे दूसरेकी चर्चा नहीं  
करूंगा, नेत्रोंको दूसरी ओर ताकनेसे रोक लूंगा और यह मस्तक  
केवल आपके ( चरणोंमें ही ) झुकाऊंगा ॥ ३ ॥ आपके साथ नाता और  
प्रेम करके दूसरे सबसे नाता और प्रेम तोड़ दूंगा। इस संसारमें मैं  
तुलसीदास जिसका दास कहाऊंगा फिर अपने सारे कर्मोंका बोझा  
भी उसी स्वामीपर रहेगा ॥ ४ ॥

[ १०५ ]

अबलों नसानी, अब न नसैहैं ।

राम कृपा भव-निसा सिरानी, जागे पुनि न डसैहैं ॥ १ ॥

पायो नाम चारु चिंतामनि, उर कर तें न खसैहैं ।

स्यामरूप सुचि रुचिर कसौटी, चित कंचनहि कसैहैं ॥ २ ॥

परबस जानि हंस्यो इन इन्द्रिन, निज बस है न हँसैहैं ।

मन मधुकर पनकै तुलसी रघुपति पद कमल बसैहैं ॥ ३ ॥

भावार्थ—अबतक (की आयु तो व्यर्थ ही) नष्ट हो गयी, परन्तु अब (व्यर्थ)  
नष्ट नहीं होने दूंगा। श्रीरामकी कृपासे संसाररूपी रात्रि बीत गयी है,  
( मैं संसारकी माया-रात्रिसे जग गया हूँ ) अब जागनेपर फिर ( माया-  
का) बिछौना नहीं बिछाऊंगा (अब फिर मायाके फन्देमें नहीं फँसूंगा) ॥१॥  
मुझे रामनाम रूपी सुन्दर चिन्तामणि मिल गयी है। उसे हृदयरूपी हाथ-  
से कभी नहीं गिरने दूंगा। अथवा हृदयसे रामनामका स्मरण करता

रहूंगा और हाथसे रामनामकी माला जपा करूंगा । श्रीरघुनाथजीका जो पवित्र श्यामसुन्दर रूप है उसकी कसौटी बनाकर अपने चित्तरूपी सोनेको कसूंगा । अर्थात् यह देखूंगा कि श्रीरामके ध्यानमें मेरा मन सदा सर्वदा लगता है कि नहीं ॥ २ ॥ जबतक मैं इन्द्रियोंके वशमें था, तबतक उन्होंने ( मुझे मनमाना नाच नचाकर ) मेरी बड़ी हंसी उड़ाई, परन्तु अब स्वतन्त्र होनेपर यानी मन इन्द्रियोंको जीत लेनेपर उनसे अपनी हंसी नहीं कराऊंगा । अब तो अपने मनरूपी भ्रमरको प्रण करके श्रीरामजीके चरणकमलोंमें लगा दूंगा । अर्थात् श्रीरामजीके चरणोंको छोड़कर दूसरी जगह मनको जाने ही नहीं दूंगा ॥ ३ ॥

रामकली

[ १०६ ]

महाराज रामादरयो धन्य सोई ।

गरुअ गुनरासि सर्वग्य सुकृती खर, सील-निधि साधु तेहि सम न कोई ॥  
 उपल-केवट-कीस-भालु-निसिचर-सबरी-गीध सम-दम-दया-दान-हीने ।  
 नाम लिये राम किये परम पावन सकल, नर तरत तिनके गुनगान कीने  
 ब्याध अपराधकी साध राखी कहा, पिंगलै कौन मति भक्ति भेई ।  
 कौन धौं सोमयाजी अजामिल अधम, कौन गजराज धौं बाजपेयी ॥३॥  
 पांडु-सुत गोपिका बिदुर कुबरी सबरि, सुद्ध किये सुद्धता लेस कैसो ।  
 प्रेम लखि कृष्ण किये आपने तिनहुंको, सुजस संसार हरिहरको जैसो ॥

कोल, खस, भील जवनादि खल राम कहि, नीच हैं ऊंच पदको न पायो  
 दीन-दुख दमन श्रीरमन करुना-भवन, पतित यो पावन विरद वेद गायो  
 मंदमति कुटिल खल-तिलक तुलसी सरिस, भोन तिहुँ लोक

तिहुँ काल कोऊ ।

नामकी कानि पहिचानि पन आपनो, ग्रसित कलि-ब्याल

राख्यो सरन सोऊ । ६ ॥

भावार्थ—महाराज श्रीरामचन्द्रजीने जिसका आदर किया वही धन्य है ।  
 वही भारी यानी महिमान्वित, गुणोंका भण्डार, सर्वज्ञ, पुण्यवान्, वीर,  
 सुशील और साधु है, उसके समान कोई भी नहीं है ॥ १ ॥ पापाणकी  
 अहल्या, निपाद, बन्दर, रीछ, राक्षस, शबरी, जटायु ये सब शम, दम,  
 दया और दान आदि गुणोंसे बिल्कुल हीन थे परन्तु श्रीराम-नाम  
 स्मरण करनेसे श्रीरामजीने इन सबको ऐसा परम पवित्र बना दिया कि  
 (आज) उनके गुणोंका गान करनेसे मनुष्य संसार-सागरसे पार हो  
 जाते हैं ॥२॥ वाल्मीकि व्याघ्रने कौनसे पापकी इच्छा बाकी रखी थी ?  
 पिंगला वेश्याने अपनी बुद्धि भक्तिमें कब लगायी थी ? अजामिल पापीने  
 कौनसा सोमयज्ञ किया था ? और गजराज कहाँका अभ्वर्माध करने-  
 वाला था ? ॥३॥ पाण्डवों, गोपियों, विदुर और कुब्जामें पवित्रताका  
 लेश भी कहाँ था, परन्तु आपने इन सबको पवित्र कर लिया, प्रेम देखकर  
 श्रीकृष्णरूप आपने इनको अपना लिया, जिससे इनका सुन्दर यश (आज)  
 संसारमें विष्णु और शिवके यशके समान छा रहा है ॥४॥ कोल,  
 खस, भील और यवनादि दुष्टोंमें ऐसा कौन है जिसने रामनाम उच्चारण

करनेपर नीच होकर भी ऊँचेसे ऊँचा पद न पाया हो ? दीनोंके दुःखका नाश करनेवाले, लक्ष्मीजीके पति, करुणाके मन्दिर, पतितोंके पावन करनेवाले श्रीरामजीका यश वेदोंने गाया है ॥ ५ ॥ (औरोंकी बात जाने दीजिये) तीनों लोकों और तीनों कालोंमें तुलसी सरीखा मन्दबुद्धि, कुटिल और दुष्ट-शिरोमणि कोई नहीं हुआ, परन्तु अपने नामकी मर्यादा रखनेके लिये अपने (पतितपावन) प्रणको स्मरण करके इस कलिकालरूपी सर्पसे उसे हुएको भी श्रीरामने अपनी शरणमें ले लिया ॥६॥

राग विराग

[ १०७ ]

है नीको मेरो देवता कोसलपति राम ।

सुभग सरोरुह लोचन सुठि सुन्दर स्याम ॥ १ ॥

सिय-समेत सोहत सदा छबि अमित अनंग ।

भुज बिसाल सर धनु धरे, कटि चारु निषंग ॥ २ ॥

बलि पूजा चाहत नहीं, चाहत इक प्रीति ।

सुमिरत ही मानै भलो, पावन सब रीति ॥ ३ ॥

देहि सकल सुख दुख दहै, आरत-जन-बन्धु ।

गुन गहि, अघ-औगुन हरै, अस करुनासिंधु ॥ ४ ॥

देस-काल-पूरन सदा बद बेद पुरान ।

सबको प्रभु सबमें बसै, सबकी गति जान ॥ ५ ॥

को करि कोटिक कामना, पूजै बहु देव ।

तुलसीदास तेहि सेइये, संकर जेहि सेव ॥ ६ ॥

भावार्थ—कोसलपति श्रीरामचन्द्रजी मेरे सर्व श्रेष्ठ देवता हैं, उनके कमलके समान सुन्दर नेत्र हैं और उनका शरीर परम सुन्दर श्याम वर्ण है ॥१॥ धर्मीसीताजीके साथ सदा शोभायमान रहते हैं, अपार कामदेवोंके समान उनका सौन्दर्य है। विशाल भुजाओंमें धनुष बाण और कमरमें सुन्दर तरकस धारण किये हुए हैं ॥२॥ वह बलि या पूजा कुछ भी नहीं चाहते हैं, केवल एक 'प्रेम' चाहते हैं। स्मरण करते ही प्रसन्न हो जाते हैं, और सब तरहसे पवित्र कर देते हैं ॥३॥ सब सुख दे देते हैं और दुःखोंको भस्म कर डालते हैं। वह दुःखीजनोंके बन्धु हैं, गुणोंको ग्रहण करते और अवगुणोंको हर लेते हैं, ऐसे कहणा-सागर हैं ॥४॥ सब देश और सब समय सदा पूर्ण रहते हैं, ऐसा वेद पुराण कहते हैं। वह सबके स्वामी हैं, सबमें रमते हैं और सबके मनकी बात जानते हैं ॥५॥ (ऐसे स्वामीको छोड़कर) करोड़ों प्रकारकी कामना करके दूसरे अनेक देवताओंको कौन पूजे ? हे तुलसीदास, (अपने तो) उसीकी सेवा करनी चाहिये, जिसकी सेवा देवदेव महादेवजी करते हैं ॥६॥

[ १०८ ]

बीर महा अवराधिये साधे सिधि होय ।

सकल काम पूरन करै जानै सब कोय ॥ १ ॥

बेगि, बिलंब न कीजिये, लीजै उपदेस ।

बीजमंत्र जपिये सोई, जो जपत महेश ॥ २ ॥

प्रेम-बारि-तर्पन मलो, घृत सहज सनेहु ।

संसय-समिध, अग्नि छमा ममता-बलि देहु ॥ ३ ॥

अष-उचाट, मन बस करै, मारै मद-मार ।

आकरषै सुख-संपदा-संतोष-विचार ॥ ४ ॥

जिन्ह यहि भाँति भजन कियो, मिले रघुपति ताहि ।

तुलसीदास प्रभुपथ चढ्यौ, जो लेहु निवाहि ॥ ५ ॥

भावार्थ—महान् वीर श्रीरघुनाथजीकी आराधना करनी चाहिये, जिन्हें साधनेसे सब कुछ सिद्ध हो जाता है। वह सब इच्छाएं पूर्ण कर देते हैं, इस बातको सब जानते हैं ॥१॥ इस कामकी जल्दी ही करना चाहिये, देर करना उचित नहीं है। (सद्गुरुसे) उपदेश लेकर उसी बीजमन्त्र (राम) का जप करना चाहिये, जिसे श्रीशिवजी जपा करते हैं ॥२॥ (मन्त्र-जपके बाद हवनादिकी विधि इस प्रकार है) प्रेमरूपी जलसे तर्पण करना चाहिये, सहज स्वाभाविक स्नेहका घी बनाना चाहिये और सन्दैहरूपी समिधका क्षमारूपी अग्निमें हवन करना चाहिये तथा ममताका बलिदान करना चाहिये ॥३॥ पापोंका उखाड़न, मनका, वशीकरण, अहंकार और कामका मारण तथा सन्तोष और ज्ञानरूपी सुख-सम्पत्तिका आकर्षण करना चाहिये ॥४॥ जिसने इस प्रकारसे भजन किया, उसे श्रीरघुनाथजी मिले हैं। तुलसीदास भी इसी मार्गपर चढ़ा है, जिसे प्रभु निवाह लेंगे ॥ ५ ॥

[ १०६ ]

कस न करहु करुना हरे ! दुखहरन मुरारि !  
 त्रिविधताप-संदेह-सोक-संसय-भय-हारि ॥१॥  
 इक कलिकाल-जनित मल मतिमंद मलिन-मन ।  
 तेहि पर प्रभु नहीं कर सँभार, केहि भाँति जियै जन ॥२॥  
 सब प्रकार समर्थ प्रभो, मैं सब विधि दीन ।  
 यह जिय जानि द्रवौ नहीं, मैं करम-बिहीन ॥३॥  
 भ्रमत अनेक जोनि रघुपति, पति आन न मोरे ।  
 दुख-सुख सहौ रहौ सदा सरनागत तोरे ॥४॥  
 तो सम देव न कोउ कृपालु, समुझौ मनमाँहीं ।  
 तुलसिदास हरि तोषिये, सो साधन नाही ॥५॥

भावार्थ—हे हरे ! हे मुरारे ! आप दुःखोंके हरण करनेवाले हैं,  
 फिर मुझपर दया क्यों नहीं करते ? आप दैहिक, दैविक, भौतिक तीनों  
 प्रकारके तापोंके और सन्देह, शोक, अज्ञान तथा भयके नाश करने-  
 वाले हैं । ( मेरे भी दुःख, ताप और अज्ञान आदिका नाश कीजिये ) ॥१॥  
 एक तो कलिकालसे उत्पन्न होनेवाले पापोंसे मेरी बुद्धि मन्द पड़ गयी है  
 और मन मलिन हो गया है, तिसपर फिर हे स्वामी ! आप भी मेरी सँभाल  
 नहीं करते ? तब इस दासका जीवन कैसे निभेगा ? ॥२॥ हे प्रभो ! आप  
 तो सब प्रकारसे समर्थ हैं, और मैं सब प्रकारसे दीन हूँ । यह जानकर  
 भी आप मुझपर कृपा नहीं करते, इससे मालूम होता है कि मैं भाग्यहीन ही  
 हूँ ॥३॥ हे रघुनाथजी ! मैं अनेक योनियोंमें भटक आया हूँ परन्तु आपके



सिद्धा मेरे दूसरा कोई स्वामी नहीं है। दुःख-सुख सहता हुआ भी मैं सदा आपकी ही शरण हूँ ॥ ४ ॥ मैं अपने मनमें तो इस बातको खूब समझता हूँ कि आपके समान दूसरा कोई भी दयालु देव नहीं है, परन्तु हे हरे ! आपको प्रसन्न करनेवाले साधन इस तुलसीदास के पास नहीं हैं। ( विना ही साधन केवल शरणागतिसे ही आपको प्रसन्न होना पड़ेगा ) ॥ ५ ॥

[ ११० ]

कहु केहि कहिये कृपानिधे ! भव-जनित विपत्ति अति ।  
इन्द्रिय सकल बिकल सदा, निज निज सुभाउ रति ॥ १ ॥  
जे मुख सम्पत्ति सरग नरक संतत सँग लागी ।  
हरि ! परिहरि सोइ जतन करत मन मोर अभागी ॥ २ ॥  
मैं अति दीन, दयालु देव ! सुनि मन अनुरागे ।  
जो न द्रवहु रघुबीर ! धीर ! दुख काहे न लागे ॥ ३ ॥  
जद्यपि मैं अपराध-भवन, दुख-समन मुरारे ।  
तुलसीदास कहँ आस यहै बहु पतित उधारे ॥ ४ ॥

भावार्थ—हे कृपानिधान ! इस संसार-जनित भारी विपत्ति का दुखड़ा आपको छोड़कर और किसके सामने रोऊँ ? इन्द्रियाँ तो सब अपने अपने विषयोंमें आसक्त होकर उनके लिये व्याकुल हो रही हैं ॥ १ ॥ ये तो सदा सुख-सम्पत्ति और स्वर्ग-नरककी उलझनमें ही फँसी रहती ही हैं, पर हे हरे ! मेरा यह अभागा मन भी आपको छोड़कर इन इन्द्रियोंका ही साथ दे रहा है ॥ २ ॥ हे देव ! मैं अत्यन्त दीन-दुखी हूँ—

आपका दयालु नाम सुनकर मैंने आपमें मन लगाया है, इतनेपर भी हे रघुवीर ! हे धीर ! यदि आप मुझपर दया नहीं करते तो मुझे कैसे दुःख नहीं होगा ? ॥३॥ अवश्य ही मैं अपराधोंका घर हूँ, परन्तु हे मुरारे ! आप तो ( अपराधका विचार न करके ) दुःखोंका नाश ही करनेवाले हैं । मुझ तुलसीदास को आपसे सदा यही आशा है; क्योंकि आप अब-तक अनेक पतितों ( अपराधियों ) का उद्धार कर चुके हैं ( इसलिये अब मेरा भी अवश्य करेंगे ) ॥४॥

[ १११ ]

केसव ! कहि न जाइ का कहिये ।  
 देखत तव रचना विचित्र हरि ! समुझि मनहिं मन रहिये ॥१॥  
 सून्य भीति पर चित्र, रंग नहिं, तनु बिनु लिखा चितेरे ।  
 धाये मिटै न, मरे भीति, दुख पाइय इहि तनु हेरे ॥२॥  
 रबिकर-नीर बसै अति दारुन मकर रूप तेहि माहीं ।  
 बदन-हीन सो ग्रसै चराचर, पान करन जे जाहीं ॥३॥  
 कोउ कह सत्य, झूठ कह कोऊ, जुगल प्रबल कोउ मानै ।  
 तुलसिदास परिहरै तीन भ्रम सो आपन पहिचानै ॥४॥

भावार्थ—हे केशव ! क्या कहूँ ? कुछ कहा नहीं जाता ! हे हरे ! आपकी यह विचित्र रचना देखकर मन-ही-मन (आपकी लीला) समझकर रह जाता हूँ ॥१॥ कैसी अद्भुत लीला है कि, इस ( संसाररूपी ) चित्रको निराकार (अव्यक्त) चित्रकार (सृष्टिकर्ता परमात्मा) ने शून्य (मायाकी)

दीवारपर बिना ही रंगके (संकल्पसे ही) बना दिया। (साधारण स्थूल चित्र तो धोनेसे मिट जाते हैं परन्तु यह (महा-मायावी रचित माया-चित्र) किसी प्रकार धोनेसे नहीं मिटता। (साधारण चित्र जड़ है, उसे मृत्युका डर नहीं लगता परन्तु) इसको मरणका भय बना हुआ है। (साधारण चित्र देखनेसे सुख मिलता है परन्तु) इस संसाररूपी भयानक चित्रकी ओर देखनेसे दुःख होता है ॥२॥ सूर्यकी किरणोंमें (भ्रमसे) जो जल दिखाई देता है उस जलमें एक भयानक मगर रहता है, उस मगरके मुँह नहीं है, तो भी वहाँ जो भी जल पीने जाता है, चाहे वह जड़ हो या चेतन, यह मगर उसे ग्रस लेता है। भाव यह कि यह संसार सूर्यकी किरणोंमें जलके समान भ्रमजनित है। जैसे सूर्यकी किरणोंमें जल समझकर उनके पीछे दौड़नेवाला मृग जल न पाकर प्यासा ही मर जाता है। उसीप्रकार इस भ्रमात्मक संसारमें सुख समझकर उसके पीछे दौड़नेवालोंको भी बिना मुखका मगर यानी निराकार काल खा जाता है ॥३॥ इस संसारको कोई सत्य कहता है, कोई मिथ्या बतलाता है और कोई सत्य-मिथ्यासे मिला हुआ मानता है, तुलसीदासके मतसे तो (ये तीनों ही भ्रम हैं) जो इन तीनों भ्रमोंसे निवृत्त हो जाता है। (अर्थात् सब कुछ परमात्माकी लीला ही समझता है) वही अपने असली स्वरूपको पहचान सकता है ॥ ४ ॥

[११२]

केसव ! कारन कौन गुसाई ।

केहि अपराध असाध जानि मोहि तजेउ अग्यकी नाई ॥१॥

परम पुनीत संत कोमल-चित, तिनहिं तुमहिं बनि आई ।  
 तौ कत बिप्र, व्याध, गनिकहि तारेहु, कछु रही सगाई ? ॥२॥  
 काल, करम, गति अगति जीवकी, सब हरि ! हाथ तुम्हारे ।  
 सोइ कछु करहु हरहु ममता प्रभु ! फिरहुँ न तुमहिं बिसारे ॥३॥  
 जाँ तुम तजहु भजौं न आन प्रभु, यह प्रमान पन मोरे ।  
 मन बच करम नरक सुरपुर जहँ तहँ रघुबीर निहोरे ॥४॥  
 जद्यपि नाथ ! उचित न होत अस, प्रभु सों करौं ढिठाई ।  
 तुलसिदास सीदत निसिदिन देखत तुम्हारि निठुराई ॥५॥

भावार्थ—हे केशव ! हे स्वामी ! ऐसा क्या कारण है ? किस अपराधसे आपने मुझे दुष्ट समझकर एक अनजानकी तरह छोड़ दिया ? ॥ १ ॥ ( यदि आप मुझे तो दुष्ट समझते हैं, और ) जिनके आचरण बड़े ही पवित्र हैं, जो कोमलहृदय सन्त हैं, उन्हींको अपनाते हैं, तो फिर अजामील, वाल्मीकि और गणिकाका उद्धार क्यों किया था ? क्या उनसे आपकी कोई खास रिस्तेदारी थी ? ॥ २ ॥ हे हरे ! इस जीवका काल, कर्म, सुगति, दुर्गति सब कुछ आपहीके हाथ है, अतः हे प्रभो ! मेरी ममताका नाशकर कुछ ऐसा उपाय कीजिये, जिससे मैं आपको भूलकर इधर-उधर भटकता न फिरूँ ॥ ३ ॥ यदि आप मुझे छोड़ भी देंगे, तो भी मैं तो आपहीको भजूँगा, दूसरे किसीको अपना प्रभु कभी नहीं मानूँगा, यह मेरा अटल प्रण है; आप नरक या स्वर्गमें जहाँ कहीं भी भेजेंगे, वहीं हे रघुनाथजी ! मन, वचन और कर्मसे मैं आपहीकी चिनय करता रहूँगा ॥ ४ ॥ हे नाथ ! यद्यपि यह उचित नहीं है कि मैं प्रभुके साथ ऐसी ढिठाई

करूँ, परन्तु रात-दिन आपकी निष्ठुरता देखकर यह तुलसीदास बड़ा दुखी हो रहा है, (इसीसे बाध्य होकर) ऐसा कहना पड़ा ॥ ५ ॥

[ ११३ ]

माधव ! अब न द्रवहु केहि लेखे ।

प्रनतपाल पन तोर, मोर पन, जिअहुँ कमलपद देखे ॥ १ ॥

जब लगि मैं न दीन, दयालु तैं, मैं न दास, तैं स्वामी ।

तब लगि जो दुख सहेउँ कहेउँ नहिं, जद्यपि अन्तरजामी ॥ २ ॥

तैं उदार, मैं कृपन, पतित मैं, तैं पुनीत स्मृति गावै ।

बहुत नात रघुनाथ तोहि मोहि, अब न तजे बनि आवै ॥ ३ ॥

जनक जननि गुरु बंधु सुहृद पति, सब प्रकार हितकारी ।

द्वैतरूप तम-कूप परौं नहिं अस कछु जतन बिचारी ॥ ४ ॥

सुन अदभ्र करुना बारिजलोचन मोचन भय हारी ।

तुलसिदास प्रभु तव प्रकास बिनु, संसय टरत न टारी ॥ ५ ॥

भावार्थ—हे माधव ! अब तुम किस कारण कृपा नहीं करते ? तुम्हारा प्रण तो शरणागतका पालन करना है और मेरा प्रण तुम्हारे चरणारविन्दों-को देख-देखकर ही जीना है । भाव यह कि जब मैं तुम्हारे चरण देखे बिना जीवन धारण ही नहीं कर सकता तब तुम प्रणतपाल होकर भी मुझपर कृपा क्यों नहीं करते ॥ १ ॥ जबतक मैं दीन और तुम दयालु, मैं सेवक और तुम स्वामी नहीं बने थे, तबतक तो मैंने जो दुःख सहे सो मैंने तुमसे नहीं कहे, यद्यपि तुम अन्तर्यामीरूपसे सब जानते थे ॥ २ ॥ किन्तु अब तो मेरा-तुम्हारा सम्बन्ध हो गया है । तुम दानी हो और मैं

कंगाल हूँ, तुम पतितपावन हो और मैं पतित हूँ, वेद इस बातको गा रहे हैं। हे रघुनाथजी ! इस प्रकार मेरे-तुम्हारे अनेक सम्बन्ध हैं, फिर भला, तुम मुझे कैसे त्याग सकते हो ? ॥ ३ ॥ मेरे पिता, माता, गुरु, भाई, मित्र, स्वामी और हर तरहसे हितू तुम्हीं हो। अतएव कुछ ऐसा उपाय सोचो, जिससे मैं द्वैतरूपी अन्धरे कुएँमें न गिरूँ, अर्थात् सर्वत्र केवल एक तुम्हें ही देखकर परमानन्दमें मग्न रहूँ ॥ ४ ॥ हे कमलनयन ! सुनो, तुम्हारी अपार करुणा भवसागरके भारी भयसे (आवागमनसे) छुड़ा देनेवाली है। हे नाथ ! तुलसीदासका अज्ञान (रूपी अन्धकार) बिना तुम्हारे ज्ञानरूप प्रकाशके, बिना तुम्हारे दर्शनके, किसी प्रकार भी नहीं टल सकता, (अतएव इसको तुम ही दूर करो)।

[ ११४ ]

माधव ! मो समान जग माहीं ।

सब बिधि हीन, मलीन, दीन अति, लीन-विषय कोउ नाहीं ॥१॥

तुम सम हेतुरहित कृपालु आरत-हित ईस न त्यागी ।

मैं दुख-सोक-बिकल, कृपालु ! केहि कारन दया न लागी ॥२॥

नाहिंन कलु औगुन तुम्हार, अपराध मोर मैं माना ।

ग्यान-भवन तनु दियेहु नाथ, सोउ पाय न मैं प्रभु जाना ॥३॥

बेनु करील, श्रीखण्ड बसन्तहि दूषन मृषा लंगावै ।

सार-रहित हत-भाग्य सुरभि, पल्लव सो कहु किमि पावै ॥४॥

सब प्रकार मैं कठिन, मृदुल हरि, दृढ़ बिचार जिय मोरे ।

तुलसिदास प्रभु मोह-सृङ्खला, छुटिहि तुम्हारे छोरे ॥५॥

भावार्थ—हे माधव ! संसारमें मेरे समान, सब प्रकारसे साधनहीन, पापी, अति दीन और विषय-भोगोंमें डूबा हुआ दूसरा कोई नहीं है ॥१॥ और तुम्हारे समान, बिना ही कारण कृपा करनेवाला, दीन-दुखियोंके हितार्थ सब कुछ त्याग करनेवाला स्वामी कोई दूसरा नहीं है। भाव यह है कि दीनोंके दुःख दूर करनेके लिये ही तुम वैकुण्ठ या सच्चिदानन्दधनरूप छोड़कर धराधाममें मानवरूपमें अवतीर्ण होते हो, इससे अधिक त्याग और क्या होगा ? इतनेपर भी मैं दुःख और शोकसे व्याकुल हो रहा हूँ। हे कृपालो ! किस कारण तुमको मुझपर दया नहीं आती ? ॥२॥ मैं यह मानता हूँ कि इसमें तुम्हारा कुछ भी दोष नहीं है, सब मेरा ही अपराध है। क्योंकि तुमने मुझे जो ज्ञानका भण्डार यह मनुष्य-शरीर दिया, उसे पाकर भी मैंने तुम-सरीखे प्रभुको आज तक नहीं पहचाना ॥३॥ बाँस चन्दनको और करील वसन्तको वृथा ही दोष देते हैं। असलमें दोनों हतभाग्य हैं। बाँसमें सार ही नहीं है, तब बेचारा चन्दन उसमें सुगन्ध कहाँसे भर दे ? इसी प्रकार करीलमें पत्ते नहीं होते फिर वसन्त उसे कैसे हरा-भरा कर देगा ? (वैसे ही मैं विवेकहीन और भक्तिशून्य कैसे तुमपर दोष लगा सकता हूँ ?) ॥४॥ हे हरे ! मैं सब प्रकार कठोर हूँ, पर तुम तो कोमल स्वभाववाले हो, मैंने अपने मनमें यह निश्चयरूपसे विचार कर लिया है कि हे प्रभो ! इस तुलसीदासकी मोहरूपी बेड़ी तुम्हारे ही छुड़ानेसे छूट सकेगी, अन्यथा नहीं ॥५॥

[११५]

माधव, मोह-पास क्यों दूँ ?

बाहर कोटि उपाय करिय अम्यंतर ग्रन्थि न छूटै ॥ १ ॥

घृतपूरन कराह अंतरगत ससि-प्रतिबिम्ब दिखावै ।  
 ईंधन अनल लगाय कल्पसत, औंटत नास न पावै ॥ २ ॥  
 तरु-कोटर महुँ बस बिहंग तरु कोटे मरै न जैसे ।  
 साधन करिय बिचार-हीन मन, सुद्ध होइ नहिँ तैसे ॥ ३ ॥  
 अंतर मलिन, विषय मन अति, तन पावन करिय पखारे ।  
 मरइ न उरग अनेक जतन बलमीकि बिबिध बिधि मारे ॥ ४ ॥  
 तुलसीदास हरि-गुरु-करुना बिनु विमल बिबेक न होई ।  
 बिनु बिबेक संसार-घोर-निधि पार न पावै कोई ॥ ५ ॥

भावार्थ—हे माधव ! मेरी यह मोहकी फाँसी कैसे टूटेगी ? बाहरसे चाहे करोड़ों साधन क्यों न किये जायँ, उनसे भीतरकी (अज्ञानकी) गाँठ नहीं छूट सकती ॥ १ ॥ घीसे भरे हुए कड़ाहमें जो चन्द्रमाकी परछाई दिखायी देती है, वह (जबतक घी रहेगा तबतक) सौ कल्पतक ईंधन और आग लगाकर औटानेसे भी नाश नहीं हो सकती । (इसी प्रकार जबतक मोह रहेगा तबतक यह आवागमनकी फाँसी भी रहेगी) ॥ २ ॥ जैसे किसी पेड़के कोटरमें कोई पक्षी रहता हो, वह उस पेड़के काट डालनेसे नहीं मर सकता, उसी प्रकार बाहरसे कितने ही साधन क्यों न किये जायँ पर बिना विवेकके यह मन कभी शुद्ध होकर एकाग्र नहीं हो सकता ॥ ३ ॥ जैसे साँपके बिलपर अनेक प्रकारसे मारनेपर और बाहरसे अन्य उपायोंके करनेपर भी उसमें रहनेवाला साँप नहीं मरता, वैसे ही शरीरको खूब मल-मल कर धोनेसे विषयोंके कारण मलिन हुआ मन भीतरसे कभी पवित्र नहीं हो सकता ॥ ४ ॥ हे तुलसीदास ! भगवान् और



गुरुकी दयाके बिना संशयशून्य विवेक नहीं होता और विवेक हुए बिना इस घोर संसारसागरसे कोई पार नहीं जा सकता ॥ ५ ॥

[ ११६ ]

माधव ! असि तुम्हारि यह माया ।  
 करि उपाय पचि मरिय, तरिय नहिं, जब लगि करहु न दाया ॥१॥  
 सुनिय, गुनिय, समुझिय, समुझाइय, दसा हृदय नहिं आवै ।  
 जेहि अनुभव विनु मोहजनित भव, दारुन विपति सतावै ॥२॥  
 ब्रह्म-पियूष मधुर सीतल जो पै मन सो रस पावै ।  
 तौ कत मृगजल-रूप विषय कारन निसि-बासर धावै ॥३॥  
 जेहिके भवन विमल चिंतामनि सो कत काँच बटोरै ।  
 सपने परबस परै जागि देखत केहि जाइ निहोरै ॥४॥  
 ग्यान भक्ति साधन अनेक सब सत्य, झूठ कुछ नाहीं ।  
 तुलसिदास हरि-कृपा मिटै भ्रम, यह भरोस मनमार्हीं ॥५॥

भावार्थ—हे माधव ! तुम्हारी यह माया ऐसी (दुस्तर) है कि कितने ही उपाय करके पच मरो, पर जबतक तुम दया नहीं करते तबतक इससे पार पा जाना असंभव ही है ॥ १ ॥ सुनता हूँ, विचारता हूँ, समझता हूँ, तथा दूसरोंको समझाता हूँ पर तुम्हारी इस मायाका यथार्थ रहस्य समझमें नहीं आता और जबतक इसके वास्तविक रहस्यका अनुभव नहीं होता, तबतक मोहजनित संसारकी महान् विपत्तियाँ दुःख देती ही रहेंगी ॥ २ ॥ ब्रह्मामृत बड़ा ही मधुर और शान्तिकर है, यदि मनको वह अमृतरस

कहीं चखनेको मिल जाय, तो फिर यह विषय-रूपी झूठे मृगजलके लिये क्यों रात-दिन भटकता फिरे ॥३॥ जिसके घरमें ही निर्मल चिन्तामणि विद्यमान है, वह काँच क्यों बटोरेंगा ? भाव यह कि जिसे ब्रह्मानन्द प्राप्त हो गया, वह मायिक विषयानन्दकी ओर क्यों ताकने लगा ? जैसे कोई सपनेमें किसीके पराधीन हो जाय और (झूटनेके लिये उससे) विनय करे, पर जब जाग जाय तब वह किससे क्यों निहोरा करेगा ? ॥४॥ ज्ञान, भक्ति आदि अनेक साधन हैं और सभी सच्चे हैं, इनमें झूठ एक भी नहीं । परन्तु तुलसीदासके मनमें तो इसी बातका भरोसा है कि अज्ञानका नाश केवल श्रीहरि-कृपासे ही हो सकता है । अर्थात् भगवत्कृपा ही परम साधन है और वह सब जीवों पर है ही, केवल उसपर भरोसा या परम विश्वास करना चाहिये ॥५॥

[ ११७ ]

हे हरि, ! कवन दोष तोहि दीजै ।

जेहि उपाय सपनेहुँ दुरलभ गति, सोइ निसि-बासर कीजै ॥१॥

जानत अर्थ अनर्थ-रूप, तमकूप परब यहि लागे ।

तदपि न तजत खान अज खर ज्यों, फिरत बिषय अनुरागे ॥२॥

भूत-द्रोह कृत मोह-बस्य हित आपन मैं न विचारा ।

मद-मत्सर-अभिमान ग्यान-रिपु, इन महुँ रहनि अपारा ॥३॥

बेद-पुरान सुनत समुझत रघुनाथ सकल जगब्यापी ।

बेधत नहि श्रीखंड बेनु इब, सारहीन मन पापी ॥४॥

मैं अपराध-सिंधु करुनाकर ! जानत अंतरजामी ।

तुलसीदास भव-ब्याल-ग्रसित तव सरन उरग-रिपु गामी ॥५॥

भावार्थ—हे हरे ! तुम्हें क्या दोष दूँ ? ( क्योंकि दोष तो सब मेरा ही है ) जिन उपायोंसे स्वप्नमें भी मोक्ष मिलना दुर्लभ है, मैं दिन-रात वही किया करता हूँ ॥१॥ मैं जानता हूँ कि इन्द्रियोंके भोग सर्वथा अनर्थ-रूप हैं, इनमें फँसकर अज्ञानरूपी अंधेरे कुएँमें गिरना होगा, फिर भी मैं विषयोंमें आसक्त होकर कुत्ते, बकरे और गधेकी भाँति इन्हींके पीछे भटकता हूँ ॥२॥ अज्ञान-वश जीवोंके साथ द्रोह करना हूँ और अपना हित नहीं सोचता । मद, ईर्ष्या, अहंकार आदि जो ज्ञानके शत्रु हैं, उन्हींमें मैं सदा रचा-पचा रहता हूँ । ( बताइये मुझ-सरीखा नीच और कौन होगा ? ) ॥३॥ वेदों और पुराणोंमें सुनता हूँ तथा समझता हूँ, कि श्रीरामजी ही समस्त संसारमें रम रहे हैं, परन्तु मेरे विवेकहीन पापी मनमें यह बात वैसे ही नहीं समाती, जैसे चंदनकी सुगंध बिना गूदेके साररहित बाँसमें नहीं जाती ॥४॥ हे करुणाकी खान ! मैं तो अपार अपराधोंका समुद्र हूँ—तुम अन्तर्यामी सब कुछ जानते हो । अतएव हे गरुड़गामी ! संसाररूपी सर्पसे डसा हुआ यह तुलसीदास तुम्हारी शरणमें पड़ा है । ( इसे बचाओ, यह संसाररूपी साँप तुम्हारे वाहन गरुड़को देखते ही भयसे भाग जायगा, तुम एक बार इधर आओ तो सही ) ॥ ५ ॥

[ ११८ ]

हे हरि ! कवन जतन मुख मानहुँ ।

ज्यों गज-दसन तथा मम करनी, सब प्रकार तुम जानहु ॥१॥

जो कछु कहिय करिय भवसागर तरिय बच्छपद जैसे ।

रहनि आन बिधि, कहिय आन, हरिपद-सुख पाइय कैसे ॥२॥

देखत चारु मयूर बैन सुभ बोलि सुधा इव सानी ।  
 सविष, उरग-आहार निटुर अस, यह करनी वह बानी ॥३॥  
 अखिल-जीव-बत्सल निरमत्सर, चरन-कमल-अनुरागी ।  
 ते तव प्रिय रघुबीर धीरमति, अतिसय निज-पर-त्यागी ॥४॥  
 जद्यपि मम औगुन अपार संसार-जोग्य रघुराया ।  
 तुलसिदास निज गुन बिचारि करुनानिधान करु दाया ॥५॥

भावार्थ—हे हरे ! मैं किस उपायसे अपनेको सुखी समझूँ ? मेरी करनी हाथीके दिखावटी दाँतोंके समान है, यह सब तो तुम भलीभाँति जानते हो। भाव यह कि जैसे हाथीके दाँत दिखानेके और तथा खानेके और होते हैं, उसी प्रकार मैं भी दिखाता कुछ और हूँ, और करता कुछ और ही हूँ ॥१॥ मैं, दूसरोंसे जो कुछ कहता हूँ वैसा ही स्वयं करने भी लगूँ, तो भव-सागरसे बछड़ेके पैरभर जलको लाँघ जानेकी भाँति अनायास ही तर जाऊँ। परन्तु करूँ क्या ? मेरा आचरण तो कुछ और है और कहता हूँ कुछ और ही। फिर भला तुम्हारे चरणोंका या परमपदका आनन्द कैसे मिले ? ॥२॥ मोर देखनेमें तो सुन्दर लगता है और मीठी वाणीसे अमृतसे सने हुए-से वचन बोलता है, किन्तु उसका आहार जूहरीला साँप है ! कैसा निष्ठुर है ! करनी यह और कथनी वह ! (यही मेरा हाल है) ॥३॥ हे रघुवीर ! तुमको तो वे ही संत प्यारे हैं, जो समस्त जीवोंसे प्रेम करते हैं, किसीको भी देखकर तनिक भी नहीं जलते, जो तुम्हारे चरणारविन्दोंके प्रेमी हैं, जो धीर-बुद्धि हैं, जो अपने-परायेका भेद बिल्कुल ही छोड़ चुके हैं, अर्थात् सबमें एक तुमको ही देखते हैं (फिर मैं इन गुणोंसे हीन तुम्हें कैसे

प्रिय लगूँ ?) ॥४॥ हे रघुनाथजी ! यद्यपि मुझमें अनन्त अवगुण हैं और मैं संसारमें ही रहने योग्य हूँ, परन्तु तुम करुणानिधान हो, तनिक अपने गुणोंपर विचार करके ही तुलसीदास पर दया करो ! ॥५॥

[ ११६ ]

हे हरि ! कवन जतन भ्रम भागै ।

देखत सुनत विचारत यह मन, निज सुभाउ नहिं त्यागै ॥१॥

भक्ति, ग्यान, वैराग्य सकल साधन यहि लागि उपाई ।

कोउ भल कहउ, देउ कलु, असि वासना न उरते जाई ॥२॥

जेहि निसि सकल जीव सतहिं तव कृपापात्र जन जागै ।

निज करनी बिपरीत देखि मोहिं, समुझि महा भय लागै ॥३॥

जद्यपि भग्न-मनोरथ बिधिबस, सुख इच्छत दुख पावै ।

चित्रकार करहीन जथा स्वारथ बिनु चित्र बनावै ॥४॥

हृषीकेस सुनि नाउँ जाउँ बलि, अति भरोस जिय मोरे ।

तुलसीदास इन्द्रिय-संभव दुख, हरे बनिहिं प्रभु तोरे ॥५॥

भावार्थ—हे हरे ! मेरा यह ( संसारको सत्, नित्य, पवित्र और सुखरूप माननेका ) भ्रम किस उपायसे दूर होगा ? देखता है. सुनता है. सोचता है, फिर भी मेरा यह मन अपने स्वभावको नहीं छोड़ता । ( और संसारको सत्य सुखरूप मानकर बार-बार विषयोंमें फँसता है ) ॥ १ ॥ भक्ति, ज्ञान, वैराग्य आदि सभी साधन इस मनको शान्त करनेके उपाय हैं, परन्तु मेरे हृदयसे तो यही वासना कभी नहीं जाती, कि 'कोई मुझे अच्छा कहे' अथवा 'मुझे कुछ दे ।' ( ज्ञान, भक्ति, वैराग्यके साधकोंके

मनमें भी प्रायः बड़ाई और धन-मान पानेकी वासना बनी ही रहती है ) ॥ २ ॥ जिस ( संसार-रूपी ) रातमें सब जीव सोते हैं उसमें केवल आपका कृपापात्र जन जागता है। किन्तु मुझे तो अपनी करनीको बिल्कुल ही विपरीत देखकर बड़ा भारी भय लग रहा है ॥ ३ ॥ यद्यपि दैव-वश—प्रारब्धवश मनुष्यके सारे मनोरथ नष्ट हो जाते हैं, सांसारिक सुख उसके भाग्यमें ( पूर्व सुकृतके अभावसे ) लिखे ही नहीं गये। तथापि वह सुखोंकी इच्छामात्र कर वैसे ही दुःख पाता है जैसे कोई बिना हाथका चित्रकार ( केवल मनोकल्पित ) चित्रोंसे अपना स्वार्थ सिद्ध करना चाहता है और भग्नमनोरथ होकर दुःख पाता है। ( उसी प्रकार मैं भी भजनसाधनरूप सुकृत किये बिनाही यों ही सुख चाहता हूँ ) ॥ ४ ॥ आपका हृषीकेश ( इन्द्रियोंके स्वामी ) नाम सुनकर मैं आपकी बलैया लेता हूँ। मेरे मनमें आपका अत्यन्त भरोसा है। तुलसीदासका इन्द्रिय-जन्य दुःख आपको अवश्य नाश करना ही पड़ें गा ॥ ५ ॥

[ १२० ]

हे हरि, कस न हरहु भ्रम भारी ।

जद्यपि मृषा सत्य भासै जब-लगि नहिं कृपा तुम्हारी ॥१॥

अर्थ अविद्यमान जानिय संसृति नहिं जाइ गुसाई ।

बिन बाँधे निज हठ सठ परबस परयो कीरकी नाई ॥२॥

सपने व्याधि विविध बाधा जनु मृत्यु उपस्थित आई ।

बैद अनेक उपाय करै जागे बिनु पीर न जाई ॥३॥

सृति-गुरु-साधु-स्मृति-संमत यह दृश्य असत दुखकारी ।

तेहि बिनु तजे, भजे बिनु रघुपति, बिपति सकै को टारी ॥४॥

बहु उपाय संसार-तरन कहँ बिमल गिरा स्रुति गावै ।  
तुलसिदास मैं-मोर गये बिनु जिउ सुख कबहुँ न पावै ॥५॥

भावार्थ—हे हरे ! मेरे इस ( संसारको सत्य और सुखरूप आदि माननेके ) भारी भ्रम क्यों दूर नहीं करते ? यद्यपि यह संसार मिथ्या है, असत् है, तथापि जबतक आपकी कृपा नहीं होती, तबतक तो यह सत्य—सा ही भासता है, ॥१॥ मैं यह जानता हूँ, कि (शरीर-धन-पुत्रादि) विषय यथार्थमें नहीं हैं, किन्तु हे स्वामी ! इतनेपर भी इस संसारसे छुटकारा नहीं पाता । मैं किसी दूसरे द्वारा बाँधे बिनाही, अपने ही हठ ( मोहसे ) से तोतेकी तरह परवश बँधा पड़ा हूँ (स्वयं अपने ही अज्ञानसे बँध-सा गया हूँ) ॥२॥ जैसे किसीको स्वप्नमें अनेक प्रकारके रोग हो जायँ जिनसे मानों उसकी मृत्यु ही आ जाय । और बाहरसे वैद्य अनेक उपाय करते रहें, परन्तु जबतक वह जागता नहीं तबतक उसकी पीड़ा नहीं मिटती ( इसी प्रकार मायाके भ्रममें पड़कर लोग बिना ही हुए संसारकी अनेक पीड़ा भोग रहे हैं और उन्हें दूर करनेके लिये मिथ्या उपाय कर रहे हैं, पर तत्त्वज्ञानके बिना कभी इन पीड़ाओंसे छुटकारा नहीं मिल सकता ) ॥३॥ वेद, गुरु, संत और स्मृतियाँ सभी एक स्वरसे कहते हैं कि यह दृश्यमान् जगत् असत् है ( और काल्पनिक सत्ता मानलेनेपर) दुःख-रूप है । जबतक इसे त्यागकर श्रीरघुनाथ-जीका भजन नहीं किया जाता तबतक ऐसी किसकी शक्ति है जो इस विपत्तिका नाश कर सके ? ॥४॥ वेद निर्मल वाणीसे संसार-सागरसे पार होनेके अनेक उपाय बतला रहे हैं, किन्तु हे तुलसीदास ! जबतक 'मैं और मेरा' दूर नहीं हो जाता—अहंता-ममता नहीं मिट जाती, तबतक जीव कभी सुख नहीं पा सकता ॥५॥

[ १२१ ]

हे हरि ! यह भ्रम की अधिकाई ।

देखत, सुनत, कहत, समुझत संसय संदेह न जाई ॥ १ ॥

जो जग मृषा ताप-त्रय-अनुभव होइ कहहु केहि लेखे ।

कहि न जाय मृगवारि सत्य, भ्रम ते दुख होइ बिसेखे ॥ २ ॥

सुभग सेज सोवत सपने, बारिधि बूड़त भय लागै ।

कोटिहुँ नाव न पार पाव सो, जब लगि आपु न जागै ॥ ३ ॥

अनबिचार रमनीय सदा, संसार भयंकर भारी ।

सम-संतोष-दया-विवेक तैं, व्यवहारी सुखकारी ॥ ४ ॥

तुलसिदास सबविधि प्रपंच जग, जदपि झूठ श्रुति गावै ।

रघुपति-भक्ति संत-संगति बिनु को भव-त्रास नसावै ॥ ५ ॥

भावार्थ—हे हरे ! यह भ्रमकी ही अधिकता है कि देखने, सुनने, कहने और समझनेपर भी न तो संशय ( असत्य जगत्को सत्य मानना ) ही जाता है और न सन्देह ( एक परमात्माकी ही अखण्ड सत्ता है या कुछ और ) ही दूर होता है ॥ १ ॥ ( कोई कहे कि ) यदि संसार असत्य है, तो फिर तीनों तापोंका अनुभव किस कारणसे होता है ? ( संसार असत्य है तो संसारके ताप भी असत्य हैं, परन्तु तापोंका अनुभव तो सत्य प्रतीत होता है ) ( इसका उत्तर यह है कि ) मृगतृष्णाका जल सत्य नहीं कहा जा सकता, परन्तु जबतक भ्रम है, तबतक वह सत्य ही दीखता है, और इसी भ्रमके कारण विशेष दुःख होता है । इसीप्रकार जगत्में भी भ्रम-वश दुःखोंका अनुभव होता है ॥ २ ॥ जैसे कोई सुन्दर सेजपर सोया हुआ मनुष्य सपनेमें समुद्रमें डूबनेसे भयभीत हो रहा है पर जबतक वह स्वयं जाग नहीं जाता,



तबतक करोड़ों नौकाओंद्वारा भी वह पार नहीं जा सकता । उसी प्रकार यह जीव अज्ञाननिद्रामें अचेत हुआ संसार-सागरमें डूब रहा है, परमात्मा के तत्त्वज्ञानमें जागे बिना सहस्रों साधनोंद्वारा भी यह दुःखोंसे मुक्त नहीं हो सकता ॥ ३ ॥ यह अत्यन्त भयानक संसार अज्ञानके कारण ही मनोरम दिखाई देता है ? अवश्य ही उनके लिये यह संसार सुखकारी हो सकता है जो सम, सन्तोष, दया और विवेकसे युक्त व्यवहार करते हैं ॥ ४ ॥ हे तुलसीदास ! वेद कह रहे हैं, कि यद्यपि सांसारिक प्रपञ्च सब प्रकारसे असत्य है, किन्तु रघुनाथजीकी भक्ति और सन्तोंकी संगतिके बिना किसमें सामर्थ्य है, जो इस संसारके भीषण भयका नाश कर सके, इस भ्रमसे छुड़ा सके ? ॥ ५ ॥

[ १२२ ]

मैं हरि, साधन करइ न जानी ।

जस आमय भेषज न कीन्ह तस, दोष कहा दिरमानी ॥ १ ॥

सपने नृप कहँ घटै विप्र-बध, बिकल फिरै अध लागे ।

बाजिमेध सत कोटि करै नहिँ सुद्ध होइ बिनु जागे ॥ २ ॥

सग महँ सर्प बिपुल भयदायक, प्रगट होइ अबिचारे ।

बहु आयुध धरि, बल अनेक करि हारहिँ मरइ न मारे ॥ ३ ॥

निज भ्रम ते रबिकर-संभव सागर अति भय उपजावै ।

अवगाहत बोहित नौका चढ़ि कबहूँ पार न पावै ॥ ४ ॥

तुलसिदास जग आपु सहित जब लगि निर्मूल न जाई ।

तब लगि कोटि कलप उपाय करि मरिय, तरिय नहिँ भाई ॥ ५ ॥

भावार्थ—हे हरे ! मैंने ( अज्ञानके नाशके लिये ) साधन करना नहीं जाना । जैसा रोग था, वैसी दवा नहीं की । इसमें इलाजका क्या दोष है ? ॥ १ ॥ जैसे सपनेमें किसी राजाको ब्रह्महत्याका दोष लग जाय और वह उस महापापके कारण व्याकुल हुआ जहाँ-तहाँ भटकता फिरे, परन्तु जबतक वह जागेगा नहीं, तबतक सौ करोड़ अश्वमेध यज्ञ करनेपर भी वह शुद्ध नहीं होगा, वैसे ही तत्त्वज्ञानके बिना अज्ञानजनित पापोंसे छुटकारा नहीं मिलता ॥ २ ॥ जैसे अज्ञानके कारण मालामें महान् भयावने सर्पका भ्रम हो जाता है और वह ( मिथ्या सर्पका भ्रम न मिटनेतक ) अनेक हथियारोंके द्वारा बलसे मारते-मारते थक जानेपर भी नहीं मरता, साँप होता तो हथियारोंसे मरता, इसीप्रकार यह अज्ञानसे भासनेवाला संसार भी ज्ञान हुए बिना बाहरी साधनोंसे नष्ट नहीं होता ॥ ३ ॥ जैसे अपने ही भ्रमसे सूर्यकी किरणोंसे उत्पन्न हुआ ( मृगतृष्णाका ) समुद्र बड़ा ही भयावना लगता है, और उस ( मिथ्यासागर ) में डूबा हुआ मनुष्य बाहरी जहाज या नावपर चढ़नेसे पार नहीं पा सकता है ( वही हाल इस अज्ञानसे उत्पन्न संसार-सागरका है । ) ॥ ४ ॥ तुलसीदास कहते हैं, जबतक 'मैं' पन सहित संसारका निर्मूल नाश नहीं होगा, तबतक, हे भाइयो, करोड़ों यत्न कर-करके मर भले ही जाओ, पर इस संसार-सागरसे पार नहीं पा सकोगे ॥ ५ ॥

[ १२३ ]

अस कलु समुक्षि परत रघुराया !

बिनु तव कृपा दयालु ! दास-हित ! मोह न छूटै माया ॥ १ ॥

वाक्य-ग्यान अत्यन्त निपुन भव-पार न पावै कोई ।  
 निसि गृहमध्य दीप की बातन्ह, तम निवृत्त नहिं होई ॥२॥  
 जैसे कोई इक दीन दुखित अति असन-हीन दुख पावै ।  
 चित्र कल्पतरु कामधेनु गृह, लिखे न विपति नसावै ॥३॥  
 षट्तरस बहुप्रकार भोजन कोउ, दिन अरु रैन बखानै ।  
 बिनु बोले संतोष-जनित सुख, खाइ सोइ पै जानै ॥४॥  
 जबलगि नहिं निज हृदि प्रकास, अरु विषय-आस मनमाहीं ।  
 तुलसिदास तबलगि जग-जोनि भ्रमत, सपनेहुँ सुख नाहीं ॥५॥

भावार्थ—हे रघुनाथजी ! मुझे कुछ ऐसा समझ पड़ता है कि हे दयालु ! हे सेवक-हितकारी ! तुम्हारी कृपाके बिना न तो मोह ही दूर हो सकता है और न माया ही छूटती है ॥ १ ॥ जैसे रातके समय घरमें केवल दीपककी बातें करनेसे अन्धेरा दूर नहीं होता । वैसे ही कोई वाचनिक ज्ञानमें कितना ही निपुण क्यों न हो पर वह संसार-सागरको पार नहीं कर सकता ॥ २ ॥ जैसे कोई एक दीन, दुखिया, भोजनके अभावमें भूखके मारे, दुःख पा रहा हो और कोई उसके घरमें कल्पवृक्ष तथा कामधेनुके चित्र लिख-लिखकर उसकी विपत्ति दूर करना चाहे तो कभी दूर नहीं हो सकती । वैसे ही केवल शास्त्रोंकी बातोंसे ही मोह नहीं मिटता ॥ ३ ॥ रात-दिन षट्तरस भोजनोंपर व्याख्यान दैते रहनेसे कुछ भी नहीं होता । भोजन करनेपर भूखकी निवृत्ति होनेसे जो सन्तुष्टि होती है उसके सुखको तो वही जानता है जिसने बिना ही कुछ बोले वास्तवमें भोजन कर लिया है । इसीप्रकार कोरी व्याख्यान-बाजीसे कुछ नहीं होता, करनेपर

कार्य-सिद्धि होती है ॥ ४ ॥ जबतक अपने हृदयमें तत्त्व-ज्ञानका प्रकाश नहीं हुआ और मनमें विपर्योकी आशा बनी हुई है । तबतक, हे तुलसीदास ! इन जगत्की योनियोंमें भटकना ही पड़ेगा, सुख सपनेमें भी नहीं मिलेगा ॥ ५ ॥

[ १२४ ]

जौ निज मन परिहरै बिकारा ।

तौ कत द्वैत-जनित संसृति-दुख संसय सोक अपारा ॥ १ ॥

शत्रु मित्र मध्यस्थ तीनि ये, मन कीन्हें बरिआई ।

त्यागन गहन उपेच्छनीय, अहि हाटक तन की नाई ॥ २ ॥

असन, बसन, पशु, वस्तु बिबिध बिधि, सब मनि मँ रह जैसे ।

सरग नरक चर अचर लोक बहु, बसत मध्य मन तैसे ॥ ३ ॥

बिटप-मध्य पुतरिका, सूत मँ कंचुकि विनिहि बनाये ।

मन मँ तथा लीन नाना तनु, प्रगटत अवसर पाये ॥ ४ ॥

रघुपति-भक्ति-बारि-छालित चित, विनु प्रयास ही सूझै ।

तुलसीदास कह चिद-बिलास जग बूझत बूझत बूझै ॥ ५ ॥

भावार्थ—यदि हमारा मन विकारोंको छोड़ दे, तो फिर द्वैतभावसे उत्पन्न संसारी दुःख, भ्रम और अपार शोक क्यों हो ? यह सब मनके विकारोंके कारण ही तो होते हैं ॥ १ ॥ शत्रु, मित्र और उदासीन इन तीनोंकी मनने ही हठसे कल्पना कर रखी है । शत्रुको साँपके समान त्याग देना चाहिए, मित्रको सुवर्णकी तरह ग्रहण करना चाहिए, और उदासीनकी, तृणकी तरह उपेक्षा कर देनी चाहिए । ये सब मनकी ही कल्पनाएँ हैं ॥ २ ॥ जैसे ( बहुमूल्य मणिमें ) भोजन, वस्त्र, पशु और अनेक

प्रकारकी चीज़ें रहती हैं वैसे ही स्वर्ग, नरक, चर, अचर और बहुत-से लोक इस मनमें रहते हैं। भाव यह कि छोटीसी मणिके मोलसे जो चाहे सो खाने, पीने, पहननेकी चीज़ें खरीदी जा सकती हैं, वैसे ही इस मनके प्रतापसे जीव स्वर्ग नरकादिमें जा सकता है ॥ ३ ॥ जैसे पेड़के बीचमें कठपुतली और सूतमें वस्त्र, बिना बनाये ही, सदा रहते हैं, उसी प्रकार इस मनमें भी अनेक प्रकारके शरीर लीन रहते हैं, जो समय पाकर प्रकट हो जाते हैं ॥ ४ ॥ इस मनके विकार कब छूटेंगे, जब श्रीरघुनाथजीकी भक्तिरूपी जलसे धुलकर चित्त निर्मल हो जायगा, तब अनायास ही सत्यरूप परमात्मा दिखलायी देंगे। किन्तु तुलसीदास कहते हैं, इस चैतन्यके विलासरूप जगत्का सत्य तत्त्व परमात्मा समझते-समझते ही समझमें आवेगा ॥ ५ ॥

[ १२५ ]

मैं केहि कहौं बिपति अति भारी। श्री रघुवीर धीर हितकारी ॥ १ ॥  
मम हृदय भवन प्रभु तोरा। तहँ बसे आइ बहु चोरा ॥ २ ॥  
अति कठिन करहिं बरजोरा। मानहिं नहिं विनय निहोरा ॥ ३ ॥  
तम, मोह, लोभ, अहँकारा। मद, क्रोध, बोध-रिपु मारा ॥ ४ ॥  
अति करहिं उपद्रव नाथा। मरदहिं मोहि जानि अनाथा ॥ ५ ॥  
मैं एक, अमित बटपारा। कोउ सुनै न मोर पुकारा ॥ ६ ॥  
भागैहु नहिं नाथ ! उबारा। रघुनायक, करहु सँभारा ॥ ७ ॥  
कह तुलसिदास सुनु रामा। लूटहिं तसकर तव धामा ॥ ८ ॥  
चिन्ता यह मोहिं अपारा। अपजस नहिं होइ तुम्हारा ॥ ९ ॥

भावार्थ—हे रघुनाथजी ! हे धैर्यवान् ! ( बिना ही उकताए ) हित करनेवाले मैं तुम्हें छोड़कर, अपनी दारुण विपत्ति और किसे सुनाऊँ ? ॥ १ ॥ हे नाथ ! मेरा हृदय है तो तुम्हारा निवास-स्थान परन्तु आजकल उसमें बस गये हैं आकर बहुत-से चोर ! तुम्हारे मन्दिरमें चोरोंने घर कर लिया है ॥ २ ॥ ( मैं उन्हें निकालना चाहता हूँ परन्तु वे लोग बड़े ही कठोर हृदय हैं ) सदा जबरदस्ती ही करते रहते हैं । मेरी विनती-निहोरा कुछ भी नहीं मानते ॥ ३ ॥ इन चोरोंमें प्रधान सात हैं—अज्ञान, मोह, लोभ, अहंकार, मद, क्रोध और ज्ञानका शत्रु काम ॥ ४ ॥ हे नाथ ! ये सब बड़ा ही उपद्रव कर रहे हैं, मुझे अनाथ जानकर कुचले डालते हैं ॥ ५ ॥ मैं अकेला हूँ और ये उपद्रवी चोर अपार हैं । कोई मेरी पुकारतक नहीं सुनता ॥ ६ ॥ हे नाथ ! भाग जाऊँ तो भी इनसे पिण्ड छूटना कठिन है, क्योंकि ये पीछे लगे ही रहते हैं । अब हे रघुनाथजी ! आप ही मेरी रक्षा कीजिये ॥ ७ ॥ तुलसीदास कहता है, कि हे राम ! इसमें मेरा क्या जाता है, चोर तुम्हारे ही घरको लूट रहे हैं ॥ ८ ॥ मुझे तो इसी बातकी बड़ी चिन्ता लग रही है कि कहीं तुम्हारी बदनामी न हो जाय । ( आपका भक्त कहलानेपर भी मेरे हृदयके सात्त्विक रत्नोंको यदि काम, क्रोध आदि डाकू लूट ले जायँगे, तो इसमें आपकी ही बदनामी होगी । अतएव इस अपने घरको आप ही सम्हाल कीजिये ) ॥ ९ ॥

[ १२६ ]

मन मेरे, मानहि सिख मेरी । जो निज भक्ति चहै हरि केरी ॥ १ ॥  
 उर आनहि प्रभु-कृत हित जेते । सेवहि तजे अपनपौ चेत ॥ २ ॥

दुख-सुख अरु अपमान-बढ़ाई । सब सम लेखहि विपति बिहाई ॥३॥  
सुनु सठ काल-ग्रसित यह देही । जनि तेहि लागि बिदूषहि केही ॥४॥  
तुलसिदास बिनु असि मति आये । मिलहिं न राम कपट-लौ लाये ॥५॥

भावार्थ—हे मेरे मन ! यदि तू अपने हृदयमें भगवान्की भक्ति चाहता है, तो मेरी सीख मान ॥ १ ॥ भगवान्ने ( गर्भवाससे लेकर अबतक ) तेरे ऊपर जो (अपार) उपकार किये हैं उनको याद कर, और अहंकार छोड़कर, बड़ी सावधानीसे तत्पर होकर उनकी सेवा कर ॥ २ ॥ सुख-दुःख, मान-अपमान, सबको समान समझ, तभी तेरी विपत्ति दूर होगी ॥ ३ ॥ अरे दुष्ट ! इस शरीरको तो कालने ग्रस ही रखवा है, इसके लिये किसीको दोष मत दे ॥ ४ ॥ तुलसीदास कहता है कि ऐसी बुद्धि हुए बिना, केवल कपट-समाधि लगानेसे श्रीरामजी कभी नहीं मिलते, वे तो सच्चे प्रेमसे ही मिलते हैं ॥ ५ ॥

[ १२७ ]

मैं जानी हरिपद-रति नाहीं । सपनेहुँ नहिं बिराग मन माहीं ॥ १ ॥  
जो रघुबीर-चरन अनुरागे । तिन्ह सब भोग रोगसम त्यागे ॥ २ ॥  
काम भुजंग डसत जब जाही । विषय-नीच कटु लगत न ताही ॥ ३ ॥  
असमंजस असहृदय-बिचारी । बढ़त सोच नित नूतन भारी ॥ ४ ॥  
जब कब राम-कृपा दुख जाई । तुलसिदास नहिं आन उपाई ॥ ५ ॥

भावार्थ—मैंने जान लिया है कि श्रीहरिके चरणोंमें मेरा प्रेम नहीं है; क्योंकि सपनेमें भी मेरे मनमें वैराग्य नहीं होता (संसारके भोगोंमें वैराग्य होना ही तो भगवच्चरणोंमें प्रेम होनेकी कसौटी है) ॥ १ ॥ जिनका श्रीरामके

चरणोंमें प्रेम है, उन्होंने सारे विषय-भोगोंको रोगकी तरह छोड़ दिया है ॥ २ ॥  
जब जिसे कामरूपी साँप डस लेता है, तभी उसे विषयरूपी-नीम कड़वी नहीं लगती ॥ ३ ॥ ऐसा विचारकर हृदयमें बड़ा असमंजस हो रहा है कि क्या करूँ? इसी विचारसे मेरे मनमें नित नया सोच बढ़ता जा रहा है ॥ ४ ॥  
हे तुलसीदास ! और कोई उपाय नहीं है, जब कभी यह दुःख दूर होगा, तो बस श्रीराम-कृपासे ही होगा !

[ १२८ ]

सुमिरु सनेह-सहित सीतापति। रामचरन तजि नहिंन आनि गति ॥ १ ॥  
जप, तप, तीरथ, जोग, समाधी। कलिमति-बिकल, न कछु निरुपाधी ॥ २ ॥  
करतहुँ सुकृत न पाप सिराहीं। रक्तबीज जिमि बाढ़त जाहीं ॥ ३ ॥  
हरति एक अघ-असुर-जालिका। तुलसीदास प्रभु-कृपा-कालिका ॥ ४ ॥

भावार्थ—रे मन ! प्रेमके साथ श्रीजानकी-वल्लभ रामजीका स्मरण कर । क्योंकि श्रीरामचन्द्रजीके चरणोंको छोड़कर तुझे और कहीं गति नहीं है ॥ १ ॥ जप, तप, तीर्थ, योगाभ्यास समाधि आदि साधन हैं परन्तु कलियुगमें जीवोंकी बुद्धि स्थिर नहीं है इससे इन सभी साधनोंमें विघ्न हैं ॥ २ ॥ आज पुण्य करते भी ( बुद्धि ठिकाने न होनेसे ) पापोंका नाश नहीं होता । रक्तबीज राक्षसकी भाँति ये पाप तो बढ़ते ही जा रहे हैं, भाव यह है कि बुद्धिकी विकलतासे पापमें पुण्य-बुद्धि और पुण्यमें पाप-बुद्धि हो रही है, इससे पुण्य करते भी पाप ही बढ़ रहे हैं ॥ ३ ॥ हे तुलसीदास ! इस पाप-रूपी राक्षसोंके समूहको नाश करनेवाली तो केवल प्रभुकी कृपारूपी कालिकाजी



ही हैं। भगवत्कृपाकी शरण लेनेके सिवा अब अन्य किसी साधनसे काम नहीं निकलेगा।

[ १२६ ]

रुचिर रसना तू राम राम राम क्यों न रटत ।  
 सुमिरत सुख सुकृत बढ़त अघ अमंगल घटत ॥ १ ॥  
 विनु स्रम कलि-कलुष-जाल कटु कराल कटत ।  
 दिनकर के उदय जैसे तिमिर-तोम फटत ॥ २ ॥  
 जोग जाग जप बिराग तप सुतीर्थ-अटत ।  
 बाँधिवेको भव-गयन्द रेनु कि रज्जु बटत ॥ ३ ॥  
 परिहरि मुर-मनि सुनाम गुंजा लखि लटत ।  
 लालच लघु तेरो लखि तुलसि तोहिं हटत ॥ ४ ॥

भावार्थ—हे सुन्दर जीभ ! तू राम-राम क्यों नहीं रटती ? जिस राम-नामके स्मरणसे सुख और पुण्य बढ़ते हैं तथा पाप और अशुभ घटते हैं ॥ १ ॥ रामनाम-स्मरणसे बिना ही परिश्रमके, कलियुगके कटु और भयानक पापोंका जाल वैसे ही कट जाता है, जैसे सूर्यके उदय होनेसे अन्धकारका समूह फट जाता है ॥ २ ॥ रामनामको छोड़कर योग, यज्ञ, जप, तप, वैराग्य और तीर्थाटन करना वैसे ही है जैसे संसार-रूपी गजराजके बाँधनेके लिये धूलके कर्णोंकी रस्सी बटना; अर्थात् जैसे धूलकी रस्सीसे हाथीका बाँधना असम्भव है, वैसे ही रामनाम-हीन साधनों-से मनका परमात्मामें लगना असम्भव है ॥ ३ ॥ सुन्दर रामनामरूपी चिन्तामणि छोड़ तू, घुंघरीरूपी वियर्थोंको देखकर उनपर ललचा रही है, तेरा यह तुच्छ लोभ देखकर ही तुलसी तुझे फटकार रहा है ॥ ४ ॥

[ १३० ]

राम राम, राम राम, राम राम, जपत ।  
 मंगल मुद उदित होत, कलि-मल-छल छपत ॥ १ ॥  
 कहु के लहे फल रसाल, बबुर-बीज बपत ।  
 हारहि जनि जनम जाय गाल गूल गपत ॥ २ ॥  
 काल करम गुन सुभाउ सबके सीस तपत ।  
 राम-नाम-महिमा की चरचा चले चपत ॥ ३ ॥  
 साधन बिनु सिद्धि सकल बिकल लोग लपत ।  
 कलियुग बर बनिज बिपुल नाम-नगर खपत ॥ ४ ॥  
 नाम सों प्रतीति प्रीति हृदय सुथिर थपत ।  
 पावन किये रावन-रिपु तुलसिदु-से अपत ॥ ५ ॥

भावार्थ—राम-नामके जपसे कल्याण और आनन्दका उदय होता है और कलियुगके पाप तथा छल-छिद्र छिप जाते हैं ॥ १ ॥ बबूलका बीज बोकर आजतक किसने आमके फल पाये ? अतएव तू व्यर्थ गप्पें मारकर अपने (दुर्लभ मनुष्य) जन्मको नष्ट मत कर । (गप्पोंका फल तो दुर्गति ही होगा, इसलिये राम-नाम जप, इसीमें कल्याण है) ॥ २ ॥ काल, कर्म, गुण (सत्त्व, रज और तम) और स्वभाव ये सभीके सिरों-पर तप रहे हैं, अर्थात् इनके प्रभावसे सभीको दुःख भोगना और कर्म करना पड़ता है, परन्तु श्रीराम-नामकी महिमाकी चर्चा आरम्भ होते ही ये सब दब जाते हैं, इनका कोई प्रभाव नहीं रह जाता । (इसलिये राम-नामका जप कर) ॥ ३ ॥ लोग बिना ही साधनोंके सारी सिद्धियाँ

पानेके लिये व्याकुल हैं, पर यह कब सम्भव है ? हाँ, कलियुगका ढेर-का-ढेर बनिज-व्यापार माल-मत्ता नाम-नगरमें खप जाता है, अर्थात् कलियुगका पाप-समूह राम-नामके प्रतापसे नष्ट हो जाता है ॥ ४ ॥ नाममें विश्वास और प्रेम करनेसे हृदय भलीभाँति स्थिर-शान्त हो जाता है। रामजीके नामने रावण-सरीखे शत्रु और तुलसी-सरीखे पतितको भी पावन कर दिया है ॥ ५ ॥

[ १३१ ]

पावन प्रेम राम-चरन-कमल जनम लाहु परम ।  
रामनाम लेत होत, सुलभ सकल धरम ॥ १ ॥  
जोग मख विवेक विरति, वेद-विदित करम ।  
करिबे कहँ कटु कठोर, सुनत मधुर नरम ॥ २ ॥  
तुलसी सुनि, जानि-बूझि, भूलहि जनि भरम ।  
तेहि प्रभु को होहि, जाहि सब ही की सरम ॥ ३ ॥

भावार्थ—श्रीरामचन्द्रजीके चरणकमलोंमें विशुद्ध ( निष्काम ) प्रेमका होना ही जीवनका परम फल है। राम-नामलेते ही सारे धर्म सुलभ हो जाते हैं ॥ १ ॥ वैसे तो योग, यज्ञ, विवेक, वैराग्य आदि अनेक कर्म वेदोंमें बतलाये गये हैं जो सुननेमें तो बड़े ही मधुर और कोमल जान पड़ते हैं, परन्तु करनेमें बड़े ही कटु और कठोर हैं ॥ २ ॥ इसलिये, हे तुलसीदास ! सुन और जान-बूझकर इस भ्रममें मत भूल, तू तो उस प्रभुका ही ( दास ) हो जा, जिसे सबकी लाज है ! ॥ ३ ॥

[ १३२ ]

राम से प्रीतम की प्रीति-रहित जीव जाय जियत ।  
 जेहि सुख सुख मानि लेत, सुख सो समुझ कियत ॥१॥  
 जहँ जहँ जेहि जोनि जनम महि पताल बियत ।  
 तहँ तहँ तू विषय-सुखहिं, चहत लहत नियत ॥२॥  
 कत विमोह लख्यो फख्यो, गगन मगन सियत ।  
 तुलसी प्रभु-सुजस गाइ, क्यों न सुधा पियत ॥३॥

भावार्थ—श्रीराम-सरीखे प्रीतमसे प्रेम न करके यह जीव व्यर्थ ही जीता है; अरे ! जिसको (विषय-सुखको) तू सुख मान रहा है, तनिक विचार तो कर, वह सुख कितना-सा है ? ॥ १ ॥ जहाँ-जहाँ, जिस-जिस योनिमें—पृथ्वी, पाताल और स्वर्गमें—तूने जन्म लिया, तहाँ-तहाँ तूने जिस विषय-सुखकी कामना की, वही प्रारब्धके अनुसार तुझे मिला । (परन्तु कहीं भी तू परम सुखी तो नहीं हुआ ?) ॥ २ ॥ क्यों मोहमें फँसकर फटे आकाशके सीनेमें तल्लीन हो रहा है ? भाव यह कि जैसे आकाशका सीना असम्भव है, वैसे ही सांसारिक विषय-भोगोंमें आनन्द मिलना असम्भव है । इसलिये हे तुलसी ! यदि तुझे आनन्दहीकी इच्छा है, तो प्रभु श्रीरामचन्द्रजीका सुन्दर गुण-गान कर अमृत क्यों नहीं पीता ( जिससे अमर होकर आनन्दरूप ही बन जाय । ) ॥ ३ ॥

[ १३३ ]

तोसो हौं फिरि फिरि हित, प्रिय पुनीत सत्य बचन कहत ।  
 सुनि मन, गुनि समुझि क्यों न सुगम सुमग गहत ॥१॥

छोटो बड़ो, खोटो खरो जग जो जहँ रहत ।  
 अपने अपने को भलो कहु को न चहत ॥२॥  
 बिधि लागि लघु कीट अवधि सुख सुखी, दुख दहत ।  
 पसु लौं पसुपाल ईस बाँधत छोरत नहत ॥३॥  
 विषय मुद निहार भार सिर को काँधे ज्यों बहत ।  
 योंही जिय जानि मानि सठ तू साँसति सहत ॥४॥  
 पायो केहि घृत बिचार हरिन-चारि महत ।  
 तुलसी तकु ताहि सरन, जाते सब लहत ॥५॥

भावार्थ—अरे जीव ! मैं तुझसे बार-बार हितकारी, प्रिय, पवित्र और सत्य वचन कहता हूँ, इन्हें सुनकर, मनमें विचार कर और समझकर भी तू सुगम और सुन्दर रास्ता क्यों नहीं पकड़ता ? अर्थात् श्रीरामकी शरण क्यों नहीं हो जाता ? ॥ १ ॥ छोटा-बड़ा, खोटा-खरा जो जहाँ संसारमें रहता है, उनमें बता, ऐसा कौन है, जो अपना भला न चाहता हो । ॥ २ ॥ ब्रह्मासे लेकर छोटे-छोटे कीड़तक सुखसे सुखी होते हैं और दुःखसे जलते हैं, पशुपालक ग्वालेकी तरह परमात्मा जीवरूपी पशुओंको (अज्ञानसे) बाँधता (ज्ञानसे) खोलता और उन्हें (कर्मोंमें) जोतता है ॥ ३ ॥ विषयोंके सुखोंको देख । वे तो सिरके बोझोंको कन्धेपर रखनेके समान हैं । अर्थात् विषय-सुखमें सुख है ही नहीं, इस तरह मनमें समझकर मान जा । अरे मूर्ख ! क्यों कष्ट सह रहा है ? ॥ ४ ॥ तनिक विचार तो कर, मृगतृष्णाके जलको मथकर किसने घी पाया है ? अर्थात् असत् संसारके काल्पनिक पदार्थोंमें सच्चा सुख कैसे मिल सकता है ? हे तुलसी ! तू तो उसी प्रभुकी शरणमें जा, जिससे सब कुछ प्राप्त होता है ॥ ५ ॥

[ १३४ ]

ताते हौं बार बार देव ! द्वार परि पुकार करत ।  
 आरति नति दीनता कहे प्रभु सङ्कट हरत ॥१॥  
 लोकपाल सोक-बिकल रावन-डर डरत ।  
 का मुनि सकुचे कृपालु नर-सरीर धरत ॥२॥  
 कौसिक, मुनि-तीय, जनक सोच-अनल जरत ।  
 साधन केहि सीतल भये, सो न समुझि परत ॥३॥  
 केवट, खग, सबरि सहज चरनकमल न रत ।  
 सनमुख तोहिं होत नाथ ! कुतरु सुफरु फरत ॥४॥  
 बंधु-बैर कपि-बिभीषन गुरु गलानि गरत ।  
 सेवा केहि रीझि राम, किये सरिस भरत ॥५॥  
 सेवक भयो पवनपूत साहिब अनुहरत ।  
 ताको लिये नाम राम सब को सुढर ढरत ॥६॥  
 जाने बिनु राम-रीति पचि पचि जग मरत ।  
 परिहरि छल सरन गये तुलसिहु से तरत ॥७॥

भावार्थ—हे नाथ ! मैं तुम्हारे इसी स्वभावको जानकर द्वारपर पड़ा हुआ बार-बार पुकार रहा हूँ, कि तुम दुःख, नम्रता और दीनता सुनते ही, हे प्रभो ! सारे संकट हर लेते हो ॥ १ ॥ जब रावणके भयके मारे इन्द्र, कुबेर आदि लोकपाल डरकर शोकसे व्याकुल हो गये थे तब हे कृपालु ! तुमने क्या सुनकर संकोचसे नरशरीर धारण किया था ? ॥ २ ॥ यह समझमें नहीं आता, कि जो विश्वामित्र, अहल्या और जनक चिन्ताकी अग्निमें जले

जा रहे थे, वे किस साधनसे शीतल हो गये ? ॥ ३ ॥ गुह निषाद, पक्षी (जटायु), शबरी आदि स्वभावसे ही तुम्हारे चरण-कमलोंमें रत नहीं थे किन्तु हे नाथ ! तुम्हारे सामने आते ही (इन) बुरे-बुरे वृक्षोंमें भी अच्छे-अच्छे फल फल गये ! भाव यह कि निषाद, शबरी आदि पापी भी तुम्हारी शरणागतिसे तर गये ॥ ४ ॥ अपने-अपने भाईके साथ शत्रुता करनेसे सुग्रीव और विभीषण बड़े भारी दुःखसे गले जाते थे। हे रामजी ! तुमने किस सेवासे रीझकर उन्हें भरतजीके समान मान लिया ॥ ५ ॥ हनुमान्जी तुम्हारी सेवा करते-करते तुम्हारे ही समान हो गये। हे रामजी ! उनका ( हनुमान्जीका ) नाम लेते ही तुम सबपर भलीभाँति प्रसन्न हो जाते हो ॥ ६ ॥ ( यह सब क्यों हुआ ? दुःख, नम्रता और दीनताके कारण ही तुमने ऐसा किया ) इसलिये हे नाथ ! तुम्हारी (रीझनेकी) रीति न जाननेके कारण ही जगत् अन्यान्य साधनोंमें पच-पचकर मर रहा है। तुम दुखियों, नम्रों और दीनोंपर प्रसन्न होते हो यह जानकर जो तुम्हारी शरण हो जाय, वह तो तर ही जाता है, क्योंकि कपट छोड़कर तुम्हारी शरणमें जानेसे तुलसी-जैसे जीव भी तो संसार-सागरसे तर गये ॥ ७ ॥

राग सूहो बिलावल

(१३५)

राम सनेही सों तैं न सनेह कियो ।

अगम जो अमरनि हूँ सो तनु तोहिं दियो ॥

दियो सुकुल जन्म, सरीर सुन्दर, हेतु जो फल चारि को ।

जो पाइ पण्डित परमपद, पावत पुरारि मुरारि को ॥

यह भरतखण्ड समीप सुरसरि, थल भलो, संगति भली ।  
तेरी कुमति कायर कलप-बल्ली चहति है विष फल फली ॥१॥

\* \* \* \*

अजहूँ समुझि चित दै सुनु परमारथ ।  
है हित सो जगहूँ जाहि ते स्वारथ ॥  
स्वारथहि प्रिय, स्वारथ सो का ते, कौन बेद बखानई ।  
देखु खल, अहि-खेल परिहरि, सो प्रभुहि पहिचानई ॥  
पितु मातु गुरु स्वामी अपनपौ, तिय तनय सेवक सखा ।  
प्रिय लगत जाके प्रेम सों, बिनु हेतु हित तैं नहिं लखा ॥२॥

\* \* \* \*

दूरि न सो हितू हेरु हिय ही है ।  
छलहि छाँड़ि सुमिरे छोह किये ही है ॥  
किये छोह छाया कमल कर की भक्त पर भजतहि भजै ।  
जगदीस जीवन जीव को जो साज सब सब को सजै ॥  
हरिहि हरिता, विधिहि विधिता, सिवहि सिवता जो दर्ई ।  
सोइ जानकी-पति मधुर मूरति, मोदमय मंगलमई ॥३॥

\* \* \* \*

ठाकुर अतिहि बड़ो, सील सरल सुठि ।  
ध्यान अगम सिवहूँ, भेंटयो केवट उठि ॥  
मरि अंक भेंटयों सजल नैन सनेह, सिथिल सरार सो ।  
सुर सिद्ध मुनि कबि कहत कोउ न प्रेमप्रिय रघुबीर सो ॥



खग सबरि निसिचर भालु कपि किये आपु ते बंदित बड़े ।  
तापर तिन्ह कि सेवा सुमिरि जिय जात जनु सकुचनि गड़े ॥४॥

\* \* \* \*

स्वामी को सुभाव कह्यो सो जब उर आनिहै ।  
सोच सकल मिटिहैं, राम भलो मन मानिहैं ॥  
भलो मानिहैं रघुनाथ जोरि जो हाथ माथो नाइहै ।  
ततकाल तुलसीदास जीवन जनम को फल पाइहै ॥  
जपि नाम करहि प्रनाम कहि गुन-ग्राम रामहिं धरि हिये ।  
बिचरहिं अवनि अवनीस-चरनसरोज मन-मधुकर किये ॥५॥

भावार्थ—अरे ! जिन्होंने तुझे देव-दुर्लभ मनुष्य शरीर दिया, उन परम प्रेमी श्रीरामजीके साथ तूने प्रेम नहीं किया। उन्होंने ऐसे अच्छे कुलमें जन्म और सुन्दर शरीर दिया है, जो अर्थ, धर्म, काम और मोक्षका कारण है। जिसे पाकर इतनी लोग भगवान् शिव अथवा कृष्णके परम पदको प्राप्त करते हैं। फिर यह भारतवर्ष देश, पास ही देव-नदी गंगाजी, कैसा सुन्दर स्थान है ! साथ ही सत्संग भी उत्तम है। इतनेपर भी अरे कायर ! तेरी कुबुद्धिके कारण इन सब साधनोंकी कल्पलता भी (जन्ममरणरूपी) विषैले फल फला चाहती है ! अर्थात् इतने सुन्दर साधनोंको पाकर भी तू अपने बुद्धिदोषसे इनका दुरुपयोग ही कर रहा है ॥ २ ॥ अब भी समझ ले। मन लगाकर परमार्थकी बात सुन। वह बात कल्याण करनेवाली है और इस संसारमें भी उससे अपना स्वार्थ सिद्ध होता है। यदि तुझे स्वार्थ ही अच्छा लगता है, विचार कर, वह कौन है, जिससे स्वार्थ प्राप्त होगा, और जिसे वेद गाते हैं, (अर्थात् श्रीरामजी ही

\* इससे यह सिद्ध है कि गुप्तार्थ जो भगवान् शिव, कृष्ण और राममें कोई भेद नहीं मानते थे।

हैं ) । अरे दुष्ट ! देख, ( विषयरूपी ) साँपके साथ खेलना छोड़ दे, उस स्वामीको पहचान, जिस ( सबमें रमनेवाले आत्मारूपी राम ) के प्रेमके कारण ही पिता, गुरु, स्वामी, शरीर, पुत्र, सेवक, मित्र आदि सब प्रिय जान पड़ते हैं, उस अहैतुक हित करनेवाले परम सुहृद् प्रभुको तूने नहीं पहचाना ॥ २ ॥ वह तेरा हितकारी प्रभु दूर नहीं है । तेरे हृदयमें ही है । छल छोड़कर उसका स्मरण कर । वह सदा कृपा किये ही रहता है । भाव यह है, कि परमात्मा हृदयमें तो अवश्य है किन्तु बीचमें कपटका परदा पड़ा है, इसीसे उसका साक्षात्कार नहीं होता, परदा हटा, कि प्यारेका मुखकमल दीखा ! वह कृपा करके अपने भक्तोंपर कर-कमलोंकी छाया किये रहता है, स्वयं सदा उनकी रक्षा करता है । जो उसे भजता है, वह भी उसे भजता है । वह जगत्का ईश्वर है । जीवका जीवन है जो सबके लिये सब तरहके साज सजाता है, जिसने विष्णुको विष्णुत्व, ब्रह्माको ब्रह्मात्व और शिवको शिवत्व दिया, वह यही श्रीजानकी-नाथ रघुनाथजीकी मधुर आनन्दस्वरूपिणी मंगलमयी मूर्ति है ॥ ३ ॥ यद्यपि वह बहुत ही बड़ा स्वामी है, सभीका अधीश्वर है, तथापि वह महान् सुशील, सुन्दर और सरल है । अरे ! जिसका ध्यान शिवको भी दुर्लभ है उसने उठकर केवटको हृदयसे लगा लिया ! हृदयसे लगाकर मिलते ही उसकी आँखोंमें आँसू भर आये और प्रेमवश शरीर शिथिल-सा हो गया । देवता, सिद्ध, मुनि और कवि कहते हैं, कि श्रीरघुनाथजीके समान कोई भी प्रेम प्रिय नहीं है, उन्हें जितना प्रेम प्यारा लगता है उतना और किसीको नहीं लगता । उन्होंने पक्षी ( जटायु ), शबरी, राक्षस ( विभीषण ), रीछ ( जाम्बवान् आदि ) और बन्दरों ( हनुमान्जी आदि ) को अपनेसे भी अधिक पूजनीय

बना दिया । ( अब शीलकी ओर देखिये ) इतनेपर भी वे जब उन लोगों-  
द्वारा की हुई सेवा याद करते हैं, तब संकोचके मारे मन-ही-मन गड़-से  
जाते हैं ॥ ४ ॥ प्रभु श्रीरामजीका जो शील-स्वभाव मैंने कहा है उसे जब  
तू हृदयमें लावेगा, तब तेरी सारी चिन्ताएँ मिट जायँगी और प्रभु  
रामचन्द्रजी भी प्रसन्न होंगे । अरे ! श्रीरघुनाथजी तो तभी प्रसन्न हो  
जायँगे, जब तू हाथ जोड़कर मस्तक नवा देगा । तुलसीदास ! तू उसी  
क्षण जन्म और जीवनका फल पा जायगा, अर्थात् तुझे श्रीरामजी दर्शन  
देंगे । राम-नामका जप कर, रामको प्रणाम कर, उनके गुण-समूहों-  
का कीर्तन कर, और हृदयमें श्रीरामजीको विराजित कर और अपने  
मनको जगदीश श्रीरामचन्द्रजीके चरण-कमलोंमें नित्य निवास करने-  
वाला भ्रमर बनाकर पृथ्वीपर निर्भय विचरण कर ॥ ५ ॥

[ १३६ ]

[ १ ]

जिय जबतैं हरितैं विलगान्यो । तबतैं देह गेह निज जान्यो ॥  
मायाबस स्वरूप बिसरायो । तेहि भ्रमतैं दारुन दुख पायो ॥

पायो जो दारुन दुसह दुख, सुख लेस सपनेहुँ नहि मिल्यो ।  
भव-सुल सोक अनेक जेहि तेहि पंथ तू हठि हठि चल्यो ॥  
बहु जोनि जनम जरा बिपति, मतिमंद हरि जान्यो नहीं ।  
श्रीराम बिनु बिश्राम मूढ़ बिचार लखि पायो कहीं ॥

[ २ ]

आनँद-सिन्धु-मध्य तव बासा । बिनु जाने कस मरसि पियासा ॥  
मृग-भ्रम-बारि सत्य जिय जानी । तहँ तू मगन भयो सुख मानी ॥

तहँ मगन मज्जसि पान करि त्रयकाल जल नाहीं जहाँ ।  
 निज सहज अनुभव रूप तव खल भूलि अब आयो तहाँ ॥  
 निर्मल निरंजन निर्विकार उदार सुख तैं परिहरयो ।  
 निःकाज राज बिहाय नृप इव सपन कारागृह परयो ॥

[ ३ ]

तैं निज कर्म-डोरि दृढ़ कीन्हैं । अपने करनि गाँठि गहि दीन्हैं ॥  
 तातैं परबस परयो अभागे । ता फल गरभ-बास-दुख आगे ॥

आगे अनेक समूह संसृति उदरगत जान्यो सोऊ ।  
 सिर हेठ, ऊपर चरन, संकट बात नहिं पूछै कोऊ ॥  
 सोनित पुरीष जो मूत्र मल कृमि कर्दमावृत सोवई ।  
 कोमल सरीर, गँभीर बेदन, सीस धुनि-धुनि रोवई ॥

[ ४ ]

तू निज करम-जाल तहँ घेरो । श्रीहरि संग तज्यो नहिं तेरो ॥  
 बहुविधि प्रतिपालन प्रभु कीन्हों । परम कृपालु ग्यान तोहि दीन्हों ॥

तोहि दियो ग्यान विवेक जनम अनेककी तब सुधि भई ।  
 तेहि ईसकी हौं सरन जाकी विषम माया गुनमई ॥  
 जेहि किये जीव-निकाय बस रसहीन दिन-दिन अति नई ।  
 सो करौ बेगि सँभार श्रीपति विपति महुँ जेहि मति दर्ई ॥

[ ५ ]

पुनि बहुविधि गलानि जिय मानी । अब जग जाइ भजौं चक्रपानी ॥  
 ऐसेहि करि बिचार चुप साधी । प्रसव-पवन प्रेरैउ अपराधी ॥

प्रेरयो जो परम प्रचंड मारुत कष्ट नाना तैं सह्यो ।  
 सो ग्यान ध्यान बिराग अनुभव जातना-पावक दह्यो ॥  
 अति खेद व्याकुल अल्प बल छिन एक बोलि न आवई ।  
 तव तीव्र कष्ट न जान कोउ सब लोग हरषित गावई ॥

[ ६ ]

बाल दसा जेते दुख पाये । अति असीम नहिं जाहिं गनाये ॥  
 छुधा व्याधि बाधा भइ भारी । बेदन नहिं जानै महतारी ॥  
 जननी न जानै पीर सो, केहि हेतु सिमु रोदन करै ।  
 सोइ करै विविध उपाय जातैं अधिक तुव छाती जरै ॥  
 कौमार, सैसव अरु किसोर अपार अब को कहि सकै ।  
 व्यतिरेक तोहि निरदय महाखल आन कहु को सहि सकै ॥

[ ७ ]

जोबन जुवती सँग रँग राख्यो । तब तू महा मोह मद माख्यो ॥  
 ताते तजी धरम-मरजादा । बिसरे तब सब प्रथम बिषादा ॥  
 बिसरे बिषाद निकाय-संकट समुझि नहिं फाटत हियो ।  
 फिरि गर्भगत-आवर्त संसृतिचक्र जेहि होइ सोइ कियो ॥  
 कृमि-भस्म-बिट-परिनाम तनु तेहि लागि जग बैरी भयो ।  
 परदार परधन द्रोहपर संसार बाढ़ै नित नयो ॥

[ ८ ]

देखत ही आई बिरुधार्ई । जो तैं सपनेहुँ नाहिं बुलाई ॥  
 ताके गुन कछु कहे न जाहीं । सो अब प्रकट देखु तनु माहीं ॥

सो प्रगट तनु जरजर जराबस, व्याधि मूल सतावई ।  
 सिर-कंप इंद्रिय-सक्ति प्रतिहत बचन काहु न भावई ॥  
 गृहपाल हूतें अति निरादर खान-पान न पावई ।  
 ऐसिहु दशा न बिराग तहँ तृस्ना-तरंग बढ़ावई ॥

[ ६ ]

कहि को सकैं महाभव तेरे । जनम एक्के कलुक गनेरे ॥  
 चारि खानि संतत अवगाहीं । अजहुँ न करु बिचार मन माहीं ॥

अजहुँ बिचार बिकार तजि भजु राम जन-सुखदायकं ।  
 भवसिंधु दुस्तर जलरथं, भजु चक्रधर सुरनायकं ॥  
 बिनु हेतु करुनाकर उदार अपार-माया-तारनं ।  
 कैवल्य-पति, जगपति, रमापति, प्रानपति गतिकारनं ॥

[ १० ]

रघुपति-भक्ति सुलभ सुखकारी । सो त्रयताप-सोक-भय-हारी ॥  
 बिनु सतसंग भक्ति नहिं होई । ते तब मिलैं द्रवै जब सोई ॥

जब द्रवै दीनदयालु राघव साधु-संगति पाइये ।  
 जेहि दरस-परस समागमादिक पापरासि नसाइये ॥  
 जिनके मिले दुख-सुख समान, अमानतादिक गुन भये ।  
 मद मोह लोभ बिषाद क्रोध सुबोधतें सहजहिं गये ॥

[ ११ ]

सेवत साधु द्वैत-भय भागै । श्रीरघुवीर-चरन लौ लागै ॥  
 देह-जनित बिकार सब त्यागै । तब फिर निज स्वरूप अनुरागै ॥

अनुराग सो निज रूप जो जगतें बिलच्छन देखिये ।  
 संतोष सम सीतल सदा दम देहवंत न लेखिये ॥  
 निरमल निरामय एकरस तेहि हर्ष-सोक न व्यापई ।  
 त्रैलोक-पावन सो सदा जाकी दसा ऐसी भई ॥

[ १२ ]

जो तेहि पंथ चलै मन लाई । तौ हरि काहे न होहि सहाई ॥  
 जो मारग सुति साधु दिखावै । तेहि पथ चलत सबै सुख पावै ॥  
 पावै सदा सुख हरि-कृपा संसार-आसा तजि रहै ।  
 सपनेहुँ नहीं सुख द्वैत-दरसन, बात कोटिक को कहै ॥  
 द्विज देव गुरु हरि संत बिनु संसार-पार न पाइये ।  
 यह जानि तुलसीदास त्रासहरन रमापति गाइये ॥

[ १ ]

भावार्थ—हे जीव ! जबसे तू भगवान्‌से अलग हुआ, तभीसे तूने शरीरको अपना घर मान लिया । मायाके वश होकर तूने अपने 'सच्चिदानन्द'-स्वरूपको भुला दिया, और इसी भ्रमके कारण तुझे दारुण दुःख भोगने पड़े । तुझे बड़े ही कठिन (जन्म-मरणरूपी) असहनीय दुःख मिले । सुखका तो स्वप्नमें भी लेश नहीं रहा । जिस मार्गमें अनेक संसारी कष्ट और शोक-भरे पड़े हैं, तू उसीपर हठपूर्वक बार-बार चलता रहा । अनेक योनियोंमें भटक़ा, बूढ़ा हुआ, विपत्तियाँ सही, (मर गया) । पर, अरे मूर्ख ! तूने इतनेपर भी श्रीहरिको नहीं पहचाना ! अरे मूढ़ ! विचारकर देख, श्रीरामजीको छोड़कर (किसीने) क्या कहीं शान्ति प्राप्त की है ? ॥ १ ॥

[ २ ]

हे जीव ! तेरा निवास तो आनन्दसागरमें है अर्थात् तू आनन्द-स्वरूप ही है, तो भी तू उसे भुलाकर क्यों प्यासा मर रहा है ? तू (विषय-भोगरूपी) मृगजलको सच्चा जानकर उसीमें सुख समझकर मग्न हो रहा है। उसीमें डूबकर नहा रहा है और उसीको पी रहा है; परन्तु उस (विषयभोगरूपी) मृगतृष्णाके जलमें तो (सुखरूपी) सच्चा जल तीन कालमें भी नहीं है। अरे दुष्ट ! तू अपने सहज अनुभव-रूपको भूलकर आज यहाँ आ पड़ा है। तूने अपने उस विशुद्ध, अविनाशी और विकाररहित परम सुखस्वरूपको छोड़ दिया है और व्यर्थ ही (उसी प्रकार दुखी हो रहा है) जैसे कोई राजा सपनेमें राज छोड़कर कैदखानेमें पड़ जाता है और व्यर्थ ही दुखी होता है अर्थात् सपनेमें भी राजा राजा ही है, परन्तु मोह-वश अपने संकल्पसे राज्यसे वञ्चित होकर कारागारमें पड़ जाता है और जबतक जागता नहीं, तबतक व्यर्थ ही दुःख भोगता है। इसी प्रकार जीव भी सच्चिदानन्दस्वरूपको भ्रमवश भूलकर जगत्में अपनेको मायासे बँधा मान लेता है और दुखी होता है ॥ २ ॥

[ ३ ]

तूने स्वयं ही (अज्ञानसे) अपनी कर्मरूपी रस्सी मजबूत कर ली, और अपने ही हाथोंसे उसमें (अविद्याकी) पक्की गाँठ भी लगा दी। इसीसे हे अभाग ! तू परतन्त्र पड़ा हुआ है। और इसीका फल आगे गर्भमें रहनेका दुःख होगा। संसारमें जो अनेक क्लेशोंके समूह हैं उन्हें वही जानता है जो माताके पेटमें पड़ा है। गर्भमें सिर तो नीचे और पैर ऊपर रहते हैं। इस भयानक संकटके समय कोई बात भी नहीं पूछता। रक्त, मल, मूत्र,



विष्ठा, कीड़े और कीचसे घिरा हुआ ( गर्भमें ) सोता है । कोमल शरीरमें जब बड़ी भारी वेदना होती है, तब सिर धुन-धुनकर रोता है ॥ ३ ॥

[ ४ ]

तू वहाँ अपने कर्म-जालमें फँसा हुआ ( दुःख पाता है परन्तु ) श्री-हरिने वहाँ भी तेरा साथ नहीं छोड़ा । ( गर्भमें ) प्रभुने नाना प्रकारसे तेरा पालन-पोषण किया, और फिर परम कृपालु स्वामीने तुझे वहीं ज्ञान भी दिया । जब तुझे हरिने ज्ञान-विवेक दिया, तब तुझे अपने अनेक जन्मोंकी बातें याद आयीं और तू कहने लगा—'जिसकी यह त्रिगुणमयी माया अति-दुस्तर है, मैं उसी परमेश्वरकी शरण हूँ । जिस मायाने जीव-समूहको अपने वशमें करके उनके जीवनको नीरस अर्थात् आनन्दरहित कर दिया है और जो प्रतिदिन अत्यन्त नयी बनी रहती है, ( ऐसी मायारूपी ) जिस लक्ष्मीके पतिने गर्भकालकी इस विपत्तिमें मुझे ऐसी विवेक-बुद्धि दी है वही मेरी इससे तुरन्त रक्षा करें' ॥ ४ ॥

[ ५ ]

फिर तू ( पूर्व-जन्मोंमें भजन न करनेके लिये ) अपने मनमें बहुत भ्रांतिसे ग्लानि मानकर कहने लगा, कि अबकी बार ( संसारमें ) जन्म लेकर तो चक्रधारी भगवान्‌का भजन ही करूँगा । ऐसा विचार कर ज्यों ही चुप हुआ कि प्रसवकालकी पवनने तुझ अपराधीको प्रेरित किया, उस अति-प्रचण्ड वायुके द्वारा प्रेरित होकर तूने ( जन्मके समय ) नाना प्रकारके कष्टोंको सहा । उस समय उस भयानक कष्टकी आगमें तेरा ज्ञान, ध्यान, वैराग्य और अनुभव सभी कुछ जल गया, अर्थात् मारे कष्टके तू सब भूल गया । अत्यन्त कष्टके कारण तू व्याकुल हो गया और थोड़ा बल होनेसे एक क्षण भी तुझसे बोला नहीं गया । उस समयके तेरे दारुण-दुःखको किसीने न जाना, उलटे सब लोग ( पुत्र होनेके आनन्दमें ) हर्षित होकर गाने लगे ॥ ५ ॥

[ ६ ]

फिर बचपनमें तूने जितने महान् कष्ट पाये, वे इतने अधिक हैं कि उनकी गणना करना असम्भव है। भूख, रोग और अनेक बड़ी-बड़ी बाधाओंने तुझे घेर लिया, पर तेरी माँको तेरे इन सब कष्टोंका यथार्थ पता नहीं लगा। माँ यह नहीं जानती कि बच्चा किसलिये रो रहा है, इससे वह बार-बार पेसे ही उपाय करती है, जिससे तेरी छाती और भी अधिक जले। जैसे अजीर्णके कारण पेट दुखनेसे बच्चा रोता है, पर माता उसे भूखा समझकर और खिलाती है, जिससे उसकी बीमारी बढ़ जाती है। शिशु, कुमार और किशोरावस्थामें तू जो अपार पाप करता है, उसका वर्णन कौन करे ? अरे निर्दय ! महादुष्ट ! तुझे छोड़कर और कौन पेसा है जो इन्हें सह सकेगा ? ॥ ६ ॥

[ ७ ]

जवानीमें तू युवती स्त्रीकी आसक्तिमें फँसा, तब तो महान् अज्ञान और मदमें मतवाला हो गया। उस जवानीके नशेमें तूने धर्मकी मर्यादा छोड़ दी और पहले ( गर्भमें और लड़कपनमें ) जो कष्ट हुए थे, उन सबको भुला दिया ( और पाप करने लगा )। पिछले कष्टसमूहोंको भूल गया। ( अब पाप करनेसे ) आगे तुझे जो संकट प्राप्त होंगे, अरे, उनपर विचार करके तेरी छाती नहीं फट जाती ? जिससे फिर गर्भके गड़ढेमें गिरना पड़े, संसार-चक्रमें आना पड़े, तूने बारम्बार वैसे ही कर्म किये। जिस शरीरका परिणाम ( मरनेपर ) कीड़ा, राख या विष्टा होगा, ( कब्रमें गाड़नेसे सड़कर कीड़ोंके रूपमें बदल जायगा, जलानेपर राख हो जायगी या जीव-जन्तु खा डालेंगे तो उनकी विष्टा बन जायगा )

उसीके लिये तू सारे संसारका शत्रु बन बैठा । परायी स्त्री और पराये धन ( पर प्रीति ) और दूसरोंसे द्रोह, यही संसारमें नित्य नया बढ़ता गया ॥ ७ ॥

[ ८ ]

देखते-ही-देखते बुढ़ापा आ पहुँचा, जिसे तूने स्वप्नमें भी नहीं बुलाया था, उस बुढ़ापेका हाल कहा नहीं जाता । उसे अब अपने शरीरमें प्रत्यक्ष देख ले । शरीर जर्जर हो गया है । बुढ़ापेके कारण रोग और शूल सता रहे हैं । सिर हिल रहा है । इन्द्रियोंकी शक्ति चली गयी है । तेरा बोलना किसीको अच्छा नहीं लगता । घरकी रखवाली करनेवाला कुत्ता भी तेरा निरादर करता है अथवा कुत्तेसे भी बढ़कर तेरा निरादर होने लगा । कुत्तेको दूरसे रोटी फेंकते हैं, पर उसे समयपर तो दे देते हैं, तेरी उतनी भी सँभाल नहीं, अधिक क्या, तू खाने-पीनेतकको नहीं पाता । बुढ़ापेमें ऐसी दुर्दशा होनेपर भी तुझे वैराग्य नहीं आता ? इस दशामें भी तू तृष्णाकी तरंगोंको बढ़ाता ही जाता है ॥ ८ ॥

[ ९ ]

यह तो तेरे एक जन्मके कुछ थोड़े-से कष्ट गिनाये हैं, ऐसे अनेक बड़े-बड़े जन्मोंकी सबकी कथा तो कौन कह सकता है ? सदा चार खानों ( पिण्डज, अण्डज, स्वदेज, उज्जिज ) में धूमना पड़ता है । अब भी तू मनमें विचार नहीं करता ! अब भी विचारकर अज्ञानको छोड़ दे, और भक्तोंको सुख देनेवाले भगवान् श्रीरामजीका भजन कर । वे दुस्तर भव-सागरके लिये जहाजरूप हैं, तू उन सुदर्शनचक्र धारण करनेवाले दैवपति भगवान्का भजन कर । वे बिना ही हेतु दया करनेवाले हैं, बड़े ही उदार हैं और

इस अपार मायासे तारनेवाले हैं। वे मोक्षके, संसारके, लक्ष्मीके और इन प्राणोंके नाथ हैं, एवं मुक्तिके कारण हैं ॥ ६ ॥

[ १० ]

श्रीरघुनाथजीकी भक्ति सुलभ और सुखदायिनी है। वह संसारके तीनों ताप, शोक और भयको हरनेवाली है। किन्तु वह भक्ति सत्संगके बिना प्राप्त नहीं होती; और सन्त तभी मिलते हैं, जब रघुनाथजी कृपा करते हैं। जब दीनदयालु रघुनाथजी कृपा करते हैं तब सन्त-समागम होता है। जिन सन्तोंके दर्शन, स्पर्श और सत्संगसे पाप-समूह समूल नष्ट हो जाते हैं, जिनके मिलनेसे सुख-दुःखमें समबुद्धि हो जाती है, अमानिता आदि अनेक सङ्गुण प्रकट हो जाते हैं तथा भलीभाँति परमात्माका बोध हो जानेके कारण मद, मोह, लोभ, शोक, क्रोध आदि सहज ही दूर हो जाते हैं ॥ १० ॥

[ ११ ]

ऐसे साधुओंका सेवन करनेसे द्वैतका भय भाग जाता है, ( सर्वत्र परमात्म-बुद्धि हो जानेसे वह निर्भय हो जाता है ) श्रीरघुनाथजीके चरणोंमें ध्यान लग जाता है। शरीरसे उत्पन्न हुए सब विकार छूट जाते हैं, और तब अपने स्वरूपमें—आत्मस्वरूपमें प्रेम होता है। जिसका अपने स्वरूपमें अनुराग हो जाता है, अर्थात् जो आत्मस्वरूपको प्राप्त हो जाता है, उसकी दशा संसारमें कुछ विलक्षण ही हो जाती है। सन्तोष, समता, शान्ति और मन-इन्द्रियोंका निग्रह उसके स्वाभाविक हो जाते हैं, फिर वह अपनेको देहधारी नहीं मानता अर्थात् उसका देहात्म-बोध चला जाता है। वह विशुद्ध, संसार-रोग-रहित, और एकरस ( परमात्म-स्वरूपमें नित्य

स्थित) हो जाता है। फिर उसे हर्ष-शोक नहीं व्यापता। जिसकी ऐसी नित्य स्थिति हो गयी वह तीनों लोकोंको पवित्र करनेवाला होता है॥११॥

[१२]

जो मनुष्य इस मार्गपर मन लगाकर चलता है, भगवान् उसकी सहायता क्यों न करेंगे? यह जो मार्ग वेद और सन्तोंने दिखा दिया है, उसपर चलनेसे सभी प्रकारके सुखोंकी प्राप्ति होगी। इस मार्गपर चलनेवाला साधक सांसारिक (विषयोंसे सुखकी) आशाको त्यागकर भगवत्कृपासे नित्य (अद्वैत ब्रह्मके) सुखको प्राप्त करता है। यों तो करोड़ों बातें हैं, उन्हें कौन कहता फिरे? परन्तु जहाँतक द्वैत दिखलायी भी देता है वहाँतक सपनेमें भी सच्चा सुख नहीं मिल सकता, सच्चा सुख अद्वैत ब्रह्म-स्वरूपमें स्थित होनेमें ही है, इसीको संसार-सागरसे पार होना कहते हैं परन्तु ब्राह्मण, देवता, गुरु, हरि और सन्तोंकी (कृपा) बिना कोई संसार-सागरका पार नहीं पा सकता, यह समझकर तुलसीदास भी (संसारके) भयको दूर करनेवाले लक्ष्मीपति भगवान्के गुण गाता है ॥ १२ ॥

राग बिलावल

[१३७]

जो पै कृपा रघुपति कृपालुकी, बैर औरके कहा सरै।  
होइ न बाँको बार भक्तको, जो कोउ कोटि उपाय करै ॥१॥  
तकै नीच जो मीच साधुकी, सो पामर तेहि मीच मरै।  
बेद-बिदित प्रह्लाद-कथा मुनि, को न भक्ति-पथ पाउँ धरै? ॥२॥  
गज उधारि हरि थप्यो विभीषन, ध्रुव अविचल कबहूँ न टरै।  
अंबरीष की साप सुरति करि, अजहूँ महायुनि ग्लानि गरै ॥३॥

सों धौं कहा जु न कियो सुजोधन, अबुध आपने मान जरै ।  
 प्रभु-प्रसाद सौभाग्य विजय-जस, पांडु-तनै बरिआह बरै ॥४॥  
 जोइ जोइ कूप खनैगो पर कहँ, सो सठ फिरि तेहि कूप परै ।  
 सपनेहुँ सुख न संतद्रोही कहँ, सुरतरु सोउ बिष-फरनि फरै ॥५॥  
 हैं काके द्वै सीस ईस के जो हठि जनकी सीवँ चरै ।  
 तुलसिदास रघुबीर-बाँहबल सदा अभय, काहू न डरै ॥६॥

भावार्थ—यदि कृपालु रघुनाथजीकी कृपा है, तो दूसरोंके वैर करने-से उनका क्या काम निकल सकता है ? भक्तका बाल भी बाँका नहीं होता, चाहे कोई करोड़ों उपाय क्यों न करे ॥ १ ॥ जो नीच सन्तकी मौत विचारता है, वह पामर स्वयं उसी मौतसे मरता है । प्रह्लादकी कथा वेदोंमें प्रसिद्ध है, उसे सुनकर ऐसा कौन (अभागा) होगा, जो भक्ति-मार्गपर पैर न रक्खेगा, यानी भक्ति न करेगा ? ॥ २ ॥ श्रीहरिने गजराजका उद्धार किया, विभीषणको राज्य-सिंहासनपर बैठाया, ध्रुवको ऐसा अटल पद दे दिया जो कभी हटता ही नहीं और अम्बरीषकी तो बात ही निराली है, महा-मुनि (दुर्वासा) ने जो उनको शाप दिया था, उसका परिणाम याद करके अब भी वे ग्लानिसे गले जाते हैं, लाजसे मरे जाते हैं ॥ ३ ॥ दुर्योधनने अपनी जानमें ऐसी कौन-सी बुराई है जो पाण्डवोंके साथ नहीं की । मूर्ख अपने ही घमण्डमें जलता रहा । पर भगवान्की कृपासे सौभाग्य, विजय और यशने पाण्डवोंको ही हठपूर्वक अपनाया ॥ ४ ॥ जो दूसरेके लिये कुर्वा खोदेगा, वह दुष्ट स्वयं उसीमें गिरेगा । सन्तोंके साथ वैर करने-वालेको स्वप्नमें भी सुख नहीं हो सकता । उसके लिये तो कल्प-वृक्ष भी

जहरीले फल ही फलेगा ॥५॥ किसके दो शिर हैं जो भगवान्‌के भक्तकी सीमा लाँघेगा ? हे तुलसीदास ! जिसके श्रीरघुनाथजीका बाहु-बल सहायक है, वह सदा निर्भय है, किसीसे भी नहीं डर सकता ॥ ६ ॥

[ १३८ ]

कबहुँ सो कर-सरोज रघुनाथक ! धरिहौ नाथ ! सीस मेरे ।  
 जेहि कर अभय किये जन आरत, बारक बिबस नाम टेरे ॥१॥  
 जेहि कर-कमल कठोर संभुधनु भंजि जनक-संसय मेढ्यो ।  
 जेहि कर-कमल उठाइ बंधु ज्यों, परम प्रीति केवट भेट्यो ॥२॥  
 जेहि कर-कमल कृपालु गीध कहँ, पिण्ड देइ निजधाम दियो ।  
 जेहिकर बालि बिदारि दास-हित, कपिकुल-पति सुग्रीव कियो ॥३॥  
 आयो सरन सभीत विभीषन, जेहि कर-कमल तिलक कीन्हों ।  
 जेहि कर गहि सर चाप असुर हति, अभयदान देवन्ह दीन्हों ॥४॥  
 सीतल सुखद छाहँ जेहि कर की, भेटति पाप, ताप, माया ।  
 निसि-बासर तेहि कर-सरोजकी, चाहत तुलसिदास छाया ॥५॥

भावार्थ—हे रघुनाथजी ! हे स्वामी ! क्या आप कभी अपने उस कर-कमलको मेरे माथेपर रखेंगे, जिससे आपने, परतन्त्रतावश एक बार आपका नाम लेकर पुकार करनेवाले आर्त्त भक्तोंको अभय कर दिया था ॥ १ ॥ जिस कर-कमलसे महादेवजीका कठोर धनुष तोड़कर आपने महाराज जनकका सन्देश दूर किया था और जिस कर-कमलसे गुह निषादको उठाकर भाईके समान बड़े ही प्रेमसे हृदयसे लगा लिया था ॥ २ ॥ हे कृपालु ! जिस कर-कमलसे आपने ( जटायु ) गीधको ( पिताके समान )



जयति सच्चिद्रव्यापकानन्दं यत्, ब्रह्म विग्रह-व्यक्त लीलावतारी ।  
विकल ब्रह्मादि सुर सिद्ध संकोचवम, विमल गुण-गंघ नर देह-धारी ॥





पिण्ड-दान देकर अपना परम धाम दिया था, और जिस हाथसे, अपने दासके लिये बालिको मारकर, सुग्रीवको बन्दरोंके कुलका राजा बना दिया था ॥ ३ ॥ जिस कर-कमलसे आपने भयभीत शरणागत विभीषणका राज्याभिषेक किया था और जिस हाथ से घनुष-बाण चढ़ा राक्षसोंका विनाश कर देवताओंको अभय-दान दिया था ॥ ४ ॥ तथा जिस कर-कमलकी शीतल और सुखदायक छाया पाप, संताप और मायाका नाश कर डालती है, हे प्रभु! आपके उसी कर-कमलकी छाया यह तुलसीदास रात-दिन चाहा करता है ॥ ५ ॥

[ १३६ ]

दीनदयालु, दुरित दारिद दुख दुनी दुसह तिहुँ ताप तई है ।  
 देव ! दुवार पुकारत आरत, सबकी सब सुख हानि भई है ॥ १ ॥  
 प्रभुके वचन बेद-बुध-सम्मत मम मूरति महिदेवमई है ।  
 तिनकी मति रिस राग मोह मद लोभ लालची लीलि लई है ॥ २ ॥  
 राज-समाज कुसाज कोटि कटु कलपित कलुष कुचाल नई है ।  
 नीति प्रतीति प्रीति परमिति पति हेतुबाद हठि हेर हई है ॥ ३ ॥  
 आसम-बरन-धरम-विरहित जग लोक-बेद-मरजाद गई है ।  
 प्रजा पतित पाखंड पापरत, अपने अपने रंग रई है ॥ ४ ॥  
 सांति सत्य सुभ रीति गई घटि, बढ़ी कुरीति कपट-कलई है ।  
 सीदत साधु साधुता सोचति, खल बिलसत हुलसति खलई है ॥ ५ ॥  
 परमारथ स्वारथ, साधन भये अफल, सफल नहीं सिद्धि सई है ।  
 कामधेनु-धरनी कलि-गोमर बिबस बिकल जामति न बई है ॥ ६ ॥

कलि-करनी बरनिये कहाँ लौं, करत फिरत बिनु टहल टई है ।  
 तापर दाँत पीसि कर मीजत, को जानै चित कहा टई है ॥७॥  
 त्यों त्यों नीच चढ़त सिर ऊपर ज्यों ज्यों सीलबस ढील दर्ई है ।  
 सरुष बरजि तरजिये तरजनी, कुम्हिलैहै कुम्हड़े की जई है ॥८॥  
 दीजै दादि देखि ना तौ बलि, मही मोद-मंगल रितई है ।  
 भरे भाग अनुराग लोग कहैं, राम कृपा-चितवनि चितई है ॥९॥  
 बिनती सुनि सानंद हेरि हैंसि, करुना-चारि भूमि भिजई है ।  
 राम-राज भयो काज, सगुन सुभ, राजा राम जगत-बिजई है ॥१०॥  
 समरथ बड़ो सुजान मुसाहब, सुकृत-सैन हारत जितई है ।  
 सुजन सुभाव सराहत सादर, अनायास साँसति बितई है ॥११॥  
 उथपे थपन, उजारि बसावन, गई बहोरि विरद सदई है ।  
 तुलसी प्रभु आरत-आरतिहर, अभयबाँह केहि केहि न दर्ई है ॥१२॥

भावार्थ—हे दीनदयालु ! पाप, दारिद्र्य, दुःख और तीन प्रकारके दुःसह देविक, दैहिक, भौतिक तापोंसे दुनियाँ जली जा रही है । हे भगवन् ! यह आर्त्त आपके द्वारपर पुकार रहा है, क्योंकि सभीके सब प्रकारके सुख जाते रहे हैं ॥१॥ वेद और विद्वानोंकी सम्मति है तथा प्रभुके श्रीमुखके वचन हैं, कि ब्राह्मण साक्षात् मेरा ही स्वरूप हैं, पर आज उन ब्राह्मणोंकी बुद्धिको क्रोध, आसक्ति, मोह, मद, लोभ और लालचने निगल लिया है, अर्थात् वे अपने स्वाभाविक शम-दमादि गुणोंको छोड़कर अज्ञानी, कामी, क्रोधी, घमण्डी और लोभी हो गये हैं ॥ २ ॥ इसी तरह राजसमाज ( क्षत्रिय-जाति ) करोड़ों कुचालोंसे भर गया है, वे ( मनमाने रूपमें लूट-

मार, अन्याय, अत्याचार, व्यभिचार, अनाचार रूप) नित्य नयी कुचालें चल रहे हैं और हेतुवाद (नास्तिकता) ने राजनीति, (ईश्वर और शास्त्रपर यथार्थ) विश्वास, प्रेम, धर्मकी और कुलकी मर्यादाका ढूँढ़-ढूँढ़कर, नाश कर दिया है ॥ ३ ॥ संसार, वर्ण और आश्रम-धर्मसे भली भाँति विहीन हो गया है। लोक और वेद दोनोंकी मर्यादा चली गयी। न कोई लोकाचार मानता है, और न शास्त्रकी आज्ञा ही सुनता है। प्रजा अवनत होकर, पाखण्ड और पापमें रत हो रही है। सभी अपने-अपने रंगमें रंग रहे हैं, यथेच्छाचारी हो गये हैं ॥ ४ ॥ शान्ति, सत्य और सुप्रथाएँ घट गयी और कुप्रथाएँ बढ़ गयी हैं तथा (सभी आचरणोंपर) कपट (दम्भ) की कलई हो गयी एवं दुराचार तथा छल-कपटकी बढ़ती हो रही है। साधु पुरुष कष्ट पाते हैं, साधुता शोकग्रस्त है, दुष्ट मौज कर रहे हैं और दुष्टता आनन्द मना रही है अर्थात् बगुला-भक्ति बढ़ गयी है ॥ ५ ॥ परमार्थ स्वार्थमें परिणत हो गया अर्थात् ज्ञान, भक्ति, परोपकार और धर्मके नामपर लोग धन बटोरने लगे हैं। (विधिपूर्वक न करनेसे) साधन निष्फल होने लगे हैं। और सिद्धियाँ प्राप्त होनी बन्द हो गयी हैं, कामधेनुरूपी पृथ्वी कलियुगरूपी गोमर (कसाई) के हाथमें पड़कर ऐसी व्याकुल हो गयी है कि उसमें जो बोया जाता है, वह जमता ही नहीं (जहाँ-तहाँ दुर्भिक्ष पड़ रहे हैं) ॥ ६ ॥ कलियुगकी करनी कहाँ तक बखानी जाय? यह बिना कामका काम करता फिरता है। इतनेपर भी दाँत पीस-पीसकर हाथ मल रहा है। न जाने इसके मनमें अभी क्या-क्या है ॥ ७ ॥ हे प्रभु! ज्यों-ज्यों आप शीलवश इसे ढील दे रहे हैं, क्षमा करते जाते हैं, त्यों-ही-त्यों यह नीच सिरपर चढ़ता जाता है। ज़रा क्रोध करके इसे डाँट दीजिये। आपकी तरजनी देखते ही यह कुम्हड़े की बतिया-

की तरह मुरझा जायगा ॥८॥ आपकी बलैया लेता हूँ, देखकर न्याय कीजिये, नहीं तो अब पृथ्वी आनन्द-मंगलसे शून्य हो जायगी। ऐसा कीजिये, जिसमें लोग बड़भागी होकर प्रेमपूर्वक यह कहें, कि श्रीरामजीने हमें कृपादृष्टिसे देखा है (बड़भागी वही है जिसका रामके चरणोंमें अनुराग है। यह अनुराग श्रीरामकृपासे ही प्राप्त होता है) ॥ ६ ॥ मेरी यह विनती सुनकर श्रीरामजीने आनन्दसे मेरी ओर देखा और मुसकराकर कलुषाकी ऐसी वृष्टि की जिससे सारी भूमि तर हो गयी। (हृदयका सारा स्थान शान्तिसे पूर्ण हो गया) राम-राज्य होनेसे सब काम सफल हो गये। शुभ शकुन होने लगे, क्योंकि महाराज रामचन्द्रजी जगद्विजयी हैं। (हृदयमें उनके विराजित होते ही कलियुगकी सारी सेना भाग गयी) ॥ १० ॥ सर्वसमर्थ ब्रह्मस्वरूप दयालु स्वामीने पुण्य-रूपी सेनाको हारनेसे जिता लिया, सद्भक्त स्वभावसे ही आदरपूर्वक उनकी सराहना करते हैं, कि नाथने सहज ही सारी यातनाएँ दूर कर दीं ॥ ११ ॥ (परन्तु) आप ऐसा क्यों न करते? आपका तो सदासे यह बाना चला आता है, कि उजड़े हुएको बसाना और गयी हुई वस्तुको फिरसे दिला देना (जैसे विभीषण और सुग्रीवको राज्यपर बिठा देना, जैसे रावणके भयसे डरे हुए दैवताओंको फिरसे स्वर्गमें बसा देना)। हे तुलसी! दुखियोंके दुःख दूरकर भगवान्ने किस-किसको अभय बाँह नहीं दी? ॥ १२ ॥

[ १४० ]

ते नर नरकरूप जीवत जग भव-भंजन-पद-विमुख अभागी ।  
निसिबासर रुचिपाप, अमुचिभन, खलमति-मलिन निगमपथ-त्यागी ॥ १ ॥

नहिं सतसंग, भजन नहिं हरिको, सबन न राम-कथा-अनुरागी ।  
 सुत-बित-दार-भवन-ममता-निसि, सोवत अति न कबहुँ मति जागी ॥२॥  
 तुलसीदास हरिनाम-सुधातजि, सठ हठि पियत विषय-विषमाँगी ।  
 सूकर-खान-सृगाल-सरिस जन, जनमत जगत जननि-दुख लागी ॥३॥

भावार्थ—वे अभागे मनुष्य संसारमें नरकरूप होकर जी रहे हैं, जो जन्म-मरण-रूप भवका भञ्जन करनेवाले श्रीभगवान्‌के चरणोंसे विमुख हैं । उनकी रुचि रात-दिन पापोंमें ही लगी रहती है । उनका मन अशुद्ध रहता है । उन दुष्टोंकी बुद्धि मलिन रहती है, और वह वेदोक्त मार्गको छोड़े हुए हैं ॥१॥ न तो वे सन्तोंका संग ही करते हैं, न भगवद्भजन करते हैं और न उनके कानोंको श्रीरामकी कथा प्यारी लगती है । वे तो बस, सदा-सर्वदा स्त्री-पुत्र-धन और मकान आदिकी ममतारूपी रात्रिमें ही अचेत सोते रहते हैं । उनकी बुद्धि ( इस 'मेरे मेरे'की निद्रासे ) कभी जागती ही नहीं ॥२॥ हे तुलसीदास ! जो दुष्ट श्रीहरि-नाम-रूपी अमृतको छोड़कर हठपूर्वक विषयरूपी ज़हर माँग-माँगकर ( धन-पुत्र आदिकी कामना कर-के ) पीते हैं, वे मनुष्य सूअर, कुत्ते और गीदड़के समान जगत्‌में केवल अपनी माँको दुःख देनेके लिये ही जन्म लेते हैं ॥३॥

[ १४१ ]

रामचन्द्र रघुनाथक तुमसों हौं बिनती केहि भाँति करौं ।  
 अघ अनेक अवलोकि आपने, अनघ नाम अनुमानि डरौं ॥१॥  
 पर-दुख दुखी सुखी पर-सुख ते, संत-सील नहिं हृदय धरौं ।  
 देखि आनकी बिपतिपरम सुख, सुनि संपतिबिनु आगि जरौं ॥२॥

भक्ति बिराग ग्यानसाधन कहि बहु विधि डहँकत लोग फिरौं ।  
 सिव-सरबस सुखधाम नाम तव, बेंचि नरकप्रद उदर भरौं ॥३॥  
 जानत हौं निज पाप जलधि जिय, जल-सीकर सम सुनत लरौं ।  
 रज-सम पर अवगुन सुमेरु करि, गुन गिरि-सम रजतें निदरौं ॥४॥  
 नाना बेष बनाय दिवस-निसि, पर-बित जेहि तेहि जुगुति हरौं ।  
 एकौ पल न कबहुँ अलोल चित, हित दै पद-सरोज सुमिरौं ॥५॥  
 जो आचरन विचारहु मेरो, कलप कोटि लगि औटि मरौं ।  
 तुलसिदास प्रभु कृपा बिलोकनि, गोपद-ज्यौं भवसिन्धु तरौं ॥६॥

भावार्थ—हे रघुकुलश्रेष्ठ रामचन्द्रजी ! मैं किस प्रकार तुमसे विनय करूँ ? अपने अनेक अधों (पापों) की ओर देखकर और तुम्हारा अनय (पापरहित) नाम विचार कर डर रहा हूँ ॥१॥ दूसरेके दुःखसे दुखी तथा दूसरेके सुखसे सुखी होना सन्नोंका शील-स्वभाव है, उसे तो मैं कभी हृदयमें धारण ही नहीं करता। प्रत्युत दूसरोंकी विपत्ति देखकर परम सुखी होता हूँ। और दूसरोंकी सम्पत्ति सुनकर तो बिना ही आगके जला करता हूँ ॥२॥ भक्ति, वैराग्य, ज्ञान आदिके साधनोंका उपदेश देता हुआ मैं लोगोंको भाँति-भाँतिसे ठगता फिरता हूँ और शिवके सर्वस्व तथा आनन्दके धाम तुम्हारे राम-नामको बेच-बेचकर नरकमें ले जानेवाले (पापी) पेटको भरता हूँ ॥३॥ मनमें जानता हूँ, कि मेरे पाप समुद्रके समान अपार हैं, परन्तु जब दूसरे किसीके मुखसे अपने पापोंके लिये जब यह सुनता हूँ, कि मेरेमें पानीकी बूँदके बराबर भी पाप हैं, तब उससे लड़ने लगता हूँ भाव यह है कि महापापी होनेपर भी लोगोंके मुखसे परम पुण्यात्मा

ही कहलाना चाहता हूँ परन्तु दूसरोंके धूलके कणके समान मामूली दोषोंको भी सुमेरुपर्वतके समान बढ़ाकर बतलाता हूँ। और उनके पर्वतके समान (महान्) गुणोंको धूलके समान तुच्छ बतलाकर उनका तिरस्कार करता हूँ (मेरी ऐसी करनी है) ॥४॥ भाँति-भाँतिके भेष बना-बनाकर दिन-रात जिस किसी भी उपायसे दूसरोंका धन हरण करता हूँ। कभी एक पल भी स्थिरचित्त होकर प्रेमसे तुम्हारे चरणकमलोंका स्मरण नहीं करता ॥५॥ यदि तुम मेरे आचरणोंपर विचार करने लगोगे तब तो मुझे करोड़ों कल्पतक संसार-रूपी कढ़ावमें औँट-औँटकर जल मरना पड़ेगा, जन्म-मरणसे कभी नहीं छूटूँगा। पर यदि तुम एक बार कृपादृष्टि कर दोगे, तो हे प्रभो ! मैं तुलसीदास उसीके प्रभावसे इस संसार-सागरको गायके खुरके समान सहज ही पार कर जाऊँगा ॥६॥

[ १४२ ]

सकुचत हौं अति राम कृपानिधि क्यों करि विनय सुनावौं ।  
 सकल धरम विपरीत करत, केहि भाँति नाथ मन भावौं ॥१॥  
 जानत हौं हरि रूप चराचर, मैं हठि नैन न लावौं ।  
 अंजन-केस-सिखा जुवती तहँ, लोचन-सलभ पठावौं ॥२॥  
 स्रवननि को फल कथा तुम्हारी, यह समुझौं, समुझावौं ।  
 तिन्ह स्रवननि परदोष निरन्तर, सुनि सुनि भरि भरि तावौं ॥३॥  
 जेहि रसना गुन गाइ तिहारे, बिनु प्रयास सुख पावौं ।  
 तेहि मुख पर-अपवाद भेक ज्यों, रटि-रटि जनम नसावौं ॥४॥



‘करहु हृदय अतिविमल बसहिं हरि’, कहि कहि सबहिं सिखावौ ।  
 हौं निज उर अभिमान-मोह-मद खल-मंडली बसावौ ॥५॥  
 जो तनु धरि हरिपद साधहिं जन सो बिनु काज गँवावौ ।  
 हाटक-घट भरि धरयो सुधा गृह तजि नभ कूप खनावौ ॥६॥  
 मन-क्रम-बचन लाइ कीन्हे अव, ते करि जतन दुरावौ ।  
 पर-प्रेरित इरषा बस कबहुँक, किय कछु सुभ सो जनावौ ॥७॥  
 बिप्र-द्रोह जुनु बाँट परयो, हठि सबसों बैर बढ़ावौ ।  
 ताहु पर निज मति-विलास सब, संतन माँझ गनावौ ॥८॥  
 निगम सेस सारद निहोरि जो, अपने दोष कहावौ ।  
 तौ न सिराहि कलप सत लागि प्रभु, कहा एक मुख गावौ ॥९॥  
 जो करनी आपनी बिचारौ, तौ कि सरन हौं आवौ ।  
 मृदुल सुभाव सील रघुपतिको, सो बल मनहिं दिखावौ ॥१०॥  
 तुलसिदास प्रभु सो गुन नहिं जेहि, सपनेहुँ तुमहिं रिझावौ ।  
 नाथ-कृपा भवसिंधु धेनुपद सम, जो जानि सिरावौ ॥११॥

भावार्थ—हे कृपानिधि रामजी ! मुझे बड़ा संकोच हो रहा है, मैं किस प्रकार आपको अपनी विनती सुनाऊँ ? जो कुछ भी मैं करता हूँ, सो सभी धर्मके विरुद्ध करता हूँ । फिर नाथ ! आपको मैं क्यों अच्छा लगने लगा ? ॥१॥ यद्यपि मैं यह जानता हूँ कि सम्पूर्ण जड़चेतन भगवान् श्रीहरि-का ही रूप है, पर मैं उस हरिस्वरूपको भूलकर भी नहीं देखता । मैं तो अपने नेत्र-रूपी पतंगोंको कामिनीरूपी अग्निकी शिखामें ( जलनेके लिये ) भेजता हूँ ॥२॥ मैं यह समझता हूँ और दूसरोंको भी समझाता हूँ, कि

कानोंकी सार्थकता तो आपकी कथा सुननेमें ही है, परन्तु मैं तो उन कानोंसे सदा दूसरोंके दोष सुन-सुनकर, उन्हें हृदयमें भरता और ऐसा करके मूर्खोंपर ताव देता हूँ ( कि मेरे समान कौन है ) ॥३॥ जिस जीभसे आपके गुणानुवाद गाकर विना ही परिश्रमके परमसुख प्राप्त कर सकता हूँ, उस मुखसे ( जीभसे ) मेढककी नाई' दूसरोंकी निन्दाएँ रट-रटकर अपना जन्म खो रहा हूँ ॥४॥ मैं यह बात सबको सिखाता फिरता हूँ, कि 'हृदय-को अत्यन्त शुद्ध कर लो, तभी उसमें भगवान् श्रीहरि विराजेंगे' किन्तु मैं स्वयं अपने हृदयमें अभिमान, मोह और मद आदि दुष्टोंकी मण्डलीको बसाता हूँ ॥५॥ जिस दुर्लभ मनुष्य-शरीरको धारणकर भक्त-जन भगवान्-के परमपदको प्राप्त करनेकी साधना करते हैं, मैं उसे व्यर्थ ही खो रहा हूँ । घरमें सोनेके घड़ेमें अमृत भरा रक्खा है, पर उसे छोड़कर आकाशमें कुवाँ खुदवाता हूँ ॥६॥ मनसे, कर्मसे और वचनसे मैंने जो पाप किये हैं, उन्हें तो मैं यत्न कर-कर बड़े जतनसे छिपाता हूँ । और यदि दूसरोंकी प्रेरणासे अथवा ईर्ष्यावश कहीं कोई शुभ कर्म बन गया है, तो उसे जनाता फिरता हूँ ॥७॥ ब्राह्मणोंके साथ द्रोह करना तो मानो मेरे हिस्सेमें ही आ गया है । जबरदस्ती ही सबसे वर बढ़ाता फिरता हूँ । इतना ( बुद्धिभ्रष्ट ) होनेपर भी, मैं सब सन्तोंके बीच बैठकर अपनी बुद्धिके विलासको गिनाता हूँ ( उनमें उत्तम ज्ञानी सन्त बनता हूँ ) ॥८॥ चारों वेद, शेषनाग और शारदा आदिका निहोरा करके उनसे यदि मैं अपने दोषोंका बखान कराऊँ, तब भी, हे प्रभो ! मेरे वे दोष सौ कल्प-तक समाप्त न होंगे ! फिर, भला मैं एक मुखसे उनका कहाँतक वर्णन करूँ ? ॥९॥ यदि मैं अपनी करनीपर विचार करूँ, तो क्या मैं आपकी

शरणमें आनेका साहस भी कर सकूँ ? परन्तु श्रीरामजीका बड़ा ही कोमल स्वभाव और असीम शील है, इसी बातका बल मनको दिखाता रहता हूँ । ॥१०॥ हे प्रभो ! इस तुलसीदासके पास ऐसा एक भी गुण नहीं है, जिससे स्वप्नमें भी आपको रिक्का सके । किन्तु हे नाथ ! आपकी कृपाके आगे यह संसार-सागर गायके खुरके समान है । यह जानकर जीमें सन्तोष कर लेता हूँ ( कि आपकी कृपासे, मैं विपरीत आचरणवाला होनेपर भी संसार-समुद्रसे सहज ही तर जाऊँगा ) ॥११॥

[ १४३ ]

सुनहुँ राम रघुबीर गुसाई, मन अनीति-रत मेरो ।  
 चरन-सरोज बिसारि तिहारे, निसिदिन फिरत अनेरो ॥१॥  
 मानत नाहिं निगम-अनुसासन, त्रास न काहू केरो ।  
 भूल्यो खल करम-कोलुन्ह तिल ज्यों बहु बारनि पेरो ॥२॥  
 जहँ सतसंग, कथा माधवकी, सपनेहुँ करत न फेरो ।  
 लोभ-मोह-मद-काम-कोह-रत, तिन्ह सों प्रेम घनेरो ॥३॥  
 पर-गुन सुनत दाह, पर-दूषन सुनत हरख बहुतेरो ।  
 आप पापको नगर बसावत, सहि न सकत पर खेरो ॥४॥  
 साधन-फल श्रुति-सार नाम तव, भव-सरिता कहँ बेरो ।  
 सो पर-कर काँकिनी लागि सठ, बैचि होत हठि चेरो ॥५॥  
 कबहुँक हौं संगति-प्रभाव तैं, जाउँ सुमारग नेरो ।  
 तब करि क्रोध संग कुमनोरथ देत कठिन भटभेरो ॥६॥

इक हौं दीन मलीन हीनमति, बिपतिजाल अति घेरो ।  
 तापर सहि न जाय करुनानिधि, मन को दुसह दरेरो ॥७॥  
 हारि परयो करि जतन बहुत बिधि, तातें कहत सबेरो ।  
 तुलसिदास यह त्रास मिटै जब हृदय करहु तुम डेरो ॥८॥

भावार्थ—हे रामजी ! हे रघुनाथजी ! हे स्वामी ! सुनिये—मेरा मन अन्यायमें लगा हुआ है। आपके चरण-कमलोंको भूलकर दिन-रात इधर-उधर (विषयोंमें) भटकता फिरता है ॥ १ ॥ न तो वह वेदकी ही आज्ञा मानता है और न उसे किसीका डर ही है। वह बहुत बार कर्मरूपी कोलहलमें तिलकी तरह पेरा जा चुका है, पर अब उस कष्टको भूल गया है ॥ २ ॥ जहाँ सत्संग होता है, भगवान्की कथा होती है, वहाँ वह मन स्वप्नमें भी भूलकर भी नहीं जाता। परन्तु जो लोभ, मोह, मद, काम और क्रोध-में मग्न रहते हैं, उन्हीं (दुष्टोंसे) वह अधिक प्रेम करता है ॥ ३ ॥ दूसरोंके गुण सुनकर वह (डाहके मारे) जला जाता है और दूसरोंके दोष सुनकर बड़ा भारी हरखाता है ! स्वयं तो पापोंका नगर बसा रहा है, पर दूसरेके (पापोंके) खेड़ेको भी नहीं देख सकता। भाव यह कि अपने बड़े-बड़े पापों-पर तो कुछ भी ध्यान नहीं देता परन्तु दूसरोंके जरा-से पापको देखकर ही उनकी निन्दा करता है ॥ ४ ॥ आपका राम-नाम सारे साधनोंका फल, वेदोंका सार और संसाररूपी नदीसे पार जाने के लिये बेड़ा है, ऐसे राम-नामको यह दुष्ट दूसरेके हाथमें कौड़ी-कौड़ीके लिये बेचता हुआ जबरदस्ती उनका गुलाम बनता फिरता है ॥ ५ ॥ यदि कभी सत्संगके प्रभावसे भगवत्के मार्गके समीप जाता भी हूँ तो विषयोंकी आसक्ति उभड़ कर मनको

तुरन्त सांसारिक बुरी कामनारूपी गड़हेमें धका दे देती है ॥६॥ एक तो मैं वैसे ही दीन, पापी और बुद्धिहीन हूँ तथा विपत्तियोंके जालमें खूब फँसा पड़ा हूँ, तिसपर, हे करुणानिधि ! मनके इस असहाय धक्केको मैं कैसे सह सकता हूँ ? ॥ ७ ॥ मैं अनेक यत्न करके हार गया, इससे मैं पहलेसे ही कहे देता हूँ, कि तुलसीदासका यह भय ( जन्म-मरणका त्रास ) तभी दूर होगा, जब आप उसके हृदयमें निवास करेंगे ॥ ८ ॥

[ १४४ ]

सो धौं को जो नाम-लाजतें, नहिं राख्यो रघुवीर ।  
 कारुणीक बिनु कारन ही हरि हरहिं सकल भव-भीर ॥१॥  
 वेद-विदित, जग-विदित अजामिल, विप्रबंधु अध-धाम ।  
 घोर जमालय जात निवारयो सुत-हित सुमिरत नाम ॥२॥  
 पसु पामर अभिमान-सिन्धु गज ग्रस्यो आइ जब ग्राह ।  
 सुमिरत सकृत् सपादि आये प्रभु, हरयो दुसह उर-दाह ॥३॥  
 व्याध निषाद गीध गनिकादिक, अगनित औगुन-मूल ।  
 नाम-ओट तें राम सबनिकी दूर करी सब सूल ॥४॥  
 केहि आचरन घाटि हौं तिनतें, रघुकुल-भूषन भूप ।  
 सीदत तुलसीदास निसिवासर परयो भीम तम-कूप ॥५॥

भावार्थ—हे रघुवीर ! ऐसा कौन है, जिसे आपने अपने नामकी लाजसे अपनी शरणमें नहीं रक्खा ? हे हरि ! आप तो बिना ही कारण करुणा करनेवाले और ( जन्म-मरण-रूपी ) संसारके भयको दूर करनेवाले

हैं ॥ १ ॥ वेदमें प्रकट है और संसारमें भी प्रसिद्ध है, कि अजामेल जाति-का ब्राह्मण महान् पापोंका स्थान था । यमलोक जाते समय जब उसने पुत्रके बहाने आपका नारायण नाम लिया तब आपने उसे यमलोक जानेसे रोक दिया ॥ २ ॥ जब मगरने महान् अभिमानी पामर पशु हाथीको पकड़ लिया, तब उसके एक ही बार स्मरण करनेपर, हे प्रभो ! आप वहाँ दौड़े आये और उसकी दुःसह हार्दिक पीड़ाको मिटा दिया ( मगरसे छुड़ाकर उसे परमधाम प्रदान कर दिया ) ॥ ३ ॥ व्याध ( वाल्मीकि ), निषाद (गुह), गीध ( जटायु ), गणिका ( पिंगला ) इत्यादि अगणित जीव जो पापोंकी जड़ थे, परन्तु हे रामजी ! आपने अपने नामकी ओटसे इन सबकी सारी पीड़ाओंका नाश कर दिया ॥ ४ ॥ हे रघुवंशभूषण महाराज ! मैं इन सबोंसे किस आचरणमें कम हूँ ? फिर भी मैं तुलसीदास रात-दिन भयानक अज्ञानरूपी कुएँमें पड़ा दुःख भोग रहा हूँ ! (सबको निकाला है तो अब मुझे भी निकालिये ) ॥ ५ ॥

[ १४५ ]

कृपासिन्धु ! जन दीन दुवारे दादि न पावत काहे ।  
जब जहँ तुमहिँ पुकारत आरत, तब तिन्हके दुख दाहे ॥१॥  
गज, प्रह्लाद, पांडसुत, कपि सबको रिपु-संकट भेटथो ।  
प्रनत बन्धु-भय-बिकल-बिभीषन, उठि सो भरत ज्यों भेटथो ॥२॥  
मैं तुम्हरो लेइ नाम ग्राम इक उर आपने बसावों ।  
भजन, बिबेक, विराग, लोग भले, मैं क्रम क्रम करि ल्यावों ॥३॥

सुनि रिस भरे कुटिल कामादिक, करहिं जोर बरिआई ।  
 तिन्हहिं उजारि नारि-अरि-धन पुर राखहिं राम गुसाई ॥४॥  
 सम-सेवा-छल-दान-दंड हौं, रचि उपाय पचि हास्यो ।  
 बिनु कारनको कलह बढ़ो दुख, प्रभुसों प्रगटि पुकारयो ॥५॥  
 सुर स्वारथी, अनीस, अलायक, निदुर, दया चित नाहीं ।  
 जाउँ कहाँ को बिपति-निवारक, भवतारक जग माहीं ॥६॥  
 तुलसी जदपि पोच तउ तुम्हरो और न काहू केरो ।  
 दीजै भाक्ति-बाँह बारक ज्यों सुबस बसै अब खेरो ॥७॥

भावार्थ—हे कृपासागर ! यह तुम्हारा दीन जन तुम्हारे द्वारपर  
 न्याय क्यों नहीं पाता ? जब, जहाँपर, दुखियोंने तुम्हें पुकारा, तब वहीं-  
 पर तुमने उनके दुःख दूर कर दिये ॥१॥ गजराज, प्रह्लाद, पाण्डव, सुग्रीव  
 आदि सबके शत्रुओंसे दिये गये कष्ट तुमने दूर कर दिये । भाई रावणके  
 डरसे व्याकुल शरणागत विभीषणको उठाकर तुमने, भरतकी नाई हृदय-  
 से लगा लिया । (फिर मेरे लिये ही ऐसा क्यों नहीं होता ) ॥२॥ मैं  
 तुम्हारा नाम लेकर अपने हृदयमें एक गाँव बसाना चाहता हूँ और उसमें  
 बसानेके लिये मैं धीरे-धीरे भजन, विवेक, वैराग्य आदि सज्जनोंको उधर-  
 उधरसे लाता हूँ ॥३॥ पर यह सुनकर क्रोधित हो दुष्ट काम, क्रोध, लोभ,  
 मोह, मद, मात्सर्य आदि जबरदस्ती करते हैं और उन बेचारे भजन आदि  
 भले आदमियोंको निकाल-निकालकर, हे प्रभो ! उस गाँवमें दुष्ट स्त्री, शत्रु  
 और धन आदि नीचोंको ला-लाकर बसाते हैं ॥४॥ साम, दाम, दण्ड, भेद  
 और सेवा टहल करके तथा और अनेक उपाय करके मैं थक गया हूँ, तब

हे प्रभो ! इस विना ही कारणकी लड़ाईके इस महान् दुःखको आज मैंने तुम्हारे सामने खुलकर निवेदन कर दिया है ॥ ५ ॥ ( तुम्हारे सिवा यह दुःख और सुनाता भी किसे क्योंकि ) देवता तो स्वार्थी, असमर्थ, अयोग्य और निष्ठुर हैं । उनके चित्तमें तो दया नहीं है । मैं कहाँ जाऊँ ? ( तुम्हारे सिवा ) कौन विपत्ति दूर करनेवाला है ? कौन इस संसार-सागरसे पार उतारनेवाला है ? ॥६॥ तुलसी यद्यपि नीच है, पर है तो तुम्हारा ही, और किसीका गुलाम तो नहीं है । अपना जानकर एक बार भक्तिरूपी बाँह दे दो, जिससे यह ( तुम्हारे नामका ) गाँव अच्छी तरह आबाद हो जाय । अर्थात् हृदयमें तुम्हारी भक्तिके प्रतापसे भजन ज्ञान, वैराग्यका विकास होकर काम-क्रोधादिका नाश हो जाय ॥ ७ ॥

[ १४६ ]

हौं सब विधि राम, रावरो चाहत भयो चरो ।  
 ठौर ठौर साहिबी होत है, ख्याल काल कलि केरो ॥१॥  
 काल-कर्म-इन्द्रिय-विषय गाहकगन घेरो ।  
 हौं न कबूलत बाँधि कै मोल करत करेरो ॥२॥  
 बन्दि-छोर तेरो नाम है बिरुदैत बड़ेरो ।  
 मैं कह्यो तब छल-प्रीति कै माँगै उर डेरो ॥३॥  
 नाम-ओट अब लगि बच्यो मलजुग जग जेरो ।  
 अब गरीब जन पोषिये पायबो न हेरो ॥४॥



जेहि कौतुक खग\* खानको प्रभु न्याव निबेरो ।  
तेहि कौतुक कहिये कपाल 'तुलसी है मेरो' ॥५॥

भावार्थ—हे रामजी ! मैं सब प्रकार आपका दास बनना चाहता हूँ पर यहाँ तो जगह जगह साहबी हो रही है। भाव यह कि मन और इन्द्रियाँ सभी मेरे मालिक बन बैठे हैं। यह सब कलिकालके खेल हैं ॥१॥ काल, कर्म और इन्द्रियरूपी ग्राहकोंने मुझे घेर रक्खा है। जब मैं उनके हाथ बिकना कबूल नहीं करता, तब वे मुझे बाँधकर मुझपर कड़ा दाम चढ़ाते हैं, जैसे-तैसे लालच दिखाकर अपने वशमें करना चाहते हैं ॥२॥ आपका नाम बन्धनसे छुड़ानेवाला है और आपका बाना भी बड़ा है; जब मैंने उन (ग्राहकों) से यह कहा, कि भाई ! मैं तो रघुनाथजीके हाथ बिक चुका हूँ, तब वे कपट-प्रेम दिखाकर मुझसे मेरे हृदयमें बसनेके लिये स्थान माँगने लगे। (यदि उन्हें स्थान दिये देता हूँ, तो अभी तो वे दीनता दिखा रहे हैं, पर जगह मिल जानेपर धीरे-धीरे उसपर अपना अधिकार जमा लेंगे।) ॥३॥ अबतक मैं आपके नामके सहारेसे बचा रहा, पर अब तो यह कलियुग मुझे जेर किये है। अतएव, अब इस गरीब गुलामका पालन कीजिये, नहीं तो फिर खोजनेसे भी इसका पता न

---

\* कुछ प्रतियोंमें 'खग' की जगह 'बक' पाठ है। परन्तु श्रीवैजनाथजीकी टीकामें 'खग' पाठ है, यही ठीक मालूम होता है क्योंकि अनेक रामायणोंमें खोजनेपर भी कहीं बगुलकी कथा नहीं मिली।

लगेगा ॥४॥ हे नाथ ! आपने जिस लीलासे पक्षी (उल्लू) का<sup>१</sup> और कुत्ते का<sup>२</sup> फैसला कर दिया था, उसी लीलासे (इस कलियुगसे) यह भी कह दीजिये कि, 'तुलसी मेरा है।' (इतना कह देनेसे फिर कलियुगका इसपर कुछ भी वश न चलेगा) ॥ ५ ॥

[ १४७ ]

कृपासिंधु ताते रहौ निसिदिन मन मारे ।

महाराज ! लाज आपुही निज जाँघ उधारे ॥१॥

१ वनमें उल्लू और गीध एक ही घरमें रहते थे। एक दिन गीधने बुरी नीयतसे घरपर अपना अधिकार करना चाहा और उल्लूसे कहा—'हमारा घर खाली कर दो, इसपर तुम्हारा कोई अधिकार नहीं, नहीं मानते तो चलो राजाजीसे न्याय करा लें।' अन्तमें दोनों श्रीरामजीके दरबारमें आये। रामचन्द्रजीने उल्लूसे कहा—'घर किसका है ? तू उममें कबसे रहता है ?' उल्लूने उत्तर दिया—'महाराज ! जबसे वृक्षोंकी सृष्टि हुई, तबसे मैं उस घरमें रहता हूँ।' गीधने कहा कि 'जबसे मनुष्योंकी सृष्टि हुई, तबसे मैं रहता हूँ।' भगवान्ने कहा कि वृक्षोंकी सृष्टि मनुष्योंसे पहले हुई है, इसलिये घर उल्लूका ही है, तुम्हारा नहीं। तुम घर खाली कर दो।'।

२ एक दिन श्रीरामजीके राजदरबारमें एक कुत्ता आया और रोता हुआ कहने लगा—'महाराज, तीर्थसिद्धि नामक ब्राह्मणने बिना ही अपराध लाठीसे मेरा सिर फोड़ दिया, आप मेरा न्याय कर दीजिये।' भगवान्ने ब्राह्मणको बुलाया और उससे पूछा, कि 'तुमने निरपराध कुत्तेके सिरपर क्यों लाठी मारी ?' ब्राह्मणने कहा, कि 'मैं भीख मांगता फिरता था, इसे मैंने रास्तेसे हटाया, जब यह न हटा, तब मैंने लकड़ी मार दी।' ब्राह्मणको अदृष्टनीय समझकर भगवान् विचार करने लगे। इतनेमें कुत्तेने कहा कि 'भगवन् ! आप इसे कालिंजरका महन्त बना दीजिये। मैं भी पूर्व-जन्ममें एक महन्त था। मर्यामत्त्य खानेसे मुझे कुत्ता होना पड़ा, महन्ती बहुत बुरी है। कुत्तेके कहनेपर भगवान्ने उसे कालिंजरका महन्त बना दिया।

मिले रहैं, मारथौ चहैं कामादि सँधाती ।  
 मो बिनु रहैं न, मेरियै जारैं छल छाती ॥२॥  
 बसत हिये हित जानि मैं सबकी रुचि पाली ।  
 कियो कथितको दंड हौं जड़ करम कुचाली ॥३॥  
 देखी सुनी न आजु लौं अपनायत ऐसी ।  
 करहिं सबै सिर मेरे ही फिरि परै अनैसी ॥४॥  
 बड़े अलेखी लखि परै, परिहरे न जाहीं ।  
 असमंजसमें मगन हौं, लीजै गहि बाहीं ॥५॥  
 बारक बलि अवलोकिये, कौतुक जन जी को ।  
 अनायास मिटि जाइगो संकट तुलसीको ॥६॥

भावार्थ—हे कृपासिन्धु ! इसीलिये मैं रात-दिन मन मारे रहता हूँ, कि हे महाराज ! अपनी जाँघ उघाड़नेसे अपनेको ही लाज लगती है । ॥१॥ यह काम क्रोध लोभ आदि साथो मिले भी रहते हैं और मारना भी चाहते हैं, ऐसे दुष्ट हैं ! ये मेरे विना रहते भी नहीं और छल करके मेरी ही छाती जलाते हैं । भाव यह कि अपने ही बनकर मारते हैं ॥२॥ ये मेरे हृदयमें बसते हैं, मैंने ऐसा समझकर प्रेमपूर्वक इन सबकी रुचि भी पूरी कर दी है, अर्थात् सब विषय भोग चुका हूँ, फिर भी इन दुष्टों और कुचालियोंने मुझे कथककी लकड़ी बना रक्खा है ( लकड़ीके इशारेसे जैसे नाच नचाते हैं, वैसे ही ये मुझे नचाते हैं ) ॥३॥ ऐसी अपनायत ( आत्मीयता ) तो आजतक मैंने कहीं भी नहीं देखी सुनी । कर्म तो करें सब आप और जो कुछ बुराई हो, वह मेरे सिर

आवे ॥ ४ ॥ मुझे ये सब बड़े ही अन्यायी दीखते हैं ! पर छोड़े नहीं जाते। बड़े ही असमझसमें पड़ रहा हूँ। अब हाथ पकड़कर आप ही निकालिये ( नहीं तो, ये अपने बने हुए मुझे मार कर ही छोड़ेंगे ) ॥ ५ ॥ आपकी बलैया लेता हूँ, कृपाकर एक बार अपने इस दासका यह कौतुक तो देखिये। आपके देखते ही तुलसीका दुःख सहज ही दूर हो जायगा ॥ ६ ॥

[ १४८ ]

कहाँ कौन मुहँ लाइ कै रघुवीर गुसाईं ।  
 सकुचत समुझत आपनी सब साइँ दुहाई ॥ १ ॥  
 सेवत बस, सुमिरत सखा, सरनागत सो हौं ।  
 गुनगन सीतानाथ के चित करत न हौं हौं ॥ २ ॥  
 कृपासिन्धु बन्धु दीनके आरत-हितकारी ।  
 प्रनत-पाल बिरुदावली सुनि जानि बिसारी ॥ ३ ॥  
 सेइ न धेइ न सुमिरि कै पद-प्रीति सुधारी ।  
 पाइ सुसाहिब राम सों, भरी पेट बिगारी ॥ ४ ॥  
 नाथ गरीबनिवाज हैं, मैं गही न गरीबी ।  
 तुलसी प्रभु निज ओर तें बनि परै सो कीबी ॥ ५ ॥

भावार्थ—हे रघुवीर ! हे स्वामी ! कौन-सा मुँह लेकर आपसे कुछ कहूँ ? स्वामीकी दुहाई है, जब मैं अपनी करनीपर विचार करता हूँ, तब संकोचके मारे चुप हो रहता हूँ ॥ १ ॥ सेवा करनेसे वशमें हो जाते हैं, स्मरण करनेसे मित्र बन जाते हैं और शरणमें आनेसे सामने प्रकट हो

जाते हैं। मैं ऐसे आप श्रीसीतानाथजीके गुण-समूहपर भी ध्यान नहीं देता ॥ २ ॥ आप कृपाके समुद्र हैं, दीनोंके बन्धु हैं, दुखियोंके हितू हैं और शरणागतोंके पालनेवाले हैं, आपकी ऐसी विरदावली सुनकर और जानकर भी मैं भूल गया हूँ ॥ ३ ॥ मैंने न तो सेवा ही की और न ध्यान ही किया। स्मरण करके आपके चरणोंमें सच्चा प्रेम भी नहीं किया। आप सरीखे श्रेष्ठ स्वामीको पाकर भी मैंने भर पेट आपसे बुराई ही की ॥४॥ आप गरीबोंपर कृपा करनेवाले हैं, पर मैंने गरीबों धारण नहीं की। (अतएव मेरी ओर देखनेसे तो कुछ भी नहीं होगा), अब हे नाथ ! अपनी ओर देखकर ही जो आपसे बन पड़े सो कीजिये ॥ ५ ॥

[ १४६ ]

कहाँ जाऊँ, कासों कहाँ, और ठौर न मेरो ।  
 जनम गँवायो तेरेहि द्वार मैं किंकर तेरो ॥ १ ॥  
 मैं तो बिगारी नाथ सो आरतिके लीन्हें ।  
 तोहि कृपानिधि क्यों बनै मेरी-सी कीन्हें ॥ २ ॥  
 दिन-दुरादिन दिन-दुरदसा, दिन-दुख दिन दूषन ।  
 जब लौँ तू न बिलोकिहै रघुवंस-विभूषन ॥ ३ ॥  
 दर्ई पीठ बिनु डीठ मैं तुम बिस्व-बिलोचन ।  
 तो सों तुही दूसरो नत-सोच-बिमोचन ॥ ४ ॥  
 पराधीन देव ! दीन हौँ, स्वाधीन गुसाईं ।  
 बोलनिहारे सों करै बलि विनय कि झाई ॥ ५ ॥

आपु देखि मोहि देखिये जन मानिय साँचो ।  
 बड़ी ओट रामनामकी जेहि लई सो बाँचो ॥ ६ ॥  
 रहनि रीति राम रावरी नित हिय हुलसी है ।  
 ज्यों भावै त्यों करु कृपा तेरो तुलसी है ॥ ७ ॥

भावार्थ—कहाँ जाऊँ ? किससे कहूँ ? मुझे कोई और ठौर ही नहीं ।  
 इस तेरे गुलामने तो तेरे ही दरवाजेपर (पड़े-पड़े) जिन्दगी काटी है ॥ १ ॥  
 मैंने तो जो अपनी करनी बिगाड़ी सो हे नाथ ! दुःखोंसे घबराया हुआ  
 होनेके कारण बिगाड़ी । परन्तु हे कृपानिधे ! यदि तू भी मेरी करनीकी  
 ओर देखकर फल देगा तो कैसे काम चलेगा ? ॥ २ ॥ हे रघुकुलमें श्रेष्ठ !  
 जबतक तू ( इस जीवकी ओर कृपादृष्टिसे ) नहीं देखेगा, तबतक नित्य ही  
 खोटे दिन, नित्य ही बुरी दशा, नित्य ही दुःख और नित्य ही दोष लगे  
 रहेंगे ॥ ३ ॥ मैं जो तुझे पीठ दिये फिरता हूँ, तुझसे विमुख हो रहा हूँ, सो मैं  
 तो दृष्टिहीन हूँ, अन्धा हूँ (अज्ञानी हूँ) पर तू तो संसारभरका द्रष्टा है ? ( तू  
 मुझसे विमुख कैसे होगा ? ) तुझ-सा तो तू ही है तेरे सिवा दीन-दुखियोंके  
 शोक हरनेवाला दूसरा कोई नहीं है ॥ ४ ॥ हे दैव ! मैं परतन्त्र हूँ, दीन  
 हूँ, पर तू तो स्वतन्त्र है, स्वामी है । तेरी बलिहारी ! ( चैतन्यरूप )  
 बोलनेवालेसे उसकी परछाई क्या विनय कर सकती है ? ॥ ५ ॥ अतएव तू पहले  
 अपनी ओर देख, फिर मेरी ओर देख, तभी इस दासको सच्चा मानना ।  
 राम-नामकी ओट बड़ी भारी है । जिस किसीने भी राम-नामकी  
 ओट ले ली वह ( जन्म-मरणके चक्रसे ) बच गया ॥ ६ ॥ हे राम ! तेरी  
 रहन-सहन सदा मेरे हृदयमें हुलस रही है, तेरा शील-स्वभाव विचारकर

मैं मन-ही-मन बड़ा प्रसन्न हो रहा हूँ, कि अब मेरी सारी करनी बन जायगी। बस यह तुलसी तेरा है, जिस तरह हो, उसी तरह इसपर कृपा कर ॥ ७ ॥

[ १५० ]

रामभद्र ! मोहि आपनो सोच है अरु नाहीं ।  
जीव सकल संतापके भाजन जग माहीं ॥१॥  
नातो बड़े समर्थसों इक ओर किधौं हूँ ।  
तोको मोसे अति घने मोको एकै तू ॥२॥  
बड़ी गलानि हिय हानि है सर्वग्य गुसाईं ।  
कूर कुसेवक कहत हौं सेवककी नाई ॥३॥  
भलो पोच रामको कहैं मोहि सब नरनारी ।  
बिगरे सेवक खान ज्यों साहिब-सिर गारी ॥४॥  
असमंजस मनको मिटै सो उपाय न सूझै ।  
दीनबन्धु ! कीजै सोइ बनि परै जो बूझै ॥५॥  
बिरुदावली बिलोकिये तिन्हमें कोउ हौं हौं ।  
तुलसी प्रभुको परिहरयो सरनागत सो हौं ॥६॥

भावार्थ—हे कल्याण-स्वरूप रामचन्द्रजी ! मुझे अपना सोच है भी और नहीं भी है, क्योंकि इस संसारमें जितने जीव हैं वे सभी दुःखके पात्र हैं, (सभी दुखी हैं) ॥ १ ॥ पर क्या आप-जैसे बड़े समर्थसे सिर्फ एक मेरी ही ओरसे सम्बन्ध है ? (शायद यही हो क्योंकि) आपको तो मेरे-जैसे बहुतेरे हैं, किन्तु मेरे तो एक आप ही हैं ॥ २ ॥ हे नाथ ! आप

तो घट-घटकी जानते हैं, मेरे हृदयमें यही बड़ी ग्लानि हो रही है और इसीको मैं हानि समझता हूँ कि, मैं हूँ तो दुष्ट और बुरा सेवक, नमकहराम नौकर, पर बातें कर रहा हूँ सब्बे सेवक जैसी। भाव यह है, कि मेरा यह दम्भ आप सर्वज्ञके सामने कैसे छिप सकता है ? ॥ ३ ॥ परन्तु भला हूँ या बुरा, सब स्त्री-पुरुष मुझे कहते तो रामका ही हैं न ? सेवक और कुत्तेके बिगड़नेसे स्वामीके सिर ही गालियाँ पड़ती हैं। भाव यह कि यदि मैं बुराई करूँगा, तो लोग आपको ही बुरा कहेंगे ॥ ४ ॥ मुझे वह उपाय भी नहीं सूझ रहा है, कि जिससे चित्तका यह असमञ्जस मिटे अर्थात् मेरी नीचता दूर हो जाय और आपको भी कोई भला-बुरा न कहे। अब हे दीनबन्धु ! जो आपको उचित जान पड़े और जो बन सके, वही (मेरे लिये) कीजिये ॥ ५ ॥ तनिक अपनी विरुदावलीकी ओर तो देखिये ! मैं उन्हींमें कोई हूँगा ! (भाव यह कि आप दीनबन्धु हैं, तो क्या मैं दीन नहीं हूँ, आप पतित-पावन हैं, तो क्या मैं पतित नहीं हूँ, आप प्रणतपाल हैं, तो क्या मैं प्रणत नहीं हूँ ? इनमेंसे कुछ भी तो हूँगा)। (इतने पर भी) यदि स्वामी इस तुलसीकी छोड़ देंगे, तो भी यह उन्हींके सामने शरणमें जाकर पड़ा रहेगा। (आपको छोड़कर कहीं जा नहीं सकता) ॥ ६ ॥

[ १५१ ]

जो पै चेराई रामकी करतो न लजातो ।

तौ तू दाम कुदाम ज्यों कर-कर न बिकातो ॥१॥



जपत जीह रघुनाथको नाम नहिं अलसातो ।  
 बाजीगरके खम ज्यों खल खेह न खातो ॥२॥  
 जौ तू मन ! मेरे कहे राम-नाम कमातो ।  
 सीतापति सनमुख सुखी सब ठाँव समातो ॥३॥  
 राम सोहाते तोहिं जौ तू सबहिं सोहातो ।  
 काल करम कुल कारनी कोऊ न कोहातो ॥४॥  
 राम-नाम अनुरागही जिय जो रतिआतो ।  
 खारथ-परमारथ-पथी तोहिं सब पतिआतो ॥५॥  
 सेइ साधु मुनि समुझि कै पर-पीर पिरातो ।  
 जनम कोटिको काँदलो हृद-हृदय धिरातो ॥६॥  
 भव-मग अगम अनन्तहै, बिनु स्रमहि सिरातो ।  
 महिमा उलटे नामकी मुनि कियो किरातो ॥७॥  
 अमर-अगम तनु पाइ सो जड़ जाय न जातो ।  
 होतो मंगल-मूल तू, अनुकूल बिधातो ॥८॥  
 जो मन, प्रीति-प्रतीतिसों राम-नामहिं रातो ।  
 तुलसी रामप्रसादसों तिहुँताप न तातो ॥९॥

भावार्थ—अरे ! जो तू श्रीरामजीकी गुलामी करनेमें न लजाता तो तू खरा दाम होकर, छोटे दामकी भाँति इस हाथसे उस हाथ न बिकता फिरता । भाव यह कि परमात्माका सत्य अंश होनेपर भी उनको भूल जानेके कारण जीवरूपसे एक योनिसे दूसरी योनिमें भटकता फिर रहा है ॥ १ ॥ यदि तू जीभसे श्रीरघुनाथजीका नाम जपनेमें आलस्य न

करता, तो आज तुझे बाजीगरके सूमके सदृश धूल न फाकनी पड़ती ॥२॥ अरे मन ! यदि तू मेरा कहा मानकर राम-नामरूपी धन कमाता, तो श्रीजानकी-नाथ रघुनाथजीके सम्मुख उनकी शरणमें जाकर सुखी हो जाता और सर्वत्र तेरा आदर होता । लोक-परलोक दोनों बन जाते ॥३॥ जो तुझे श्रीरामजी अच्छे लगे होते, तो तू भी सबको अच्छा लगता; काल, कर्म और कुल आदि जितने ( इस जीवके ) प्रेरक हैं, वे सब फिर कोई भी तुझपर क्रोध न करते । सभी तेरे अनुकूल हो जाते ॥४॥ यदि तू श्रीराम-नामसे प्रेम करता और उसीमें अपनी लगन लगाता, तो स्वार्थ और परमार्थ इन दोनोंके ही बटोही तुझपर विश्वास करते । अर्थात् तू संसार और परलोक दोनोंमें ही सुखी होता ॥५॥ जो तू सन्तोंकी सेवा करता एवं दूसरोंका दुःख सुन और समझकर दुखी होता, तो तेरे हृदय-रूपी तालाबमें जो करोड़ों जन्मोंका मैल जमा है, वह नीचे बैठ जाता, तेरा अन्तःकरण निर्मल हो जाता ॥६॥ श्रीरामका नाम न लेने-वालोंके लिये संसारका मार्ग अगम्य है और अनन्त है, किन्तु उसीको तू बिना ही श्रमके पार कर जाता । जब श्रीरामके उलटे नामकी भी इतनी महिमा है कि उससे व्याध ( वाल्मीकि ) मुनि बन गये थे । तब सीधा नाम जपैतेसे क्या नहीं हो जायगा ? ॥७॥ अरे मूर्ख ! तेरा यह देवताओंको भी दुर्लभ ( मानव ) शरीर यों ही न चला जाता ! तू कल्याणका मूल हो जाता और विधाता तेरे अनुकूल हो जाते ॥८॥ अरे मन ! यदि तू प्रेम और विश्वाससे राम-नाममें लौ लगा देता, तो हे तुलसी, श्रीराम-रूपासे, तू तीनों तापोंमें कभी न जलता ॥९॥

[ १५२ ]

राम भलाई आपनी भल कियो न काको ।  
 जुग जुग जानकिनाथको जग जागत साको ॥ १ ॥  
 ब्रह्मादिक विनती करी कहि दुख बसुधाको ।  
 रबिकुल-कैरव-चन्द भो आनन्द-सुधाको ॥ २ ॥  
 कौशिक गरत तुषार ज्यों तकि तेज तियाको ।  
 प्रभु अनहित हित को दियो फल कोप कृपाको ॥ ३ ॥  
 हरयो पाप आप जाइकै संताप सिलाको ।  
 सोच-मगन काढयो सही साहिब मिथिलाको ॥ ४ ॥  
 रोष-रासि भृगुपति धनी अहमिति ममताको ।  
 चितवत भाजन करि लियो उपसम समताको ॥ ५ ॥  
 मुदित मानि आयसु चले बन मातु-पिताको ।  
 धरम-धुरन्धर धीरधुर गुन-शील-जिता को ॥ ६ ॥  
 गुह गरीब गतग्याति हू जेहि जिउ न भखा को ॥  
 पायो पावन प्रेम ते सनमान सखाको ॥ ७ ॥  
 सदगति सबरी गीधकी सादर करता को ॥  
 सोच-सीव सुग्रीवके संकट-हरता को ॥ ८ ॥  
 राखि बिभीषणको सकै अस काल-गहा को ॥  
 आज विराजत राज है दसकंठ जहाँको ॥ ९ ॥  
 बालिस बासी अवधको बुझिये न खाको ।  
 सो पाँवर पहुँचो तहाँ जहँ मुनि-मन थाको ॥ १० ॥

गति न लहै राम-नामसों बिधि सो सिरजा को ? ।  
 सुमिरत कहत प्रचारि कै बल्लभ गिरिजाको ॥ ११ ॥  
 अकनि अजामिल को कथा सानंद न भा को ? ।  
 नाम लेत कलिकाल हू हरिपुरहिं न गा को ? ॥ १२ ॥  
 राम-नाम-महिमा करै काम-भूरुह आको ।  
 साखी बेद पुरान हैं तुलसी-तन ताको ॥ १३ ॥

भावार्थ—श्रीरामजीने अपने भले स्वभावसे किसका भला नहीं किया ?  
 युग-युगसे श्रीजानकीनाथजीका यह कार्य जगत्में प्रसिद्ध है ॥१॥ ब्रह्मा  
 आदि देवताओंने पृथ्वीका दुःख सुनाकर (जब) विनय की थी, (तब  
 पृथ्वीका भार हरनेके लिये और राक्षसोंको मारनेके लिये) सूर्यवंशरूपी  
 कुमोदनीको प्रफुल्लित करनेवाले चन्द्ररूप एवं अमृतके समान आनन्द देने-  
 वाले श्रीरामचन्द्रजी प्रकट हुए ॥२॥ विश्वामित्र ताड़काका तेज देखकर  
 ओलेकी नाई गले जाते थे । प्रभुने ताड़काको मारकर, शत्रुको मित्रका-सा  
 फल दिया एवं क्रोधरूपी परम कृपा की । भाव यह है, कि दुष्ट ताड़काको  
 सद्गति देकर उसपर कृपा की ॥ ३ ॥ स्वयं जाकर शिला (बनी हुई अहल्या)  
 का पाप-संताप दूर कर दिया, फिर, (धनुष-यज्ञके समय) शोक-सागरमेंसे  
 डूबते हुए मिथिलाके महाराज जनकको निकाल लिया, अर्थात् धनुष  
 तोड़कर उनकी प्रतिष्ठा पूरी कर दी ॥ ४ ॥ परशुराम क्रोधके ढेर एवं  
 अहंकार और ममत्वके धनी थे, उन्हें भी आपने देखते ही शान्ति और  
 समताका पात्र बना लिया । अर्थात् वह क्रोधीसे शान्त और अहंकारीसे  
 समद्रष्टा हो गये ॥ ५ ॥ माता (कैकेयी) और पिताकी आज्ञा मानकर

प्रसन्नचित्तसे वन चले गये। ऐसा, धर्मधुरन्धर और धीरजधारी तथा सद्गुण और शीलको जीतनेवाला दूसरा कौन है? कोई भी नहीं ॥ ६ ॥ नीच जातिका गरीब गृह निपाद जिसने ऐसा कौन जीव है जिसे नहीं खाया हो अर्थात् जो सब प्रकारके जीवोंका भक्षण कर चुका था, उसने भी पवित्र प्रेमके कारण श्रीरघुनाथजीसे सखा-जैसा आदर प्राप्त किया ॥ ७ ॥ शबरी और गोध (जटायु) को सत्कारके साथ मोक्ष देनेवाला कौन है? और शोककी सीमा अर्थात् महान् दुखी सुग्रीवका संकट दूर करनेवाला कौन है? (श्रीरामजी ही हैं) ॥ ८ ॥ ऐसा कौन कालका घ्रास था, जो (रावणसे निकाले हुए) विभीषणको अपनी शरणमें रखता? जिस रावणके राज्यमें आज भी विभीषण राजा बना बैठा है (यह सब रघुनाथजीकी ही कृपा है) ॥ ९ ॥ अयोध्याका रहनेवाला मूर्ख धोबी, जिसमें बुद्धिका नाम भी नहीं था वह पामर भी वहाँ पहुँच गया, जहाँ पहुँचनेमें मुनियोंका मन भी थक जाता है। (महामुनिगण जिस परमधामके सम्बन्धमें तत्त्वका विचार भी नहीं कर सकते, वह धोबी वहीं चला गया) ॥ १० ॥ ब्रह्माने ऐसा किसे रचा है, जो राम-नाम लेकर मुक्तिका भागो न हो? पार्वतीवल्लभ शिवजी (जिस) राम-नामका स्मरण करते हैं और दूसरोंको उपदेश देकर उसका प्रचार करते हैं ॥ ११ ॥ अजामेलकी कथा सुनकर कौन प्रसन्न नहीं हुआ? और राम-नाम लेकर, इस कलिकालमें भी कौन भगवान् हरिके परम धाममें नहीं गया? ॥ १२ ॥ राम-नामकी महिमा ऐसी है कि वह आकके पेड़को भी कल्पवृक्ष बना सकती है। वेद और पुराण इस बातके साक्षी हैं (इसपर भी विश्वास न हो, तो) तुलसीकी ओर देखो। भाव यह है, कि मैं क्या था और अब रामनामके प्रभावसे कैसा रामभक्त हो गया हूँ ॥ १३ ॥

[ १५३ ]

मेरे रावरिखे गति रघुपति है बलि जाउँ ।

निलज नीच निर्धन निर्गुन कहँ, जग दूसरो न ठाकुर ठाउँ ॥ १ ॥

हैं घर घर बहु भरे सुसाहिब, स्रष्टत सबनि आपनो दाउँ ।

बानर-बंधु विभीषन-हिनु बिनु, कोसलपाल कहूँ न समाउँ ॥ २ ॥

प्रनतारति-भंजन जन-रंजन, सरनागत पवि-पंजर नाउँ ।

कीजै दास दासतुलसी अब, कृपासिंधु, बिनु मोल बिकाउँ ॥ ३ ॥

भावार्थ—हे रघुनाथजी ! आपपर बलिहारी जाता हूँ, मुझे तो बस आपकी ही शरण है। क्योंकि इस निर्लज्ज, नीच, कंगाल और गुणहीनके लिये संसारमें (आपको छोड़कर) न तो कोई मालिक है, और न कोई ठीर-ठिकाना ही ॥१॥ वैसे तो घर-घर बहुतेरे अच्छे-अच्छे मालिक हैं, किन्तु उन सबको अपना ही स्वार्थ सूझता है। मैं तो बन्दर (सुग्रीव) के मित्र और विभीषणके हितैषी कोशलेश श्रीरामचन्द्रजीको छोड़कर और कहीं भी शरण नहीं पा सकता, और किसी मालिकके यहाँ मेरा टिकाव नहीं हो सकता ॥२॥ आप आश्रितोंके दुःखोंका नाश करनेवाले और भक्तोंको सुख देनेवाले हैं। शरणागतोंके लिये तो आपका नाम ही वज्रके पिंजरंके समान है। भाव यह कि आपका नाम लेते ही वे तो सुरक्षित हो जाते हैं। अतः हे कृपासागर ! अब तुलसीदासको तो अपना दास बना ही लीजिये। मैं अब बिना ही मोलके (आपके हाथमें) बिकना चाहता हूँ ॥३॥

[ १५४ ]

देव ! दूसरो कौन दीनको दयालु ।

सीलनिधान मुजान-सिरोमनि, सरनागत-प्रिय प्रनत-पालु ॥ १ ॥

को समरथ सर्वग्य सकल प्रभु, सिव-सनेह-मानस-मरालु ।

को साहिब किये मीत प्रीतिबस खग निसिचर कपि भील भालु ॥ २ ॥

नाथ ! हाथ माया-प्रपञ्च सब, जीव-दोष-गुण-कर्म-कालु ।

तुलसीदास भलो पोच रावरो, नेकु निरखि कीजिये निहालु ॥ ३ ॥

भावार्थ—हे देव ! ( आपके सिवा ) दीनोंपर दया करनेवाला दूसरा कौन है ? आप शीलके भण्डार, ज्ञानियोंके शिरोमणि, शरणागतोंके प्यारे और आश्रितोंके रक्षक हैं ॥ १ ॥ आपके समान समर्थ कौन है ? आप सब जाननेवाले हैं, सारे चराचरके स्वामी हैं, और शिवजीके प्रेम-रूपी मानसरोवरमें ( विहार करनेवाले ) हंस हैं । ( दूसरा ) कौन ऐसा स्वामी है जिसने प्रेमके वश होकर पक्षी ( जटायु ), राक्षस ( विभीषण ), बन्दर, भील ( निषाद ) और भालुओंको अपना मित्र बनाया है ? ॥ २ ॥ हे नाथ ! मायाका सारा प्रपञ्च एवं जीवोंके दोष, गुण, कर्म और काल सब आपके ही हाथ हैं । यह तुलसीदास, भला हो या बुरा, आपका ही है । तनिक इसकी ओर कृपादृष्टि कर इसे निहाल कर दीजिये ॥ ३ ॥

[ १५५ ]

राग सारंग

बिस्वास एक राम-नामको ।

मानत नहिं परतीति अनत ऐसोई सुभाव मन वामको ॥ १ ॥

पढ़िबो परथो न छठी छ मत रिगु यजुर अथर्वन सामको ।  
 व्रत तीरथ तप मुनि सहमत पचि मरै करै तन छामको ? ॥ २ ॥  
 करम-जाल कलिकाल कठिन आधीन सुसाधित दामको ।  
 ग्यान बिराग जोग जप तप, भय लोभ मोह कोह कामको ॥ ३ ॥  
 सब दिन सब लायक भव-गायक रघुनायक गुन-ग्रामको ।  
 बैठै नाम-कामतरु-तर डर कौन घोर घन घामको ॥ ४ ॥  
 को जानै को जैहै जमपुर को सुरपुर पर-धामको ।  
 तुलसिहि बहुत भलो लागत जग जीवन रामगुलामको ॥ ५ ॥

भावार्थ—मुझे तो एक राम-नामका ही विश्वास है। मेरे कुटिल मनका कुछ ऐसा ही स्वभाव है, कि वह और कहीं विश्वास ही नहीं करता ॥ १ ॥ छः ( न्याय, वैशेषिक, सांख्य, योग, मीमांसा, वेदान्त ) शास्त्रोंका तथा ऋक्, यजु, अथर्वण और साम वेदोंका पढ़ना तो मेरी छठीमें ही नहीं पड़ा ( भाग्यमेंही नहीं लिखा गया ) है, और व्रत, तीर्थ, तप आदिका तो नाम सुनकर मन डर रहा है। कौन ( इन साधनोंमें ) पच-पचकर मरे या शरीरको क्षीण करे ? ॥ २ ॥ कर्म-काण्ड ( यज्ञादि ) कलियुगमें कठिन है, और उनका होना भी धनके अधीन है। ( अब रहे ) ज्ञान, वैराग्य, योग, जप और तप आदि साधन, सो इनके करनेमें काम, कोध, लोभ, मोह आदिका भय लगा है ॥ ३ ॥ इस भव ( संसार ) में श्रीरघुनाथजीके गुणसमूहको गानेवाले ही सदा सब प्रकारसे योग्य हैं। जो राम-नाम-रूपी कल्पवृक्षकी छायामें बैठे हैं, उन्हें घन-घोर घटा ( तमोमय अज्ञान ) अथवा तेज़ धूप ( विषयोंकी चकाचौंध ) का क्या डर है ? भाव यह है, कि वे अज्ञानके वश होकर विषयोंमें नहीं



फँस सकते । इससे पाप-ताप उनसे सदा दूर रहते हैं ॥४॥ कौन जानता है, कि कौन नरक जायगा, कौन स्वर्ग जायगा और कौन परम धाम जायगा ? तुलसीदासको तो इस संसारमें रामजीका गुलाम होकर जीना ही बहुत अच्छा लगता है ॥५॥

[ १५६ ]

कलि नाम कामतरु रामको ।

दलनिहार दारिद्र दुकाल दुख, दोष घोर घन धामको ॥ १ ॥

नाम लेत दाहिनो होत मन, बाम बिधाता बामको ।

कहत मुनीस महेश महातम, उलटे सीधे नामको ॥ २ ॥

भलो लोक-परलोक तामु जाके बल ललित-ललामको ।

तुलसी जग जानियत नामते सोच न कूच मुकामको ॥ ३ ॥

भावार्थ—कलियुगमें श्रीराम-नाम ही कल्पवृक्ष है । क्योंकि, वह दारिद्र्य, दुर्मिक्ष, दुःख, दोष और घनघटा (अज्ञान) तथा कड़ी धूप (विषय-विलास) का नाश करनेवाला है ॥१॥ रामनाम लेते ही प्रतिकूल विधाताका प्रतिकूल मन भी अनुकूल हो जाता है । मुनीश्वर वाल्मीकिने उलटे अर्थात् 'मरा मरा' नामकी मँहिमा गायी है और शिवजीने सीधे रामनामका महात्म्य बताया है । तात्पर्य यह है, कि उलटा नाम जपते-जपते वाल्मीकि व्याधासे ब्रह्मर्षि हो गये और शिवजी सीधा नाम जपनेसे हलाहल विषका पान कर गये तथा स्वयं भगवत्स्वरूप माने गये ॥ २ ॥ जिसे इस परम सुन्दर रामनामका बल है, उसके लोक और परलोक

दोनों ही सुखमय हैं। हे तुलसी ! रामनामका बल होनेपर न तो इस संसारसे जानेमें सोच प्रतीत होता है और न यहाँ रहनेमें ही। भाव यह कि उसके लिये परमानन्दमें मग्न रहनेके कारण जीवन-मरण समान हो जाते हैं ॥ ३ ॥

[ १५७ ]

सेइये सुसाहिब राम सो ।

सुखद सुसील सुजान सूर सुचि, सुन्दर कोटिक काम सो ॥ १ ॥

सारद सेस साधु महिमा कहैं, गुनगन-गायक साम सो ।

सुमिरि सप्रेम नाम जासों रति, चाहत चन्द्र-ललाम सो ॥ २ ॥

गमन बिदेस न लेस कलेसको, सकुचत सकृत प्रनाम सो ।

साखी ताको बिदित बिभीषन, बैठो है अबिचल धाम सो ॥ ३ ॥

टहल सहल जन महल-महल, जागत चारो जुग जाम सो ।

देखत दोष न खीझत, रीझत सुनि सेवक गुन-ग्राम सो ॥ ४ ॥

जाके भजे तिलोक-तिलक भये, त्रिजग जोनि तनु तामसो ।

तुलसी ऐसे प्रभुहि भजै जो न ताहि बिधाता बाम सो ॥ ५ ॥

भावार्थ—श्रीराम-सरीखे सुन्दर स्वामीकी सेवा करनी चाहिये। जो सुख देनेवाले, सुशील, चतुर, वीर, पवित्र और करोड़ों कामदेवोंके समान सुन्दर हैं ॥ १ ॥ सरस्वती, शेषनाग और सन्तजन जिनकी महिमाका बखान करते हैं। सामवेद-सरीखे जिनके गुणोंका गान करते हैं। शिवजी-सरीखे भी जिनके नामका प्रेमपूर्वक स्मरण करते हुए प्रेम करना चाहते हैं ॥ २ ॥ जिन्हें (पिताकी आज्ञासे) विदेश अर्थात् वन जाते समय तनिक भी

रुं श नहीं हुआ। जिन्हें एक बार भी कोई प्रणाम कर लेता है, तो संकोचके मारे दब जाते हैं, इस बातका साक्षी विभीषण प्रसिद्ध है, कि जो आज भी (लंका में) अटल राज्य कर रहा है ॥ ३ ॥ जिनकी चाकरी करना बड़ा सहल है (क्योंकि वे सेवककी भूल-चूककी ओर देखते ही नहीं); जो अपने भक्तोंके घट-घटमें, चारों युगोंमें चारों पहर, जागते रहते हैं। (हृदयमें बैठकर सदा रखवाली करते हैं।) अपराध देखते हुए भी सेवकपर क्रोध नहीं करते। परन्तु जब अपने सेवककी गुणावली सुनते हैं, तब उसपर रीझ जाते हैं ॥ ४ ॥ जिन्हें भजनेसे, तिर्यक् योनिके (पशु-पक्षी) एवं तामसी शरीरवाले (राक्षस) भी तीनों लोकोंके तिलक बन गये। हे तुलसी ! ऐसे (सुखद, सुशील, सुन्दर, भक्तवत्सल, चतुर, पतितपावन) प्रभुको जो नहीं भजते उनपर विधाता प्रतिकूल ही है ॥ ५ ॥

राग नट

[ १५८ ]

कैसे देऊँ नाथहिं खोरि ।

काम-लोलुप भ्रमत मन हरि ! भगति परिहरि तोरि ॥ १ ॥

बहुत प्रीति पुजाइबे पर, पूजिबे पर थोरि ।

देत सिख सिखयो न मानत, मूढ़ता अस मोरि ॥ २ ॥

किये सहित सनेह जे अघ हृदय राखे चोरि ।

संग-बस किये सुभ सुनाये सकल लोक निहोरि ॥ ३ ॥

करौं जो कछु धरौं सचि-पचि सुकृत-सिला बटोरि ।

पैठि उर बरबस दयानिधि ! दंभ लेत अँजोरि ॥ ४ ॥

लोभ मनहि नचाव कपि ज्यों, गरे आसा-डोरि ।  
 बात कहौ बनाइ बुध ज्यों, बर विराग निचोरि ॥५॥  
 एतेहुँ पर तुम्हरो कहावत, लाज अँचई घोरि ।  
 निलजता पर रीझि रघुबर, देहु तुलसिहि छोरि ॥६॥

भावार्थ—स्वामीको कैसे दोष दूँ ? हे हरे ! मेरा मन तुम्हारी भक्तिको छोड़कर कामनाओंमें फँसा हुआ इधर-उधर भटका करता है ॥ १ ॥ अपने पुजानेमें तो मेरा बड़ा प्रेम है, सदा यही चाहता हूँ, कि लोग मुझे ज्ञानी-भक्त मानकर पूजा करें; किन्तु तुम्हें पूजनेमें मेरी बहुत ही कम प्रीति है । दूसरोंको तो खूब सीख दिया करता हूँ, पर स्वयं किसीकी शिक्षा नहीं मानता । मेरी ऐसी मूर्खता है ॥ २ ॥ जिन-जिन पापोंको मैंने बड़े अनुरागसे किया था, उन्हें तो हृदयमें छिपाकर रखता हूँ । पर कभी किसी अच्छे संगके प्रभावसे ( बिना ही प्रेम ) मुझसे जो कोई अच्छे काम बन गये हैं, उन्हें दुनियाको निहोरा कर-कर सुनाता फिरता हूँ । भाव यह, कि मुझे कोई पापी न समझकर बड़ा धर्मात्मा समझे ॥ ३ ॥ कभी जो कुछ सत्कर्म बन जाता है उसे स्वयंमें पड़े हुए अज्ञके दानोंकी तरह बटोर-बटोर कर रख लेता हूँ, किन्तु हे दयानिधान ! दम्भ जबरदस्ती हृदयमें घुसकर उसे बाहर निकाल फेंकता है । भाव यह है, कि दम्भ बढ़कर थोड़े-बहुत सुकृतको भी नष्ट कर देता है ॥ ४ ॥ इसके सिवा लोभ मेरे मनको आशारूपी रस्सीसे इस तरह नचा रहा है, जैसे बाजीगर बन्दरके गलेमें डोरी बाँधकर उसे मनमाना नचाता है ( इतनेपर भी मैं दम्भसे ) एक बड़े पण्डितकी नाई परम वैराग्यके

तस्वकी बातें, बना-बनाकर सुनाता फिरता हूँ ॥५॥ इतना (दम्भी) होनेपर भी मैं तुम्हारा (दास) कहाता हूँ। लाजको तो मानों मैं घोलकर ही पी गया हूँ। हे रघुनाथजी ! तुम उदार हो, इस निर्लज्जतापर ही रोभकर, तुलसीका बन्धन काट दो। (मुझे भव-बन्धनसे मुक्त कर दो) ॥६॥

[ १५६ ]

है प्रभु ! मेरोई सब दोसु ।

सीलसिंधु, कृपालु, नाथ अनाथ, आरत-पोसु ॥१॥

बेष वचन विराग मन अध अवगुननिको कोसु ।

राम ! प्रीति-प्रतीति पोली, कपट-करतब ठोसु ॥२॥

राग-रङ्ग कुसंग ही सों, साधु-संगति रोसु ।

चहत केहरि-जसहिं सेइ सृगाल ज्यों खरगोसु ॥३॥

संभु-सिखवन रसन हूँ नित राम-नामहिं घोसु ।

दंभहू कलि नाम कुम्भज सोच-सागर-सोसु ॥४॥

मोद-मंगल-मूल अति अनुकूल निज निरजोसु ।

रामनाम प्रभाव सुनि तुलसिहूँ परम परितोसु ॥५॥

भावार्थ—हे प्रभो ! सब मेरा ही दोष है। आप तो शीलके समुद्र, कृपालु, अनार्योंके नाथ और दीन-दुखियोंके पालने-पोसनेवाले हैं ॥१॥ मेरे भेष और वचनोंमें तो वैराग्य दीखता है, किन्तु मेरा मन पापों और अवगुणोंका खजाना है। हे रामजी ! आपके प्रेम और विश्वासके लिये मेरा मन पोला है अर्थात् उसमें तनिक भी प्रेम और विश्वास नहीं है;

हाँ, कपटकी करनीके लिये तो खूब ठोस है, कपट-ही-कपट भरा है ॥ २ ॥  
 जैसे खरगोश सियारकी सेवा करके सिंहकी कीर्ति चाहता है, वैसे ही  
 मैं कुसंगतिसे तो प्रेम करता हूँ और साधुओंके संगमें भुँभलाया करता  
 हूँ । ( जैसे खरगोश गीदड़के बलपर सिंहकी-सी कीर्ति चाहता है,  
 पर सियार तो उसे खा ही डालता है । कीर्तिके बदले प्राण ही चले  
 जाते हैं । इसी प्रकार जो कुसंगमें पड़कर कीर्ति चाहता है, उसे कीर्तिका  
 मिलना तो दूर रहा, उसके सद्गुणोंका भी नाश हो जायगा, जिससे बारम्बार  
 मृत्युके चक्रमें जाना पड़ेगा । ) ॥ ३ ॥ शिवजीका उपदेश यही है, कि  
 'नित्य जीभसे राम-नामका कीर्त्तन करो ।' कलियुगमें दम्भसे भी लिया  
 हुआ रामनाम अगस्त्यकी तरह दुःख-सागरको सोख लेता है ( दम्भसे  
 लिया हुआ नाम भी लोक-परलोक दोनोंकी चिन्ताओंको दूर कर देता  
 है ) ॥ ४ ॥ वह राम-नाम आनन्द और कल्याणकी जड़ है । श्रीराम-नाम  
 अपने लिये ऐसा अत्यन्त अनुकूल है कि उसकी किसी अनुकूलतासे  
 तुलना नहीं हो सकती । राम-नामका ऐसा प्रभाव सुनकर तुलसीको भी  
 परम सन्तोष है ( क्योंकि यही उसका अवलम्बन है ) ॥ ५ ॥

[ १६० ]

मैं हरि ! पतित-पावन मुने ।

मैं पतित तुम पतित-पावन दोउ बानक बने ॥१॥

ब्याध गनिका गज अजामिल साखि निगमनि भने ।

और अधम अनेक तारे जात कापै गने ॥२॥

जानि नाम अजानि लीन्हें नरक जमपुर मने ।

दासतुलसी सरन आयो, राखिये अपने ॥३॥

भावार्थ—हे हरे ! मैंने तुम्हें पतितोंको पवित्र करनेवाला सुना है ।  
 सो मैं तो पतित हूँ और तुम पतितपावन हो; वस दोनोंके बानक बन गये,  
 दोनोंका मेल मिल गया । ( अब मेरे पावन होनेमें क्या सन्देह है ? ) ॥ १ ॥  
 वेद साक्षी दे रहे हैं, कि तुमने व्याध ( वाल्मीकि ), गणिका ( पिंगला  
 वेश्या ), गजेन्द्र और अजामेलको तथा और भी अनेक नीचोंको संसार-  
 सागरसे पार कर दिया है, जिनकी गिनती ही किससे हो सकती  
 है ? ॥ २ ॥ जिन्होंने जानकर या बिना जाने तुम्हारा नाम ले लिया  
 है, उन्हें नरक और यमपुर जानेकी मनाई कर दी गयी है । ( यह  
 सब समझ-बूझकर ही अब ) तुलसी भी तुम्हारी शरणमें आया है, इसे  
 भी अपना लो ॥ ३ ॥

राग मलार

[ १६१ ]

तो सों प्रभु जो पै कहूँ कोउ होतो ।  
 तौ सहि निपट निरादर निसिदिन, रटि लटि ऐसो घटि को तो ॥१॥  
 कृपा-सुधा-जलदान माँगिबो कहौं सो साँच निसोतो ।  
 स्वाति-सनेह-सलिल-सुख चाहत चित-चातक को पोतो ॥२॥  
 काल-करम-बस मन कुमनोरथ कबहुँ कबहुँ कुछ भो तो ।  
 ज्यों मुदमय बसि मीन बारि ताजि उछरि भभरि लेत गोतो ॥३॥  
 जितो दुराव दासतुलसी उर क्यों कहि आवत ओतो ।  
 तेरे राज राय दशरथ के, लखो बखो बिनु जोतो ॥४॥

भावार्थ—यदि तुझ-सरीखा कहीं कोई दूसरा (समर्थ स्वामी) होता, तो भला ऐसा कौन क्षुद्र था, जो निपट ही निरादर सहकर एवं दिन-रात तेरा नाम रट-रटकर दुबला होता ? ॥ १ ॥ मैं जो तुझसे कृपारूपी अमृत-जल माँग रहा हूँ, वह सचमुच ही निराला है। मेरा चित्तरूपी चातकका बच्चा प्रेमरूपी स्वातिनक्षत्रका आनन्दरूपी जल चाहता है ॥ २ ॥ काल तथा कर्मके प्रभावसे यदि कभी-कभी मनमें कोई बुरी कामना आ जाती है, (जिससे तेरी ओरसे चित्त हटने लगता है) तो वह ऐसा ही है, जैसे आनन्दसे जलमें रहती हुई मछली कभी-कभी उछलकर फिर घबराकर उसीमें गोता लगा जाती है (जैसे मछलीको क्षणभरका भी जलका वियोग सहन नहीं होता, वैसे ही मेरा चित्त-चातक तेरे प्रेम-जलसे अलग होनेपर घबरा जाता है, और फिर तेरे ही लिये चेष्टा करता है) ॥ ३ ॥ (परन्तु ऐसा कहना भी नहीं बनता क्योंकि) तुलसीदासके हृदयमें जितना कपट है, उतना किस प्रकार कहा जा सकता है ? पर हे दशरथ-दुलारे ! तेरे राज्यमें लोगोंने बिना ही जोते-बोये पाया है। अर्थात् बिना ही सत्कर्म किये केवल तेरे नामसे ही अनेक पापी तर गये हैं, वैसे ही मैं भी तर जाऊँगा, यही विश्वास है ॥ ४ ॥

राग सौरठ

[ १६२ ]

ऐसो को उदार जग माहीं ।

बिनु सेवा जो द्रवै दीन पर राम सरिस कोट नाहीं ॥ १ ॥



जो गति जोग बिराग जतन करि नहिँ पावत मुनि ग्यानी ।  
 सो गति देत गीध सबरी कहँ प्रभु न बहुत जिय जानी ॥ २ ॥  
 जो संपति दस सीस अरप करि रावन सिब पहुँ लीन्हीं ।  
 सो संपदा बिभीषन कहँ अति सकुच-सहित हरि दीन्हीं ॥ ३ ॥  
 तुलसीदास सब भाँति सकल सुख जो चाहसि मन मेरो ।  
 तौ भजु राम, काम सब पूरन करै कृपानिधि तेरो ॥ ४ ॥

भावार्थ—संसारमें ऐसा और कौन उदार है, जो बिना ही सेवा किये दीन-दुखियोंपर (उन्हें देखते ही) द्रवित हो जाता हो? ऐसे एक श्रीरामचन्द्र ही हैं, उनके समान दूसरा कोई नहीं ॥ १ ॥ बड़े-बड़े ज्ञानी मुनि योग, वैराग्य आदि अनेक साधन करके भी जिस परम गतिको नहीं पाते, वह गति प्रभु रघुनाथजीने गीध और शबरीतकको दे दी और उसको उन्होंने अपने मनमें कुछ बहुत नहीं समझा ॥ २ ॥ जिस सम्पत्तिको रावणने शिवजीको अपने दसों सिर चढ़ाकर प्राप्त किया था, वही संपत्ति श्रीरामजीने बड़ेही संकोचके साथ विभीषणको दे डाली ॥ ३ ॥ तुलसीदास कहते हैं, कि अरे मेरे मन, जो तू सब तरहसे सब सुख चाहता है, तो श्रीराम-जीका भजन कर। कृपा-निधान प्रभु तेरी सारी कामनाएँ पूरी कर देंगे ॥ ४ ॥

[ १६३ ]

एकै दानि-सिरोमनि साँचो ।  
 जेइ जाच्यो सोइ जाचकताबस, फिरि बहु नाच न नाच्यो ॥ १ ॥  
 सब स्वारथी असुर सुर नर मुनि कोउ न देत बिनु पाये ।  
 कोसलपाछु कृपाछु कलपतरु, द्रवत सकृत् सिर नाये ॥ २ ॥

हरिहु और अवतार आपने, राखी वेद-बढ़ाई ।  
 लै चिउरा निधि दई सुदामहिं, जद्यपि बाल-मिताई ॥ ३ ॥  
 कपि सबरी सुग्रीव बिभीषन, को नहिं कियो अजाची ।  
 अब तुलसिहि दुख देति दयानिधि ! दारुन आस-पिसाची ॥ ४ ॥

भावार्थ—हे श्रीराम ! सब्बे दानियोंमें शिरोमणि एक आप ही हैं । जिस किसीने ( एक बार ) आपसे माँगा, फिर उसे माँगनेके लिये बहुत नाच नहीं नाचने पड़े अर्थात् वह पूर्णकाम हो गया ॥ १ ॥ दैत्य, देवता, मनुष्य, मुनि ये सभी स्वार्थी हैं । बिना कुछ लिये कोई कुछ नहीं देते । किन्तु हे कोशलपति ! आप ऐसे कृपालु कल्पवृक्ष हैं, जो एक बार प्रणाम करते ही कृपावश पिघल जाते हैं ॥ २ ॥ आपने अपने दूसरे-दूसरे अवतारोंमें भी वेदोंकी मर्यादा पाली है। जैसे यद्यपि सुदामासे आपकी बचपनकी मित्रता थी, पर उससे जब चावलके कण ले लिये, तभी उसे सम्पत्ति प्रदान की ॥ ३ ॥ हे रामजी ! आपने सुग्रीव, शबरी, बिभीषण और हनुमान् इनमेंसे किस-किसको याचनारहित ( पूर्णकाम ) नहीं कर दिया । हे दयानिधि ! अब तुलसीको यह दारुण आशारूपी पिशाचिनी दुःख दे रही है ( इससे मेरा पिण्ड छुड़ा दो और मुझे भी अपने दर्शन देकर कृतार्थ करो ) ॥ ४ ॥

[ १६४ ]

जानत प्रीति-रीति रघुराई ।  
 नाते सब हाते करि राखत, राम सनेह-सगाई ॥ १ ॥  
 नेह निबाहि देह तजि दसरथ, कीरति अचल चलाई ।  
 ऐसेहु पितु तें अधिक गीषपर ममता गुन गरुआई ॥ २ ॥

तिय-बिरही सुग्रीव सखा लखि प्रानप्रिया बिसराई ।  
 रन परथो बंधु विभीषन ही को, सोच हृदय अधिकारै ॥३॥  
 घर, गुरुगृह, प्रिय-सदन, सासुरे, मइ जब जहँ पहुनाई ।  
 तब तहँ कहि सबरी के फलनिकी रुचि माधुरी न पाई ॥४॥  
 सहज सरूप कथा मुनि बरनत रहत सकुचि सिर नाई ।  
 केवट मीत कहे सुख मानत बानर बन्धु बड़ाई ॥५॥  
 प्रेम-कनौड़ो रामसो प्रभु त्रिभुवन तिहुँकाल न भाई ।  
 'तेरो रिनी' कसौ हौं कपि सों ऐसी मानहि को सेवकाई ॥६॥  
 तुलसी राम-सनेह-सील लखि, जो न भगति उर आई ।  
 तौ तोहि जनमि जाय जननी जड़ तनु-तरुनता गवाई ॥७॥

भावार्थ—प्रीतिकी रीति एक श्रीरघुनाथजी ही जानते हैं। श्रीरामजी सब नातोंको छोड़कर केवल प्रेमका ही नाता रखते हैं ॥ १ ॥ जिन महाराज दशरथने प्रेमके निभानेमें शरीर छोड़कर, अपनी अचल कीर्ति स्थापित कर दी, उन प्रेमी पितासे भी आपने जटायु गीधपर अधिक ममता और गुण-गौरवता दिखायी, ( दशरथका मरण रामके सामने नहीं हुआ, परन्तु प्यारे गीधके प्राण तो रामकी गोदमें निकले और हाथों पिण्डदान देकर उसका उद्धार किया ) ॥२॥ मित्र सुग्रीवको स्त्रीके चिरहमें देखकर आपने अपनी प्राणाधिका प्यारी सीताजीको भी भुला दिया ( जानकीजीका पता लगानेकी बात भुला पहले बालिको मारकर सुग्रीवका दुःख दूर किया ) । रणभूमिमें शक्तिके लगनेसे प्यारे भाई लक्ष्मण मूर्च्छित होकर पड़े हैं, पर ( उनका दुःख भूलकर ) आप हृदयमें विभीषणहीकी चिन्ता करने लगे कि

(जब लक्ष्मण ही न बचेंगे, तब मैं रावणके साथ युद्ध करके क्या करूँगा? वानर, भालु तो अपने घर चले जायेंगे, परन्तु बेचारा विभीषण कहाँ जायगा?) ॥३॥ घरमें, गुरु वसिष्ठके आश्रममें, प्रिय मित्रोंके यहाँ, अथवा ससुरालमें, जब-जब जहाँ आपकी मेहमानी हुई, तब वहाँ आपने यही कहा, कि मुझे जैसा शबरीके बेरोंमें स्वाद और मिठास मिला था, वैसा कहीं नहीं मिला ॥४॥ जब मुनिलोग आपके सहजस्वरूप, अर्थात् निर्गुण परमात्मस्वरूपका बखान करने लगते हैं, तब तो आप लज्जाके मारे सिर झुका लिया करते हैं। किन्तु जब केवट और बन्दर आपको 'मित्र' एवं 'भाई' कहते हैं, तो अपनी बड़ाई मानते हैं ॥५॥ हे भाई! रघुनाथजीके समान, प्रेमके वश रहनेवाला तीनों लोकों और तीनों कालोंमें दूसरा कोई नहीं है। जिन्होंने हनुमान्जीसे यहाँतक कह दिया कि 'मैं तेरा ऋणी हूँ' उनके समान सेवाके लिये कृतज्ञ होनेवाला और कौन है? ॥६॥ हे तुलसी! श्रीरामचन्द्रजीका ऐसा स्नेह और शील देखकर भी उनके प्रति यदि तेरे हृदयमें भक्तिका उदय न हुआ, तो तुझे जन्म देकर तेरी माँ ने व्यर्थ ही अपनी जवानी खोई ॥७॥

[ १६५ ]

रघुवर ! रावरी यहै बड़ाई ।

निदरि गनी आदर गरीब पर, करत कृपा अधिकाई ॥ १ ॥

थके देव साधन करि सब, सपनेहु नहिं देत दिखाई ।

केवट कुटिल भालु कपि कौनप, कियो सकल सँग भाई ॥ २ ॥

मिलि मुनिवृन्द फिरत दंडक वन, सो चरचौ न चलाई ।  
 बारहि बार गीध सबरीकी बरनत प्रीति सुहाई ॥ ३ ॥  
 खान कहे तें कियो पुर बाहिर, जती गयंद चढ़ाई ।  
 तिय-निन्दक मतिमंद प्रजा रज निज नय नगर बसाई ॥ ४ ॥  
 यहि दरबार दीनको आदर, रीति सदा चलि आई ।  
 दीनदयालु दीन तुलसीकी काहु न सुरति कराई ॥ ५ ॥

भावार्थ—हे रघुश्रेष्ठ ! आपकी यही बड़ाई है, कि आप धनियोंका, धनान्धोंका, गण्यमान्योंका ( धन या विद्या या पदके अभिमानियोंका ) अनादर कर गरीबोंका आदर करते हैं, उनपर बड़ी कृपा करते हैं ॥१॥ देवता अनेक साधन करके थक गये, पर उन्हें आपने स्वप्नमें भी दर्शन न दिया, किन्तु निषाद एवं कपटी रीछ, बन्दर और राक्षस ( विभीषण ) के साथ भाई-भारा कर लिया, (इसीलिये किये सब दीन-निरभिमानि थे) ॥२॥ दण्ड-कारण्यमें घूमते तो फिरे मुनियोंके साथ हिलमिलकर, परन्तु उनकी तो चर्चा तक नहीं चलायी, लेकिन गीध ( जटायु ) और शबरीके प्रेमका बारम्बार सुन्दर बखान करना आपको सदा अच्छा लगा । ( यहाँ भी वही दीनता और निरभिमानकी बात है ) ॥३॥ कुत्तेके कहनेपर संन्यासीको तो हाथीपर चढ़ाकर नगरके बाहर निकाल दिया और श्रीसीताजीकी झूठी निन्दा करनेवाले मूर्ख धोबीको अपनी प्रजा समझकर, नीतिसे अपने नगर अयोध्यामें बसा लिया ( क्योंकि वह दीन-गरीब था ) ॥४॥ ( इससे सिद्ध है कि ) इस दरबारमें, रामराज्यमें, दीनोंके आदर करनेकी रीति सदासे चली आ रही है । किन्तु हे दीनदयालु ! ( क्या ) इस दीन-तुलसीका ध्यान आपको ( आजतक ) किसीने नहीं दिलाया ॥ ५ ॥

[ १६६ ]

ऐसे राम दीन-हितकारी ।

अतिकोमल करुनानिधान बिनु कारन पर-उपकारी ॥ १ ॥

साधन-हीन दीन निज अध-बस, सिला भई मुनि-नारी ।

गृहतें गवनि परसि पद पावन घोर साषतें तारी ॥ २ ॥

हिंसारत निषाद तामस बपु, पसु-समान बनचारी ।

भेंट्यो हृदय लगाइ प्रेमबस, नहिं कुल जाति बिचारी ॥ ३ ॥

जद्यपि द्रोह कियो सुरपति-सुत, कहिन जाय अति भारी ।

सकल लोक अवलोकि सोकहत, सरन गये भय टारी ॥ ४ ॥

बिहँग जोनि आमिष अहारपर, गीध कौन व्रतधारी ।

जनक-समान क्रिया ताकी निज कर सब भँति सँवारी ॥ ५ ॥

अधम जाति सबरी जोषित जड़, लोक-वेद तें न्यारी ।

जानि प्रीत, दै दरस कृपानिधि, सोउ रघुनाथ उधारी ॥ ६ ॥

कपि सुग्रीव बंधु-भय-व्याकुल, आयो सरन पुकारी ।

सहि न सके दारुन दुख जनके, हत्यो बालि, सहि गारी ॥ ७ ॥

रिपुको अनुज बिभीषन निसिचर, कौन भजन अधिकारी ।

सरन गये आगे हूँ लीन्हों भेंट्यो भुजा पसारी ॥ ८ ॥

असुभ होइ जिन्हके सुमिरे ते बानर रीछ बिकारी ।

बेद-विदित पावन किये ते सब, महिमा नाथ ! तुम्हारी ॥ ९ ॥

कहँ लगि कहौ दीन अगनित जिन्हकी तुम बिपति निवारी ।

कलिमल-असित दास-तुलसी पर, काहे कृपा बिसारी ? ॥ १० ॥

मावार्थ—दीनोंका ऐसा हित करनेवाले श्रीरामचन्द्रजी ही हैं, वह अति कोमल, करुणाके भाण्डार और बिना ही कारण दूसरोंका उपकार करनेवाले हैं ॥ १ ॥ साधनोंसे रहित, दीन, गौतम ऋषिकी स्त्री अहल्या, अपने पापोंके कारण, शिला हो गयी थी। उसे आपने घरसे चलेकर, अपने पवित्र चरणसे छूकर, घोर शापसे छुड़ा दिया ॥ २ ॥ हिंसामें रत गुह निषाद जिसका तामसी शरीर था, और जो पशुकी तरह वनमें फिरता रहता था, उसे आपने, वंश और जातिका विचार किये बिना ही, प्रेमके वश होकर हृदयसे लगा लिया ॥ ३ ॥ यद्यपि इन्द्रके पुत्र जयन्तने (काकरूपसे श्रीसीताजीके चरणमें चोंच मार कर) इतना भारी अपराध किया था, कि कुछ कहा नहीं जा सकता तथापि जब वह (बाणके मारे घबराकर रक्षाके लिये) सब लोकोंको देख फिरा और फिर शोकसे व्याकुल होकर शरणमें आया, तब उसका सारा भय दूर कर दिया ॥ ४ ॥ जटायु गीध पक्षीकी योनिका था, सदा मांस खाया करता था। उसने ऐसा कौन-सा व्रत धारण किया था, कि जिसकी आपने अपने हाथसे, पिताके समान अन्त्येष्टि किया कर सब बातें सुधार दीं, अर्थात् मुक्ति प्रदान कर दी ॥ ५ ॥ शबरी नीच जातिकी मूर्खा स्त्री थी। जो लोक और वेद दोनोंसे ही बाहर थी। परन्तु उसका सच्चा प्रेम समझकर कृपालु रघुनाथजीने उसे भी कृपापूर्वक दर्शन देकर उद्धार कर दिया ॥ ६ ॥ सुग्रीव बन्दर अपने भाई (बालि) के भयसे व्याकुल होकर जब पुकारता हुआ आपकी शरणमें आया, तब आप अपने उस दासका दारुण दुःख नहीं सह सके और गालियाँ सहकर भी बालिका वध कर डाला ॥ ७ ॥ विभीषण, शत्रु (रावण) का भाई था और जातिका राक्षस था ! वह किस मज्जनका अधिकारी था ? किन्तु

जब वह आपकी शरणमें आया तब आपने उसे आगे बढ़कर लिया और भुजा पसार कर हृदयसे लगाया ॥ ८ ॥ बन्दर और रीछ ऐसे अधर्मी हैं, कि उनका नामतक लेनेसे अमंगल होता है, किन्तु हे नाथ ! उनको भी आपने पवित्र बना लिया । वेद इस बातके साक्षी हैं । यह सब आपकी महिमा है ॥ ९ ॥ मैं कहाँतक कहूँ ? ऐसे असंख्य दीन हैं, जिनकी विपत्तियाँ आपने दूर कर दी हैं, किन्तु न जाने, इस तुलसीदासपर, जो कलियुगके पापोंसे जकड़ा हुआ है, आप कृपा करना क्यों भूल गये ॥ १० ॥

[ १६७ ]

रघुपति-भगति करत कठिनाई ।

कहत सुगम, करनी अपार, जानै सोइ जेहि बनि आई ॥१॥

जो जेहि कला कुसल ताकहँ सोइ सुलभ सदा सुखकारी ।

सफरी सनमुख जल-प्रवाह सुरसरी बहै गज भारी ॥२॥

ज्यों सर्करा मिलै सिकता महँ, बलतें न कोउ बिलगावै ।

अति रसग्य सूच्छम पिपीलिका, बिनु प्रयास ही पावै ॥३॥

सकल दृश्य निज उदर मेलि, सोवै निद्रा तजि जोगी ।

सोइ हरिपद अनुभवै परम सुख, अतिसय द्वैत-बियोगी ॥४॥

सोक मोह भय हरष दिवस-निसि देस-काल तहँ नाहीं ।

तुलसिदास यहि दसाहीन संशय निरमूल न जाहीं ॥५॥

भावार्थ—श्रीरघुनाथजीकी भक्ति करनेमें बड़ी कठिनता है । कहना तो सहज है, पर उसका करना कठिन है । इसे वही जानता है जिससे वह करते बन गयी ॥ १ ॥ जो जिस कलमें चतुर है, उसीके लिये वह सरल



और सदा सुख देनेवाली है । जैसे (छोटी-सी) मछली तो गंगाजीके धारा-  
के सामने चली जाती है, पर बड़ा भारी हाथी बह जाता है (क्योंकि वह  
मछलीकी तरह उसमें तैरना नहीं जानता) ॥ २ ॥ जैसे यदि धूलमें चीनी  
मिल जाय तो उसे कोई भी जोर लगाकर अलग नहीं कर सकता, किन्तु उसके  
रसको जाननेवाली एक छोटी-सी चींटी उसे अनायास ही (अलग करके)  
पा जाती है ॥ ३ ॥ जो योगी दृश्यमात्रको अपने पेटमें रख (ज्ञानमें मायाको  
समेटकर, परमेश्वररूप कारणमें कार्यरूप जगत्का लय करके) (अज्ञान)  
निद्राको त्यागकर सोता है, वही द्वैतसे आत्यन्तिक रूपसे मुक्त हुआ  
पुरुष भगवान्‌के परमपदके परमानन्दकी प्रत्यक्ष अनुभूति कर सकता है ॥ ४ ॥  
इस अवस्थामें शोक, मोह, भय, हर्ष, दिन-रात और देश-काल नहीं रह जाते ।  
(एक सच्चिदानन्दधन प्रभु ही रह जाता है) हे तुलसीदास ! जबतक इस  
दशाकी प्राप्ति नहीं होती, तबतक संशयका समूल नाश नहीं होता ॥ ५ ॥

[ १६८ ]

जो पै राम-चरन-रति होती ।

तौ कत त्रिविध झल निसिबासर सहते विपति निसोती ॥१॥

जो संतोष-सुधा निसिबासर सपनेहुँ कबहुँक पावै ।

तौ कत विषय बिलोकि झूठ जल मन-कुरंग ज्यों धावै ॥२॥

जो श्रीपति-महिमा बिचारि उर मजते भाव बढ़ाए ।

तौ कत द्वार-द्वार कूकर ज्यों फिरते पेट खलाए ॥३॥

जे लोलुप भये दास आसके ते सबहीके चरे ।

प्रभु-बिस्वास आस जीती जिन्ह, ते सेवक हरि केरे ॥४॥

नहिँ एकौ आचरन भजनको, विनय करत हौं ताते ।  
कीजै कृपा दासतुलसी पर, नाथ ! नामके नाते ॥५॥

भावार्थ—यदि श्रीरामचन्द्रजीके चरणोंमें प्रेम होता, तो रात-दिन तीनों प्रकारके कष्ट और निखालिस विपत्ति ही क्यों सहनी पड़ती ॥१॥ यदि यह मन दिन-रातमें कभी स्वप्नमें भी सन्तोषरूपी अमृत पा जाय, तो विषयरूपी भूटे मृग-जलको देखकर उसके पीछे यह मृग बनकर क्यों दौड़े ? ॥ २ ॥ यदि हम भगवान् लक्ष्मीकान्तकी महिमाका हृदयमें विचार-कर प्रेम बढ़ाकर उनका भजन करते, तो आज कुत्तेकी तरह द्वार-द्वार पेट दिखाते हुए क्यों मारे-मारे फिरते ? ॥ ३ ॥ जो लोभी आशाके दास बन गये हैं, वे तो सभीके गुलाम हैं (विषयोंकी आशा रखनेवालेको ही सबकी गुलामी करनी पड़ती है) और जिन्होंने भगवान्में विश्वास करके आशाको जीत लिया है, वे ही भगवान्के सच्चे सेवक हैं ॥ ४ ॥ मैं आपसे इसलिये विनय कर रहा हूँ, कि मुझमें भजनका तो एक भी आचरण नहीं है। (केवल आपका नाम जपता हूँ)। हे नाथ ! तुलसीदासपर इस नामके नातेसे ही कृपा कीजिये ॥ ५ ॥

[ १६६ ]

जो मोहि राम लागते सीठे ।  
तौ नवरस, षटरस-रस अनरस है जाते सब सीठे ॥१॥  
बंचक विषय विविध तनु धरि अनुभवे, सुने अरु डीठे ।  
यह जानत हौं हृदय आपने सपने न अघाइ उबीठे ॥२॥

तुलसीदास प्रभु सों एकहि बल बचन कहत अति ठीठे ।  
नामकी लाज राम करुनाकर केहि न दिये कर चीठे ॥३॥

भावार्थ—यदि मुझे श्रीरामचन्द्रजी ही मीठे लगे होते, तो संसारके नवरत्न एवं (भोजनके) छः रसों नीरस और फोके पड़ जाते (पर रामजी मीठे नहीं लगते, इसीलिये विषय-भोग मीठे मालूम होते हैं) ॥१॥ मैं भाँति-भाँतिके शरीर धारणकर यह अनुभव कर चुका हूँ तथा मैंने सुना और देखा भी है कि (संसारके) विषय टग हैं। (मायामें भुलाकर परमार्थरूपी धन हर लेते हैं) यद्यपि यह मैं अपने जीमें अच्छी तरह जानता हूँ, तथापि कभी, स्वप्नमें भी, इनसे तृप्त होकर मेरा मन नहीं उकताया। (कैसी नीचता है ?) ॥२॥ पर तुलसीदास अपने स्वामी श्रीरघुनाथजीसे एक ही बलपर ये ढिठाई-भरे वचन कह रहा है। (और वह बल यह है, कि) हे नाथ ! आपने अपने नामकी लाजसे किस-किसको दया करके (भवबन्धनसे छूटनेके लिये) परवाने नहीं लिख दिये हैं ? (जिसने आपका नाम लिया, उसीको मुक्तिका परवाना मिल गया, इसीलिये मैं भी यों कह रहा हूँ) ॥३॥

[ १७० ]

यों मन कबहूँ तुमहिं न लाग्यो ।  
ज्यों छल छाँड़ि सुभाव निरंतर रहत विषय अनुराग्यो ॥१॥

---

\* शृङ्गार, हास्य, करुणा, वीर, रुद्र, भयानक, वीमत्स, अद्भुत और शान्त, साहित्यके ये नौ रस हैं ।

† कडुआ, तीखा, मीठा, कसैला, खट्टा और नमकीन, ये छः भोजनके रस हैं ।

ज्यों चितई परनारि, सुने पातक-प्रपंच घर-घरके ।  
 त्यों न साधु, सुरसरि-तरंग-निर्मल गुनगन रघुबरके ॥ २ ॥  
 ज्यों नासा सुगंधरस-बस, रसना षटसरि-रति मानी ।  
 राम-प्रसाद-माल, जूँठनि लागि त्यों न ललकि ललचानी ॥ ३ ॥  
 चंदन-चंदबदनि-भूषन-पट ज्यों चह पाँवर परस्यो ।  
 त्यों रघुपति-पद-पदुम-परस को तनु पातकी न तरस्यो ॥ ४ ॥  
 ज्यों सब भाँति कुदेव कुठाकुर सेये बपु बचन हिये हूँ ।  
 त्यों न राम, सुकृतग्य जे सकुचत सकृत प्रनाम किये हूँ ॥ ५ ॥  
 चंचल चरन लोभ लागि लोलुप द्वार-द्वार जग बागे ।  
 राम-सीय-आस्रमनि चलत त्यों भये न समित अभागे ॥ ६ ॥  
 सकल अंग पद-विमुख नाथ मुख नामकी ओट लई है ।  
 है तुलसिहिं परतीति एक प्रभु-मूरति कृपामई है ॥ ७ ॥

भावार्थ—मेरा मन आपसे ऐसा कभी नहीं लगा, जैसा कि वह कपट  
 छोड़कर, स्वभावसे ही निरन्तर विषयोंमें लगा रहता है, ॥ १ ॥ जैसे  
 मैं पराई स्त्रीको ताकता फिरता हूँ, घर-घरके पाप-भरे प्रपञ्च सुनता हूँ,  
 वैसे न तो कभी साधुओंके दर्शन करता हूँ, और न गङ्गाजीकी निर्मल  
 तरंगोंके समान श्रीरघुनाथजीकी गुणावली ही सुनता हूँ ॥ २ ॥ जैसे नाक  
 अच्छी-अच्छी सुगन्धके रसके अधीन रहती है, और जीभ छः रसोंसे  
 प्रेम करती है, वैसे यह नाक भगवान्‌पर चढ़ी हुई मालाके लिये और  
 जीभ भगवत्-प्रसादके लिये कभी ललक-ललक कर नहीं ललचाती ॥ ३ ॥  
 जैसे यह अधम शरीर चन्दन, चन्द्रबदनी युवती, सुन्दर गहने और

( मुलायम ) कपड़ोंको स्पर्श करना चाहता है, वैसे श्रीरघुनाथजीके चरण-कमलोंका स्पर्श करनेके लिये यह कभी नहीं तरसता है ॥ ४ ॥ जैसे मैंने शरीर, वचन और हृदयसे, बुरे-बुरे देवों और दुष्ट स्वामियोंकी सब प्रकारसे सेवा की, वैसे उन रघुनाथजीकी सेवा कभी नहीं की, जो (तनिक सेवासे) अपनेको खूब ही कृतज्ञ मानने लगते हैं और एक बार प्रणाम करते ही ( अपार कष्टोंके कारण ) सकुचा जाते हैं ॥ ५ ॥ जैसे इन चञ्चल चरणोंने लोभवश, लालची बनकर, द्वार-द्वार ठोकरें खाई हैं, वैसे ये अभाग्य श्रीसीतारामजीके ( पुण्य ) आश्रमोंमें चलकर कभी स्वप्नमें भी नहीं थके । ( स्वप्नमें भी कभी भगवान्के पुण्य आश्रमोंमें जानेका कष्ट नहीं उठाया ) ॥ ६ ॥ हे प्रभो ! ( इसप्रकार ) मेरे सभी अंग आपके चरणोंसे विमुक्त हैं । केवल इस मुखसे आपके नामकी ओट ले रक्खी है ( और यह इसलिये कि ) तुलसीको एक यही निश्चय है कि आपकी मूर्ति कृपामयी है ( आप कृपासागर होनेके कारण, नामके प्रभावसे मुझे अवश्य अपना लेंगे ) ॥ ७ ॥

[ १७१ ]

कीजै मोको जय जातनामई ।

राम ! तुमसे सुचि सुहृद साहिबहिं, मैं सठ पीठि दई ॥१॥

गरमबास दस मास पालि पितु-मातु-रूप हित कीन्हों ।

जड़हिं बिबेक, सुसील खलहिं, अपराधिहिं आदर दीन्हों ॥२॥

कपट करों अंतरजामिहुँ सों, अघ व्यापकहिं दुरावों ।

ऐसेहु कुमति कुसेवक पर रघुपति ! न कियो मन बावों ॥३॥

उदर भराँ किंकर कहाइ बेंच्यौ विषयनि हाथ हियो है ।  
 मोसे बंचक को कृपालु ! छल छाँड़ि कै छोह कियो है ॥४॥  
 पल-पलके उपकार रावरे जानि बूझि सुनि नीके ।  
 भिद्यो न कुलिसहुँ ते कठोर चित कबहु प्रेम सिय-पी के ॥५॥  
 स्वामीकी सेवक-हितता सब, कलु निज, साइँ-दोहाई ।  
 मैं मति-तुला तौलि देखी भइ मेरेहि दिसि गरुआई ॥६॥  
 एतेहु पर हित करत नाथ ! मेरो, करि आये, अरु करिहैं ।  
 तुलसी अपनी ओर जानियत प्रभुहि कनौड़ो भरिहैं ॥७॥

भावार्थ—हे नाथ ! मुझे तो आप यमकी यातनामें ही डाल दीजिये,  
 ( नरकोंमें ही भेजिये ) । क्योंकि, हे श्रीरामजी ! मैंने आप-सरीखे पवित्र  
 और सुहृद् ( बिना ही कारण हित करनेवाले ) स्वामीको पीठ दे रक्खी है ।  
 ( आपसे विमुख हो रहा हूँ ) ॥१॥ गर्भमें आपने माता-पिताके समान दस महीने-  
 तक मेरा पालन-पोषण कर ( कितना ) हित किया । मुझ मूर्खको आपने  
 शुद्ध ज्ञान, मुझ दुष्टको सुन्दर शील और मुझ अपराधीको आदर दिया ।  
 ( इतनेपर भी मैं आपका भजन न करके आपसे उलटा ही चलता हूँ ) ॥२॥  
 मैं अन्तर्यामी प्रभुके साथ भी कपट करता हूँ, घट-घटमें रमनेवाले  
 सर्वव्यापीसे अपने पाप छिपाता हूँ । ( परन्तु धन्य है आपको कि ) ऐसे  
 दुर्बुद्धि और नीच नौकरपर भी हे रामजी ! आपने अपना मन प्रतिकूल  
 नहीं किया ॥३॥ पेट तो भरता हूँ, आपका दास कहाकर, किन्तु हृदयको  
 विषयोंके हाथ बेच रक्खा है तो भी मुझ-सरीखे ठगपर भी हे कृपालु !  
 आपने निष्कपट भावसे कृपा ही की है ॥४॥ आपके पल-पलके उपकारोंको

मलीभाँति जानकर, समझकर और सुनकर भी मेरा वज्रसे भी अधिक कठोर चित्त कभी श्रीजानकीनाथजीके प्रेममें नहीं भिदा ॥ ५ ॥ मैंने जब अपनी बुद्धिरूपी तराजूपर एक ओर स्वामीकी सारी सेवक-वत्सलता और दूसरी ओर अपनी करनीका जरा-सा हिस्सा रखकर तौला, तब देखनेपर मेरी (कुटिल करनीका) पलड़ा ही भारी निकला । यह मैं स्वामीकी सौगन्ध खाकर कह रहा हूँ ॥ ६ ॥ इतनेपर भी हे नाथ ! आप कृपाकर मेरा हित ही करते चले आ रहे हैं, करते हैं और करेंगे । तुलसी अपनी ओरसे जानता है, कि इस कनौड़ेका, (पहसानसे दबे हुएका) प्रभु ही पालन करेंगे ॥ ७ ॥

[ १७२ ]

कबहुँक हौं यहि रहनि रहौंगो ।

श्रीरघुनाथ-कृपालु-कृपा तैं संत-मुभाव गहौंगो ॥ १ ॥

जथालाभ संतोष सदा, काहू सों कछु न चहौंगो ।

पर-हित-निरत निरंतर, मन क्रम बचन नेम निबहौंगो ॥ २ ॥

परुष बचन अति दुसह सवन सुनि तेहि पावकन दहौंगो ।

विगत मान, सम, सीतल मन, पर-गुन नहिं दोष कहौंगो ॥ ३ ॥

परिहरि देह-जनित चिन्ता, दुख-मुख समबुद्धि सहौंगो ।

तुलसिदास प्रभु यहि पथ रहि, अविचल हरि-भक्ति लहौंगो ॥ ४ ॥

भावार्थ—क्या मैं कभी इस रहनीसे रहूँगा ? क्या कृपालु श्रीरघुनाथ-जीकी कृपासे कभी मैं सन्तोंका-सा स्वभाव ग्रहण करूँगा ? ॥ १ ॥ जो कुछ मिल जायगा उसीमें सन्तुष्ट रहूँगा, किसीसे ( मनुष्य या देवतासे )

कुछ भी नहीं चाहूँगा। निरन्तर दूसरोंकी भलाई करनेमें ही लगा रहूँगा। मन, वचन और कर्मसे यम-नियमोंॐ का पालन करूँगा ॥ २ ॥ कानोंसे अति कठोर और असह्य वचन सुनकर भी उससे उत्पन्न हुई (क्रोधकी) आगमें न जलूँगा। अभिमान छोड़कर सबमें समबुद्धि रहूँगा और मनकी शान्त रखूँगा। दूसरोंकी स्तुति-निन्दा कुछ भी नहीं करूँगा। (सदा भगवान्‌के नाम-जपमें लगे हुए मुझको दूसरोंकी स्तुति-निन्दाके लिये समय ही नहीं मिलेगा) ॥ ३ ॥ शरीर-सम्बन्धी चिन्ताएँ छोड़कर सुख और दुःखको समान भावसे सहूँगा। हे नाथ! क्या तुलसीदास इस (उपर्युक्त) मार्गपर रहकर कभी अविचल हरि-भक्तिको प्राप्त करेगा ? ॥ ४ ॥

[ १७३ ]

नाहिंन आवत आन भरोसो ।

यहि कलिकाल सकल साधनतरु है स्रम-फलनि फरो सो ॥१॥

तप, तीरथ, उपवास, दान, मख जेहि जो रुचै करो सो ।

पायेहि पै जानिबो करम-फल भरि भरि बेद परोसो ॥२॥

आगम-विधि जप-जाग करत नर सरत न काज खरो सो ।

सुख सपनेहु न जोग-सिधि-साधन, रोग बियोग धरो सो ॥३॥

काम, क्रोध, मद, लोभ, मोह मिलि ग्यान विराग हरो सो ।

बिगरत मन संन्यास लेत जल नावत आम धरो सो ॥४॥

---

\* अहिंसा, सत्य, अस्तेय, ब्रह्मचर्य, अपरिग्रह, शौच, सन्तोष, तप, स्वाध्याय और ईश्वर-प्रणिधान ये दस यम-नियम हैं ।



बहु मत मुनि, बहु पंथ पुराननि जहाँ-तहाँ झगरो सो ।  
गुरु कस्यो राम-भजन नीको, मोहिं लगत राज-डगरो सो ॥५॥  
तुलसी बिनु परतीति प्रीति फिरि फिरि पचि मरै मरो सो ।  
रामनाम-बोहित भव-सागर चाहै तरन, तरो सो ॥६॥

भावार्थ—( श्रीराम-नामके सिवा ) मुझे दूसरे किसी ( साधन ) पर भरोसा नहीं होता । इस कलियुगमें सभी साधनरूपी वृक्षोंमें केवल परिश्रमरूपी फल ही फल रहे हैं अर्थात् उन साधनोंमें लगे रहनेसे केवल श्रम ही हाथ लगता है, फल कुछ नहीं होता ॥ १ ॥ तप, तीर्थ, व्रत, दान, यज्ञ आदि जो जिसे अच्छा लगे सो करे । किन्तु इन सब कर्मोंका फल पानेपर ही जान पड़ेगा, यद्यपि वेदोंने (पत्तल) भर-भरकर फलोंको परोसा है । भाव यह कि वेदोंमें इन कर्मोंकी बड़ी प्रशंसा है परन्तु कलियुग इन्हें सफल ही नहीं होने देगा तब फल कहाँसे मिलेगा ? ॥ २ ॥ शास्त्रकी विधिसे मनुष्य जप और यज्ञ करते हैं, किन्तु उनसे असली कार्यकी सिद्धि नहीं होती । योग-सिद्धियोंके साधनमें सुख स्वप्नमें भी नहीं है । ( क्रिया जाननेवालोंके अभावसे ) इस साधनमें भी रोग और विथोग प्रस्तुत है । (शरीर रोगी हो जाता है, जिसके फलस्वरूप प्रियजनोंसे विछोह हो जाता है । ) ॥ ३ ॥ काम, क्रोध, मद, लोभ और मोहने मिलकर ज्ञान-वैराग्यको तो हर-सा लिया है । और संन्यास लेनेपर तो यह मन पेसा बिगड़ जाता है, जैसे पानीके डालनेसे कच्चा घड़ा गल जाता है ॥४॥ मुनियोंके अनेक मत हैं, ( छः दर्शन हैं ) और पुराणोंमें नाना प्रकारके पन्थ देखकर जहाँ-तहाँ झगड़ा-सा ही जान पड़ता है । गुरुने मेरे लिये

राम-भजनको ही उत्तम बतलाया है और मुझे भी सीधे राज-मार्गके समान वही अच्छा लगता है ॥ ५ ॥ हे तुलसी! विश्वास और प्रेमके बिना जिसे बारबार पच-पचकर मरना हो, वह भले ही मरे, किन्तु संसार-सागरसे तरनेके लिये तो राम-नाम ही जहाज है। जिसे पार होना हो, वह (इसपर चढ़कर) पार हो जाय ॥ ६ ॥

[ १७४ ]

जाके प्रिय न राम-बैदेही  
तजिये ताहि कोटि बैरी सम, जद्यपि परम सनेही ॥१॥  
तज्यो पिता प्रह्लाद, विभीषण बंधु, भरत महतारी ।  
बलि गुरु तज्यो, कंत ब्रज-बनितनि, भये सब मंगलकारी ॥२॥  
नाते नेह रामके मनियत सुहृद सुसेन्य जहाँ लौं ।  
अंजन कहा आँखि जेहि फूटै, बहुतक कहाँ कहाँ लौं ॥३॥  
तुलसी सो सब भाँति परम हित पूज्य प्रानते प्यारो ।  
जासों होय सनेह राम-पद, एतो मतो हमारो ॥४॥

भावार्थ—जिसे श्रीराम-जानकीजी प्यारे नहीं, उसे करोड़ों शत्रुओंके समान छोड़ देना चाहिये, चाहे वह अपना अत्यन्त ही प्यारा क्यों न हो ॥१॥ (उदाहरणके लिये देखिये) प्रह्लादने अपने पिता ( हिरण्यकशिपु ) को, विभीषणने अपने भाई (रावण) को, भरतजीने अपनी माता (कैकेयी) को, राजा बलिने अपने गुरु (शुक्राचार्य) को और ब्रज-गोपियोंने अपने-अपने पतिर्योंको (भगवत्प्राप्तिमें बाधक समझकर) त्याग दिया, परन्तु ये सभी

संसारका कल्याण करनेवाले हुए ॥२॥ जितने सुहृद् और अच्छी तरह पूजने योग्य लोग हैं, वे सब श्रीरघुनाथजीके ही सम्बन्ध और प्रेमसे माने जाते हैं। बस, अब अधिक क्या कहूँ। जिस अञ्जनके लगानेसे आँखें ही फूट जायँ, वह अञ्जन हो किस कामका ? ॥३॥ हे तुलसीदास ! जिसके कारण ( जिसके संग या उपदेशसे ) श्रीरामचन्द्रजीके चरणोंमें प्रेम हो, वही सब प्रकारसे अपना परम हितकारी, पूजनीय और प्राणोंसे भी अधिक प्यारा है। हमारा तो यही मत है ॥४॥

[ १७५ ]

जो पै रहनि रामसों नाहीं ।

तौ नर खर कूकर छकर सम बृथा जियत जग माहीं ॥१॥

काम, क्रोध, मद, लोभ, नींद, भय, भूख, प्यास सबहीके ।

मनुज देह सुर-साधु सराहत, सो सनेह सिय-पीके ॥२॥

छर, सुजान, सुपूत सुलच्छन गनियत गुन गरुआई ।

बिनु हरिभजन ईदारुनके फल तजत नहीं करुआई ॥३॥

कीरति, कुल, करतूति, भूति भलि, सील सरूप सलोने ।

तुलसी प्रभु-अनुगा-रहित जस सालन साग अलोने ॥४॥

भावार्थ—जिसकी श्रीरामचन्द्रजीसे प्रीति नहीं है, वह इस संसारमें गढ़वे, कुत्ते और सुअरके समान बृथा ही जी रहा है ॥१॥ काम, क्रोध, मद, लोभ, नींद, भय, भूख और प्यास तो सभीमें है। पर जिस बातके लिये देवता और सन्तजन इस मनुष्य-शरीरकी प्रशंसा करते हैं,

वह तो श्रीसीतानाथ रघुनाथजीका प्रेम ही है ( भगवत्प्रेमसे ही मनुष्य-जीवनकी सार्थकता है ) ॥२॥ कोई शूरवीर, सुचतुर, माता-पिताकी आज्ञा-में रहनेवाला सुपूत, सुन्दर लक्षणवाला तथा बड़े-बड़े गुणोंसे युक्त भले ही श्रेष्ठ गिना जाता हो परन्तु यदि वह हरिभजन नहीं करता है तो वह इन्द्रा-यणके फलके समान है, जो ( सब प्रकारसे देखनेमें सुन्दर होनेपर भी ) अपना कड़वापन नहीं छोड़ता ॥ ३ ॥ कीर्ति, ऊँचा कुल, अच्छी करनी, बड़ी विभूति, शील और लावण्यमय स्वरूप होनेपर यदि वह प्रभु रामचन्द्रजीके प्रति प्रेमसे रहित है, तो ये सब गुण ऐसे ही हैं, जैसे बिना नमककी साग-भाजी ॥ ४ ॥

[ १७६ ]

राख्यो राम सुस्वामी सों नीच नेह न नातो । एते अनादर हूँ तोहितें  
न होतो । १।  
जोरे नये नाते नेह फोकट फीके । देहके दाहक, गाहक जीके । २।  
अपने अपने को सब चाहत नीको । मूल दुहूँको दयालु दूलह सी को । ३।  
जीवको जीवन, प्राणको प्यारो । सुखहूको सुख रामसो बिसारो । ४।  
कियो करैगो तोसे खलको भलो । ऐसे सुसाहब सों तू कुचाल  
क्यों चलो । ५।

तुलसी तेरी भलाई अजहूँ बूझै । राढ़उ राउत होत फिरिकै जूझै । ६।

भावार्थ—अरे नीच ! तूने तो श्रीरामचन्द्रजी-सरीखे सुन्दर स्वामीसे न तो प्रेम ही किया और न सम्बन्ध ही जोड़ा । परन्तु इतना अनादर करनेपर भी उन्होंने तुझे नहीं छोड़ा ॥ १ ॥ तूने ( जन्मजन्मान्तरमें ) नये-नये नाते और नया-नया प्रेम जोड़ा, जो सब व्यर्थ और नीरस थे तथा ( उलट्टे )

तेरे शरीरके जलानेवाले और प्राणोंके ग्राहक थे ॥ २ ॥ अपना और अपनोंका तो समी भला चाहते हैं, किन्तु दोनोंकी भलाईके मूल तो एक श्रीजानकी-बहुभ ही हैं ॥ ३ ॥ वह जीवोंके जीवन हैं, प्राणोंके प्यारे हैं और सुखके भी सुख हैं, ऐसे श्रीरामचन्द्रजीको तूने भुला दिया! ॥ ४ ॥ जिन्होंने तेरा सदा भला किया और जो आगे भी भला ही करेंगे, अरे, ऐसे सुन्दर स्वामीके साथ तू इतनी कुचालें क्यों चला? ॥ ५ ॥ हे तुलसी! यदि तू अब भी समझ जाय तो तेरा भला हो सकता है, क्योंकि बार-बार लड़नेसे कायर भी शूरवीर हो जाता है ॥ ६ ॥

[ १७७ ]

जो तुम त्यागो राम हौं तौ नहिं त्यागों। परिहरि पाँय काहि अनुरागों। १।  
सुखद सुप्रभु तुम सो जगमाहीं। स्रवन-नयन मन-गोचर नाहीं॥ २॥  
हौं जड़ जीव, ईस रघुराया। तुम मायापति, हौं बस माया ॥ ३॥  
हौं तो कुजाचक, स्वामि सुदाता। हौं कुपूत, तुम हितु पितु-माता ॥ ४॥  
जो पै कहूँ कोउ बूझत बातो। तौ तुलसी बिनु मोल बिकातो ॥ ५॥

भावार्थ—हे रामजी! यदि आप मुझे त्याग भी देंगे, तो भी मैं आपको नहीं छोड़ूँगा। क्योंकि आपके चरणोंको छोड़कर मैं और किसके साथ प्रेम करूँ? ॥ १ ॥ आपके समान सुख देनेवाला सुन्दर स्वामी इस संसारमें आजतक न कानोंसे सुना है, न आँखोंसे देखा है और न मनसे अनुमानमें ही आता है ॥ २ ॥ हे रघुनाथजी! मैं जड़ जीव हूँ और आप ईश्वर हैं, आप मायाके स्वामी हैं (माया आपके वशमें है) और मैं मायाके वश होकर रहता हूँ ॥ ३ ॥ मैं तो एक कृतघ्न भिल्लमंगा हूँ, और

आप बड़े उदार स्वामी हैं, मैं आपका कुपूत हूँ और आप हित करनेवाले माता-पिता हैं। भाव यह है, कि लड़का कुपूत होनेपर भी मा-बाप उसका हित ही करते हैं ऐसे ही आप भी सदा मेरा पालन-पोषण ही किया करते हैं ॥ ४ ॥ यदि कहीं कोई भी मेरी बात पूछता, तो यह तुलसीदास बिना ही मोल (उसके हाथ) बिक जाता। (परन्तु आपके सिवा मुझ-सरीखे नीचको कौन रखता है ? अतः मैं आपको कभी नहीं छोड़ूँगा) ॥ ५ ॥

[ १७८ ]

भयेहूँ उदास राम, मेरे आस रावरी ।  
 आरत खारथी सब कहैं बात बावरी ॥ १ ॥  
 जीवनको दानी घन कहा ताहि चाहिये ।  
 प्रेम-नेमके निबाहे चातक सराहिये ॥ २ ॥  
 मीनतें न लाभ-लेस पानी पुन्य पीनको ।  
 जल बिनु थल कहा मीच-बिनु मीनको ॥ ३ ॥  
 बड़े ही की ओट, बलि, बाँचि आये छोटे हैं ।  
 चलत खरेके संग जहाँ-तहाँ खोटे हैं ॥ ४ ॥  
 यहि दरबार भलो दाहिनेहु-बामको ।  
 मोको सुभदायक भरोसो राम-नामको ॥ ५ ॥  
 कहत नसानी हैह हिये नाथ ! नीकी है ।  
 जानत कृपानिधान तुलसीके जीकी है ॥ ६ ॥

भावार्थ—हे रामजी ! आप चाहे मुझसे उदासीन हो जायें, पर मुझे तो आपकी ही आशा है। (मेरे ऐसा कहनेसे नाराज न होइयेगा) आरत

अथवा स्वार्थी तो पागलोंकी-सी ही बातें किया करते हैं। (भाव यह कि आप जो निश्च अपने जनोंपर कृपा-दृष्टि रखते हैं उनके लिये तो मैं कहता हूँ कि आप चाहे उदासीन हो जायँ और मेरे लिये यह अभिमान-की बात कहता हूँ कि मुझे तो आपकी ही आशा है, यह पागलोंकी-सी बातें ही तो हैं) ॥ १ ॥ जो मेघ पानीका दान करता है, सारे प्राणियोंकी रक्षा करता है उसे किस वस्तुकी कमी है? पानी देकर जीवनकी रक्षा करनेवाले मेघको क्या चाहिये? परन्तु प्रेमका अटल नियम निबाहनेके कारण पपीहेकी ही सराहना होती है। भाव यह कि मेघ पपीहेको बिना ही किसी स्वार्थके स्वातिका जल देता है, इसमें उदारता मेघकी ही है, परन्तु दूसरी ओर न ताकनेके कारण सराहना चातककी हुआ करती है ॥ २ ॥ पवित्र और पुष्ट करनेवाले जलको मछलीसे लेशमात्र भी लाभ नहीं है, पर मछलीके लिये जलको छोड़कर, ऐसा कौन-सा स्थान है, जहाँ वह अपने प्राण बचा सके? भाव यह कि वह जलको छोड़कर कहीं भी जीवित नहीं रह सकती। इसी प्रकार आपको मुझसे कोई लाभ नहीं, परन्तु मैं आपको छोड़कर कहाँ जाऊँ? आपको अपनी शरणमें रखना भी होगा और तारीफ भी मेरी ही होगी ॥ ३ ॥ मैं आपकी बलैया लेता हूँ, देखिये, बड़ोंके सहारे (सदा) छोटे बच्चे आये हैं, जहाँ-तहाँ खरे सिक्कोंके साथ खोटे भी चला करते हैं। भाव यह है, कि आपके सच्चे भक्त असली सिक्के हैं, और मैं पाखण्डी, नकली सिक्का होनेपर भी आपके नामकी छापसे मधसागरसे तर जाऊँगा ॥ ४ ॥ आपके दरबारमें भले-बुरे सभीका कल्याण होता है, चाहे कोई आपके अनुकूल हो वा प्रतिकूल हो (जैसे विभीषण सम्मुख था तथा रावण विमुख था पर दोनों ही मुक्त हो गये)

हे श्रीरामजी ! मुझे तो केवल आपके कल्याणकारी नामका ही भरोसा है ॥ ५ ॥ हे नाथ ! कह देंसे सब बात बिगड़ जायगी, ( सारा भेद खुल जायगा ) इससे मनकी मनहीमें रखना अच्छा है; फिर आप तो हे कृपानिधान ! तुलसीके मनकी सब जानते ही हैं ॥ ६ ॥

राग बिलावल

[ १७६ ]

कहाँ जाऊँ, कासों कहाँ, कौन सुनै दीनकी ।  
 त्रिभुवन तुही गति सब अंगहीनकी ॥ १ ॥  
 जग जगदीश घर घरनि घनेरे हैं ।  
 निराधारके आधार गुनगन तेरे हैं ॥ २ ॥  
 गजराज-काज खगराज तजि धायो को ।  
 मोसे दोष-कोष पोसे, तोसे माय जायो को ॥ ३ ॥  
 मोसे क्रूर कायर कुपूत कौड़ी आधके ।  
 किये बहुमोल तैं करैया गीध-साधके ॥ ४ ॥  
 तुलसीकी तेरे ही बनाये, बलि, बनैगी ।  
 प्रभुकी बिलंब-अंब दोष-दुख जनैगी ॥ ५ ॥

भावार्थ—कहाँ जाऊँ ? किससे कहूँ ? कौन इस (साधनरूपी धनसे हीन) दीनकी सुनेगा ! मुझ-सरीखे सब तरहसे साधनहीनकी गति तो, तीनों लोकोंमें एकमात्र तू ही है ॥ १ ॥ यों तो दुनियामें घर-घर 'जगदीश' भरे हैं (सभी अपनेको बड़ा कहते हैं) पर जिसके कोई आधार नहीं, उसके



लिये तो एक तेरे गुणसमूहका (गान ही) आधार है। भाव यह कि, तेरे ही गुणोंका गान कर वह संसार-सागरको पार करता है ॥ २ ॥ गजराजको छुड़ानेके लिये गरुड़को छोड़कर कौन दौड़ा था ? जिसने मुझ-जैसे पापोंके भण्डारका भी पालन-पोषण किया, ऐसा एक तुझे छोड़कर, और किसको किस माताने जना है ? ॥ ३ ॥ मुझ-जैसे क्रूर, कायर, कुपूत और आधी कौड़ीकी कीमतवालोंको भी, हे जटायुके श्राद्ध करनेवाले ! तूने बहुमूल्य बना दिया ॥ ४ ॥ बलिहारी ! तुलसीकी (बिगड़ी हुई) बात तेरे ही बनाये बन सकेगी। यदि तूने मेरा उद्धार करनेमें देर की, तो फिर वह देररूपी माता दुःख और दोष-रूपी सन्तान ही जनेगी। भाव यह कि, तू कृपा करके शीघ्र उद्धार न करेगा तो मैं पाप और दुःखोंसे ही घिर जाऊँगा ॥ ५ ॥

[ १८० ]

बारक बिलोकि बलि कीजै मोहिं आपनो ।

राय दसरथके तू उथपन-थापनो ॥ १ ॥

साहिब सरनपाल सबल न दूसरो ।

तेरो नाम लेत ही सुखेत होत ऊसरो ॥ २ ॥

बचन करम तेरे मेरे मन गड़े हैं ।

देखे सुने जाने मैं जहान जेते बड़े हैं ॥ ३ ॥

कौन कियो समाधान सनमान सीलाको ।

भृगुनाथ सो रिषी जितैया कौन लीला को ॥ ४ ॥

मातु-पितु-बंधु-हित, लोक-वेदपाल को ।

बोलको अचल, नत करत निहाल को ॥ ५ ॥

संग्रही सनेहबस अधम असाधुको ।  
 गीध सबरीको कहौ करिहै सराधु को ॥ ६ ॥  
 निराधारको अधार, दीनको दयालु को ।  
 मीत कपि-कैवट-रजनिचर-मालु को ॥ ७ ॥  
 रंक निरगुनी नीच जितने निवाजे हैं ।  
 महाराज सुजन समाज ते विराजे हैं ॥ ८ ॥  
 साँची बिरुदावली न बढ़ि कहि गई है ।  
 सीलसिंधु ! ढील तुलसीकी बार भई है ॥ ९ ॥

भावार्थ—हे नाथ, बलिहारी ! एक बार मेरी ओर देखकर मुझे अपना लीजिये । हे श्रीदशरथ-नन्दन ! आप उखड़े हुए जीवोंको फिरसे जमानेवाले हैं ॥ १ ॥ आपके समान कोई दूसरा शरणागतोंका पालनेवाला सर्वशक्तिमान् स्वामी नहीं है । आपका नाम लेते ही ऊसर खेत भी उपजाऊ हो जाता है । भाव यह, कि जिनके भाग्यमें सुखका लेश भी नहीं है वे भी आपके नामके जपसे भक्ति-ज्ञानको प्राप्तकर परम आनन्द लाभ करते हैं ॥ २ ॥ आपके वचन और कर्म मेरे मनमें गड़ गये हैं (स्थान स्थानपर दीनोंके उद्धारकी प्रतिष्ठा, और अजामेल गणिका आदि दीनोंके उद्धाररूपी कर्म देखकर मुझे दृढ़ विश्वास हो गया है) और मैंने उन लोगोंको भी देख सुन और समझ लिया है जो दुनियाँमें बड़े कहे जाते हैं ॥ ३ ॥ उनमेंसे किसने शिला बनी हुई अहल्याका शाप दूर कर उसे शान्ति प्रदान की, और किसने लीलासे ही परशुराम-जैसे महाक्रोधी ऋषिको जीत लिया ? (किसीने नहीं) ॥ ४ ॥ माता, पिता और भाईके

लिये किसने लोक और वेदकी मर्यादाका पालन किया ? अपने वचनोंका अडिग कौन है ? और प्रणाम करते ही प्रणतको कौन निहाल कर देता है ? (केवल एक श्रीरघुनाथजी ही) ॥ ५ ॥ प्रेमके अधीन होकर किसने नीचों और दुष्टोंको इकट्ठा किया, अपनाया ? गीध और शबरीका पिता-माताकी तरह कौन श्राद्ध करेगा ? ॥ ६ ॥ जिनके कहीं कोई सहारा नहीं है, उनका आधार कौन है ? दीनोंपर दया करनेवाला कौन है ? और बन्दर, निषाद, राक्षस तथा रीछोंका मित्र कौन है ? (सिवा रघुनाथजीके दूसरा कोई नहीं) ॥ ७ ॥ हे महाराज ! आपने जितने कंगाल, मूर्ख और नीचोंको निहाल किया है, वे सब ही आज सन्तोंके समाजमें विराजित हो रहे हैं ॥ ८ ॥ यह आपकी सच्ची-सच्ची बड़ाई कही गयी है, (एक अक्षर भी) बढ़ाकर नहीं कहा है। किन्तु, हे शीलके समुद्र ! तुलसीदासके ही लिये इतनी देर क्यों हो रही है ? ॥ ९ ॥

[ १८१ ]

केहू भाँति कृपासिंधु मेरी ओर हेरिये ।  
मोको और ठौर न, सुटेक एक तेरिये ॥ १ ॥  
सहस सिलातें अति जड़ मति भई है ।  
कासों कहाँ, कौने गति पाहनहिं दर्ई है ॥ २ ॥  
पद-राग-जाग चहाँ कौंसिक ज्यों कियो हौं ।  
कलि-मल खल देखि भारी भीति भियो हौं ॥ ३ ॥  
करम-कपीस बालि-बली-त्रास-त्रस्यो हौं ।  
चाहत अनाथ-नाथ तेरी बाँह बस्यो हौं ॥ ४ ॥

महा मोह-रावन विभीषण ज्यों हयो हौं ।

ब्राहि तुलसीस ! ब्राहि तिहुँ ताप तयो हौं ॥ ५ ॥

भावार्थ—हे कृपासागर ! किसी भी तरह मेरी ओर देखो । मुझे और कहीं ठौर-ठिकाना नहीं है, एक तुम्हारा ही पक्का आसरा है ॥ १ ॥ मेरी बुद्धि हजार शिलाओंसे भी अधिक जड़ हो गयी है । (अब मैं उसे चैतन्य करनेके लिये) और किससे कहूँ ? पत्थरोंको (तुम्हारे सिवा और) किसने मुक्त किया है ? ॥ २ ॥ जिस प्रकार महर्षि विश्वामित्रने (तुम्हारी देख-रेखमें निर्विघ्न) यज्ञ किया था, उसी प्रकार मैं भी तुम्हारे चरणोंमें प्रेमरूपी एक यज्ञ करना चाहता हूँ । किन्तु कलिके पापरूपी दुष्टोंको देखकर मैं बहुत ही भयभीत हो रहा हूँ । (जैसे मारीच, ताड़का आदिसे तुमने विश्वामित्रके यज्ञकी रक्षा की थी वैसे ही इन पापोंसे बचाकर मुझे भी चरणकमलोंका प्रेमी बना लो) ॥ ३ ॥ कुटिल कर्मरूपी बन्दरोंके बलवान् राजा बालिसे मैं बहुत डर रहा हूँ, सो हे अनार्योंके नाथ ! जैसे तुमने बालिको मारकर सुग्रीवको अभय कर दिया था, उसी प्रकार मुझे भी अपनी बाहुकी छायामें बसा लो । इन कठिन कर्मोंसे बचाकर अपना लो ॥ ४ ॥ जैसे रावणने विभीषणको मारा था, उसी प्रकार मुझे भी यह महान् मोह मार रहा है; हे तुलसीके स्वामी ! मैं संसारके तीनों तापोंसे जला जा रहा हूँ, मेरी रक्षा करो, रक्षा करो ॥ ५ ॥

[ १८२ ]

नाथ ! गुनगाथ सुनि होत चित चाउ सो ।

राम रीक्षिवेको जानो मगति न माउ सो ॥ १ ॥

करम सुभाउ काल ठाकुर न ठाउँ सो ।  
 सुघन न सुतन न सुमन सुआउ सो ॥ २ ॥  
 जाँचो जल जाहि कहै अमिय पिआउ सो ।  
 कासों कहौं काहू सों न बढ़त हिआउ सो ॥ ३ ॥  
 बाप ! बलि जाउँ, आपु करिये उपाउ सो ।  
 तेरेही निहारे परै हारेहु सुदाउ सो ॥ ४ ॥  
 तेरेही सुझाये छझै असुझ सुझाउ सो ।  
 तेरेही बुझाये बूझै अबुझ बुझाउ सो ॥ ५ ॥  
 नाम-अवलंबु-अंबु दीन मीन-राउ सो ।  
 प्रभुसों बनाइ कहौं जीह जरि जाउ सो ॥ ६ ॥  
 सब भाँति बिगरी है एक सुबनाउ सो ।  
 तुलसी सुसाहिबहिँ दियो है जनाउ सो ॥ ७ ॥

भावार्थ—हे नाथ ! आपके गुणोंकी गाथा सुनकर मेरे चित्तमें चाव-  
 सा होता है, किन्तु हे रामजी ! जिस भक्ति और भावसे आप प्रसन्न  
 होते हैं, उसे मैं नहीं जानता ॥ १ ॥ कारण कि, न तो मेरे कर्म अच्छे हैं,  
 न स्वभाव उत्तम है, और न समय अच्छा है ( कलियुग है ), न कोई  
 मालिक है, न कहीं ठौर-ठिकाना है, न ( साधनरूपी उत्तम ) धन है, न  
 ( सेवापरायण ) शरीर है, न ( परमार्थमें लगनेवाला ) उत्तम मन और  
 न ( भजनसे पवित्र हुई ) उत्तम आयु ही है । सारांश, भगवत्प्राप्तिका एक भी  
 साधन मेरे पास नहीं है । सब प्रकारसे निराधार हूँ ॥ २ ॥ जिससे मैं  
 ( प्यासके मारे ) पानी माँगता हूँ वह उलटा मुझसे ही अमृत पिलानेके

लिये कहता है। मैं अपनी बात किससे कहूँ? किसीसे भी कहनेकी हिम्मत नहीं पड़ती ॥ ३ ॥ हे बापजी ! बलिहारी ! आप ही मेरे लिये तो कोई अच्छा उपाय कर दीजिये । क्योंकि आपके ( कृपादृष्टिसे ) देखते ही हारनेपर भी अच्छा दाँव हाथ लग जाता है । भाव, बड़े-बड़े पापी भी आपकी कृपासे वैकुण्ठके अधिकारी हो जाते हैं ॥ ४ ॥ आप यदि सुभा दें तो अदृश्य वस्तु भी दीखने लगती है, और आपके समझा देनेपर नहीं समझमें आनेवाला ( आपका स्वरूप ) पदार्थ भी समझमें आ जाता है, अब आप उसे ही समझा दीजिये ॥ ५ ॥ देखिये, आपके नामका जो अवलम्बन है, वही तो पानी है और उसमें रहनेवाला मैं दीन मीनोंका राजा हूँ, बड़ा भारी मत्स्य हूँ । मैं जो प्रभुके सामने इसमें कुछ भी बनावटी बात कहता होऊँ, तो जीभ जल जाय ॥ ६ ॥ मेरी बात समी तरहसे बिगड़ चुकी है, केवल एक ही अच्छा बानक बनरहा है, और वह यह, कि तुलसीदासने यह बात अपने दयालु स्वामीको जना दी है। ( अब स्वामी आप ही बिगड़ी बनावेंगे ) ॥ ७ ॥

राग आसावरी

[ १८३ ]

राम ! प्रीतिकी रीति आप नीके जनियत है ।  
 बड़ेकी बड़ाई, छोटेकी छोटाई दूर करै,  
 ऐसी विरुदावली बलि बेद मनियत है ॥ १ ॥  
 गीधको कियो सराध, भीलनीको खायो फल,  
 सोऊ साधु-सभा भलीभाँति मनियत है ।

रावरे आदरे लोक वेद हूँ आदरियत,  
 जोग ग्यान हूँ तें गरू गनियत है ॥ २ ॥  
 प्रभुकी कृपा कृपालु कठिन कलि हूँ काल,  
 महिमा समुशि उर अनियत है ।  
 तुलसी पराये बस भये रस अनरस,  
 दीनबन्धु ! द्वारे हठ ठनियत है ॥ ३ ॥

भावार्थ—हे श्रीरामजी ! प्रीतिकी रीति आप ही मलीभाँति जानते हैं । बलिहारी ! वेद आपकी विरदावलीको इस प्रकार मान रहे हैं कि आप बड़ेका बड़प्पन (अभिमान), एवं छोटेकी छोटाई (दीनता) को दूर कर देते हैं ॥ १ ॥ आपने जटायु गीधका श्राद्ध किया और शबरीके फल (बेर) खाये, यह बात भी सन्त-समाजमें अच्छी तरह बखानी जाती है कि जिस किसीका आपने आदर किया, लोक और वेद दोनों ही उसका आदर करते हैं । आपका प्रेम, योग तथा ज्ञानसे भी बड़ा माना जाता है ॥ २ ॥ हे कृपालु ! आपकी कृपासे इस कठिन कलिकालमें भी आपकी महिमा समझकर भक्तजन हृदयमें धारण करते हैं । यद्यपि तुलसी दूसरोंके (विषयोंके) अधीन होनेके कारण (आपके प्रेमसे) अनरस, अर्थात् प्रेमहीन हो रहा है, तथापि हे दीनबन्धु ! वह आपके द्वारपर धरना दिये बैठा है (आपकी कृपा-दृष्टि पाये बिना हटनेका नहीं) ॥ ३ ॥

[ १८४ ]

राम-नामके जपे जाइ जियकी जरनि ।  
 कलिकाल अपर उपाय ते अपाय भये,  
 जैसे तम नासिबेको चित्रके तरनि ॥ १ ॥

करम-कलाप, परिताप, पाप-साने सब,  
 ज्यों सुफूल फूले तरु फोकट फरनि ।  
 दंभ, लोभ, लालच, उपासना बिनासि नीके,  
 सुगति साधन भई उदर भरनि ॥ २ ॥  
 जोग न समाधि निरुपाधि न बिराग ग्यान,  
 बचन बिसेष बेप, कहूँ न करनि ।  
 कपट कुपथ कोटि, कहनि रहनि खोटि,  
 सकल सराहैं निज निज आचरनि ॥ ३ ॥  
 मरत महेस उपदेस हैं कहा करत,  
 सुरसरि-तीर कासी धरम-धरनि ।  
 राम-नामको प्रताप, हर कहैं, जयें आप,  
 जुग जुग जानैं जग बेदहूँ बरनि ॥ ४ ॥  
 मति राम-नाम ही सों, रति राम-नाम ही सों,  
 गति राम-नाम ही की बिपति-हरनि ।  
 राम-नामसों प्रतीति प्रीति राखे कबहुँक,  
 तुलसी ढरैंगे राम आपनी ढरनि ॥ ५ ॥

भावार्थ—श्रीराम-नाम जपनेसे ही मनकी जलन मिट जाती है ।  
 इस कलियुगमें ( योग-यज्ञादि ) दूसरे साधन तो सब वैसे ही व्यर्थ हो  
 गये हैं जैसे अंधेरा दूर करनेके लिये चित्रलिखित सूर्य व्यर्थ है ॥ १ ॥  
 कर्म तो बहुतेरे दुःख और पापोंमें सने हैं । कर्मोंका करना इस  
 समय ऐसा है, जैसे किसी वृक्षमें बड़े ही सुन्दर फूल फूलें, पर फल लगे



ही नहीं। दम्भ, लोभ और लालचने उपासनाका भलीभाँति नाश कर दिया है। और मोक्षका साधन ज्ञान आज पेट भरनेका साधन हो रहा है। (इस प्रकार कर्म, उपासना और ज्ञान तीनोंकी ही बुरी दशा है) ॥२॥ न तो योग ही बनता है, न समाधि ही उपाधि-रहित है, वैराग्य और ज्ञान लम्बी-चौड़ी बातें बनाने और वेप बनानेभरके ही रह गये हैं। करनी कुछ भी नहीं, केवल कथनी है। कपट-भरे करोड़ों कुमार्ग चल पड़े हैं। कहनी और रहनी सभी खोटी हो गयी हैं। सभी अपने-अपने आचरणोंकी सराहना करते हैं ॥ ३ ॥ (एक राम-नामकी महिमा रही है) शिवजी गंगाके किनारे काशीकी धर्म-भूमिपर मरते समय जीवको क्या उपदेश देते हैं? वह श्रीराम-नामके प्रतापका वर्णन करते हैं। दूसरों-से कहते हैं और स्वयं भी जपते हैं। अनेक युगोंसे इसे संसार जानता है और वेद भी कहते चले आये हैं ॥ ४ ॥ अब तो राम-नामहीमें अपनी बुद्धिको लगाना चाहिये, राम-नामहीसे प्रेम करना चाहिये और राम-नामहीकी शरण लेनी चाहिये। क्योंकि एक यही साधना जीवकी जन्म-मरण-रूप विपत्तियोंको दूर करनेवाली है। हे तुलसी! राम-नामपर विश्वास और दृढ़ प्रेम बनाये रखेगा, तो कभी-न-कभी श्रीरामजी अवश्य ही अपने दयालु स्वभावसे तुझपर दया करेंगे ॥ ५ ॥

[ १८५ ]

लाज न लागत दास कहावत ।

सो आचरन बिसारि सोच तजि, जो हरि तुम कहँ भावत ॥१॥

सकल संग तजि भजत जाहि मुनि, जप तप जाग बनावत ।

मो-सम मंद महाखल पाँवर, कौन जतन तेहि पावत ॥२॥

हरि निरमल मलग्रसित हृदय, असमंजस मोहि जनावत ।  
 जेहि सर काक कंक बक बकर, क्यों मराल तहँ आवत ॥३॥  
 जाकी सरन जाइ कोबिद दारुन त्रयताप बुझावत ।  
 तहँ गये मद मोह लोभ अति, सरगहुँ मिटत न सावत ॥४॥  
 भव-सरिता कहँ नाउ संत, यह कहि औरनि समुझावत ।  
 हौं तिनसों हरि परम बैर करि, तुम सों भलो मनावत ॥५॥  
 नाहिंन और ठौर मो कहँ, ताते हठि नातो लावत ।  
 राखु सरन उदार-चूड़ामनि ! तुलसिदास गुन गावत ॥६॥

भावार्थ—हे हरे! मुझे (आपका) दास कहलानेमें लज्जा भी नहीं आती । जो आचरण आपको अच्छा लगता है, उसे मैं बिना किसी विचारके छोड़ देता हूँ । (सन्तोंके आचरण छोड़ देनेमें मुझे पश्चात्ताप तक भी नहीं होता । इतने-पर भी मैं आपका दास बनता हूँ) ॥१॥ मुनिगण जिसे सब प्रकारकी आसक्ति छोड़कर भजते हैं, जिसके लिये जप, तप और यज्ञ करते हैं, उस प्रभुको मुझ-जैसा मूर्ख, महान् दुष्ट और पापी कैसे पा सकता है ? ॥२॥ भगवान् तो विशुद्ध हैं और मेरा हृदय पापपूर्ण महामलिन है, मुझे यह असमंजस जान पड़ता है, कि जिस तालाबमें कौण्ड, गीघ, बगुले और सूअर रहते हैं, वहाँ हंस क्यों आने लगे ? भाव यह कि मेरे काम, क्रोध, लोभ, मोहभरे मलिन हृदयमें भगवान् नहीं आवेंगे । वह तो उन्हीं मुनियोंके हृदय-मन्दिरमें विहार करेंगे, जिन्होंने निष्काम कर्म, वैराग्य, भक्ति, ज्ञान आदि साधनों-द्वारा अपने हृदयको निर्मल बना लिया है ॥३॥ जिन ( तीर्थोंकी ) शरणमें जाकर ज्ञानके साधक पुरुष सांसारिक कठिन तीनों तापोंको बुझाते हैं,

वहाँ भी जानेपर मुझे तो अहंकार, अज्ञान और लोभ और भी अधिक सतावेंगे, क्योंकि सौतिथाडाह स्वर्गमें भी नहीं छूटता, वहाँ भी साथ लगा फिरता है ॥४॥ मैं दूसरोंको यह कहकर समझाता फिरता हूँ, कि 'देखो, संसाररूपी नदीके पार जानेके लिये सन्तजन ही नौका हैं'—किन्तु, हे हरे ! मैं ( स्वयं ) उनसे बड़ी भारी शत्रुता करके आपसे अपना कल्याण चाहता हूँ ॥५॥ (पर ऐसा होनेपर भी कहाँ जाऊँ ) मुझे और कहीं ठौर-ठिकाना नहीं है, इसीसे ( नालायक होता हुआ भी ) आपसे जबरदस्ती सम्बन्ध जोड़ता फिरता हूँ । हे दाताओंमें शिरोमणि रघुनाथजी ! यह तुलसीदास आपके गुण गा रहा है, ( भलाई-बुराईकी ओर न देखकर अपने दयालु स्वभावसे ही ) इसको अपना लीजिये ॥६॥

[ १८६ ]

कौन जतन बिनती करिये ।

निज आचरन बिचारि हरि हिय मानि जानि डरिये ॥१॥

जेहि साधन हरि द्रवहु जानि जन सो हठि परिहरिये ।

जाते बिपति-जाल निसिदिन दुख, तेहि पथ अनुसरिये ॥२॥

जानत हूँ मन बचन करम पर-हित कीन्हें तरिये ।

सो बिपरीत देखि पर-सुख, बिनु कारन ही जरिये ॥३॥

स्रुति पुरान सबको मत यह सतसंग सुदृढ़ धरिये ।

निज अभिमान मोह ईर्ष्या बस तिनहिं न आदरिये ॥४॥

संतत सोइ प्रिय मोहिं सदा जातें भवनिधि परिये ।

कहाँ अब नाथ, कौन बलतें संसार-सोक हरिये ॥५॥

जब कब निज करुना-सुभावतें, द्रवहु तौ निस्तारिये ।  
तुलसीदास बिखास आन नहिं, कत पाचि-पाचि मरिये ॥६॥

भावार्थ—हे नाथ ! मैं किसप्रकार आपकी विनती करूँ ? जब अपने ( नीच ) आचरणोंपर विचार करता हूँ, और समझता हूँ, तब हृदयमें हार मानकर डर जाता हूँ ( प्रार्थना करनेका साहस ही नहीं रह जाता ) ॥१॥ हे हरे ! जिस साधनसे आप मनुष्यको दास जानकर उसपर कृपा करते हैं उसे तो मैं हठपूर्वक छोड़ रहा हूँ । और जहाँ विपत्तिके जालमें फँसकर दिन-रात दुःख ही मिलता है, उसी ( कु ) मार्गपर चला करता हूँ ॥ २ ॥ यह जानता हूँ कि मन, वचन और कर्मसे दूसरोंकी भलाई करनेसे संसार-सागरसे तर जाऊँगा, पर मैं इससे उलटा ही आचरण करता हूँ, दूसरोंके सुखको देखकर बिना ही कारण ( ईर्ष्यासे ) जला जा रहा हूँ ॥ ३ ॥ वेद-पुराण सभीका यह सिद्धान्त है कि खूब दृढ़तापूर्वक सत्संगका आश्रय लेना चाहिये, किन्तु मैं अपने अभिमान, अज्ञान और ईर्ष्याके वश कभी सत्संगका आदर नहीं करता, मैं तो सन्तोंसे सदा द्रोह ही किया करता हूँ ॥ ४ ॥ ( बात तो यह है, कि ) मुझे सदा वही अच्छा लगता है, जिससे संसार-सागरहीमें पड़ा रहूँ । फिर, हे नाथ ! आपही कहिये, मैं किस बलसे संसारके दुःख दूर करूँ ? ॥ ५ ॥ जब कभी आप अपने दयालु स्वभावसे मुझपर पिघल जायँगे तभी मेरा निस्तार होगा, नहीं तो नहीं । क्योंकि तुलसीदासको और किसीका विश्वास ही नहीं है, फिर वह किसलिये ( अन्यान्य साधनोंमें ) पच-पच कर मरे ॥ ६ ॥

[ १८७ ]

ताहि ते आयो सरन सबेरे ।

ग्यान बिराग भगति साधन कछु सपनेहुँ नाथ ! न मेरे ॥१॥

लोभ मोह मद काम क्रोध रिपु फिरत रैन-दिन घेरे ।

तिनहि मिले मन भयो कुपथ-रत फिरै तिहारेहि फेरे ॥२॥

दोष-निलय यह विषय शोक-प्रद कहत संत सुति टेरे ।

जानत हूँ अनुराग तहाँ अति सो हरि तुम्हारेहि प्रेरे ? ॥ ३ ॥

बिष पियूष सम करहु अग्नि हिम, तारि सकहु बिनु बेरे ।

तुम सम ईस कृपालु परम हित पुनि न पाइहौं हेरे ॥४॥

यह जिय जानि रहौं सब तजि रघुबीर भरोसे तेरे ।

तुलसिदास यह बिपति बाँगुरो तुमहि सों वनै निबेरे ॥५॥

भावार्थ—हे नाथ ! ( केवल तुम्हारा ही भरोसा है ) इसी कारणसे मैं पहलेसे ही तुम्हारी शरणमें आ गया हूँ । ज्ञान, वैराग्य, भक्ति आदि साधन तो मेरे पास स्वप्नमें भी नहीं हैं ( कि जिनके बलसे मैं संसार-सागरसे पार हो जाता ) ॥ १ ॥ मुझे तो लोभ, अज्ञान, घमण्ड, काम और क्रोधरूपी शत्रु ही रात-दिन घेरे रहते हैं, ये क्षणभर भी मेरा पिएड नहीं छोड़ते । इन सबके साथ मिलकर यह मन भी कुमार्गी हो गया है । अब यह तुम्हारे ही फेरनेसे फिरेगा ॥ २ ॥ सन्तजन और वेद पुकार-पुकारकर कहते हैं, कि संसारके यह सब विषय पापोंके घर हैं और शोकप्रद हैं, यह जानते हुए भी मेरा उन विषयोंमें हो जो इतना अनुराग है, सो हे हरि ! यह तुम्हारी ही प्रेरणासे तो नहीं है ? ( नहीं तो मैं जान-

बूझकर ऐसा क्यों करता ? ) ॥ ३ ॥ ( जो कुछ भी हो, तुम चाहो तो )  
 विषको अमृत एवं अग्निको बरफ बना सकते हो और बिना ही जहाजोंके  
 संसार-सागरसे पार कर सकते हो । तुम सरीखा, कृपालु और परम हित-  
 कारी स्वामी दूँदनेपर भी कहीं नहीं मिलेगा । ( ऐसे स्वामीको पाकर भी  
 मैंने अपना काम नहीं बनाया तो फिर मेरे समान मूर्ख और कौन होगा ? )  
 ॥ ४ ॥ इसी बातको हृदयमें जानकर, हे रघुनाथजी ! मैं सब छोड़-  
 छाड़कर तुम्हारे भरोसे आ पड़ा हूँ । तुलसीदासका यह विपत्तिरूपी  
 जाल तुम्हारे ही काटे कटेगा ! ॥ ५ ॥

[ १८८ ]

मैं तोहि अब जान्यो संसार ।

बाँधि न सकहि मोहि हरिके बल, प्रगट कपट-आगार ॥ १ ॥

देखत ही कमनीय, कछु नाहिं न पुनि किये बिचार ।

ज्यों कदलीतरु-मध्य निहारत, कबहुँ न निकसत सार ॥ २ ॥

तेरे लिये जनम अनेक मैं फिरत न पायो पार ।

महामोह-मृगजल-सरिता महुँ बोरथो हौं बारहिं बार ॥ ३ ॥

सुनु खल ! छल बल कोटि किये बस होहिं न भगत उदार ।

सहित सहाय तहाँ बसि अब जेहि हृदय न नंदकुमार ॥ ४ ॥

तासों करहु चातुरी जो नहिं जानै मरम तुम्हार ।

सो परि डरै मरै रजु-अहि तैं बूझै नहिं व्यवहार ॥ ५ ॥

निज हित सुनु सठ ! हठ न करहि जो चहहि कुसल परिवार ।

तुलसिदास प्रभुके दासनि तजि भजहि जहाँ मद मार ॥ ६ ॥

मावार्थ—अरे (मायावी) संसार! अब मैंने तुझे (यथार्थ) जान लिया, तू प्रत्यक्ष ही कपटका घर है, पर अब मुझे भगवान्‌का बल मिल गया है इससे तू (अपने कपटजालमें) मुझको नहीं बाँध सकता, (परमात्माके बलका आश्रय लेते ही परमात्माकी मायासे बना हुआ संसार सर्वथा मिट गया, इसलिये अब मैं संसारके मायावी फन्देमें नहीं आ सकता) ॥ १ ॥ तू देखनेमात्रको ही सुन्दर है, पर विचार करनेपर तो कुछ भी नहीं है, वस्तुतः तेरा अस्तित्व ही नहीं है। जैसे केलेके पेड़को देखो, उसमेंसे कभी गूदा निकलता ही नहीं (कितना ही छीलो, छिलका-ही-छिलका निकलता जायगा। यही दशा संसारकी है) ॥ २ ॥ अरे, तेरे लिये मैं अनेक जन्मोंमें भटकता फिरा, अनेक योनियोंमें गया, पर तेरा पार नहीं पाया। तू मुझे महामोहरूपी मृगतृष्णाकी नदीमें बार-बार डुबाताही रहा ॥ ३ ॥ अरे दुष्ट! सुन, तू चाहे करोड़ों प्रकारके छल-बल कर, पर भगवान्‌का परमभक्त तेरे वशमें नहीं हो सकता, तू अपनी (विषयोंकी) सेना-समेत वहीं जाकर डेरा डाल, जिस हृदयमें श्रीनन्दनन्दन श्रीकृष्ण॥ भगवान्‌का वास न हो (जिस भक्तके हृदयमें भगवान्‌का वास है वहाँ तेरा क्या काम?) ॥ ४ ॥ जो तेरा भेद न जानता हो, उसीके साथ अपनी कपटकी चाल चल। वही रस्सीरूपी साँपसे डरकर मरेगा, जो उसके भेदको न जानता होगा ॥ ५ ॥ अरे शठ! अपने हितकी बात सुन, जो तू कुटुम्ब-समेत अपनी खैर चाहता है तो हठ न कर। तुलसीदासके प्रभु श्रीरघुनाथजीके सेवकोंको छोड़कर तू वहीं भाग जा, जहाँ अहंकार

---

❁ इससे सिद्ध है कि गुप्तार्जुनी श्रीराम और श्रीकृष्णमें कोई भेद नहीं मानते थे जो वास्तविक सिद्धान्त है।

और काम रहते हों (जहाँ राम रहते हैं वहाँ अहंकार तथा काम नहीं; और जहाँ ये नहीं, वहाँ मायाका संसार कैसे रह सकता है?) ॥ ६ ॥

राग गौरी

[ १८६ ]

राम कहत चलु, राम कहत चलु, राम कहत चलु भाई रे ।  
 नाहिं तौ भव-बेगारि महुँ परिहौ छूटत अति कठिनाई रे ॥ १ ॥  
 बाँस पुरान साज सब अटखट सरल तिकोन खटोला रे ।  
 हमहिं दिहल करि कुटिल करमचँद\*मन्द मोल बिनु डोला रे ॥ २ ॥  
 विषम कहार मार-मद-माते चलहिं न पाउँ बटोरा रे ।  
 मन्द बिलन्द अमेरा दलकन पाइय दुख झकझोरा रे ॥ ३ ॥  
 काँट कुराय लपेटन लोटन ठावहिं ठाउँ बझाऊ रे ।  
 जस जस चलिय दूरि तस तस निज बास न भेंट लगाऊ रे ॥ ४ ॥  
 मारग अगम, संग नहिं संबल, नाउँ गाउँकर भूला रे ।  
 तुलसिदास भव-त्रास हरहु अब, होहु राम अनुकूला रे ॥ ५ ॥

भावार्थ—अरे भाई ! राम-राम राम-राम कहते चलो, नहीं तो कहीं संसारकी बेगारमें पकड़े जाओगे तो फिर छूटना अत्यन्त कठिन हो जायगा । ( राजाकी बेगारसे दो-चार दिनोंमें छूटा जा सकता है, पर संसारका जन्म-मरणका चक्र तो ज्ञान न होनेतक सदा चलता

---

\* 'करमचन्द' बुरे प्रारम्भके लिये व्यंगोक्ति है । 'बड़ी बड़ी बातें बनाता है अपने करम-चन्दकी करतूत तो देख' लोग ऐसा कहा करते हैं ।



ही रहेगा । यदि राम-राम जपता चला जायगा, तो मायाजन्य विषयरूपी शत्रु तुम्हें बेगारमें न पकड़ सकेंगे । क्योंकि रामके दासपर रामकी माया नहीं चलती ) ॥ १ ॥ कुटिल कर्मचन्दने ( हमारे पूर्व जन्म-कृत पाप-कर्मोंके प्रारब्धने ) बिना ही मोलके ( संसार-चक्रकी कर्मानुसार स्वाभाविक गतिके अनुसार ) ऐसा बुरा खटोला ( भजनहीन तामसप्रधान मनुष्य-शरीर ) हमें दिया है, कि जिसके पुराना तो बाँस ( अनादिकालीन अविद्या-मोह ) लगा है, जिसके साज सब अंटसंट हैं, ( चित्तकी तामस विषयाकार वृत्तियाँ हैं, जिनके कारण शरीरसे बुरे कर्म होते हैं—मनुष्य कुमार्गमें जाता है ) जो सीधा तिकोन है ( केवल अर्थ, काम और सकाम धर्मकी प्राप्तिमें ही लगा हुआ है, जिसे मोक्षका ध्यान ही नहीं है ) ॥ २ ॥ जिसको ( उठाकर चलनेवाले ) कहार विषम हैं और कामके मदमें मतवाले हो रहे हैं ( शरीरको चलानेवाली पाँच इन्द्रियाँ हैं, कहारोंकी जोड़ी होनी चाहिये, पाँच होनेसे जोड़ी नहीं है इसीलिये विषम हैं, एक-से नहीं हैं और पाँचों ही इन्द्रियाँ विषय-भोगोंके पीछे मतवाली हो रही हैं । कुकर्माँके कारण जब शरीर और मन ही तामस विषयाकार है तब इन्द्रियाँ विषयोंसे हटो हुई कैसे हों ? ) और वे पाँच बटोरकर—समान पैर रखकर नहीं चलते । ( इन्द्रियाँ अपने-अपने विषयोंकी ओर दौड़ती हैं ) इससे कभी ऊँचे कभी नीचे चलनेसे धक्के और झटके लग रहे हैं, इस खींच-तानमें बड़ा ही दुःख हो रहा है । ( कभी स्वर्ग या कीर्ति आदिकी इच्छासे धर्म-कार्यमें, कभी भोगोंकी प्राप्तिके लिये संसारके विविध व्यवसायोंमें, कभी कामवश होकर स्त्रियोंके पीछे । सो भी समानभावसे नहीं—शब्द, स्पर्श, रूप, रस, गन्ध इन अपने-अपने विषयों-

द्वारा कभी ऊँचे और कभी नीचे जाती है, फलस्वरूप जीव महान् क्रेश पाता है ) ॥ ३ ॥ रास्तेमें काँटे बिछे हैं, कंकड़ पड़े हैं, ( विपैली ) बेलें लपेटती हैं और भाड़ियाँ उलझा लेती हैं, इसप्रकार जगह-जगह रुकना पड़ता है। ( परमात्माको भुलाकर सांसारिक विषयोंके घने जङ्गलमें दौड़नेवाली इन्द्रियोंको विषय-नाशरूपी काँटे, प्रतिकूल विषयरूपी कंकड़, घर-परिवारकी ममতারूपी लपेटनेवाली बेलें और कामनारूपी उलझन है, जिनसे पद-पदपर रुककर दुःख भोगते हुए चलना पड़ता है ) । फिर ज्यों-ज्यों आगे बढ़ते हैं त्यों-ही-त्यों अपना घर दूर होता चला जा रहा है। ( संसारके भोगोंमें ज्यों-ज्यों मन फँसता है त्यों-ही-त्यों भगवत्-प्राप्तिरूप निज-निकेतन दूर होता जाता है ) और कोई राह बतानेवाला भी नहीं है। ( विषयो पुरुष सन्तोंका संग ही नहीं करते, फिर उन्हें सीधा परमार्थका रास्ता कौन बतावे ? संगवाले तो उल्टा ही मार्ग बतलाते हैं ) ॥ ४ ॥ मार्ग बड़ा कठिन है, ( विषयोंके भाड़-भँकारों और पहाड़-जङ्गलोंसे पूर्ण है ) साथमें ( भजनरूपी ) राह-स्वर्च नहीं है, यहाँ तक कि अपने गाँवका नामतक भूल गये हैं ( भूलकर भी परमात्माका नाम नहीं लेते और परमात्म-स्वरूपपर विचार नहीं करते, अतएव भगवान्की कृपा बिना इस शरीरके द्वारा तो परमपद-रूपी घर पहुँचना असंभव ही है ); इसलिये हे श्रीरामजी ! अब आप ही कृपा करके इस तुलसीदासके ( जन्म-मरणरूपी ) संसार-भयको दूर कीजिये ॥ ५ ॥

[ १६० ]

सहज सनेही रामसों तैं कियो न सहज सनेह ।  
तार्ते भव-भाजन भयो, सुनु अजहुँ सिखावन एह ॥ १॥

ज्यों मुख मुकुर बिलोकिये अरु चित न रहै अनुहारि ।  
 त्यों सेवतहुँ न आपने, ये मातु पिता सुत नारि ॥२॥  
 दै दै सुमन तिल बासि कै अरु खरि परिहरि रस लेत ।  
 स्वारथ हित भूतल भरे, मन मेचक तनु सेत ॥३॥  
 करि बीत्यो अब करतु है, करिबे हित मीत अपार ।  
 कबहुँ न कोउ रघुबीर सो नेह निबाहनिहार ॥४॥  
 जासों सब नातो फुरै, तासों न करी पहिचानि ।  
 तातें कछु समुझयो नहीं कहा लाभ कह हानि ॥५॥  
 साँचो जान्यो झूठको, झूठे कहैं साँचो जानि ।  
 को न गयो, को जात है, को न जैहै करि हितहानि ॥६॥  
 बेद कछो, बुध कहत हैं, अरु हौंहुँ कहत हौं टेरी ।  
 तुलसी प्रभु साँचो हितू, तू हियेकी आँखिन हेरी ॥७॥

भावार्थ—तूने स्वभावसे ही स्नेह करनेवाले श्रीरामचन्द्रजीसे स्वाभाविक स्नेह नहीं किया । इसीसे तू संसारी हो गया है, (जन्म-मरणके चक्रमें पड़ा है) परन्तु अब भी यह शिक्षा सुन ॥ १ ॥ जैसे दर्पणमें मुखका प्रतिबिम्ब दीख पड़ता है, पर वह मुख वास्तवमें दर्पणके अन्दर नहीं होता, वैसे ही ये माता, पिता, पुत्र और स्त्री सेवा करते हुए भी, अपने नहीं हैं (मायारूपी दर्पणके साथ तादात्म्य होनेसे ही इनमें अपना भाव दीखता है) ॥ २ ॥ (संसारका सम्बन्ध तो स्वार्थका है) जैसे तिलोंमें फूल रख-रखकर उन्हें सुगन्धमय बनाते हैं, किन्तु तेल निकाल लेनेपर खलीको व्यर्थ समझकर फेंक देते हैं, वैसे ही सम्बन्धियोंकी दशा है (अर्थात् जबतक स्वार्थ-

साधन होता है तबतक संगी रहते हैं और सम्मान करते हैं, फिर कोई बात भी नहीं पूछता) इस पृथ्वीपर ऐसे स्वार्थी भरे पड़े हैं, जिनका मन काला है, और शरीर सफेद है ॥३॥ तूने कितने मित्र बनाये, कितने बना रहा है और कितने अभी बनायेगा, किन्तु श्रीरघुनाथजी-जैसा प्रेमको (सदा एकरस) निभानेवाला मित्र कभी कोई मिलनेका ही नहीं ॥४॥ अरे ! जिस (श्रीमद्गवान्) के कारण ही सारे नाते सच्चे प्रतीत होते हैं, उसके साथ तूने (आजतक) कभी पहचान ही नहीं की ! इसीलिये तू अभीतक इस तत्त्वको नहीं समझ पाया, कि (वास्तविक) लाभ क्या है और हानि क्या है ॥५॥ जिन्होंने मिथ्याको सत्य (शरीरको आत्मा) और सत्यको मिथ्या (आत्माको शरीर) मान रक्खा है, उनमें ऐसा कौन है जो अपने यथार्थ कल्याणका नाश करके (संसारसे) नहीं चला गया, नहीं जा रहा है, और नहीं जायगा (सारांश, ऐसे मूढ़ जीव बिना ही परमात्माको प्राप्त किये व्यर्थ ही मनुष्य-जीवनको खो देते हैं) ॥६॥ वेदोंने कहा है और विद्वान् भी कहते हैं तथा मैं भी पुकारकर कह रहा हूँ, कि तुलसीके स्वामी श्रीरघुनाथजी ही सच्चे हित हैं। तू तनिक अपने हृदयके नेत्रोंसे देख ॥ ७ ॥

[ १६१ ]

एक सनेही साँचिलो केवल कोसलपालु ।  
 प्रेम-कनौड़ो रामसों नहिं दूसरो दयालु ॥१॥  
 तन-साथी सब स्वारथी, सुर व्यवहार-सुजान ।  
 आरत अधम अनाथ हित को रघुबीर समान ॥२॥  
 नाद निठुर, समचर सिखी, सलिल सनेह न सर ।  
 ससि सरोग, दिनकर बड़े, पयद प्रेम-पथ कूर ॥३॥

जाको मन जासो बँध्यो, ताको सुखदायक सोइ ।  
 सरल सील साहिब सदा, सीतापति सरिस न कोइ ॥४॥  
 सुनि सेवा सही को करै, परिहरै को दूषन देखि ।  
 केहि दिवान दिन दीन को आदर अनुराग बिसेखि ॥५॥  
 खग सबरी पितु मातु ज्यों माने, कपिको किये मीत ।  
 केवट भँख्यो भरत ज्यों ऐसो को कहू पतित-पुनीत ॥६॥  
 देह अभागहि भाग को, को राखै सरन समीत ।  
 बेद-बिदित बिरुदावली, कबि कोबिद गावत गीत ॥७॥  
 कैसेउ पाँवर पातकी जेहि लई नामकी ओट ।  
 गाँठी बाँध्यो दाम तो परख्यो न फेरि खर-खोट ॥८॥  
 मन मलीन, कलि किलविषी होत सुनत जासु कृत काज ।  
 सो तुलसी कियो आपुनो रघुबीर गरीब-निवाज ॥९॥

भावार्थ—सच्चे स्नेही तो केवल एक कोशलेन्द्र श्रीरामचन्द्रजी ही हैं ।

प्रेमका कृतब रामजीके समान कोई दूसरा दयालु नहीं है ॥ १ ॥ इस शरीर  
 से सम्बन्ध रखनेवाले सभी स्वार्थी हैं, देवता व्यवहारमें चतुर हैं (जितनी  
 सेवा करोगे, उतना ही फल देंगे) । और यदि कुछ बिगड़ गया, तो सारा  
 किया-कराया व्यर्थ कर देंगे) । दुखी नीच और अनाथका हित करनेवाला  
 श्रीरघुनाथजीके समान दूसरा कौन है ? (कोई भी नहीं) ॥२॥ (अब प्रेमियोंकी  
 दशा देखिये) राग अथवा संगीतका खर निर्दय होता है (उसीके  
 कारण बेचारा हिरण जालमें फँसकर मारा जाता है) । अग्नि सबके  
 साथ समान व्यवहार करनेवाली है, (बेचारे पतंगको उसीमें पड़कर

भस्म होना पड़ता है) जल भी प्रेमके निबाहनेमें वीर नहीं है (मछली तो उसके बिना क्षणभर भी जीवित नहीं रहती, पर वह ऐसा है कि उसको मछलीके बिना कोई दुःख नहीं होता)। चन्द्रमा (आजन्म) रोगी है (उसका प्रेमी चकोर तो उसपर मुग्ध होकर अंगारे चुगता है किन्तु चन्द्रमा उसपर तनिक भी तर्स नहीं खाता)। सूर्य बड़प्पनमें भूल रहा है, (कमलकी तो कली-कली उसे देखकर खिल उठती है, पर वह उसे नीच समझकर क्षणभरमें ही सुखा डालता है) और मेघ तो प्रेम-पथके लिये बड़ा ही निर्दय है (बेचारे चातकको तरसाता ही नहीं, उसपर गरज-गरजकर ओले बरसाता है और बिजली गिराता है) ॥ ३ ॥ (पर क्या किया जाय) जिसका मन जिससे बँध गया, उसके लिये वही सुख देनेवाला होता है। (दुःखको भी सुख मान लेता है); किन्तु (मेरी दृष्टिमें) श्रीरघुनाथजी सरीखा सरल सुशील स्वामी दूसरा नहीं है ॥ ४ ॥ सेवा सुनते ही उसपर 'सही' कर देनेवाला—सेवा मान लेनेवाला दूसरा कौन है? और अपराध देखकर भी उनपर कौन ख्याल नहीं करता? किसके दरबारमें दीनोंका सम्मान विशेष प्रेमसे किया जाता है? ॥ ५ ॥ पक्षी जटायु और शबरीको किसने पिता और माताके समान माना? बन्दर (सुग्रीव) को किसने अपना मित्र बनाया? गुहनिपादसे तो अपने सगे भाई भरतकी तरह हृदयसे लगाकर मिले, भला बताओ तो, पापियोंको पवित्र करनेवाला ऐसा दूसरा कौन है? (कोई नहीं) ॥ ६ ॥ अभागको कौन भाग्यवान् बनाता है? डरे हुएको कौन अपनी शरणमें रखता है? वेदोंमें किसकी यज्ञ-गाथा गायी जा रही है, और कवि एवं विद्वान् किसके गीत गा रहे हैं? (भगवान् रामचन्द्र ही एक ऐसे दीनबन्धु भक्तवत्सल

हैं) ॥ ७ ॥ जिसने उनके नाम ( राम ) का आश्रय लिया, चाहे वह कैसा ही नीच और पापी क्यों न हो, उसे श्रीरामने इस तरह अपना लिया, जैसे कोई ( मिले हुए ) धनको ( तुरन्त ) गाँठमें बाँध लेता है, और उसके खरे या खोटेपनको भी नहीं परखता ॥ ८ ॥ जो ऐसा मलिन मनवाला है, कि जिसके कलियुगमें किये हुए कर्मोंको सुनकर सुननेवाले भी पापी हो जाते हैं, उस तुलसीदासको भी, उन्होंने अपना दास मान लिया । श्रीरघुनाथजी ऐसे ही गरीबनिवाज हैं ॥ ९ ॥

[ १६२ ]

जो पै जानकिनाथ सों नातो नेह न नीच ।  
 स्वारथ परमारथ कहाँ, कलि कुटिल बिगोयो बीच ॥ १ ॥  
 धरम बरन आसमनिके पैयत पोथिही पुरान ।  
 करतब बिनु वेष देखिये ज्यों सरीर बिनु प्रान ॥ २ ॥  
 बेद-विदित साधन सबै, सुनियत दायक फल चारि ।  
 राम-प्रेम बिनु जानिबो जैसे सर सरिता बिनु बारि ॥ ३ ॥  
 नाना पथ निरबानके नाना बिधान बहु भाँति ।  
 तुलसी तू मेरे कहे जपु राम-नाम दिन-राति ॥ ४ ॥

भावार्थ—अरे नीच ! यदि श्रीजानकीनाथ रामचन्द्रजीसे तेरा प्रेम और नाता नहीं है, तो तेरे स्वारथ और परमार्थ कैसे सिद्ध होंगे ? इस अवस्थामें तो कुटिल कलियुगने तुझको बीचमें ठग लिया, (जिससे लोक-परलोक दोनों ही बिगड़ गये) ॥ १ ॥ ( भगवान्के प्रेमसे विहीन लोगोंके

लिये) वर्ण और आश्रमके धर्म केवल पोथियों और पुराणोंमें ही लिखे पाये जाते हैं। उनके अनुसार कर्तव्य कोई नहीं करता, ऐसे कर्तव्य-हीन कोरे भेष वैसे ही हैं जैसे बिना प्राणोंके शरीर हों। (उनसे कोई लाभ नहीं) ॥२॥ सुनते हैं, कि वेदोंमें जितने प्रसिद्ध-प्रसिद्ध (यज्ञ आदि) साधन हैं, वे सब अर्थ, धर्म, काम और मोक्ष चारोंको देनेवाले हैं, किन्तु बिना श्रीराम-प्रेमके उन सबका जानना-मानना वैसा ही है, जैसे बिना पानीके तालाब और नदियाँ। सारांश यह, कि भगवत्-प्रेम-विहीन सभी क्रियाएँ व्यर्थ हैं ॥३॥ मुक्तिके अनेक मार्ग हैं और भाँति-भाँतिके साधन हैं, किन्तु हे तुलसी ! तू तो, मेरे कहनेसे दिन-रात केवल राम-नामका ही जप किया कर (तेरा तो इसीसे कल्याण हो जायगा) ॥४॥

[ १६३ ]

अजहुँ आपने, रामके करतब समुझत हित होइ ।  
 कहँ तू, कहँ कोसलधनी, तोको कहा कहत सब कोइ ॥१॥  
 रीझि निवाज्यो कबहिँ तू, कब खीझि दई तोहिँ गारि ।  
 दरपन बदन निहारिकै, सुबिचारि मान हिय हारि ॥२॥  
 बिगरी जनम अनेककी सुधरत पल लगै न आधु ।  
 'पाहि कृपानिधि' प्रेमसों कहे को न राम कियो साधु ॥३॥  
 बाल्मीकि-केवट-कथा, कपि-भील-भालु-सनमान ।  
 सुनि सनमुख जो न रामसों तिहि को उपदेसहि ग्यान ॥४॥  
 का सेवा सुग्रीवकी, का प्रीति-रीति-निरबाहु ।  
 जासु बन्धु बन्धो न्याय ज्यों सो सुनत सोहात न काहु ॥५॥



भजन बिभीषनको कहा, फल कहा दियो रघुराज ।  
 राम गरीब-निवाजके बड़ी बाहँ-बोलकी लाज ॥६॥  
 जपहि नाम रघुनाथको, चरचा दूसरी न चालु ।  
 सुमुख सुखद साहिब सुधी समरथ कृपालु नतपालु ॥७॥  
 सजल नयन, गदगद गिरा, गहवर मन पुलक सरीर ।  
 गावत गुनगन रामके केहिकी न मिटी भव-भीर ॥८॥  
 प्रभु कृतग्य सरबग्य हैं, परिहर पाछिली गलानि ।  
 तुलसी तोसों रामसों कछु नई न जान-पहिचानि ॥९॥

भावार्थ—अब भी यदि तू अपनी (नीच करतूतोंको) और श्रीरामजीके ( दयासे पूर्ण ) करतबोंको समझ ले, तो तेरा कल्याण हो सकता है, कहाँ तू ( रामविमुख विषयोंमें लगा हुआ जीव ) और कहाँ ( अहैतुकी दयाके समुद्र ) कोशलपति भगवान् श्रीरामचन्द्रजी ! तुझे सब लोग क्या कहते हैं ? ( कि यह रामका भक्त है । भक्त और भगवान्में कोई भेद नहीं होता । ऐसा कहलाना क्या तेरी करतूतोंका फल है ? ) ॥ १ ॥ अरे, जरा ( विवेकरूपी ) दर्पणमें ( अपने मनरूपी ) मुखको तो देख कि कब तो श्रीरामजीने प्रसन्न होकर तुझपर कृपा की है और कब गुस्सेमें आकर तुझे गालियाँ दी है ? ( विचारनेसे तुझे यह स्पष्ट प्रतीत होगा कि श्रीरामने तो सदा कृपाही की है, जो कुछ दोष है, सो तेरा ही है । भगवान् गुस्से होकर गालियाँ देने लगे तो जीवका निस्तार ही कैसे हो ? ) फिर ( अपनी करतूतोंके लिये ) अपनी हार मान ( न तो यह समझ कि मेरी करनीसे मैं भक्त कहलाया हूँ और न उनपर दोषारोपण ही कर कि भक्त होनेपर भी वे मेरा

उद्धार क्यों नहीं करते ?) ॥ २ ॥ अरे, ( उनको उद्धार करते दैर ही क्या लगती है ) अनेक जन्मोंकी बिगड़ी हुई दशा सुधारनेमें उन्हें आधा पल भी नहीं लगता । 'हे कृपानिधान ! मेरी रक्षा कीजिये'—प्रेमसे इतना कहते ही ऐसा कौन पापी है, जिसको श्रीरामचन्द्रजीने ( सच्चा ) साधु नहीं बना दिया ? ॥ ३ ॥ वाल्मीकि और गुह निषादकी कथा तथा सुग्रीव, हनुमान्, शबरी, रीछ जाम्बवान् आदिके आदर-सत्कारकी बात सुनकर भी जो श्रीरामजीके शरण नहीं हुआ, उस (मूर्खको) कौन ज्ञानका उपदेश कर सकता है ? ॥ ४ ॥ सुग्रीवने कौन-सी सेवा की, और कौन-सी प्रीतिकी रीति निबाही थी ? ( राज्य पाकर वह तो श्रीरामजीके कार्यको भूल गया ! ) पर उसके भी भाई बालिको (अपने ऊपर कलंक लेकर भी) व्याधकी नाई मार डाला । इसप्रकार मारनेकी बात सुनकर (भक्तोंके अतिरिक्त और) किसीको भी वह अच्छी नहीं लगती ॥ ५ ॥ विभीषणने कौन-सा भजन किया था ? किन्तु रघुनाथजीने उसे, उसके बदलेमें क्या फल दिया ? (लंकाका महान् साम्राज्य और अपना अचल प्रेम । ) असलमें, गरीबनिवाज श्रीरामचन्द्रजीको (शरणागतके) रक्षा करनेके वचनकी बड़ी लाज है । ( शरण आये हुएके पिछले कर्मोंकी ओर वे देखते ही नहीं ) ॥ ६ ॥ इसलिये तू रघुनाथजीका ही नाम जपा कर, दूसरी चर्चा ही न चलाया कर, क्योंकि सुन्दर सुख देनेवाले, बुद्धिमान, समर्थ, कृपासागर और शरणागतकी रक्षा करनेवाले स्वामी एक वही हैं ॥ ७ ॥ ऐसा कौन है, जिसने आँखोंमें आँसू भरकर, गद्गद वाणीसे, प्रेमपूर्ण चित्तसे तथा पुलकित होकर श्रीरामचन्द्रजीकी गुणा-वल्लिका गान किया हो, और उसका सांसारिक कष्ट (जन्म-मरण ) नहीं छूट गया हो ? ॥ ८ ॥ पश्चात्ताप करना छोड़ दे । प्रभु रामचन्द्रजी उपकार माननेवाले

और सभी बाहर-भीतरकी आगे-पीछेकी बातोंको जाननेवाले हैं ( उनसे तेरी कोई करनी छिपी नहीं है ) । तुलसीदास ! रामजीसे तेरी कुछ नयी जान-पहचान नहीं है । ( उनपर दृढ़ भरोसा रख ) ॥ ६ ॥

[ १६४ ]

जो अनुराग न राम सनेही सों ।

तौ लखो लाहु कहा नर-देही सों ॥१॥

जो तनु धरि, परिहरि सब सुख, भये सुमति राम-अनुरागी ।

सो तनु पाइ अघाइ किये अघ, अवगुन-उदधि अभागी ॥२॥

ग्यान बिराग जोग जप तप मख जग मुद-मग नहि थोरे ।

राम-प्रेम बिनु नेम जाय जैसे मृग-जल-जलधि-हिलोरे ॥३॥

लोक बिलोकि, पुरान बेद सुनि, समुक्षि-बूक्षि गुरु ग्यानी ।

प्रीति-प्रतीति राम-पद-पंकज सकल-सुमंगल-खानी ॥४॥

अजहुँ जानि जिय मानि हारि हिय, होइ पलक महँ नीको ।

सुमिरु सनेहसहित हित रामहि मानु मतो तुलसीको ॥५॥

भावार्थ—यदि परम स्नेही श्रीरामचन्द्रजीके प्रति प्रेम नहीं है, तो नर-शरीर धारण करनेसे लाभ ही क्या हुआ ? ( भगवान्में अनन्य प्रेम होना ही तो मनुष्य-जीवनका परम लाभ है ) ॥१॥ जिस शरीरको धारण कर शुद्ध-बुद्धिवाले पुरुष सारे संसारी-सुखोंको ( विषयत् ) त्यागकर श्रीरामजीके प्रेमी बनते हैं, उस ( दुर्लभ ) शरीरको भी पाकर, अरे महानीच अभागी ! तूने पेट भर-भरकर पाप ही किये ! ॥२॥ जगत्में ज्ञान, वैराग्य, योग, जप, तप, यज्ञ आदि आनन्द ( मोक्ष ) के मार्गोंकी कमी नहीं है, किन्तु बिना

श्रीरामजीके प्रेमके ये सारे साधन वैसे ही व्यर्थ हैं, जैसे मृगतृष्णाके समुद्रकी लहरें ॥ ३ ॥ संसारको देखकर, पुराणों और वेदोंको सुनकर तथा ज्ञानी-गुरुजनोंसे समझ-बूझकर श्रीरामजीके चरणारविन्दोंमें प्रेम और विश्वास करना ही समस्त कल्याणोंकी खानि है ॥ ४ ॥ यदि अब भी तूने मनमें समझ लिया और अपने हृदयमें हार मान ली, (अभिमान छोड़कर शरण होगया) तो एक क्षणमें ही तेरा कल्याण हो जायगा। प्रेमपूर्वक (सच्चे) हितकारी श्रीरामचन्द्रजीका स्मरण कर, तुलसीदासका यह सिद्धान्त मान ले ॥ ५ ॥

[ १६५ ]

बलि जाऊँ हौं राम गुसाई । कीजै कृपा आपनी नाई ॥ १ ॥

परमार्थ सुरपुर-साधन सब स्वारथ सुखद भलाई ।

कलि सकोप लोपी सुचाल, निज कठिन कुचाल चलाई ॥ २ ॥

जहँ तहँ चित चितवत हित, तहँ नित नव विषाद अधिकाई ।

रुचि-भावती भभरि भागहि, समुहाहिं अमित अनभाई ॥ ३ ॥

आधि-मगन मन, व्याधि-बिकल तन, बचन मलीन झुठाई ।

एतेहुँ पर तुमसों तुलसीकी, प्रभु ! सकल सनेह सगाई ॥ ४ ॥

भावार्थ—हे मेरे नाथ श्रीरामजी ! मैं आप पर बलि जाता हूँ । आप अपने स्वभावसे ही मुझपर कृपा कीजिये ॥ १ ॥ परमार्थके, स्वर्गके तथा सांसारिक स्वार्थके सुख देनेवाले और कल्याण-कारक जितने (शम, दम, तप, यज्ञ आदि) उपाय हैं, उन सबकी रीतियोंको कलियुगने क्रोध करके लुप्त कर दिया है, और अपनी (दम्भ, कपट, निन्दा आदि) दुःखदायक

कुचालोंको चला दिया है ॥ २ ॥ जहाँ-जहाँ यह मन अपना हित देखता है, वहाँ नित्य नये दुःख बढ़ते ही जाते हैं। रुचिको अच्छी लगनेवाली बातें दूरसे ही डरकर भाग जाती हैं और जिनको मन नहीं चाहता, वे ही अपार चीजें सामने आ जाती हैं। अर्थात् सुखके लिये चेष्टा करनेपर भी अपार दुःख ही आते हैं ॥ ३ ॥ मन चिन्ताओंमें डूब रहा है, शरीर रोगोंके मारे व्याकुल है, और वाणी भूठी तथा मलिन हो रही है (सदा असत्य, कठोर और कुवाच्य ही बोलती है)। किन्तु यह सब होते हुए भी हे नाथ ! आपके साथ इस तुलसीदासका सम्बन्ध और प्रेम ज्यों-का-त्यों बना हुआ है। (धन्य हैं जो इसप्रकारके अधमके साथ भी प्रेमका सम्बन्ध स्थायी रखते हैं) ॥ ४ ॥

[ १६६ ]

काहेको फिरत मन, करत बहु जतन ,  
 मिटै न दुख बिमुख रघुकुल-बीर ।  
 कीजै जो कोटि उपाइ त्रिविध ताप न जाइ ,  
 कह्यो जो भुज उठाय मुनिवर कीर ॥ १ ॥  
 सहज टेव बिसारि तुही धौं देखु बिचारि ,  
 मिलै न मथत बारि घृत बिनु छीर ।  
 समुझि तजहि भ्रम मजहि पद-जुगम ,  
 सेवत सुगम गुन गहन गँभीर ॥ २ ॥  
 आगम निगम ग्रन्थ, रिषि मुनि सुर संत ,  
 सब ही को एक मत सुनु, मतिवीर ।

तुलसीदास प्रष्टु बिनु पियास मरै पसु ,  
जद्यपि है निकट सुरसरि-तीर ॥ ३ ॥

भावार्थ—अरे मन ! तू किसलिये बहुत-से प्रयत्न करता फिरता है ? जबतक तू श्रीरघुकुल-शिरोमणि रामजीसे विमुख है तबतक ( दूसरे कितने भी साधनोंसे तेरा दुःख नहीं मिटेगा ) । भगवद्विमुख करोड़ों उपाय क्यों न करे, पर उसके दैहिक, दैविक, भौतिक तीनों ताप नष्ट नहीं हो सकते, यह बात मुनि-श्रेष्ठ शुक्रदेवजीने भुजा उठाकर कही है ॥ १ ॥ अपने स्वभावकी टेवको छोड़कर—श्रीराम-विमुखताकी आदत छोड़कर एकाग्र चित्तसे तू ही विचारकर देख कि कहीं पानीके मथनेसे, बिना दूधके घी मिल सकता है ? ( इसी प्रकार विषयोंमें रत रहनेसे कभी सुख नहीं मिल सकता ) । इस बातको समझकर भ्रमको छोड़ दे, और श्रीरामचन्द्रजीके उन युगल चरणोंका भजन कर, जो सेवासे सुलभ हैं और सद्गुणोंके गम्भीर वन हैं, अर्थात् जिन चरणोंकी सेवा करनेसे विवेक, वैराग्य, शान्ति, सुख आदि अनायास ही प्राप्त हो जाते हैं ॥ २ ॥ बुद्धि स्थिर करके शास्त्रों, वेदों, अन्य ग्रन्थों, ऋषियों, मुनियों, देवताओं और सन्तोंका जो एक निश्चित सिद्धान्त है, उसे सुन ( वह सिद्धान्त यही है, कि सब आशाओंको छोड़कर श्रीभगवान्‌के शरण होना चाहिये ) । हे तुलसीदास ! यद्यपि गंगाका तट निकट है, तो भी बिना स्वामीके पशु प्यासा ही मरा जाता है ( इसी प्रकार यद्यपि भगवत्-प्राप्तिरूप परमसुख सहज ही मिल सकता है पर भगवान्‌की शरण हुए बिना वह दुर्लभ हो रहा है ) ॥ ३ ॥

[ १६७ ]

नाहिंन चरन-रति ताहि तैं सहौं बिपति,  
 कहत सुति सकल मुनि मतिधीर ।  
 बसै जो ससि-उलंग सुधा-खादित कुरंग  
 ताहि क्यों अम निरखि रबिकर-नीर ॥ १ ॥  
 सुनिय नाना पुरान मिटत नाहिं अग्यान,  
 पढ़िय न समुझिय जिमि खग कीर ।  
 बँधत विनहिं पास सेमर-सुमन-आस  
 करत चरत तेइ फल बिनु हीर ॥ २ ॥  
 कछु न साधन सिधि, जानौं न निगम बिधि,  
 नहिं जप तप बस मन न समीर ।  
 तुलसिदास भरोस परम करुना-कोस,  
 प्रभु हरिहैं विषम भवभीर ॥ ३ ॥

भावार्थ—श्रीरघुनाथजीके चरणोंमें मेरा प्रेम नहीं है, इसीसे मैं विपत्तियोंको भोग रहा हूँ, (मेरा ही नहीं) वेदों और समस्त बुद्धिमान मुनियों-का (भी) यही कहना है। क्योंकि जो हिरण चन्द्रमाकी गोदमें बैठा अमृतका स्वाद ले रहा है, उसे भला मृगतृष्णाके जलमें भ्रम क्यों होगा ? (जिस जीवने श्रीराम-पद-कमलोंके प्रेमानन्दका अनुभव कर लिया वह मिथ्या संसारी सुखोंमें क्यों भूलेगा ?) ॥ १ ॥ जैसे पक्षी (तोता) पढ़ता तो सब है, पर समझता कुछ नहीं है, वैसे ही बिना समझे अनेक पुराण सुननेसे अज्ञान नहीं मिटता । (अज्ञानी) तोता बिना ही फन्देके स्वयं बँध जाता है,

आप ही चौंगली पकड़कर लटक रहता है, वह (मूर्ख तोता) सेमरके फूलकी आशा करता है, पर ज्यों ही उसमें चोंच मारता है, उसे बिना गूदेका, फल मिलता है अर्थात् रुईके सिवा उसमें खानेके लिये कुछ भी नहीं मिलता, तब पछताता है (इसी प्रकार मनुष्य विषयरूपी चौंगली पकड़कर आप ही बँधा रहता है तथा विषयोंसे सुखी होनेकी आशासे उनके बटोरनेमें लगा रहता है परन्तु बिलुडते ही दुखी हो जाता है) ॥ २ ॥ न तो मेरे पास कोई साधन है और न मुझे कोई सिद्धि ही प्राप्त है। न मैं वैदिक विधियोंको ही जानता हूँ, न मुझे जप-तप करना आता है और न प्राणायामसे ही मैंने मन वशमें किया है। इस तुलसीदासको तो करुणाके भण्डार भगवान् रामचन्द्रजीका ही एकमात्र भरोसा है। वही इसकी भयानक सांसारिक विपत्तिको दूर करेंगे, जन्म-मरणसे मुक्त करेंगे ॥ ३ ॥

राग भैरवी

[ १६८ ]

मन पछितैहै अवसर बीते ।

दुर्लभ देह पाइ हरिपद भजु, करम, बचन अरु ही ते ॥ १ ॥

सहसबाहु दसबदन आदि नृप, बचे न काल बलीते ।

हम हम करि धन-धाम सँवारे, अंत चले उठि रीते ॥ २ ॥

सुत बनितादि जानि स्वारथरत, न करु नेह सबही ते ।

अंतहुँ तोहि तजैगे पामर ! तू न तजै अबही ते ॥ ३ ॥

अब नाथहिँ अनुरागु जागु जड़, त्यागु दुरासा जी ते ।

बुझै न काम, अग्निनि तुलसी कहूँ, विषय-भोग बहु, बी ते ॥ ४ ॥



भावार्थ—अरे मन ! (मनुष्य-जन्मकी आयुका यह) सुअवसर बीत जाने-पर तुझे पछताना पड़ेगा । इसलिये इस दुर्लभ मनुष्य-शरीरको पाकर कर्म, वचन और हृदयसे भगवान्‌के चरण-कमलोंका भजन कर ॥ १ ॥ सहस्रबाहु और रावण आदि (महाप्रतापी) राजा भी बलवान् कालसे नहीं बच सके, उन्हें भी मरना पड़ा । जिन्होंने 'हम हम' करते हुए धन और धाम सँभाल-सँभालकर रखे थे, वे भी अन्त समय यहाँसे खाली हाथ ही चले गये (एक कौड़ी भी साथ न गयी) ॥ २ ॥ पुत्र, स्त्री आदिको स्वार्थी समझ, इन सबसे प्रेम न कर । अरे अधम ! जब ये सब तुझे अन्त समयमें छोड़ ही देंगे, तो तू इन्हें अभीसे क्यों नहीं छोड़ देता ? (इनका मोह छोड़कर अभीसे भगवान्‌में प्रेम क्यों नहीं करता ?) ॥ ३ ॥ अरे मूर्ख ! (अज्ञान-निद्रासे) जाग, अपने स्वामी (श्रीरघुनाथजी) से प्रेम कर और हृदयसे (सांसारिक विषयोंसे सुखकी) दुराशाको त्याग दे, (विषयोंमें सुख है ही नहीं, तब मिलेगा कहाँसे ?) हे तुलसीदास ! जैसे अग्नि बहुत-सा घी डालनेसे नहीं बुझती है ? (अधिक प्रज्वलित होती है) वैसे ही यह कामना भी ज्यों-ज्यों विषय मिलते हैं त्यों-ही-त्यों बढ़ती जाती है । (यह तो सन्तोष-रूपी जलसे ही बुझ सकती है) ॥ ४ ॥

[ १६६ ]

काहेको फिरत मूढ़ मन धायो ।

तजि हरिचरन-सरोज सुधारस, रविकर-जल लय लायो ? ॥ १ ॥

त्रिजग देव नर असुर अपर जग जोनि सकल भ्रमि आयो ।

गृह बनिता सुत बंधु मये बहु, मातु पिता जिन्ह जायो ॥ २ ॥

जाते निरय-निकाय निरन्तर सोइ इन्ह तोहिं सिखायो ।  
 तुव हित होइ कटै भव-बंधन, सो मगु तोहिं न बतायो ॥ ३ ॥  
 अजहुँ विषय कहँ जतन करत जघपि बहुविधि डहँकायो ।  
 पावक-काम, भोग-घृत तैं सठ, कैसे परत बुझायो ॥ ४ ॥  
 विषयहीन दुख मिले विपति अति, मुख सपनेहुँ नहि पायो ।  
 उभय प्रकार प्रेत-पावक ज्यों धन दुखप्रद सुति गायो ॥ ५ ॥  
 छिन छिन छीन होत जीवन दुरलभ तनु बृथा गँवायो ।  
 तुलसिदास, हरि भजहि आस तजि काल-उरग जग खायो ॥ ६ ॥

भावार्थ—अरे मूर्ख मन ! किसलिये दौड़ा-दौड़ा फिरता है ? श्रीहरिके चरणकमलोंके अमृत-रसको छोड़कर ( विषयरूपी ) भृगतृष्णाके जलमें क्यों लौ लगा रहा है ॥ १ ॥ पशु-पक्षी, देवता, मनुष्य, राक्षस और अन्यान्य सभी संसारी योनियोंमें तू भटक आया । इन सब योनियोंमें तेरे बहुत-से घर, स्त्री, पुत्र, भाई और तुझे उत्पन्न करनेवाले माता-पिता हो चुके हैं ॥ २ ॥ इन सबने तुझे वही विषय-भोगोंका प्रेम सिखाया, जिसके करनेसे तुझे सदा अनेक नरकोंमें जाना पड़े। वह मार्ग कभी नहीं बताया, जिसपर चलनेसे तेरा संसारी-बन्धन कट जाय,—तेरी जन्म-मरणसे मुक्ति हो जाय और तेरा परम कल्याण हो - मोक्षकी प्राप्ति हो ॥ ३ ॥ इस प्रकार यद्यपि तू कई तरहसे छला जा चुका है, फिर भी अबतक तू उन्हीं विषयोंके ही लिये जतन कर रहा है ! ( बार-बार दुःख भोगकर भी फिर उन्हींमें मन लगाता है ) परन्तु अरे दुष्ट ! ( तनिक विचार तो कर ) कामना रूपी अग्निमें भोगरूपी घी डालनेसे वह कैसे शान्त होगी ? ( जितनी हो

भोगोंकी प्राप्ति होगी, कामनाकी अग्नि उतनी ही अधिक भड़केगी) ॥ ४ ॥  
जब विषयोंकी प्राप्ति नहीं हुई तब तुम्हें बड़ा दुःख हुआ (विषयोंके नाशसे) बड़ी विपत्ति प्राप्त हुई, स्वप्नमें भी सुख नहीं मिला, इसलिये वेदोंने इस विषयरूपी धनको, दोनों ही प्रकारसे, भूतकी आगके समान दुःखप्रद बतलाया है (मतलब यह कि विषयी लोगोंको न तो विषयकी प्राप्तिमें सुख होता है और न अप्राप्तिमें ही) ॥ ५ ॥ अरे ! तेरा जीवन क्षण-क्षणमें क्षीण हो रहा है, इस दुर्लभ मनुष्य-शरीरको तूने व्यर्थ ही खो दिया । अतएव, हे तुलसीदास ! तू संसारी सुखकी आशा छोड़कर केवल श्रीहरिका भजन कर । सावधान, काल-रूपी साँप संसारको खाये जा रहा है (न जाने, कब किस घड़ी तू भी कालका कलेवा हो जाय) ॥ ६ ॥

[ २०० ]

ताँबे सो पीठि मनहुँ तनु पायो ।

नीच, मीचु जानत न सीस पर, ईस निपट बिसरायो ॥१॥

अवनि रवनि धन धाम सुहृद सुत को न इन्हहि अपनायो ?

काके भये, गये सँग काके, सब सनेह छल-छायो ॥२॥

जिन्ह भूपनि जग-जीति बाँधि जम, अपनी बाँह बसायो ।

तेऊ काल कलेऊ कीन्हें, तू गिनती कब आयो ॥३॥

देखु बिचारि सार का साँचो, कहा निगम निजु गायो ।

मजहि न अजहुँ समझि तुलसी तेहि जेहि महेस मन लायो ॥४॥

भावार्थ—अरे जीव ! मानो तूने ताँबेसे मढ़ा हुआ शरीर पाया है !

(तभी तो कच्चे घड़ेके समान फूटनेवाले, पानीके बुद-बुदके समान

बातकी बातमें नाश हो जानेवाले नम्बर शरीरको अजर-अमर मानकर भोगोंमें लीन हो रहा है) और तूने परमात्माको बिलकुल ही भुला दिया। अरे नीच ! तू यह नहीं जानता कि मौत तेरे सिरपर नाच रही है ! ॥ १ ॥ पृथ्वी, खी, धन, मकान, मित्र और पुत्रको किसने नहीं अपनाया ? किन्तु ( आजतक ) यह किसके हुए ? ( मरते समय ) किसके साथ गये ? इन सबके प्रेममें केवल कपट भरा है ॥ २ ॥ जिन राजाओंने दुनियाभरको जीतकर, यमराजको भी कैद कर अपने अधीन कर लिया था, उनका भी कालने जब एक दिन कलेवा कर डाला, तब तेरी तो गिनती ही क्या है ? ॥ ३ ॥ विचार कर देख, सच्चा सार क्या है ? और वेदोंने निश्चयरूपसे क्या कहा है ? हे तुलसी ! यह समझकर अब भी तू उस श्रीरामको नहीं भजता है, जिसमें श्रीशिवजीने अपना मन लगा रक्खा है ॥ ४ ॥

[ २०१ ]

लाभ कहा मानुष-तनु पाये ।

काय-वचन-मन सपनेहुँ कबहुँक घटत न काज पराये ॥१॥

जो सुख सुरपुर नरक गेह बन आवत विनहिं बुलाये ।

तेहि सुख कहँ बहु जतन करत मन, समुझत नहिं समुझाये ॥२॥

पर-दारा, पर-द्रोह, मोहबस किये मूढ़ मन भाये ।

गरभवास दुखरासि जातना तीव्र बिपति बिसराये ॥३॥

भय, निद्रा, मैथुन, अहार सबके समान जग जाये ।

सुर-दुरलभ तनु धरि न भजे हरि मद अभिमान गवाँये ॥४॥

गई न निज-पर-बुद्धि सुद्ध हैं रहे न राम-लय लाये ।

तुलसीदास यह अवसर बीते का पुनि के पछिताये ॥५॥

भावार्थ—मनुष्य-शरीर पानेसे क्या लाभ हुआ, जब कि वह कभी, स्वप्नमें भी मन, वाणी और शरीरसे दूसरेके काम नहीं आया ॥ १ ॥ विषय-सम्बन्धी जो सुख स्वर्ग, नरक, घर और वनमें बिना ही बुलाये, आपसे-आप आ जाता है, उस सुखके लिये, अरे मन ! तू अनेक प्रकारके उपाय कर रहा है ! समझानेपर भी नहीं समझता ॥ २ ॥ हे मूढ़ ! तूने अज्ञानके चश होकर पराई स्त्रीके लिये और दूसरोंसे वैर करनेके लिये मनमाने आचरण किये । गर्भमें जो महान् दुःख, दारुण कष्ट और विपत्तिको भोगा था उसे भूल गया । ( यह नहीं सोचा कि इन मनमाने कु-कर्मोंसे फिर वही गर्भवासके दुःख भोगने पड़ेंगे ) ॥ ३ ॥ डर, नींद, मैथुन और भोजन आदि तो संसारमें जन्म लेनेवाले सभी जीवोंमें एक-से हैं । परन्तु तूने तो देवताओंको भी दुर्लभ मनुष्य-शरीरको पाकर उससे भी भगवान्का भजन नहीं किया और अहंकार और घमण्डमें उसे खो दिया ॥ ४ ॥ जिनकी मेरे-तेरेकी भेदबुद्धि नष्ट नहीं हुई और शुद्ध अन्तःकरणसे जिन्होंने श्रीराममें चित्तको लीन नहीं किया उन्हें, हे तुलसीदास ! ऐसा यह (मनुष्य-शरीरका) सुअवसर निकल जानेपर फिर पछतानेसे क्या मिलेगा ? (इसलिये चेतकर अभी भगवान्के भजनमें लग जाना चाहिये) ॥ ५ ॥

[ २०२ ]

काज कहा नरतनु धरि सारथो ।

पर-उपकार सार सुतिको जो सो धोखेहु न बिचारथो ॥१॥

द्वैत मूल, भय खल सोक फल, भवतरु टरै न टारयो ।  
 रामभजन-तीछन कुठार लै सो नहिं काटि निवारयो ॥२॥  
 संसय-सिंधु नाम-बोहित भजि निज आतमा न तारयो ।  
 जनम अनेक बिबेकहीन बहु जोनि भ्रमत नहिं हारयो ॥३॥  
 देखि आनकी सहज संपदा द्वेष-अनल मन जारयो ।  
 सम दम दया दीन-पालन सीतल हिय हरि न सँभारयो ॥४॥  
 प्रभु गुरु पिता सखा रघुपति तैं मन क्रम बचन बिसारयो ।  
 तुलसिदास यहि आस सरन राखिहि जेहि गीध उधारयो ॥५॥

भावार्थ—तूने मनुष्य-शरीर धारण कर कौन-सा कार्य सफल किया ?  
 जो परोपकार वेदोंका सार है, उसे तूने भूलकर भी नहीं विचारया ॥ १ ॥  
 यह संसाररूपी वृक्ष, जिसकी द्वैत अर्थात् भेदबुद्धि जड़ है, जिसमें भयरूपी  
 काँटे हैं और दुःख जिसका फल है, हटानेपर भी नहीं हटता ( क्योंकि जब-  
 तक इसकी द्वैतरूपी अज्ञानकी जड़ नहीं कटती तबतक इसका हटना  
 असंभव है) यह केवल रामजीके भजनरूपी तेज कुल्हाड़ीसे ही कटता है,  
 परन्तु तूने भजन करके उसे नहीं काटा ॥ २ ॥ संशय ( अज्ञान ) रूपी  
 समुद्रसे पार जानेके लिये राम-नाम नौकारूप है, सो उसका सेवन कर,  
 तूने अपने आत्माको नहीं तारा । अनेक जन्मतक, ज्ञानहीन रहकर  
 बहुतसी योनियोंमें घूमता हुआ भी तू अबतक नहीं थका ॥ ३ ॥ दूसरोंकी  
 सहज सम्पत्ति देखकर द्वेषरूपी अग्निमें मनको जलाता रहा । ( हाय !  
 उसके धनका नाश क्यों नहीं होता ? इसी द्वेषाग्निसे जलता रहा ) शम,  
 दम, दया और दीनोंका पालन करते हुए हृदयको शान्तकर भगवान्‌का

स्मरण नहीं किया ॥ ४ ॥ तूने मनसे, कर्मसे और वचनसे अपने (सच्चे) स्वामी, गुरु, पिता और मित्र उन श्रीरघुनाथजीको भुला दिया है। हे तुलसीदास! अब तो यही आशा है, कि जिसने जटायु गीधको तार दिया था, वही तुझे भी अपनी शरणमें रखेंगे ॥ ५ ॥

[ २०३ ]

श्रीहरि-गुरु-पदकमल भजहु मन तजि अभिमान ।  
 जेहि सेवत पाइय हरि सुख-निधान भगवान ॥१॥  
 परिवा प्रथम प्रेम बिनु राम-मिलन अति दूरि ।  
 जद्यपि निकट हृदय निज रहे सकल भरिपूरि ॥२॥  
 दुइज द्वैत-मति छाँड़ि चरहि महि-मंडल धीर ।  
 विगत मोह-माया-मद हृदय बसत रघुवीर ॥३॥  
 तीज त्रिगुन-पर परम पुरुष श्रीरमन मुकुन्द ।  
 गुन सुभाव त्यागे बिनु दुरलभ परमानन्द ॥४॥  
 चौथि चारि परिहरहु बुद्धि-मन-चित्त-अहंकार ।  
 विमल बिचार परमपद निज सुख सहज उदार ॥५॥  
 पाँचह पाँच परस. रस, सब्द, गंध अरु रूप ।  
 इन्ह कर कहा न कीजिये, बहुरि परब भव-कूप ॥६॥  
 छठि षड्वर्ग करिय जय जनकसुता-पति लागि ।  
 रघुपति-कृपा-वारि बिनु नहिं बुताइ लोभागि ॥७॥  
 सातैं सप्तधातु-निर्मित तनु करिय विचार ।  
 तेहि तनु केर एक फल कीजै पर-उपकार ॥८॥

आठहँ आठ प्रकृति-पर निर्विकार श्रीराम ।  
 केहि प्रकार पाइय हरि, हृदय बसहिँ बहु काम ॥ ९ ॥  
 नवमी नवद्वार-पुर बसि जेहि न आपु भल कीन्ह ।  
 ते नर जोनि अनेक भ्रमत दारुन दुख लीन्ह ॥ १० ॥  
 दसहँ दसहु कर संजम जो न करिय जिय जानि ।  
 साधन बृथा होई सब मिलहिँ न सारँगपानि ॥ ११ ॥  
 एकादसी एक मन बस कै सेवहु जाइ ।  
 सोइ व्रत कर फल पावै आवागमन नसाइ ॥ १२ ॥  
 द्वादसि दान देहु अस अभय होइ त्रैलोक ।  
 परहित-निरत सो पारन बहुरि न व्यापत सोक ॥ १३ ॥  
 तेरसि तीन अवस्था तजहु भजहु भगवन्त ।  
 मन-क्रम-वचन-अगोचर, व्यापक, व्याप्य, अनन्त ॥ १४ ॥  
 चौदसि चौदह भुवन अचर-चर-रूप गोपाल ।  
 भेद गये बिनु रघुपति अति न हरहिँ जग-जाल ॥ १५ ॥  
 पूनों प्रेम-भगति-रस हरि-रस जानहिँ दास ।  
 सम सीतल गत-मान ग्यानरत बिषय-उदास ॥ १६ ॥  
 त्रिविध सूल होलिय जैर, खेलिय अब फागु ।  
 जो जिय चहसि परमसुख तौ यहि मारग लागु ॥ १७ ॥  
 स्रुति-पुरान-बुध-सम्मत चाँचरि चरित पुरारि ।  
 करि बिचार भव तरिय, परिय न कबहुँ जमधारि ॥ १८ ॥  
 संसय-समन, दमन दुख मुखनिधान हरि एक ।  
 साधु-कृपा बिनु मिलहिँ न करिय उपाय अनेक ॥ १९ ॥



भवसागर कहँ नाव मुद्र संतनके चरन ।  
तुलसिदास प्रयास बिनु मिलहि राम दुखहरन ॥२०॥

भावार्थ—हे मन ! तू अभिमान छोड़कर भगवत्-रूपी श्रीगुरुके चरणारविन्दोंका भजन कर । जिनकी सेवा करनेसे आनन्दधन भगवान् श्रीहरिकी प्राप्ति हो जाती है ॥१॥ जैसे प्रतिपदा ( पक्षमें सबसे पहला दिन है ) उसी प्रकार ( सर्व साधनोंमें ) प्रथम प्रेम है । प्रेमके बिना श्रीरामजीका मिलना बहुत दूरकी बात है । यद्यपि वे बहुत ही निकट, सबके हृदयमें ही पूर्णरूपसे निवास करते हैं ॥२॥ धीरे भावसे ( अचञ्चल चित्तसे ) द्वितीयाके समान दूसरा साधन यह है, कि द्वैत-बुद्धि ( ईश्वर और जीवमें भेद-बुद्धि ) छोड़कर ( समदृष्टिसे ) समस्त पृथ्वी-मण्डलमें ( निश्चिन्त होकर ) विचरण करना चाहिये । तथा मोह, माया और घमण्डसे रहित होकर हृदयमें सदा श्रीरघुनाथजीका ध्यान करना चाहिये ॥३॥ तृतीयाके समान तीसरा उपाय यह है, कि परम पुरुष, लक्ष्मीकान्त श्रीमुकुन्द भगवान् तीनों गुणोंसे परे हैं । अतएव ( सत्त्व, रज और तम ) त्रिगुणमयी प्रकृतिका त्याग कर देना चाहिये । ऐसा किये बिना परमानन्दकी प्राप्ति दुर्लभ है । ( जबतक पुरुष प्रकृतिमें स्थित है तभीतक वह जीव है और तभीतक सुख-दुःखका भोक्ता है । इस प्रकृतिमेंसे निकलकर स्व-स्थ—परमात्मारूपी स्व-रूपमें स्थित होनेसे ही मोक्षरूप परमानन्द मिलता है ) ॥४॥ चतुर्थीके समान ( भगवत्-प्राप्तिका ) चौथा साधन यह है कि बुद्धि, मन, चित्त और अहंकार—इनके समुदायरूप 'अन्तःकरण' का त्याग कर देना चाहिये ( जबतक शरीर है

तबतक अन्तःकरण तो रहेगा ही, इसके त्यागका अर्थ यही है कि इसके साथ जो तादात्म्य हो रहा है उसे त्यागकर इसका द्रष्टा बन जाय । अथवा इसे भगवानके अर्पण करके इसके द्वारा केवल भगवत्-सम्बन्धी कार्य ही करे ) । ऐसा करनेसे निर्मल विवेकका उदय होगा, तब अपने आत्म-स्वरूप-रूपी उदार आनन्दधन परम पदकी प्राप्ति होगी ॥ ५ ॥ पञ्चमीके अनुसार पाँचवाँ साधन यह है, कि स्पर्श, रस, शब्द, गन्ध और रूप, इन पाँचों इन्द्रियोंके विषयोंके कहनेमें अर्थात् इनके अधीन होकर न चलना चाहिये, क्योंकि इनके वश होनेसे जीवको संसाररूपी ( अंधरे ( गहरे ) कुएँमें गिरना पड़ेगा । जन्म-मृत्युके चक्रमें पड़ना होगा ) ॥ ६ ॥ षष्ठीके समान छठा उपाय यह है कि श्रीजानकी-नाथ श्रीरामजीकी प्राप्तिके लिये काम, क्रोध, लोभ, मोह, मद और मात्सर्य इन छौं शत्रुओंको जीत लेना चाहिये । श्रीरामकी कृपारूपी जल बिना लोभरूपी अग्नि नहीं बुझती । ( भगवत्कृपा जीवपर सदा है ही, अतः उस कृपाका अनुभव कर इन लोभादि शत्रुओंको मारना चाहिये ) ॥ ७ ॥ सप्तमीके समान, सातवाँ साधन यह है, कि सात धातुओं ( रस, रक्त, मांस, मेद, अस्थि, मज्जा और शुक्र ) से बने हुए इस ( अपवित्र, क्षणभङ्गुर, परन्तु दुर्लभ मनुष्य- ) शरीरपर विचार करना चाहिये । इस शरीरका केवल एक यही फल है, कि इससे परोपकार ही किया जाय ॥ ८ ॥ अष्टमीके समान आठवाँ उपाय यह है, कि निर्विकारस्वरूप श्रीरामचन्द्रजी, अष्टधा जड़ ( अपरा ) प्रकृति ( पृथ्वी, जल, अग्नि, वायु, आकाश, मन, बुद्धि और अहंकार ) से परे हैं । अतएव जबतक हृदयमें नाना प्रकारकी कामनाएँ बनी हुई हैं तबतक वह कैसे मिल सकते हैं ? ॥ ९ ॥ नवमीके समान नवाँ

साधन यह है, कि जिसने इस नौ दरवाज़ेकी नगरी अर्थात् नौ छेदवाले शरीरमें रहकर अपने आत्माका कल्याण नहीं किया, वह अनेक योनियोंमें भटकता हुआ नाना प्रकारके दारुण दुःखोंको प्राप्त होगा (इसलिये आत्माके कल्याणके लिये ही प्रयत्न करना चाहिये) ॥ १० ॥ दशमीके समान दसवाँ साधन यह है, कि जिसने दसों इन्द्रियोंका संयम करना नहीं जाना, इन्द्रियोंको वशमें नहीं किया, उसके सारे साधन निष्फल हो जाते हैं और उस इन्द्रियोंके दास असंयमी मनुष्यको भगवान्की प्राप्ति नहीं हो सकती ॥ ११ ॥ एकादशीके समान ग्यारहवाँ साधन यह है, कि मनको वशमें करके एक श्रीभगवान्की ही सेवा करनी चाहिये। इसीसे (परमार्थरूपी एकादशी) व्रतका जन्म-मरणके नाशरूप (परम) फल मिलता है। अर्थात् वह भगवान्को प्राप्त हो जाता है ॥ १२ ॥ द्वादशीके दिन दान दिया जाता है, अतः बारहवाँ साधन यह है, कि ऐसा (भगवत्-भक्तिरूपी तत्त्व-ज्ञानका) दान देना चाहिये कि जिससे वह तीनों लोकोंसे अभय हो जाय (उसे भगवत्प्राप्ति हो जाय)। उस द्वादशीरूपी बारहवें साधनका पारण यही है, कि सदा परोपकारमें लगे रहना चाहिये। (इस दान और पारणसे) फिर शोक नहीं व्यापता है ॥ १३ ॥ त्रयोदशीके समान तेरहवाँ साधन यह है, कि जाग्रत्, स्वप्न और सुषुप्ति इन तीनों अवस्थाओंको त्यागकर भगवान्का भजन करना चाहिये (भाव यह कि नित्य-निरन्तर सोते-जागते श्रीभगवद्-भजन ही करना चाहिये) भगवान् मन, कर्म और वाणीसे जाननेमें नहीं आते, क्योंकि (बर्फमें जलकी भाँति) वे ही सबमें व्याप्त हैं और (स्वप्नके दृश्योंकी भाँति) स्वयं ही व्याप्य हो रहे हैं तथा असीम अनन्त हैं, (उनको तो वही जान

सकता है जिसको कृपापूर्वक वे जनाते हैं, उनकी कृपाका अनुभव नित्य-निरन्तर होनेवाले भजनसे होता है, अतः तीनों अवस्थाओंमें भजन ही करना चाहिये) ॥१४॥ चतुर्दशीके समान गो-पाल ( इन्द्रियोंके नियन्ता ) भगवान् चराचररूपसे चौदहों भुवनोंमें रम रहे हैं । परन्तु जबतक, जीवकी भेद-बुद्धि दूर नहीं होती तबतक श्रीरघुनाथजी संसार-रूपी जालको नहीं काटते, जीवको जन्म-मरणसे नहीं छुड़ाते ( संसार-बन्धनसे छूटना हो तो अभेद-बुद्धिसे भगवान्को भजना चाहिये ) ॥१५॥ पूर्णमासीके समान ( भगवान्की प्राप्ति ) पन्द्रहवाँ साधन, जो सर्वोत्कृष्ट और पूर्ण है, यह है कि प्रेम-भक्तिके रसमें सराबोर होकर भक्तको श्रीहरिका रस—भगवान्का परम रहस्यमय तत्त्व जानना चाहिये। इसीसे वह सर्वत्र समदर्शी, शान्त, अहंकाररहित, ज्ञानस्वरूप और विषयोंसे उदासीन हो सकता है ॥१६॥ ( यहाँ गोसाईंजीने फाल्गुन-मासकी पूर्णमासीका वर्णन किया है। यह पूर्णमासी और महीनेकी पूर्णमासीसे कहीं अधिक है ( इस आनन्दमयी होलीको फाल्गुणी पूर्णिमाके दिन ) दैहिक, दैविक, भौतिक—इन तीनों तापोंकी होली जलाकर भगवान्के साथ ( प्रेमकी ) खूब फाग खेलनी चाहिये, ( यही परम आनन्दकी अवस्था है ) यदि तू इस परमानन्दकी इच्छा करता है, तो इसी मार्गपर चल ( इन्हीं साधनोंमें लग जा ) ॥१७॥ वेद, पुराण और विद्वानोंका यही एक मत है कि भगवान्की लीलाओंका गान ही होलीके गीत हैं । ( खूब हरिकीर्तन करना चाहिये ) । इन सब साधनोंपर विचार करके संसार-सागरसे तर जाना चाहिये । फिर कभी ( भूलकर भी ) यमलोकमें ले जानेवाली विषयोंकी धारामें नहीं पड़ना चाहिये ॥१८॥ सारे

सन्देहोंके नाश करनेवाले, दुःखोंके दूर करनेवाले और सुखके निधान केवल एक श्रीहरि ही हैं। चाहे जितने ही उपाय कर लो, सन्तोंकी कृपाके बिना वे नहीं मिल सकते (अतः सन्त-कृपा ही सर्वसाधनोंमें प्रधान है) ॥ १६ ॥ संसाररूपी समुद्रसे तरनेके लिये सन्तोंके पवित्र चरण ही नौका है। हे तुलसीदास ! (इस नौकापर चढ़कर अर्थात् सन्तोंके चरणोंकी सेवा करनेसे) दुःखोंके नाश करनेवाले श्रीरामचन्द्रजी बिना ही परिश्रमके मिल जायेंगे ॥ २० ॥

राग कान्हरा

[ २०४ ]

जो मन लागै रामचरन अस ।

देह-गेह-सुत-वित-कलत्र महुँ मगन होत बिनु जतन किये जस ॥१॥

द्वन्द्वरहित गतमान ग्यानरत विषय-विरत खटाइ नाना कस ।

सुखनिधान सुजान कोसलपति हूँ प्रसन्न कहु क्यों न होंहि बस ॥२॥

सर्वभूत-हित निर्व्यलीक चित भगति-प्रेम दृढ़ नेम एकरस ।

तुलसिदास यह होइ तबहिँ जब द्रवै ईस जेहि हतो सीसदस ॥३॥

भावार्थ—जो यह मन श्रीरामचन्द्रजीके चरणोंमें वैसे ही लग जाय, जैसे कि यह बिना ही किसी प्रयत्नके स्वभावसे ही शरीर, घर, पुत्र, धन

---

१ 'कस' शब्द 'कांस्यक' या 'कांस्य' का अपभ्रंश मालूम होता है, कांस्यक पीतलको और कांस्य ताँबा-रांगा मिली हुई धातुको कहते हैं, इन दोनोंके पात्रोंमें ही खटाई बिगड़ जाती है ।

और स्त्रीमें मग्न हो जाता है ॥ १ ॥ तो वह बन्धों ( सुख-दुःख आदि ) से रहित हो जाय, उसका अभिमान दूर हो जाय, वह ज्ञानमें तल्लीन हो जाय और विषयोंसे वैसे ही विरक्त हो जाय जैसे कि पीतल या ताँबा-राँगा मिली हुई धातुके बर्तनमें रक्खी हुई नाना प्रकारकी खटाइयोंसे उनके कड़वी हो जानेके कारण ( मन हट जाता है ) ( ऐसे अधिकारी भक्तपर ) आनन्दधन चतुरशिरोमणि कोसलनाथ भगवान् श्रीरामचन्द्रजी प्रसन्न होकर क्यों न उसके अधीन हो जायें ? ॥ २ ॥ ( जो जीव भगवच्चरणारविन्दोंमें इसप्रकार प्रेम करेगा वह महापुरुष ही ) सब प्राणियोंके हितमें संलग्न, निर्विकार चित्तवाला, एकरस भक्तिप्रेम और भगवदीय नियमोंमें दृढ़ होता है, परन्तु हे तुलसीदास ! यह दशा तभी प्राप्त होती है, जब रावणके मारनेवाले स्वामी ( श्रीरामजी ) प्रसन्न होकर कृपा करते हैं ॥ ३ ॥

[ २०५ ]

जौ मन भज्यो चहै हरि-सुरतरु ।

तौ तजि विषय-बिकार, सार भजु, अजहूँ जो मैं कहौँ सोइ करु ॥१॥

सम, संतोष, बिचार विमल अति, सतसंगति, ये चारि दृढ़ करि धरु ।

काम क्रोध अरु लोभ मोह मद राग द्वेष निषेध करि परिहरु ॥२॥

स्रवन कथा, मुख नाम, हृदय हरि, सिर प्रनाम, सेवा कर अनुसरु ।

नयनन निरखि कृपा-समुद्र हरि अग-जग-रूप भूष सीतावरु ॥३॥

इहै भगति बैराग्य ग्यान यह हरि-तोषन यह सुभ व्रत आचरु ।

तुलसिदास सिव-मत मारग यहि चलत सदा सपनेहुँ नाहि न डरु ॥४॥

भाषार्थ—हे मन ! यदि तू भगवत्‌रूपी कल्पवृक्षका सेवन करना चाहता है, तो विषयोंके विकारको छोड़कर सार-रूप श्रीराम-नामका भजन कर और जो मैं कहता हूँ उसे अब भी कर ( अभीतक कुछ बिगड़ा नहीं ) ॥ १ ॥ समता, सन्तोष, निर्मल विवेक और सत्संग, इन चारोंको हृदयपूर्वक धारण कर । काम, क्रोध, लोभ, मोह, अभिमान एवं राग और द्वेषको बिल्कुल ही छोड़ दे, इनका लेशमात्र भी न रहे ॥ २ ॥ कानोंसे भगवत्‌कथा सुन, मुखसे ( राम ) नाम जपा कर, हृदयमें श्रीहरिका ध्यान किया कर, मस्तकसे प्रणाम तथा हाथोंसे भगवान्‌की सेवा किया कर । नेत्रोंसे कृपासागर चराचर विश्वमय महाराज जानकीवल्लभ रामचन्द्रजी-के दर्शन किया कर ॥ ३ ॥ यही भक्ति है, यही वैराग्य है, यही ज्ञान है और इसीसे भगवान्‌ प्रसन्न होते हैं, अतएव तू इसी शुभ-व्रतका आचरण कर । हे तुलसीदास ! यही शिवजीका बतलाया हुआ मार्ग है । इस ( कल्याणमय ) मार्गपर चलनेसे स्वप्नमें भी भय नहीं रहता ( वह परमात्माको प्राप्तकर अभय हो जाता है ) ॥ ४ ॥

[ २०६ ]

नाहिन और कोउ सरन लायक दूजो श्रीरघुपति-सम बिपति-निवारन ।  
काको सहज सुभाउ सेवकबस, काहि प्रनत पर प्रीति अकारन ॥ १ ॥  
जन-गुनअलप गनत सुमेरु करि, अवगुनकोटि बिलोकि बिसारन ।  
परम कृपालु, भगत-चिन्तामनि, बिरद पुनीत पतितजन-तारन ॥ २ ॥  
सुमिरत सुलभ दास-बुख मुनि हरि चलत तुरत पटपीत सँभार न ।  
साखि पुरान निगम आगम सब, जानत दुपद-सुता अरु वारन ॥ ३ ॥

जाको जस गावत कवि कोबिद, जिन्हके लोभ मोह मद मार न ।  
तुलसीदास तजि आस सकल भजु, कोसलपति मुनिबधू-उधारन ॥४॥

भावार्थ—श्रीरघुनाथजीके समान विपत्तियोंका दूर करनेवाला तथा शरण लेने योग्य कोई दूसरा नहीं है। ऐसा किसका सरल स्वभाव है, जो अपने सेवकोंके वशमें रहता हो ? शरणागत भक्तोंपर, किसका अहैतुकी प्रेम है ? ॥ १ ॥ श्रीरघुनाथजी अपने दासके ज़रासे भी गुणको सुमेरु पर्वतके सदृश महान् मानते हैं, और उसके करोड़ों दोषोंको देखकर भी उन्हें भूल जाते हैं। क्योंकि, वह बड़े ही कृपालु, भक्तोंके (मनोरथको पूर्ण करनेवाले) चिन्तामणिस्वरूप, पवित्र करनेके विरदवाले और पतितोंको (संसार-सागर-से) उद्धार कर देनेवाले हैं ॥ २ ॥ स्मरण करते ही, सहजही मिल जाते हैं और अपने दासके दुःखको सुनकर इतनी जल्दी (दुःख दूर करनेके लिये) दौड़े आते हैं, कि (देर होनेके भयसे) वह अपने पीताम्बरतकको नहीं सँभालते। इस बातके साक्षी पुराण, वेद, शास्त्र हैं, द्रौपदी और गजेन्द्र (आदि अच्छी तरह) जानते हैं ॥ ३ ॥ जिनके लोभ, मोह, मद और काम नहीं हैं, ऐसे कवि और ज्ञानी महात्मा जिनका यश गाते हैं, हे तुलसीदास ! सारी (लोक-परलोककी) आशाओंको छोड़कर, अहल्याके उद्धार करनेवाले उन प्रभु श्रीकौशलनाथका ही तू भजन कर ॥ ४ ॥

[ २०७ ]

भजिवे लायक, सुखदायक रघुनाथक सरिस सरनप्रद दूजो नाहिंन ।  
आनन्दभवन, दुखदमन, सोकसमन रमारमन गुन गनत सिराहिं न १



आरत अधम कुजाति कुटिल खल पतित सभीत कहूँ जे समाहिं न ।  
 सुमिरत नाम बिबसहूँ बारक पावत सो पद जहाँ सुर जाहिं न ॥२॥  
 जाके पद-कमल लुब्ध मुनि-मधुकर विरत जे परम सुगतिहु लुभाहिं न ।  
 तुलसीदास सठ तेहि न भजसि कस, कारुणीक जो अनाथहिं दाहिन ३

भावार्थ—भजन करने योग्य, सुख देनेवाला और शरणमें रखनेवाला  
 स्वामी श्रीरघुनाथजीके समान दूसरा कोई नहीं है। उन आनन्दधाम, दुःखोंके  
 नाश करनेवाले, शोकके हरनेवाले, लक्ष्मीरमण भगवान्‌के गुण गिनते-  
 गिनते कभी पूरे नहीं होते हैं ॥ १ ॥ जो दुखी, नीच, अन्त्यज, कपटी, दुष्ट,  
 पापी और भयभीत कहीं भी आश्रय नहीं पा सकते हैं वे भी विवश होकर  
 एक बार ही श्रीरामनाम-स्मरण कर उस (परम) पदपर पहुँच जाते हैं, जहाँ  
 देवता भी नहीं जा सकते ॥ २ ॥ जिनके चरणरूपी कमलोंमें ऐसे वैराग्य-  
 सम्पन्न मुनीरूपी भ्रमर लुभाये रहते हैं, जिन्हें परम सुन्दर गति मोक्षतकका  
 लोभ नहीं है। हे शठ तुलसीदास ! तू उस अनाथोंपर सदा कृपा करने-  
 वाले (परम) कृष्णामय प्रभुका भजन क्यों नहीं करता ? ॥ ३ ॥

राग कल्याण

[ २०८ ]

नाथ सों कौन विनती कहि सुनावों ।  
 त्रिविध विधि अमित अवलोकि अघ आपने,  
 सरन सनमुख होत सकुचि सिर नावों ॥१॥

बिरचि हरिभगतिको बेष बर टाटिका ,  
 कपट-दल हरित पछवनि छावौ ।  
 नामलगि लाइ लासा-ललित-वचन कहि ,  
 व्याध ज्यों विषय-बिहँगनि बझावौ ॥२॥  
 कुटिल सतकोटि मेरे रोम पर वारियहि ,  
 साधु गनतीमें पहलेहि गनावौ ।  
 परम बर्बर स्वर्ब गर्ब-पर्वत चढ़यो ,  
 अग्य सर्बग्य, जन-मनि जनावौ ॥३॥  
 साँच किधौ झूठ मोको कहत, कोउ-  
 कोउ राम ! रावरो हौं तुम्हरो कहावौ ।  
 बिरदकी लाज करि दास तुलसिहिं, देव !  
 लेहु अपनाइ अब देहु जनि बावौ ॥४॥

भावार्थ—हे प्रभो ! आपको मैं किस तरह विनती कहकर सुनाऊँ ?  
 तीन तरहके ( मन, वचन और कर्मसे उत्पन्न ) अपरिमित प्रकारोंसे किये  
 जानेवाले अपने पापोंकी ओर देखकर, जब मैं आपके शरणमें सन्मुख आना  
 चाहता हूँ, तब संकोचके मारे सिर नीचा हो जाता है ॥ १ ॥ भगवद्भक्तोंका  
 भेष बनाकर मानो सुन्दर ( धोखेकी ) टट्टी बनाता हूँ और कपटरूपी हरे-  
 हरे पत्तोंसे उसे छा देता हूँ । आपके ( राम ) नामकी लगगी लगाकर, मधुर  
 वचनोंका लासा लगा देता हूँ ! और फिर बहेलियाकी भाँति विषय-रूपी  
 पक्षियोंको फाँस लेता हूँ । ( लोगोंकी दृष्टिमें तिलक, माला, कण्ठी, राम-  
 नामके गुणगान करनेवाला और मधुर वाणी बोलनेवाला महात्मा भक्त

बना फिरता हूँ परन्तु मन-ही-मन विषयोंका चिन्तन करता हुआ उन्हींकी  
ताकमें लगा रहता हूँ ॥ २ ॥ मैं इतना बड़ा पापी हूँ कि मेरे एक रोमपर  
सौ करोड़ पापी निछावर किये जा सकते हैं, पर तो भी अपनेको सन्तोंकी  
गिनतीमें सबसे पहले गिनवाना चाहता हूँ, सन्त-शिरोमणि बननेका दावा  
रखता हूँ । मैं बड़ा ही असभ्य और नीच हूँ परन्तु घमण्ड-रूपी पहाड़पर  
चढ़ा बैठा हूँ, इसीसे तो मूर्ख होनेपर भी अपनेको सर्वज्ञ और भक्त-श्रेष्ठ  
बतलाता हूँ ॥ ३ ॥ हे भगवन् ! कह नहीं सकता, कि भूठ है या सच,  
पर कोई-कोई मेरे लिये यह कहते हैं कि 'यह रामजीका है' और मैं भी  
आपहीका कहलाया चाहता हूँ । हे देव ! इससे अब अपने बानेकी लाज  
रखकर इस तुलसीदासको अपना ही लीजिये (क्योंकि जब आपका कहला-  
कर भी दुष्ट ही रहूँगा तो आपके विरदकी लाज कैसे रहेगी ?) अब  
टालमटोल न कीजिये ॥ ४ ॥

[ २०६ ]

नाहिनै नाथ ! अवलम्ब मोहि आनकी ।  
करम मन बचन पन सत्य करुनानिधे,  
एक गति राम ! भवदीय पदत्रानकी ॥ १ ॥  
कोह मद मोह ममतायतन जानि मन,  
बात नहि जाति कहि ग्यान-विग्यानकी ।  
काम-संकल्प उर निरखि बहु बासनहि,  
आस नहि एकह आँक निरबानकी ॥ २ ॥

वेद-बोधित करम धरम बिनु अगम अति,  
 जदपि जिय लालसा अमरपुर जानकी ।  
 सिद्ध सुर मनुज दनुजादि सेवत कठिन,  
 द्रवहिं हठजोग दिये भोग बलि प्रानकी ॥ ३ ॥  
 भगति दुरलभ परम, संभु-सुक-मुनि-मधुप,  
 प्यास पदकंज-मकरंद-मधुपानकी ।  
 पतित-पावन सुनत नाम बिस्रामकृत,  
 भ्रमत पुनि समुझि चित ग्रन्थि अभिमानकी ॥ ४ ॥  
 नरक-अधिकार मम घोर संसार-तम-  
 रूपकहिं, भूप ! मोहिं सक्ति आपानकी ।  
 दासतुलसी सोउ त्रास नहिं गनत मन,  
 सुमिरि गुह गीध गज गयाति हनुमानकी ॥ ५ ॥

भावार्थ—हे नाथ ! मुझे और किसीका आसरा नहीं है । हे  
 करुणानिधान ! मन, वचन और कर्मसे मेरी यह सच्ची प्रतिष्ठा है, कि  
 मुझे केवल एक आपकी ही जूतियोंका ही सहारा है ॥ १ ॥ मेरा मन क्रोध,  
 अभिमान, अज्ञान और ममताका स्थान है, इसलिये ज्ञान-विज्ञानकी बातें तो  
 उसके लिये कही हो नहीं जा सकती । हृदयमें अनेक कामनाओंके  
 संकल्प और नाना प्रकारकी (विषय-) वासनाएँ देखकर मोक्षकी तो  
 एक अंश भी आशा नहीं है ॥ २ ॥ यद्यपि (कर्म-धर्म-होन होकर भी) मेरे  
 मनमें स्वर्ग जानेकी बड़ी लालसा लग रही है, पर वैशेषिक कर्म-धर्म किये  
 बिना स्वर्गकी प्राप्ति होना अत्यन्त कठिन है । इसको सिवा सिद्ध, देवता,

मनुष्य पदं राक्षसोंकी सेवा भी बड़ी कठिन है। ये लोग तभी प्रसन्न होंगे, जब इनके लिये हठयोग किया जाय, यज्ञका भाग दिया जाय और प्राणोंकी बलि चढ़ायी जाय। (यह सब भी मुझसे नहीं हो सकता, अतएव इन लोगोंकी कृपाकी आशा करना भी व्यर्थ है) ॥ ३ ॥ भक्ति ( तो मुझ सरीखे मनुष्यके लिये ) परम दुर्लभ है; क्योंकि शिव, शुकदेव तथा मुनिरूप भौरे भी आपके चरण-कमलोंके मधुर मकरन्दको पीनेके लिये सदा प्यासे ही बने रहते हैं ( इस रसको पीते-पीते जब वह भी नहीं अघाते तब मुझ-जैसा नीच तो किस गिनतीमें है ? ) हाँ, आपका नाम अवश्य ही पतितोंको पावन करनेवाला तथा शान्ति ( मोक्ष ) देने-वाला सुना जाता है, किन्तु चित्तमें अभिमानकी गाँठें पड़ी रहनेके कारण ( राम-नामके साधनसे भी ) मन फिर भ्रम जाता है। ( मैं इतना बड़ा समझदार और विद्वान् होकर मामूली राम-नाम लूँ। इस अभिमानके मारे राम-नामसे भी वञ्चित रह जाता हूँ ) ॥४॥ हे महाराज ! इन सब बातोंको देखते मेरा तो, बस, नरकमें ही जानेका अधिकार है, मेरे कर्मोंसे तो मैं, घोर संसाररूपी अँधेरे कुपमें पड़ा रहने योग्य ही हूँ, किन्तु इतनेपर भी मुझे आपका ही बल है। यह तुलसीदास अपने मनमें गुह, जटायु, गजेन्द्र और हनुमानकी जाति याद करके संसारके उस ( जन्म-मरण ) भयको, कुछ भी नहीं समझता ( अन्त्यज, पशु और पक्षियोंतकका उद्धार हो गया है तब मेरा क्यों न होगा ? अर्थात् अवश्य होगा ) ॥ ५ ॥

[ २१० ]

और कहँ ठौर रघुवंस-मनि ! मेरे।

पतित-पावन प्रनत-पाल असरन-सरन,

बाँझरो बिरद बिरुदैत केहि केरे ॥ १ ॥

समुक्षि जिय दोष अति रोष करि राम जो,  
 करत नहि कान बिनती बदन फेरे ।  
 तदपि है निडर हौं कहौं करुना-सिन्धु,  
 क्यों रहि जात सुनि बात बिनु हेरे ॥ २ ॥  
 मुख्य रुचि होत बसिबेकी पुर रावरे,  
 राम ! तेहि रुचिहि कामादि गन घेरे ।  
 अगम अपवर्ग, अरु स्वर्ग सुकृतैक फल,  
 नाम-बल क्यों बसौं जम-नगर नेरे ॥ ३ ॥  
 कतहुँ नहि ठाउँ, कहँ जाउँ कोसलनाथ !  
 दीन बितहीन हौं, बिकल बिनु डेरे ।  
 दास तुलसिहिं बास देहु अब करि कृपा,  
 बसत गज गीध व्याधादि जेहि खेरे ॥ ४ ॥

भावार्थ—हे रघुवंशमणि ! मेरे लिये ( आपके चरणोंको छोड़कर ) और  
 कहाँ ठौर है ? पापियोंको पवित्र करनेवाले, शरणागतोंका पालन करनेवाले एवं  
 अनाथोंको आश्रय देनेवाले एक आप ही हैं । आपका-सा बाँका बाना किस  
 बानेवालेका है ? ( किसीका भी नहीं ) ॥ १ ॥ हे रघुनाथजी ! मेरे अपराधोंको  
 मनमें समझकर, अत्यन्त क्रोधसे यद्यपि आप मेरी विनतीको नहीं सुनते  
 हैं और मेरी ओरसे अपना मुँह फेरे हुए हैं, तथापि मैं तो निर्भय होकर, हे  
 करुणाके समुद्र ! यही कहूँगा कि मेरी बात सुनकर ( मेरी दीन पुकार  
 सुनकर ) मेरी ओर देखे बिना आपसे कैसे रहा जाता है ? ( करुणाके सागर-  
 से दीनकी आर्त पुकार सुनकर कैसे रहा जाय ? ) ॥ २ ॥ ( यदि आप मेरी

मनीकामना पूछते हैं, तो सुनिये) सबसे प्रधान रुचि तो मेरी आपके परम-  
धाममें जाकर निवास करनेकी है, किन्तु हे नाथ ! उस मेरी रुचिको काम,  
क्रोध, लोभ और मोह आदिने घेर रक्खा है । ( इनके आक्रमणसे वह कामना  
दब जाती है ) मोक्ष तो दुर्लभ है, स्वर्ग मिलना भी कठिन है, क्योंकि वह  
केवल पुण्योंके फलसे ही मिलता है ( मैंने कोई उत्तम कर्म तो किये नहीं,  
फिर स्वर्ग कैसे मिले ! ) अब रही यमपुरी ( नरक ) सो उसके समीप भी  
आपके नामके बलसे नहीं जा सकता ( राम-नाम लेनेवालेको यमराज  
अपनी पुरीके निकट ही नहीं आने देते ) ॥ ३ ॥ ( इससे ) अब मुझे कहीं भी रहनेके  
लिये स्थान नहीं रहा, आप ही बताइये कहाँ जाऊँ ? हे कोशलनाथ ! मैं  
निर्धन और दीन हूँ, ( धनी होता, तो कहीं घर ही बनवा लेता ) आश्रय-  
स्थानके न होनेसे व्याकुल हो रहा हूँ । इससे हे नाथ ! इस तुलसीदासको  
कृपाकर उसी गाँवमें रहनेकी जगह दे दीजिये, जिसमें गजेन्द्र, जटायु,  
व्याध ( वाल्मीकि ) आदि रहते हैं ॥ ४ ॥

[ २११ ]

कबहुँ रघुवंसमनि ! सो कृपा करहुगे ।  
जेहि कृपा व्याध गज विप्र खल नर तरे,  
तिन्हहिँ सम मानि नाथ ! मोहिँ उद्धरहुगे ॥ १ ॥  
जोनि बहु जनमि किये करम खल विविध विधि,  
अधम आचरन कलु हृदय नहिँ घरहुगे ।  
दीनहित ! अजित सर्वग्य समरथ प्रनतपाल  
चित मृदुल निज गुननि अनुसरहुगे ॥ २ ॥

मोह मद मान कामादि खल-मंडली  
 सकुल निरमूल करि दुसह दुख हरहुगे ।  
 जोग जप जग्य विग्यान ते अधिक अति,  
 अमल दृढ़ भगति दै परम सुख भरहुगे ॥ ३ ॥  
 मन्दजन-मौलिमनि सकल-साधन-हीन,  
 कुटिल मन मलिन जिय जानि जो डरहुगे ।  
 दासतुलसी बेद-बिदित बिरुदावली  
 विमल जस नाथ केहि भाँति बिस्तरहुगे ॥ ४ ॥

भावार्थ—हे रघुवंशमणि ! कभी आप मुझपर भी वही कृपा करेंगे, जिसके प्रतापसे व्याघ्र (वाल्मीकि) गजेन्द्र, ब्राह्मण अजामेल और अनेक दुष्ट संसार-सागरसे तर गये ? हे नाथ ! क्या आप मुझे भी उन्हीं पापियोंके समान समझकर मेरा भी उद्धार करेंगे ? ॥ १ ॥ अनेक योनियोंमें जन्म ले-लेकर मैंने नाना प्रकारके दुष्ट कर्म किये हैं । आप मेरे नीच आचरणोंकी बात तो हृदयमें न लायेंगे ? हे दीनोंका हित करनेवाले ! क्या आप किसीसे भी न जीते जाने, सबके मनकी बात जानने, सब कुछ करनेमें समर्थ होने, और शरणागतोंकी रक्षा करने आदि अपने गुणोंका, कोमल स्वभावसे अनुसरण करेंगे ? (अर्थात् अपने इन गुणोंकी ओर देखकर, मेरे पापोंसे नहीं घिना कर, मेरे मनकी बात जानकर अपनी सर्वशक्तिमत्तासे मुझ शरणमें पड़े हुएका उद्धार नहीं करेंगे ?) ॥ २ ॥ मेरे हृदयमें अज्ञान, अहंकार, मान, काम आदि दुष्टोंकी जो मण्डली बस रही है, उसे परिवारसहित समूल नष्ट करके क्या आप मेरे असह्य दुःखोंको दूर करेंगे ? और क्या आप योग, जप, यज्ञ



और विज्ञानकी अपेक्षा निर्मल और अधिक महत्त्ववाली अपनी भक्तिको देकर मेरे हृदयमें परमानन्द भर देंगे ? ॥ ३ ॥ यदि आप इस तुलसीदासको नीचीका शिरोमणि, सब साधनोंसे रहित, कुटिल एवं मलिन मनवाला मानकर अपने मनमें कुछ डरेंगे ( कि इतने बड़े पापीका उद्धार करनेसे कदाचित् हमपर लोग अन्यायोपनका दोषारोपण करें, ) तो हे नाथ ! फिर आप अपनी वेदविख्यात विरुदावली तथा निर्मल कीर्तिका विस्तार कैसे करेंगे ? ( यदि आपको अपने बानेकी लाज है, तो मेरा उद्धार अवश्य ही कीजिये ) ॥ ४ ॥

राग केदारा

[ २१२ ]

रघुपति विपति-दवन ।

परम कृपालु प्रनत-प्रतिपालक पतित-पवन ॥ १ ॥

कूर कुटिल कुलहीन दीन अति मलिन जवन ।

सुमिरत नाम राम पठये सब अपने भवन ॥ २ ॥

गज पिंगला अजामिल-से खल गनै धौं कवन ।

तुलसीदास प्रभु केहि न दीन्हि गति जानकी-रवन ॥ ३ ॥

भावार्थ—श्रीरघुनाथजी विपत्तियोंको दूर करनेवाले हैं । आप बड़े ही कृपालु, शरणागतोंके प्रतिपालक और पापियोंको पवित्र करनेवाले हैं ॥ १ ॥ निर्दयी, दुष्ट, नीच जाति, गरीब और बड़े ही मलिन स्लेच्छितकको, राम-नामका स्मरण करते ही, आपने अपने परम-धामको भेज दिया ॥ २ ॥ गजेन्द्र, पिंगला वेश्या, अजामेल आदि ( विषयोंमें मतवाले ) दुष्टोंको कौन

गिने ( न जाने इनके समान कितने पापियोंको अपना घाम दे दिया )  
हे तुलसीदास बात तो यह है कि जानकी-नाथ प्रभु रामचन्द्रजीने किस-  
किसको मुक्त नहीं कर दिया, ( जिसने शरण ली, उसीको मुक्ति दे दी,  
फिर मुझे क्यों न देंगे ) ? ॥ ३ ॥

[ २१३ ]

हरि-सम आपदा-हरन ।

नहिं कोउ सहज कृपालु दुसह-दुख-सागर-तरन ॥ १ ॥

गज निज बल अवलोकि कमल गहि गयो सरन ।

दीन वचन सुनि चले गरुड़ तजि सुनाम-धरन ॥ २ ॥

दुपदसुताको लग्यो दुसासन नगन करन ।

‘हा हरि पाहि ’ कहत पूरे पट विविध वरन ॥ ३ ॥

इहै जानि सुर नर मुनि कोबिद सेवत चरन ।

तुलसिदास प्रभु को न अभय कियो नृग-उद्धरन ॥ ४ ॥

भावार्थ—भगवान् श्रीहरिके समान विपत्तियोंका हरनेवाला,  
सहज ही कृपा करनेवाला और दुःसह दुःखरूपी समुद्रसे तारनेवाला  
दूसरा कोई नहीं है ॥ १ ॥ जब गजराज अपना बल ( क्षीण हुआ )  
देखकर ( भेंटके लिये ) कमलका फूल ले आपकी शरणमें गया, तब  
उसके दीन वचन सुनकर सुदर्शनचक्र ले आप गरुड़को वहीं छोड़ तुरन्त  
ही ( पैदल दौड़ते हुए ) चले आये ॥ २ ॥ जब ( भरी सभामें ) दुष्ट दुःशासन  
द्रौपदीका वस्त्र उतारने लगा, तब केवल उसके इतना कहनेपर ही, कि  
‘हाय ! भगवन, मेरी रक्षा कीजिये’ आपने विविध रंगोंकी साड़ियोंका ढेर  
लगा दिया ॥ ३ ॥ ( आपकी इसी दीनवत्सलताको ) जानकर देवता,

मनुष्य, मुनि और विद्वान् आपके चरणोंकी सेवा करते हैं । राजा नृगका उद्धार करनेवाले भगवान् ने किसको अभय नहीं किया ? ( जो उनकी शरणमें गया, उसीको अभय कर दिया ) ॥ ४ ॥

राग कल्याण

[ २१४ ]

ऐसी कौन प्रभुकी रीति ?  
 बिरद हेतु पुनीत परिहरि पाँवरनि पर प्रीति ॥ १ ॥  
 गई मारन पूतना कुच कालकूट लगाइ ।  
 मातुकी गति दर्ई ताहि कृपालु जादवराइ ॥ २ ॥  
 काम-मोहित गोपिकनि पर कृपा अतुलित कीन्ह ।  
 जगत-पिता बिराजि जिन्हके चरनकी रज लीन्ह ॥ ३ ॥  
 नेमतेँ सिमुपाल दिन प्रति देत गनि गनि गारि ।  
 कियो लीन सु आपुमें हरि राज-सभा मँझारि ॥ ४ ॥  
 व्याध चित दै चरन माख्यो मूढ़मति मृग जानि ।  
 सो सदेह खलोक पठयो प्रगट करि निज बानि ॥ ५ ॥  
 कौन तिन्हकी कहै जिन्हके सुकृत अरु अघ दोउ ।  
 प्रगट पातकरूप तुलसी सरन राख्यो सोउ ॥ ६ ॥

भावार्थ—( भगवान् के सिवा ) और किस स्वामीकी ऐसी रीति है, जो अपने बिरदके लिये पवित्र जीवोंको छोड़कर पामरों पर प्रेम करता हो ? ॥ १ ॥ राक्षसी पूतना स्तनोंमें विष लगाकर उन्हें ( भगवान् कृष्ण-

को ) मारने गई थी, किन्तु कृपालु यादवेन्द्र श्रीकृष्णने उसे माताकी-सी गति प्रदान की, ( उसका उद्धार कर दिया ) ॥ २ ॥ आपने काममोहित गोपियोंपर ऐसी अतुल कृपा की कि, जगत्पिता ब्रह्माने भी उनके चरणों-की धूलि ( अपने मस्तकपर ) चढ़ायी ॥ ३ ॥ जो शिशुपाल नियमसे प्रति-दिन गिन-गिनकर गालियाँ देता था, उसको आपने राजाओंकी सभामें (पाण्डवोंके राजसूय यज्ञमें) सबके देखते-देखते अपनेमें ही मिला लिया ॥ ४ ॥ मूर्ख बहेलियेने तो मृग समझकर आपके चरणमें निशाना लगाकर ( बाण ) मारा, पर उसे भी आपने, अपनी दयालुताकी बान प्रकट करके सदेह अपने परमधामको भेज दिया ॥ ५ ॥ ( इस प्रकारके जीवोंने ) जिन्होंने पुण्य और पाप दोनों ही किये हैं, उनके लिये तो क्या कही जाय ? ( क्योंकि उनका तो सद्गति पानेका कुछ-न-कुछ अधिकार ही था ) किन्तु उन्होंने प्रत्यक्ष पापमूर्ति तुलसीको भी तो शरणमें रख लिया है, (इसीसे उनकी बान प्रत्यक्ष सिद्ध हो जाती है) ॥ ६ ॥

[ २१५ ]

श्रीरघुबीरकी यह बानि ।

नीचहू सों करत नेह सुप्रीति मन अनुमानि ॥ १ ॥

परम अधम निषाद पाँवर, कौन ताकी कानि ?

लियो सो उर लाइ सुत ज्यों प्रेमको पहिचानि ॥ २ ॥

गीध कौन दयालु जो विधि रच्यो हिंसा सानि ?

जनक ज्यों रघुनाथ ताकहँ दिशो जल निज पानि ॥ ३ ॥

प्रकृति-मलिन कुजातिसबरी सकल-अवगुन-खानि ।  
 खात ताके दिये फल अति रुचि बखानि बखानि ॥ ४ ॥  
 रजनिचर अरु रिपु बिभीषन सरन आयो जानि ।  
 भरत ज्यों उठि ताहि भेंटत देह-दसा भूलानि ॥ ५ ॥  
 कौन सुभग सुसील बानर, जिनहिं सुमिरत हानि ।  
 किये ते सब सखा, पूजे भवन अपने आनि ॥ ६ ॥  
 राम सहज कृपालु कोमल दीनहित दिनदानि ।  
 भजहि ऐसे प्रभुहि तुलसी कुटिल कपट न ठानि ॥ ७ ॥

भावार्थ—श्रीरघुनाथजीकी ऐसी ही आदत है, कि वह मनमें विशुद्ध और अनन्य प्रेम समझकर नीचके साथ भी स्नेह करते हैं ॥ १ ॥ (प्रमाण सुनिये) गृह निषाद महान् नीच और पापी था; उसकी क्या इज्जत थी ? किन्तु भगवान् ने उसका (अनन्य और विशुद्ध) प्रेम पहचानकर उसे पुत्रकी तरह हृदयसे लगा लिया ॥ २ ॥ जटायु गीध, जिसे ब्रह्माने हिंसामय ही बनाया था, कौन-सा दयालु था ? किन्तु रघुनाथजीने, अपने पिताके समान, उसको अपने हाथसे जलाञ्जलि दी ॥ ३ ॥ शबरी स्वभावसे ही मैली कुचैली, नीच जातिकी और सभी अवगुणोंकी खानि थी, परन्तु ( उसकी विशुद्ध और अनन्य प्रीति देखकर ) उसके हाथके फल स्वाद बखान-बखानकर आपने बड़े प्रेमसे खाये ॥ ४ ॥ राक्षस एवं शत्रु विभीषणको शरणमें आया जानकर आपने उठकर उसे भरतकी माँति ऐसे प्रेमसे हृदयसे लगा लिया, कि उस प्रेमविह्वलतामें आप अपने शरीरकी कुछ-कुछ भी भूल गये ॥ ५ ॥ बन्दर कौन-से सुन्दर और

शील-स्वभावके थे ? जिनका नाम लेनेसे भी हानि हुआ करती है, उन्हें भी आपने अपना मित्र बना लिया और अपने घरपर लाकर उनका सब प्रकार आदर-सत्कार किया ॥ ६ ॥ ( इन सब प्रमाणोंसे सिद्ध है, कि ) श्रीरामचन्द्रजी स्वभावसे ही कृपालु, कोमल स्वभाववाले, गरीबोंके हित और सदा दान देनेवाले हैं । अतएव हे तुलसी ! तू तो कुटिलता और कपट छोड़कर ऐसे प्रभु श्रीरामजीका ही ( विशुद्ध और अनन्य प्रेमसे सदा ) भजन किया कर ॥ ७ ॥

[ २१६ ]

हरि तजि और भजिये काहि ?

नाहिनै कोउ राम सो ममता प्रनत पर जाहि ॥ १ ॥

कनककसिपु विरंचिको जन करम, मन अरु बात ।

सुतहिं दुखवत विधि न बरज्यो, कालके घर जात ॥ २ ॥

संभु-सेवक जान जग, बहु बार दिये दस सीस ।

करत राम-विरोध सो सपनेहु न हटक्यो ईस ॥ ३ ॥

और देवनकी कहा कहौ, स्वारथहिके मीत ।

कबहुँ काहु न राखि लियो कोउ सरन गयउ समीत ॥ ४ ॥

को न सेवत देत संपति ? लोकहुँ यह रीति ।

दासतुलसी दीनपर इक राम ही की प्रीति ॥ ५ ॥

भावार्थ—भगवान् श्रीहरिको छोड़कर, और किसका भजन करें ? श्रीरघुनाथजीके समान ऐसा कोई भी नहीं है, जिसकी दीन शरणागतों-पर ममता हो ॥ १ ॥ ( प्रमाण सुनिये ) हिरण्यकशिपु ब्रह्माजीका कर्म,

मन और वचनसे भक्त था, किन्तु ब्रह्माने (उसके कालको जानते हुए भी) उसे, पुत्र (प्रह्लाद) को ताड़ना देते समय नहीं रोका (और फलस्वरूप) वह यमलोक चला गया। यदि वे पहलेसे उसे रोक देते तो बेचारा क्यों मरता ? ॥ २ ॥ संसार जानता है, कि रावण शिवजीका भक्त था और उसने कई बार अपने स्तिर काट-काटकर शिवजीको अर्पित किये थे, किन्तु जब वह श्रीरघुनाथजीके साथ वैर करने लगा, तब आपने उसे स्वप्नमें भी न रोका (यह जानते थे कि श्रीरामजीके साथ वैर करनेसे यह मारा जायगा) ॥ ३ ॥ (जब ब्रह्माजी और शिवजीका यह हाल है, तब) और देवताओंके की तो बात ही क्या कही जाय ? वे तो स्वार्थके मित्र हैं ही। उनमेंसे किसीने भी कभी भयभीत शरणागतकी रक्षा नहीं की ॥ ४ ॥ सेवा करनेसे कौन धन नहीं देता है ? (सभी देते हैं)। यह तो दुनियाकी चाल ही है। किन्तु, हे तुलसीदास ! दीनोंपर तो एक श्रीरघुनाथजीका ही स्नेह है। (वे बिना ही सेवाके किये केवल शरण होते ही अपना लेते हैं, देवताओंकी भाँति सर्वांगपूर्ण अनुष्ठानकी अपेक्षा नहीं करते) ॥ ५ ॥

[ २१७ ]

जो पै दूसरो कोउ होइ ।

तौ हौं बारहि बार प्रभु कत दुख सुनावौं रोइ ॥ १ ॥

काहि ममता दीनपर, काको पतितपावन नाम ।

पापमूल अजामिलहि केहि दियो अपनो धाम ॥ २ ॥

रहे संभु बिरंचि सुरपति लोकपाल अनेक ।

सोक-सरि बूझत करीसहि दर्ई काहु न टेक ॥ ३ ॥

त्रिपुल-भूपति-सदसि महीं नर-नारि कस्यो 'प्रभु पाहि' ।  
 सकल समरथ रहे काहु न बसन दीन्हों ताहि ॥ ४ ॥  
 एक मुख क्यों कहौ करुनासिंधुके गुन-गाथ ?  
 भक्तहित धरि देह काह न कियो कोसलनाथ ! ॥ ५ ॥  
 आपसे कहूँ सौंपिये मोहिं जो पै अतिहि धिनात ।  
 दासतुलसी और बिधि क्यों चरन परिहरि जात ॥ ६ ॥

भावार्थ—हे नाथ ! यदि कोई दूसरा (मुझे शरणमें रखनेवाला) होता, तो मैं बार बार रोकर अपना दुःख आपको ही क्यों सुनाता ? ॥ १ ॥ (आपको छोड़कर) दीनोंपर किसकी ममता है, पतितपावन किसका नाम है ? और महापापी अजामेलको (पुत्रके धोखेसे आपका नारायण नाम लेनेपर), किसने अपना परम धाम दे दिया ? (ऐसे एक आप ही हैं और कोई नहीं है) ॥ २ ॥ शिव, ब्रह्मा, इन्द्र आदि अनेक लोकपाल थे, पर शोकरूपी नदीमें डूबते हुए गजराजको किसीने भी नहीं बचाया (आपहीको गरुड़ छोड़कर दौड़ना पड़ा) ॥ ३ ॥ जब बहुतसे राजाओंकी सभामें (नरके अवतार) अर्जुनकी स्त्री द्रौपदीने (दुःशासनद्वारा सताये जानेपर) कहा कि 'हे प्रभो ! मेरी रक्षा कीजिये'—उस समय वहाँ सभी समर्थ थे, पर किसीने उसे बख्त नहीं दिया (आपने ही वस्त्रावतार धारणकर उस अबलाकी लाज रक्खी) ॥ ४ ॥ करुणा-सागर ! आप करुणा-समुद्रके करुणापूर्ण गुणोंकी कथाएँ एक मुँहसे कैसे कहें ? हे कोशलाधीश ! आपने भक्तोंके लिये अवतार धारणकर क्या क्या नहीं किया ? (भक्तोंके हितके लिये सभी कुछ किया) ॥ ५ ॥ यदि



आप मुझसे बहुत ही घिनाते हैं, तो मुझे किसी ऐसेके हाथ सौंप दीजिये, जो आपके ही समान हो, ( नहीं तो ) यह तुलसीदास और किसी तरह भी आपके चरणोंको छोड़कर क्यों जाने लगा ? भाव यह, कि मैं तो आपहीके चरणोंकी शरणमें रहूँगा ॥ ६ ॥

[ २१८ ]

कबहिं देखाइहौ हरि ! चरन ?

समन सकल कलेश, कलि-मल, सकल-मंगल-करन ॥ १ ॥

सरद-भव सुंदर तरुनतर अरुन-चारिज बरन ।

लच्छि-लालित ललित करतल छवि अनूपम धरन ॥ २ ॥

गंग-जनक, अनंग-अरि-प्रिय, कपटु-बटु बलि-छरन ।

विप्रतिय, नृग, बधिकके दुख-दोष-दारुन-दरन ॥ ३ ॥

सिद्ध-सुर-मुनि-बृंद-बंदित मुखद सब कहँ सरन ।

सकृत् उर आनत जिनिहिं, जन होत तारन-तरन ॥ ४ ॥

कृपासिंधु सुजान रघुबर प्रनत-आरति-हरन ।

दरस-आस-पियांस तुलसीदास चाहत मरन ॥ ५ ॥

भावार्थ—हे हरे ! क्या कभी आप अपने उन पवित्र चरणोंका दर्शन करावेंगे, जो समस्त क्लेशों और कलियुगके सभी पापोंके नाश करनेवाले और सम्पूर्ण कल्याणके कारण हैं ? ॥ १ ॥ जिन ( चरणों ) का रंग शरद् ऋतुमें उत्पन्न, सुन्दर और तुरन्तके खिले हुए लाल-लाल कमलोंके समान है, जिन्हें श्रीलक्ष्मीजी अपनी सुन्दर हथेलियोंसे दबाया करती हैं,

और जो अतुलनीय शोभामय हैं ॥२॥ जो गंगाके पिता हैं, ( जिन चरणों-से गंगाकी उत्पत्ति हुई है ), कामदेवको भस्म करनेवाले शिवजीके प्यारे हैं तथा जिन्होंने, कपट-ब्रह्मचारीका रूप धारण कर, राजा बलिको छला है, जिन्होंने ( गौतम ) ब्राह्मणकी स्त्री अहल्याको और राजा नृगको ( शापसे छुड़ाकर परम सुख दिया ) और हिंसक निपादके सारे दुःख और घोर पाप दूर कर दिये ॥ ३ ॥ सिद्ध, देवता और मुनियोंके समूह जिनकी सदा वन्दना किया करते हैं, जो सभीको सुख और शरण देने-वाले हैं, एक बार भी जिनका हृदयमें ध्यान करनेसे भक्त स्वयं तर जाता है तथा दूसरोंको तारनेवाला बन जाता है ॥ ४ ॥ हे कृपासागर सुचतुर रघुनाथजी ! आप शरणागतोंके दुःख दूर करनेवाले हैं । यह तुलसीदास अब आपके उन चरणोंके दर्शनकी आशारूपी व्यासके मारे मर रहा है । ( शीघ्र ही अपने चरण-कमल दिखाकर इसकी रक्षा कीजिये ) ॥ ५ ॥

[ २१६ ]

द्वार हौं भोर ही को आज ।

रटत रिरिहा आरि और न कौर ही तें काज ॥ १ ॥

कलि कराल दुकाल दारुन सब कुभाँति कुसाज ।

नीच जन, मन ऊँच, जैसी कोढ़मेंकी खाज ॥ २ ॥

हहरि हियमें सदय बूझयो जाइ साधु-समाज ।

मोड़ुसे कहूँ कतहुँ कोउ तिन्ह कसो कोसलराज ॥ ३ ॥

दीनता दारिद दलै को कृपावारिधि बाज ।  
 दानि दसरथरायके, तू बानइत सिरताज ॥ ४ ॥  
 जनमको भूखो भिखारी हौं गरीबनिवाज ।  
 पेट भरि तुलसिहि जेंवाइय भगति-मुघा मुनाज ॥ ५ ॥

भावार्थ—हे भगवन् ! आज सबरेसे ही मैं आपके दरवाजेपर अड़ा बैठा हूँ। रें-रें करके रट रहा हूँ, गिड़गिड़ाकर माँग रहा हूँ, मुझे और कुछ वहाँ चाहिये। बस, एक कीर टुकड़ेसे ही काम बन जायगा। (जरासी कृपाइष्टिसे ही मैं पूर्णकाम हो जाऊँगा) ॥ १ ॥ (यदि आप यह कहें कि कोई उद्यम क्यों नहीं करता ? गिड़गिड़ाकर भीख क्यों माँगता है, तो इसका उत्तर यही है, कि) इस भयंकर कलियुगमें (उत्तम साधनरूपी उद्यमका) बड़ा ही दारुण दुर्मिक्ष पड़ गया है, जितने उद्यम और उपाय-साधन हैं, सभी बुरे हैं। कोईसा भी निर्विघ्न पूरा नहीं होता, इससे आपसे भीख माँगना ही मैंने उचित समझा है। (कलियुगी) मनुष्योंकी करतूत तो नीच है (दिनरात विषयोंके लिये ही पापमें रत रहते हैं) और उनका मन ऊँचा है (चाहते हैं सच्चा सुख मिले, परन्तु सच्चा मोक्ष-रूप सुख बिना भगवत्कृपा हुए मिलता नहीं) कोढ़की खाज (खुजलाते समय सुख मिलता है पर पीछे मवाद निकलनेपर जलन पैदा हो जाती है उसीके) समान (इन्द्रियोंके साथ विषयका संयोग होनेपर आरम्भमें तो सुख भासता है, परन्तु परिणाममें महादुःख होता है इसलिये विषय केवल दुःखदायी ही हैं, इसी बातको समझकर मैंने किसी भी उद्यममें मन नहीं लगाया और) ॥२॥ हृदयमें डरकर कृपालु सन्त-समाजसे पूछा, कि कहिये, मुझ-सरीखे (उद्यम-

हीनको ) भी कोई शरणमें लेगा ? सन्तोंने (एकस्वरसे) यही उत्तर दिया, कि एक कोशलपति महाराज श्रीरामचन्द्रजी ही (ऐसीको शरणमें) रख सकते हैं ॥ ३ ॥ वे कृपाके समुद्र श्रीरामजी दीनता और दरिद्रता (रूपी पक्षियों) को नाश करनेके लिये बाजरूप हैं (उनके शरण होते ही जीव पूर्णकाम हो जाता है) महाराज दशरथके पुत्र श्रीरामजी ही कृपादान देनेवाले महान् दानो हैं, तू उन्हींको अपना सिरताज (स्वामी) बना (उन्हींकी शरण ग्रहण कर) ॥४॥ (सन्तोंके मुखसे इस भाँति आपका यश सुनकर) मैं जन्मका भूखा गरीब भिखमंगा, हे गरीबनिवाज ! आपके द्वारपर आकर पड़ा हूँ । बस, अब इस तुलसीको भक्तिरूपो अमृतके समान सुन्दर भोजन पेटभर खिला दीजिये । (अपने चरणोंमें ऐसी भक्ति दे दीजिये, कि फिर दूसरी कोई कामना ही न रह जाय ) ॥ ५ ॥

[ २२० ]

करिय सँभार, कोसलराय !

और ठौर न और गति, अवलंब नाम बिहाय ॥ १ ॥

बुझि अपनी, आपनो हित, आप बाप न माय ।

राम राउर नाम गुरु सुर स्वामि सखा सहाय ॥ २ ॥

रामराज न चले मानस-मलिनके छल छाय ।

कोष तेहि कलिकाल कायर, मुएहि घालत घाय ॥ ३ ॥

लेत केहरिको बयर ज्यों मेक हनि गोमाय ।

त्योंहि राम-गुलाम जानि निकाम देत कुदाय ॥ ४ ॥

अकनि भाके कपट करतब अमित अनय अपाय ।  
 सुखी हरिपुर बसत होत परीछितहिं पछिताय ॥ ५ ॥  
 कृपासिंधु, बिलोकिये जन-मनकी साँसति साय ।  
 सरन आयो, देव दीनदयालु ! देखन पाय ॥ ६ ॥  
 निकट बोलि न बरजिये, बलि जाऊँ, हनिय न हाय ।  
 देखिहैं हनुमान गोमुख नाहरनिके न्याय ॥ ७ ॥  
 अरुन मुख, भ्रू विकट, पिंगल नयन रोष कषाय ।  
 बीर सुमिरि समीरको घटिहै चपल चित चाय ॥ ८ ॥  
 विनय सुनि बिहँसे अनुजसों बचनके कहि भाय ।  
 भली कही कबो लषन हूँ हँसि, बने सकल बनाय ॥ ९ ॥  
 दर्द दीनहिं दादि सो सुनि सुजन-सदन बधाय ।  
 मिटे संकट सोच पोच प्रपंच पाप-निकाय ॥ १० ॥  
 पेखि प्रीति प्रतीति जनपर अगुन अनघ अमाय ।  
 दासतुलसी कहत मुनिगन, 'जयति जय उरुगाय' ॥ ११ ॥

भावार्थ—हे कोशलराज ! मेरी रक्षा कीजिये । आपके नामको छोड़कर मुझे न तो कहीं और ठौर-ठिकाना है, और न किसीका सहारा ही है ( मेरी तो बस, आपके नामतक ही दौड़ है ) ॥ १ ॥ आप स्वयं समझ-बूझकर अपने सेवकोंका ऐसा कल्याण कर देते हैं, जैसा ( सगे ) माता-पिता भी नहीं करते । ( माता-पिता भी मोक्षसुख नहीं दे सकते ) । हे श्रीरामजी ! आपका नाम ही मेरा गुरु, देवता, स्वामी, मित्र और सहायक है ॥ २ ॥ हे नाथ ! आपके 'राम-राज्य' में मलिन मनवाले ( कलिकाल )

के कपटकी छाया भी नहीं पड़ सकती; किन्तु यह कायर कलिकाल क्रोध करके मुझ मरे हुएको भी अपनी चोटोंसे घायल कर रहा है। (इसे इतना भी तो भय नहीं, कि मैं 'राम-राज्य' में बस रहा हूँ) ॥ ३ ॥ जैसे गोदड़ मेढकको मारकर सिंहके वैरका बदला लेना चाहता है, वैसे ही यह मुझे आपका दास जानकर बिना कारण मुझपर चोट कर रहा है। (दुःख तो इसको आपसे है, क्योंकि जिसका मन आपके राज्यमें बसता है, उसमें यह प्रवेश नहीं कर पाता, परन्तु आपपर तो इसका जोर चलता नहीं, मुझ-सरीखे क्षुद्र दासको सता रहा है) ॥ ४ ॥ भगवान्‌के परमधाममें आनन्दपूर्वक निवास करनेवाले महाराज परीक्षितके मनमें भी इसके कपट-भरे काम, अनीति और (साधुओंके मार्गमें डाले गये) अनेक विघ्न-बाधाओंको सुनकर पछतावा हो रहा है (इसीलिये हो रहा है कि इसे पकड़कर हमने क्यों जीता छोड़ दिया ?) ॥ ५ ॥ हे कृपासागर ! तनिक कृपादृष्टि कोजिये, जिससे इस दासके मनकी पीड़ा शान्त हो जाय। हे दीनदयालो ! हे देव ! मैं आपके चरणोंका दर्शन करने के लिये आपके शरण आया हूँ ॥ ६ ॥ यदि आप (दयावश) उस (कलियुग) को पास बुलाकर रोकना नहीं चाहते हैं, या उसकी 'हाय-हाय' की पुकार सुनकर उसे मारना नहीं चाहते हैं, तो मैं आपकी बलैया लेता हूँ (आप तनिक हनुमानजीको ही संकेत कर दीजिये आपका इशारा पाकर) वे इसकी ओर वैसे ही देखेंगे, जैसे सिंह गायके मुखकी ओर देखता है ॥७॥ (इसप्रकार कलियुगकी कुटिल करनीके कारण) जब हनुमानजी लाल मुँह, टेढ़ी भौंहें और पीली आँखोंको क्रोधसे लाल कर लेंगे, तब पवन-कुमार वीरवर

हनुमान्जीका स्मरण कर इस चञ्चल चित्तवाले (कलि) का सारा चाव चम्पत हो जायगा (वह अपनी सारी शक्ति भूल जायगा) ॥ ८ ॥ मेरी यह विनती सुनकर श्रीरघुनाथजी मुसकराये और अपने छोटे भाई लक्ष्मणको इन बातोंका तात्पर्य समझाया ( कि, देखो, तुलसी कैसा चतुर है!) लक्ष्मणजोनेहँसकर कहा, कि ठीक ही तो कहता है। (भगवान् श्रीराम-लक्ष्मणकी इन बातोंको सुनकर मुझे विश्वास हो गया कि बस, अब मेरी सारी बात बन जायगी ) ॥ ९ ॥ भगवान् रामचन्द्रजीने इस गरीबका न्याय कर दिया। यह सुनकर सन्तोंके घर बधार्ह बजने लगी। दुःख, चिन्ता, छल-कपट और पापके समूह सब नष्ट हो गये ॥ १० ॥ निर्गुण ( श्रीरामजीकी ) अपने दासपर ऐसी अलौकिक ( त्रिगुणमयी लौकिक प्रीति नहीं ) पवित्र और माया रहित प्रेम और विश्वास देखकर, हे तुलसीदास ! मुनिलोग कहने लगे कि 'वासुदेव विष्णु भगवान्की जय हो जय हो' ॥ ११ ॥

[ २२१ ]

नाथ, कृपा ही को पंथ चितवत दीन हौं दिनराति ।  
होइ धौं केहि काल दीनदयालु जानि न जाति ॥ १ ॥  
सुगुन, ग्यान, विराग, भगति सु-साधननिक्की पाँति ।  
भजे बिकल बिलोकि कलि अघ अवगुननिक्की थाति ॥ २ ॥  
अति अनीति कुरीति भइ भुईं तरनि हूँ ते ताति ।  
जाउँ कहँ ? बलि जाउँ, कहूँ न ठाउँ, मति अकुलाति ॥ ३ ॥  
आप सहित न आपनो कोउ, बाप ! कठिन कुभाँति ।  
स्यामघन सींचिये तुलसी सालि सफल सुखाति ॥ ४ ॥

भावार्थ-हे नाथ ! मैं दीन, दिनरात आपकी कृपाकी ही बाट देखता रहता हूँ। हे दीनदयाली ! पता नहीं, आपकी वह कृपा मुझपर कब होगी ? ॥ १ ॥ (दैवीसम्पदाके) सद्गुण, ज्ञान, वैराग्य और भक्ति आदि सुन्दर साधनोंके समूह कलियुगको देखते ही, व्याकुल होकर भाग गये। रह गये, पापों और दुर्गुणोंके समूह ॥ २ ॥ बड़े-बड़े अन्यायों और अनाचारोंसे पृथ्वी सूर्यसे भी अधिक गरम हो गयी है (यहाँ सिवा जलनेके शान्तिका कोई साधन ही नहीं रहा) अब मैं कहाँ जाऊँ ? मैं आपकी बलैयाँ ले रहा हूँ। मुझे और कहीं ठौर-ठिकाना नहीं है। मेरी बुद्धि बड़ी ही व्याकुल हो रही है ॥ ३ ॥ हे बापजी ! इस अपनी देहके सहित कोई भी अपना नहीं है (किसका सहारा लूँ)। सभी कठोर दुराचारी दिखायी देते हैं। हे घनश्याम ! यह तुलसीरूपी फूली-फली धानकी खेती सूखी जा रही है, अब भी मेघ बनकर (कृपा-जलकी वर्षासे) इसे सींच दीजिये ॥ ४ ॥

[ २२२ ]

बलि जाऊँ, और कासों कहों ?

सद्गुनसिंधु स्वामि सेवक-हितु कहूँ न कृपानिधि सो लहौं ॥ १ ॥

जहँ जहँ लोभ लोल लालचबस निजहित चित चाहनि चहौं ।

तहँ तहँ तरनि तकत उलूक ज्यों भटक कुतरु-कोटर गहौं ॥ २ ॥

काल सुभाव करम बिचित्र फलदायक सुनि सिर धुनि रहौं ।

मोको तौ सकल सदा एकहि रस दुसह दाह दारुन दहौं ॥ ३ ॥

उचित अनाथ होइ दुखभाजन, भयो नाथ ! किंकर न हौं ।

अब रावरो कहाइ न बूझिये सरनपाल ! साँसति सहौं ॥ ४ ॥



महाराज राजीवबिलोचन ! मगन-पाप-संताप हूँ ।

तुलसी प्रभु जब तब जेहि तेहि विधि राम निवाहे निरबहौं ॥ ५ ॥

भावार्थ—प्रभो, बलिहारी ! (मैं अपने दुःख) और किसे सुनाऊँ ? आपके सद्गुणोंका समुद्र, सेवकोंका कल्याण करनेवाला और रूपानिधान स्वामी अन्यत्र कहीं भी नहीं मिलता ॥ १ ॥ जहाँ-जहाँ लोभ और लालच-वश चञ्चल चित्तमें अपने कल्याणकी कामना करता हूँ, वहाँ-वहाँसे मैं इस तरह निराश हो लौट आता हूँ, जैसे सूर्यको देखते ही उल्लू भटकता हुआ आकर वृक्षके कोटरमें घुस जाता है (जहाँ जिसके पास जाता हूँ, वहीं दुःखकी आग तैयार मिलती है) ॥ २ ॥ जब यह सुनता हूँ, कि काल स्वभाव और कर्म विचित्र फल देनेवाले हैं, तब सिर धुन-धुन कर रह जाता हूँ क्योंकि मेरे लिये तो ये तीनों सदा एक-से ही हैं, मैं तो सदा ही दुःसह और दारुण दाहसे जला करता हूँ ॥ ३ ॥ हे नाथ ! मैं अबतक दुःखोंका पात्र और अनाथ बन रहा था सो उचित ही था, क्योंकि मैं आपका दास नहीं बना था, किन्तु हे शरणागत-रक्षक ! अब आपका (दास) कहाकर भी, मैं दुःख भोग रहा हूँ, इसका कारण समझ-में नहीं आ रहा है ॥ ४ ॥ हे महाराज ! हे कमलनेत्र ! मैं पाप-सन्तापमें डूब रहा हूँ । हे प्रभो ! तुलसीदासका तभी निर्वाह हो सकता है, जब आप ही जिस-किसी प्रकारसे उसका निर्वाह करेंगे ॥ ५ ॥

[ २२३ ]

आपनो कबहुँ करि जानिहौ ।

राम गरीबनिवाज राज-मनि, बिरद-लाज उर आनिहौ ॥ १ ॥

सील-सिंधु सुन्दर सब लायक समर्थ सदगुन-खानि हौ ।  
 पाल्यो है, पालत, पालहुगे प्रभु प्रनत-प्रेम पहिचानिहौ ॥ २ ॥  
 वेद पुरान कहत जग जानत, दीनदयालु दिन-दानि हौ ।  
 कहि आवत, बलि जाउँ, मनहुँ मेरी बार बिसारे बानि हौ ॥ ३ ॥  
 आरत दीन अनाथनिके हित मानत लौकिक कानि हौ ।  
 है परिनाम भलो तुलसीको सरनागत-भय भानि हौ ॥ ४ ॥

भावार्थ—हे नाथ ! क्या कभी आप मुझे अपना समझेंगे ? हे राम ! आप गरीबनिवाज और राजाधिराज हैं। क्या आप कभी अपने बिरदकी लाजका मनमें विचार करेंगे ? ॥ १ ॥ आप शीलके समुद्र हैं, सुन्दर हैं, सब कुछ करनेयोग्य हैं, समर्थ हैं और सभी सद्गुणोंकी खान हैं। हे प्रभो ! आपने शरणागतोंका पालन किया है, कर रहे हैं और करेंगे। क्या इस (तुच्छ) शरणागतका प्रेम भी पहिचानेंगे ? ॥ २ ॥ वेद और पुराण कह रहे हैं तथा संसार भी जानता है कि आप दीनोंपर दया करनेवाले और प्रति-दिन उन्हें कल्याण-दान देनेवाले हैं। बाध्य होकर कहना ही पड़ता है, मैं आपकी बलैयाँ लेता हूँ, आपने मानो मेरी बार अपनी आदतको ही भुला दिया है ॥ ३ ॥ आप, दीन, दुखियों और अनाथोंके हित होनेपर भी क्या संसारका यह भय मान रहे हैं ? ( कि ऐसे पापीको अपनानेसे कहीं कोई नुक़्सायी न कह दे। ) जो कुछ भी हो, तुलसीदासका तो अन्तमें कल्याण ही होगा, क्योंकि आप शरणागतके भयको भञ्जन करनेवाले हैं ॥ ४ ॥

[ २२४ ]

रघुवरहि कबहुँ मन लागिहै ?

कुपथ, कुचाल, कुमति, कुमनोरथ, कुटिल कपट कब त्यागिहै ॥ १ ॥

जानत गरल अभिष विमोहबस, अभिष गनत करि आभि है ।  
 उलटी रीति प्रीति अपनेकी तजि प्रभुपद अनुरागिहै ॥ २ ॥  
 आखर अरथ मंजु मृदु मोदक राम-प्रेम-पगि पागिहै ।  
 ऐसे गुन गाइ रिझाइ स्वामिसों पाइहै जो मुँह माँगिहै ॥ ३ ॥  
 तू यहि बिधि सुख-सयन सोइहै, जिमकी जरनि भूरि भागिहै ।  
 राम-प्रसाद दासतुलसी उर राम-भगति-जोग जागिहै ॥ ४ ॥

भावार्थ—अरे मन ! क्या कभी तू श्रीरघुनाथजीसे भी लगेगा ? तू कुमार्ग, बुरी चाल, दुबुद्धि, बुरी कामनाएँ और छल-कपट कब छोड़ेगा ? ॥ १ ॥ तू बड़े भारी अज्ञानके वश होकर ( विषयरूपी ) विषको तो अमृत मान रहा है और ( भगवान्‌के भजनरूपी ) अमृतको आगके समान समझ रहा है ! अपनी इस उलटी रीति और विषयोंकी प्रीतिको त्यागकर तू श्रीरामजीके चरणोंमें कब प्रेम करेगा ? ॥ २ ॥ कब तू राम-नामके सुन्दर अक्षर और कोमल अर्थ-रूपी लड्डुओंको श्रीरघुनाथजीके प्रेमरूपी चाशनीमें पागेगा ? भाव यह, कि क्या तू प्रेमपूरित हृदयसे कभी अर्थसहित श्रीराम-नामका जप करेगा ? जो तू इस तरह अपने स्वामीके गुणोंको गा-गाकर उन्हें रिक्का लेगा, तो तुझे मुँह-माँगा पदार्थ मिल जायगा ॥ ३ ॥ इस प्रकार ( करनेसे ) तू ( मोक्षकी ) सुख-सेजपर सदाके लिये सो जायगा और तेरे मनकी ( अविद्याजनित ) बड़ी भारी जलन ( आत्यन्तिक रूपसे ) भाग जायगी । हे तुलसीदास ! श्रीरामजीकी कृपासे तेरे हृदयमें श्रीरामजीका प्रेमरूप भक्तियोग सिद्ध हो जायगा ॥ ४ ॥

[ २२५ ]

भरोसो और आईहै उर ताके ।

कै कहूँ लहै जो रामहिं सो साहिब, कै आपनो बल जाके ॥ १ ॥

कै कलिकाल कराल न सूझत मोह-मार-मद छाके ।

कै मुनि स्वामि-सुभाउ न रखो चित जो हित सब अँग थाके ॥ २ ॥

हैं जानत भलिभाँति अपनपौ, प्रभु सो मुन्यो न साके ।

उपल, भील, खग, मृग, रजनीचर भले भये करतब काके ॥ ३ ॥

मोको भलो राम-नाम, सुरतरु-सो रामप्रसाद कृपालु कृपाके ।

बुलसी सुखी निसोच राज ज्यों बालक माय-बबाके ॥ ४ ॥

भावार्थ—उसीके मनमें किसी दूसरेका भरोसा होगा, जिसे या तो कहीं श्रीरामचन्द्रजीके समान कोई दूसरा मालिक मिल गया हो, या जिसके अपने साधन आदिका बल हो (मुझे न तो कोई ऐसा मालिक ही मिला है, और न किसी प्रकारका साधन-बल ही है) ॥१॥ अथवा जिसे अज्ञान, काम और अभिमानमें मतवाला हो जानेके कारण कराल कलिकाल न सूझता हो, अथवा जिसके चित्तपर सब प्रकारसे (साधन करके, और इधर-उधर मटककर) थके हुए लोगोंके हितकारी स्वामी रामचन्द्रजीका (दीन और शरणागतवत्सल) स्वभाव सुननेपर भी उसका स्मरण न रहा हो । मुझे तो अपने स्वामीके दयालु स्वभावका सदा ध्यान बना रहता है) ॥ २ ॥ (तथा) मैं अपने (क्षुद्र) पुरुषार्थकी भी भलीभाँति जानता हूँ एवं मैंने श्रीरघुनाथजीके अतिरिक्त, और किसी स्वामीकी ऐसी कीर्ति भी नहीं सुनी है (जो इसतरह महापापी शरणागतोंको अपना लेता हो) । पत्थरकी

(अहल्या), भोल, पक्षी (जटायु), मृग (मारीच) और राक्षस (विभीषण) इन सबोंमें किसके कर्म शुभ थे ? ( किन्तु भगवान्ने इन सबका उद्धार कर दिया ) ॥ ३ ॥ मेरे लिये तो एक रामनाम ही कल्पवृक्ष हो गया है, और वह कपालु श्रीरामचन्द्रजीकी रूपासे हुआ है । ( इसमें भी मेरा कोई पुरुषार्थ नहीं है ) । अब तुलसी इस अनुग्रहके कारण ऐसा सुखी और निश्चिन्त है, जैसे कोई बालक अपने माता-पिताके राज्यमें होता है ॥ ४ ॥

[ २२६ ]

भरोसो जाहि दूसरो सो करो ।

भोको तो रामको नाम कलपतरु कलि कल्याण फरो ॥ १ ॥

करम, उपासन, ग्यान, बेदमत सो सब भाँति खरो ।

मोहिं तो 'सावनके अंधहि' ज्यों स्रक्षत रंग हरो ॥ २ ॥

चाटत रह्यो स्वान पातरि ज्यों कबहुँ न पेट भरो ।

सो हौं सुमिरत नाम सुधारस पेखत परुसि घरो ॥ ३ ॥

स्वारथ औ परमारथ हू को नहिं 'कुंजरो नरो ।'

सुनियत सेतु पयोधि पषाननि करि कपि-कटक तरौ ॥ ४ ॥

प्रीति-प्रतीति जहाँ जाकी तहँ ताको काज सरो ।

मेरे तो माय-बाप दोउ आखर हौं सिमु-अरनि अरो ॥ ५ ॥

संकर साखि जो राखि कहौं कछु तौ जरि जीह गरो ।

अपनो भलो राम-नामहिं ते तुलसिहिं समुझि परो ॥ ६ ॥

भावार्थ—जिसे दूसरेका भरोसा हो, सो करो। मेरे लिये तो इस कलियुगमें एक राम-नाम ही कल्पवृक्ष है, जिसमें कल्याणरूपी फल फला

# विनयपत्रिका —



❁ गोस्वामी तुलसीदासजी महाराज ❁



है। भाव यह, कि राम-नामसे ही मुझे तो यह भगवत्-प्रेम प्राप्त हुआ है ॥ १ ॥ यद्यपि कर्म, उपासना और ज्ञान ये वैदिक सिद्धान्त सभी सब प्रकारसे सच्चे हैं, किन्तु मुझे तो सावनके अन्धेकी भाँति, जहाँ देखता हूँ, वहाँ हरा-ही-हरा रङ्ग दीखता है। (एक राम-नाम ही सूझ रहा है) ॥ २ ॥ मैं कुत्तेकी नाई (अनेक जूँटी) पत्तलोंको चाटता फिरा, पर कभी मेरा पेट नहीं भरा। आज मैं नाम-स्मरण करनेसे अमृतरस परोसा हुआ देखता हूँ। (मैंने अनेक देवभोग्य भोग भोगे, परन्तु कहीं तृप्ति नहीं हुई। पूर्ण, नित्य, परमानन्द कहीं नहीं मिला। अब श्रीराम-नामका स्मरण करते ही मैं देख रहा हूँ, कि मुक्तिका थाल मेरे सामने परोसा रखी है अर्थात् ब्रह्मानन्दरूपमोक्षपर तो मेरा अधिकार ही हो गया। परोसी थालीके पदार्थ-को जब चाहूँ तब खा लूँ, इसी प्रकार मोक्ष तो जब चाहूँ तभी मिल जाय। परन्तु मैं तो मुक्त पुरुषोंकी कामनाकी वस्तु श्रीराम-प्रेम-रसका पान कर रहा हूँ।) ॥ ३ ॥ मेरे लिये राम-नाम स्वार्थ और परमार्थ दोनोंका ही साधक है, (मुक्तिरूपी स्वार्थ और भगवत्प्रेमरूपी परम अर्थ दोनों ही मुझे श्रीराम-नामसे मिल गये)। यह बात 'हाथी है या मनुष्य' की-सी दुबिधा भरी नहीं है (क्योंकि मुझे तो प्राप्त है)। मैंने सुना है, कि इसी नामके प्रभावसे बन्दरोंकी सेना पत्थरोंका पुल बनाकर समुद्रको पार कर गयी थी ॥ ४ ॥ जहाँ जिसका प्रेम और विश्वास है, वहीं उसका काम पूरा हुआ है (इसी सिद्धान्तके अनुसार) मेरे तो माँ-बाप ये दोनों अक्षर—'र' और 'म'—हैं। मैं तो इन्हींके आगे बालहठसे अड़ रहा हूँ, मचल रहा हूँ ॥ ५ ॥ यदि मैं कुछ भी छिपाकर कहता होऊँ, तो भगवान् शिवजी साक्षी हैं, मेरी जीम जलकर या गलकर गिर जाय। (यह 'कवि-कल्पना' या अत्युक्ति नहीं



है, सच्ची स्थितिका वर्णन है ) यही समझमें आया है कि अपना कल्याण एक राम-नामसे ही हो सकता है ॥ ६ ॥

[ २२७ ]

नाम राम, रावरोई हित मेरे ।

स्वारथ परमारथ साथिन्ह सों भुज उठाइ कहौं टेरे ॥१॥

जननी-जनक तज्यो जनमि, करम बिनु बिधिहु सृज्यो अवडरे ।

मोहूसों कोउ-कोउ कहत रामहि को, सो प्रसंग केहि केरे ॥२॥

फिरयौ ललात बिनु नाम उदर लगि दुखउ दुखित मोहि हेरे ।

नाम-प्रसाद लहत रसाल-फल अब हौं बबुर बहेरे ॥३॥

साधत साधु लोक परलोकहि, गुनि गुनि जतन घनेरे ।

तुलसीके अवलंब नामको, एक गाँठि कइ फेरे ॥४॥

भावार्थ—हे रामजी ! आपका नाम ही मेरा तो कल्याण करनेवाला है । यह बात मैं हाथ उठाकर स्वार्थके और परमार्थके सभी संगी-साथियोंसे ( परिवारके लोगोंसे और साधकोंसे ) पुकारकर कहता हूँ ( घोषणा कर रहा हूँ ) ॥ १ ॥ माता-पिताने तो मुझे उत्पन्न करके ही छोड़ दिया था, ब्रह्माने भी अभाग्य और कुछ बेढब-सा बनाया था । फिर भी कोई-कोई मुझे “रामका” ( दास ) कहते हैं, यह किस अभिप्रायसे कहते हैं ? ( यह राम-नामकाही प्रताप है ) ॥ २ ॥ जब मैं राम-नामके शरण नहीं हुआ था तब मैं पेट भरनेको (द्वार-द्वारपर) ललचाता फिरता था । मेरी ओर देखकर दुःखको भी दुःख होता था ( मेरी ऐसी बुरी दशा थी ) । श्रीरामकी रूपासे पहले मेरे लिये जो बबूल और

बहेड़ेके वृक्ष थे, उन्हीं पेड़ोंसे मुझे अब आमके फल मिल रहे हैं । ( जहाँ जगत् दुःखोंसे भरा भासता था वहाँ आज सब 'सीय-राम-रूप' दीखनेके कारण वही सुखमय हो गया है ) ॥ ३ ॥ सन्तजन तो ( शास्त्रोंको ) सुन कर और ( उसके अनुसार ) मनन कर अनेक साधनोंसे अपना लोक और परलोक बना लेते हैं, परन्तु तुलसीके तो एक राम-नामका ही अवलम्बन है । जैसे गाँठ तो एक ही होती है, लपेटे चाहे जितने हों ( इसी प्रकार साधन चाहे जितने हों, सबका आधार तो एक राम-नाम ही है ) ॥ ४ ॥

[ २२८ ]

प्रिय रामनामतेँ जाहि न रामो ।

ताको भलो कठिन कलिकालहुँ आदि मध्य परिनामो ॥१॥

सकुचत समुझि नाम-महिमा मद लोभ मोह कोह कामो ।

राम-नाम-जप-निरत सुजन पर करत छाँइ घोर घामो ॥२॥

नाम-प्रभाउ सही जो कहै कोउ सिला सरोरुह जामो ।

जो सुनि सुमिरि भाग-भाजन भइ सुकृतसील भील-भामो ॥३॥

बाल्मीकि अजामिलके कछु हुतो न साधन सामो ।

उलटे-पलटे-नाम-महातम गुंजनि जितो ललामो ॥४॥

रामतेँ अधिक नाम-करतब जेहि किये नगर-गत गामो ।

भये बजाइ दाहिने जो जपि तुलसिदाससे वामो ॥५॥

भावार्थ—जिसे श्रीरामजी भी राम-नामकी अपेक्षा अधिक प्यारे नहीं हैं ( यदि कोई कहे कि तुम्हें राम मिल जायँगे, पर राम-नाम छोड़ना

होगा, तो वह इस बातको भी स्वीकार नहीं करता, वह कहता है कि यदि श्रीरामके मिलनेसे राम-नाम छोड़ना पड़े तो मुझे श्रीरामके मिलनेकी आवश्यकता नहीं है। मुझे तो उनका नाम ही सदा चाहिये। ऐसे नाम प्रेमीसे राम कितना प्रेम करते हैं, सो तो केवल राम ही जानते हैं, गुसाईंजी कहते हैं कि जो इसप्रकार राम-नामका मतवाला है) उसका इस कराल कलिकालमें, आदि, मध्य और अन्त, तीनों ही कालोंमें (कल्याण होगा) ॥ १ ॥ नामकी महिमा समझकर अभिमान, लोभ, अज्ञान, क्रोध और काम सकुचा जाते हैं, सामने नहीं आते। जो सज्जन सदा राम-नामका जप करते रहते हैं, उनपर कड़ी धूप भी छाया कर देती है (महान्-से-महान् दुःख भी सुखरूप बन जाते हैं) ॥ २ ॥ यदि कोई कहे, कि नामके प्रभावसे पत्थरमें कमल उत्पन्न हो गया, तो उसे भी सच ही समझना चाहिये (क्योंकि राम-नामके प्रभावसे असम्भव भी सम्भव हो जाता है) जिस नामको सुनने और स्मरण करनेसे भीलनी शबरी भी परम भाग्यवती तथा शील और पुण्यमयी बन गयी (उससे क्या नहीं हो सकता?) ॥ ३ ॥ वाल्मीकि और अजामेलके पास तो कोई भी साधनकी सामग्री नहीं थी, किन्तु उन्होंने भी उलटे-पुलटे राम-नामके माहात्म्यसे छुँघचियोंसे जवाहरात जीत लिये (परम रत्न परमात्माको प्राप्त कर लिया) ॥ ४ ॥ नामकी शक्ति श्रीरघुनाथजीसे भी अधिक है, (क्योंकि श्रीरामजी इस नामसे ही वशमें होते हैं) इस राम-नामने ग्रामीण मनुष्योंको चतुर नागरिक बना दिया (असम्भ्योंको परम पुनीत महात्मा बना दिया)। जिसे जपकर तुलसीदास-सरीखे बुरे जीव भी, डंकेकी चोट, अच्छे हो गये (फिर कहनेको क्या रह गया?) ॥ ५ ॥

[ २२६ ]

गरैगी जीह जो कहौ औरको हौ ।

जानकी-जीवन ! जनम-जनम जग ज्यायो तिहारेहि कौरको हौ ॥१॥

तीनि लोक तिहुँ काल न देखत सुहृद रावरे जोरको हौ ।

तुमसौं कपट करि कलप कलप कृमि हैहौ नरक घोरको हौ ॥२॥

कहा भयो जो मन मिलि कलिकालहि कियो भौतुवा भौरको हौ ।

तुलसीदास सीतल नित यहि बल, बड़े ठेकाना ठौरको हौ ॥३॥

भावार्थ—यदि मैं कहूँ, कि मैं रामजीको छोड़कर किसी दूसरेका हूँ, तो मेरी यह जीभ गल जाय। हे श्रीजानकी-जीवन ! मैं तो इस संसारमें जन्म-जन्ममें आपके ही टुकड़ोंसे (जूँटनसे) जी रहा हूँ ॥ १ ॥ तीनों लोकोंमें तथा तीनों कालोंमें ( पृथ्वी, पाताल और स्वर्गमें एवं भूत, वर्तमान और भविष्यत्में ) आपकी बराबरीका सुहृद् ( अर्हेतुक प्रेमी ) दूसरा कहीं नहीं दिखायी दिया। यदि मैं आपके साथ कपट करता होऊँ, तो कलप-कल्पान्तरतक घोर नरकका कीड़ा होऊँ ॥ २ ॥ क्या हुआ, जो कलियुगने मिलकर मेरे मनको भौतुवा बना दिया ? भाव यह कि जैसे भौतुवा जलमें रहता हुआ भी जलके ऊपर ही तैरता रहता है, उसमें डूब नहीं सकता, वैसे ही कलियुग यद्यपि मुझे भव-नदीमें डाल दिया है तथापि मैं आपके प्रतापसे इस विषय-प्रवाहमें बहूँगा नहीं, ऊपर ही तैरता रहूँगा। विषयोंका मुझपर कोई असर नहीं होगा। तुलसीदास इसी भरोसेपर सदा शान्त रहता है, कि वह बड़े ठौर-ठिकानेका है ( श्रीरामजीके दरबारका गुलाम है। कलियुग-सरीखे दुष्ट उसका क्या कर सकते हैं ? ) ॥ ३ ॥

[ २३० ]

अकारन को हित, और को है ।

बिरद 'गरीब-निवाज' कौनको, भौंह जासु जन जोहै ॥१॥

छोटो-बड़ो चहत सब स्वारथ जो बिरंचि बिरचो है ।

कोल कुटिल कपि भालु पालिबो कौन कृपालुहि सोहै ॥२॥

काको नाम अनख आलस कहें अघ अवगुननि बिछोहै ।

को तुलसीसे कुसेवक संग्रह्यो, सठ सब दिन साईं द्रोहै ॥३॥

भावार्थ—बिना ही कारण हित करनेवाला ( श्रीरामचन्द्रजीको छोड़ कर ) दूसरा कौन है ? गरीबोंको निहाल कर देनेका बिरद किसका है ? कि जिसकी ( कृपामयी ) भृकुटीकी ओर भक्त ताका करते हैं ॥ १ ॥ छोटे या बड़े जो भी ब्रह्माके रचे हुए हैं वे सभी अपना स्वार्थ सिद्ध करना चाहते हैं, (बिना स्वार्थके कोई किसीका हित नहीं करता) । भला, भील, बन्दर और रीछ आदिका पालन-पोषण करना ( श्रीरामजीके सिवा ) दूसरे किस कृपालु स्वामीको शोभा देता है ? ॥ २ ॥ ऐसा किसका नाम है जिसे आलस्य या क्रोधके साथ भी लेनेपर पाप और अवगुण दूर हो जाते हैं ? ( श्रीराम-नाम ही ऐसा है ) । जिसने मूर्खतावश सदा अपने स्वामीसे द्रोह किया है, उस तुलसी-सरीखे नीच सेवकको भी अपना लिया ( इससे अधिक अकारण हित करना और क्या होगा ? ) ॥ ३ ॥

[ २३१ ]

और मेरो को है, काहि कहिहौं ?

रंक राज ज्यों मनको मनोरथ, केहि सुनाइ सुख लहिहौं ॥१॥

जम-जातना जोनि-संकट सब सहे दुसह अरु सहिहौं ।  
 मोको अगम, सुगम तुमको प्रभु ! तउ फल चारि न चहिहौं ॥२॥  
 खेलिबेको खग मृग तरु कंकर है रावरो राम हौं रहिहौं ।  
 यहि नाते नरकहुँ सचु, या बिनु परमपदहुँ दुख दहिहौं ॥३॥  
 इतनी जिय लालसा दासके कहत पानही गहिहौं ।  
 दीजै बचन कि हीय आनिये 'तुलसीको पन निर्वहिहौं' ॥४॥

भावार्थ—हे नाथ ! मेरे दूसरा कौन है, मैं (अपने मनकी बात तुम्हें छोड़कर) और किससे कहूँगा ? मेरे मनकी कामना रंकके राजा होने जैसी है, हूँ तो मैं निपट साधनहीन; पर चाहता हूँ मोक्षसे भी परेका परमात्म-प्रेम-सुख । (इस स्थितिमें तुम सरीखे दयालुको छोड़कर अपना) वह मनोरथ किसे सुनाकर सुख प्राप्त करूँ ? दूसरा कौन मेरी बात सुनकर पूरी करेगा ? ॥१॥ यम-यातना अर्थात् नारकीय क्लेश एवं अनेक योनियोंमें दारुण दुःख सहे हैं और सहूँगा । (मुझे इसकी कुछ भी परवा नहीं है) हे प्रभो ! मुझे अर्थ, धर्म, काम और मोक्षकी भी लालसा नहीं है, यद्यपि मेरे लिये ये दुर्लभ हैं, पर तुम चाहो तो इनको सहजमें ही दे सकते हो ॥ २ ॥ हे रामजी ! (मेरी मनोकामना तो कुछ दूसरी ही है) मैं तो तुम्हारे हाथके खिलौनेके रूपमें पक्षी, पशु, वृक्ष और कंकर-पत्थर होकर ही रहना चाहता हूँ । इस नातेसे मुझे (घोर) नरकमें भी सुख है और इसके बिना मैं मोक्ष प्राप्त करनेपर भी दुःखसे जलता रहूँगा (मोक्ष नहीं चाहिये, रक्खो बाहे नरकमें, परन्तु अपने हाथका खिलौना बनाकर रक्खो, वह खिलौना चाहे चेतन हो या जड़ पेड़-पत्थर हो, मुझे

उसीमें परम सुख है ) ॥ ३ ॥ इस दासके मनमें बस एक यही कामना है, कि यह सदा तुम्हारी जूती पकड़े रहे, ( शरणमें पड़ा रहे ) । या तो मुझे वचन दे दो ( कि हम तेरी यह कामना पूरी कर देंगे ) अथवा इस बातको मनमें निश्चय करलो, कि हम तुलसीका यह प्रण निवाह देंगे ॥ ४ ॥

[ २३२ ]

दीनबन्धु दूसरो कहँ पावों ?

को तुम बिनु पर-पीर पाइ है ? केहि दीनता सुनावों ॥१॥

प्रभु अकृपालु, कृपालु अलायक जहँ जहँ चितहिँ डोलावों ।

इहै समुझि सुनि रहौँ मौन ही, कहि अम कहा गवावों ॥२॥

गोपद बुढ़िबे जोग करम करौँ बातनि जलधि थहावों ।

अतिलालची काम-किंकर मन, मुख रावरो कहावों ॥३॥

तुलसी प्रभु जियकी जानत सब, अपनो कलुक जनावों ।

सो कीजै जेहि भाँति छाँड़ि छल, द्वार परो गुन गावों ॥४॥

भावार्थ—(तुम-सा) दीनबन्धु दूसरा कहाँ पाऊँगा ? हे नाथ ! तुमको छोड़कर पराये ( भक्तके ) दुखसे दुःखी होनेवाला दूसरा कौन है ? फिर अपनी दीनताका दुखड़ा किसके आगे रोता फिरूँ ? ॥ १ ॥ जहाँ-जहाँ मैं अपने मनको डुलाता हूँ, वहाँ-वहाँ कहीं तो ऐसे स्वामी मिलते हैं जिनके दया नहीं है, और कहीं ऐसे मिलते हैं जो दयालु तो हैं, पर अयोग्य ( असमर्थ ) हैं । यह सुन-समझकर चुप ही रह जाता हूँ, क्योंकि ऐसोंके सामने कुछ कहकर अपना भेद ही क्यों खोजूँ ? ( भेद भी खुल जायगा

और कुछ होगा भी नहीं) ॥ २ ॥ कर्म तो ऐसे नीच किया करता हूँ कि गायके खुरमें डूब जाऊँ (चुल्लूभर पानीमें डूब मरूँ), पर बातें बनाकर समुद्रकी थाह ले रहा हूँ ! (कोरी कथनी-ही-कथनी है, करनी रस्तीभर भी नहीं है) मेरा मन बड़ा ही लालची है और कामका गुलाम है, परन्तु मुखसे तुम्हारा दास बनता फिरता हूँ ॥ ३ ॥ हे प्रभु ! आप तुलसीके मनकी तो सभी (बुरी-भली) बातें जानते हैं, तो भी मैं अपनी कुछ बातें बतलाना चाहता हूँ । अब तो—कुछ ऐसा उपाय करो जिससे कपट छोड़कर (शुद्ध हृदयसे) तुम्हारे द्वारपर पड़ा-पड़ा केवल तुम्हारे गुण ही गाया करूँ ॥ ४ ॥

[ २३३ ]

मनोरथ मनको एकै भौंति ।

चाहत मुनि-मन-अगम सुकृत-फल, मनसा अब न अघाति ॥१॥

करमभूमि कलि जनम कुसंगति, मति बिमोह-मद-माति ।

करत कुजोग कोटि क्यों पैयत परमारथ-पद सांति ॥२॥

सेइ साधु गुरु, मुनि पुरान सुति बूझ्यो राग बाजी ताँति ।

तुलसी प्रभु सुभाउ सुरतरु सो ज्यों दरपन मुख-कांति ॥३॥

भावार्थ—मनका मनोरथ भी एक (विलक्षण) ही प्रकारका है । वह इच्छा तो करता है, ऐसे पुण्योंके फलकी जो मुनियोंके मनको भी दुर्लभ है, किन्तु पाप करनेसे उसकी इच्छा कभी पूरी नहीं होती (करूँ पाप और चाहूँ सर्वश्रेष्ठ पुण्यका फल, यह कैसे हो सकता है ?) ॥१॥ कर्म-भूमि भारतवर्षमें होनेपर भी, कलियुगमें जन्म, नीचोंकी संगति, अज्ञान तथा



घमण्डसे मतवाली बुद्धि एवं करोड़ों बुरे-बुरे कर्म—इन सबके कारण परम-पद और शान्ति कैसे मिल सकती है? ॥ २ ॥ सन्तों और गुरुकी सेवा करने तथा वेद और पुराणोंके सुननेसे परम शान्तिका ऐसा निश्चय हो जाता है जैसे सारंगी बजते ही राग पहचान लिया जाता है । हे तुलसी ! प्रभु रामचन्द्रजीका स्वभाव तो अवश्य ही कल्पवृक्षके समान है ( जो उनसे माँगा जाता है, वही मिल जाता है ) किन्तु, साथ ही वह ऐसा है, जैसे दर्पणमें मुखका प्रतिबिम्ब । जिस प्रकार अच्छा या बुरा जैसा मुँह बनाकर दर्पणमें देखा जायगा, वह वैसा ही दिखायी देगा । इसी प्रकार भगवान् भी तुम्हारी भावनाके अनुसार ही फल देंगे ॥ ३ ॥

[ २३४ ]

जनम गयो बादिहिं वर बीति ।

परमारथ पाले न परयो कछु, अनुदिन अधिक अनीति ॥१॥

खेलत खात लरिकपन गो चलि, जौबन जुवतिन लियो जीति ।

रोग-बियोग-सोग-स्रम-संकुल बड़ि बय बृथहि अतीति ॥२॥

राग-रोष-ईर्ष्या-बिमोह-बस रुची न साधु-समीति ।

कहे न सुने गुनगन रघुवरके, भइ न रामपद-प्रीति ॥३॥

हृदय दहत पछिताय-अनल अब, सुनत दुसह भवभीति ।

तुलसी प्रभु तें होइ सो कीजिय समुझ विरदकी रीति ॥४॥

भावार्थ—सुन्दर ( मनुष्य ) जीवन व्यर्थ ही बीत गया । तनिक भी परमार्थ पहले नहीं पड़ा । दिनों-दिन अनीति बढ़ती ही गयी ॥ १ ॥ लड़कपन तो खेलते-खाते बीत गया, जवानीको स्त्रियोंने जीत लिया और

बुढ़ापा, रोग, ( स्त्री-पुत्रादिके ) वियोग, शोक तथा परिश्रमसे परिपूर्ण होनेके कारण वृथा बीत गया ॥ २ ॥ राग, द्वेष, ईर्ष्या और मोहके कारण सन्तोंकी सभा अच्छी नहीं लगी, और (सत्संगके अभावसे) न तो श्रीरघुनाथजीकी गुणावलीहीको कहा सुना तथा न श्रीरामजीके चरणोंमें प्रेम ही हुआ ॥ ३ ॥ असहनीय संसारके भयको सुनकर अब यह हृदय पश्चात्ताप-रूपी आगसे जला जा रहा है, अब इस तुलसीके लिये अपने बिरदकी रीतिको सोच-समझकर जो कुछ भी प्रभुसे बन पड़े, सो करें ॥ ४ ॥

[ २३५ ]

ऐसेहि जनम-समूह सिराने ।

प्राणनाथ रघुनाथ-से प्रभु तजि सेवत चरन बिराने ॥१॥

जे जड़ जीव कुटिल कायर खल, केवल कलमल-साने ।

सूखत बदन प्रसंसत तिन्ह कहँ, हरितें अधिक करि माने ॥२॥

सुख हित कोटि उपाय निरन्तर करत न पायँ पिराने ।

सदा मलीन पंथके मल ज्यों, कबहुँ न हृदय थिराने ॥३॥

यह दीनता दूर करिबेको अमित जतन उर आने ।

तुलसी चित-चिन्ता न मिटै बिनु चिन्तामनि पहिचाने ॥४॥

भावार्थ—इसी प्रकार अनेक जन्म (व्यर्थ) बीत गये । प्राणनाथ रघुनाथजी-सरीखे स्वामी छोड़कर दूसरोंके चरणोंकी सेवा करता रहा ! ॥१॥ जो मूर्ख जीव कुटिल, कायर और दुष्ट हैं तथा जो केवल कलिके पापोंसे सने हुए हैं, उनकी प्रशंसा करते-करते मुँह सूख गया

है और उनको भगवान्‌से भी अधिक समझ रखता है ॥ २ ॥ सुखके लिये निरन्तर करोड़ों उपाय करते-करते कभी पैर नहीं दुखे ( दिन-रात विषय-भोगोंके सुखोंमें इधर-उधर भटकता फिरा ) । हृदय रास्तेके जलकी भाँति सदा मैला ही बना रहा, कभी निर्मल अथवा स्थिर नहीं हुआ ॥ ३ ॥ इस दीनताको दूर करनेके लिये अगणित उपाय मनमें सोचें, पर हे तुलसी ! चिन्तामणि ( श्रीरघुनाथजी ) को पहचाने बिना चित्तकी चिन्ता नहीं मिट सकती ( परमात्माका और उनकी सुहृदताका ज्ञान होनेसे ही चिन्ताओंका नाश होगा ॥ ४ ॥

[ २३६ ]

जो पै जिय जानकी-नाथ न जाने ।

तौ सब करम धरम समदायक ऐसेइ कहत सयाने ॥ १ ॥

जे सुर, सिद्ध, मुनीस, योगविद बेद-पुरान बखाने ।

पूजा लेत देत पलटे सुख हानि-लाभ अनुमाने ॥ २ ॥

काको नाम घोखेहू सुमिरत पातकपुंज पराने ।

बिघ्न, बधिक, गज, गीध कोटि खल कौनके पेट समाने ॥ ३ ॥

मेरु-से दोष दूरि करि जनके, रेनु-से गुन उर आने ।

तुलसिदास तेहि सकल आस तजि भजहि न अजहुँ अयाने ॥ ४ ॥

भावार्थ—अरे जीव ! यदि तूने श्रीजानकीनाथ रघुनाथजीको ( तत्त्वसे ) नहीं जाना तो तेरे सब कर्म, धर्म केवल परिश्रम ही देनेवाले हैं । ( उनसे कोई असली लाभ नहीं होगा ) बुद्धिमान् पुरुषोंने ऐसा ही कहा है । ( श्रीरामचन्द्रजीको तत्त्वसे जान लेनेमें ही सारे कर्म-धर्मोंकी

सिद्धि है) ॥ १ ॥ वेद और पुराण कहते हैं, कि जितने देवता, सिद्ध, मुनीश्वर और योगके ज्ञाता हैं वे सब पूजा लेकर उसके बदलेमें (नाशवान् सांसारिक विषय-) सुख देते हैं और ऐसा भी वे अपनी हानि और लाभका विचार करके करते हैं ॥ २ ॥ आपके सिवा (ऐसा) किसका नाम है, जिसका धोखेसे भी स्मरण करनेसे पापोंके समूह नष्ट हो जाते हैं ? अजामेल ब्राह्मण, वाल्मीकि व्याध, गजराज, जटायु गीध आदि करोड़ों दुष्ट किसके अन्दर समा गये ? (आपने ही उनको स्वीकार कर अपना परम धाम दे दिया) ॥ ३ ॥ जो अपने सेवकोंके सुमेरु पहाड़के समान (बड़े-बड़े) अपराधोंको भुलाकर उनके रजके कणके समान (जरा-जरासे) गुणोंको अपने हृदयमें रख लेते हैं, हे तुलसीदास ! हे मूर्ख ! सारी आशा छोड़कर, तू उन्हींको क्यों नहीं भजता ? ॥ ४ ॥

[ २३७ ]

काहे न रसना, रामहिं गावहि ?

निसिदिन पर-अपवाद बृथा कत रटि-रटि राग बढ़ावहि ॥१॥

नरमुख सुन्दर मन्दिर पावन बसि जनि ताहि लजावहि ॥

ससि समीप रहि त्यागि सुधा कत रविकर-जल कहँ धावहि ॥२॥

काम-कथा कलि-कैरव-चंदिनि सुनत स्रवन दै भावहि ।

तिनहिं हटकि कहि हरि-कल-कीरति करन-कलंक नसावहि ॥३॥

जातरूप-भति, जुगुति रुचिर मनि रचि-रचि हार बनावहि ।

सरन-सुखद रविकुल-सरोज-रवि राम-नृपहिं-पहिरावहि ॥४॥

बाद-बिबाद-खाद तजि भजि हरि सरस चरित चित लावहि ।  
तुलसिदास भव तरहि, तिहूँ पुर तू पुनीत जस पावहि ॥५॥

भावार्थ—अरी जीभ ! तू श्रीरामजीका गुणगान क्यों नहीं करती ? दिन-रात दूसरोंकी निन्दा कर क्यों व्यर्थ ही आसक्ति बढ़ा रही है ? ॥ १ ॥ मनुष्यके मुखरूपी सुन्दर और पवित्र मन्दिरमें बसकर क्यों उसे लजा रही है ? ( विषयकी बातें छोड़कर श्रीराम-नाम क्यों नहीं लेती ? ) चन्द्रमाके पास रहती हुई भी अमृतको छोड़कर क्यों मृगतृष्णाके जलके लिये दौड़ रही है ? ( श्रीराम-नामरूपी अमृतका पान क्यों नहीं करती ? ) ॥ २ ॥ संसारके भोगोंकी बातें कलियुगरूपी कुमुदिनीके ( विकसित करनेके ) लिये चाँदनीके सदृश है, उसे खूब कान लगाकर प्रेमपूर्वक सुना करती है । अरी जीभ ! उस विषय-चर्चाको रोककर श्रीहरिके सुन्दर यशका गान कर, जिससे कानोंका कलंक दूर हो ( विषयोंकी बातें निरन्तर सुनते-सुनते कान कलंकी हो गये हैं, उनका यह कलंक भगवत्कथाके श्रवण करनेसे ही दूर होगा ) ॥ ३ ॥ बुद्धिरूपी सुवर्ण और युक्तिरूपी सुन्दर मणियोंका रच-रचकर एक हार तैयार कर और उस हारको शरणागतोंको सुख देनेवाले सूर्यकुलरूपी कमलके ( प्रफुल्लित करनेवाले ) सूर्य महाराज रामचन्द्रजीको पहिना । ( विशुद्ध बुद्धि और उत्तम युक्तियोंद्वारा निश्चय करके श्रीहरिका नाम-गुण-कीर्तन कर ) ॥ ४ ॥ वाद-विवाद तथा खादको छोड़कर श्रीहरिका भजन कर और उनकी रसीली लीलामें लौ लगा । यदि तू ऐसा करेगी, तो तुलसीदास संसार-सागरसे पार हो जायगा ( जन्म-मरणसे मुक्त हो जायगा ) और तू भी तीनों लोकोंमें पवित्र कीर्तिको प्राप्त होगी ॥ ५ ॥

[ २३८ ]

आपनो हित रावरेसों जो पै सूझै ।

तौ जनु तनुपर अछत सीस सुधि क्यों कबंध ज्यों जूझै ॥१॥

निज अवगुन, गुन राम रावरे लखि सुनि मति मन रूझै ।

रहनि कहनि समुझनि तुलसीकी को कृपालु बिनु बूझै ॥२॥

भावार्थ—हे नाथ ! यदि इस जीवको अपना कल्याण आपके द्वारा होता दीख पड़े, तो यह जबतक शरीरपर सिर है तबतक ( बिना सिरके ) कबन्धकी तरह क्यों लड़ता फिरे ? ( भगवान्की कृपाका भरोसा नहीं है, इसीसे तो सिर रहते हुए ही—सिरपर भगवान्के रहते हुए ही—यह अपनेको मस्तकहीन मानकर—भगवान्को भुलाकर—अन्धेकी ज्यों सुखके लिये हर किसीसे लड़ रहा है। परन्तु मस्तक बिना—भगवान्के आधार बिना—न तो लड़कर जीत ही सकेगा और न कल्याण ही होगा) ॥१॥ अपने अवगुण और आपके देवदुर्लभ गुणोंको देख-सुनकर, हे रामजी ! मेरी बुद्धि और मन रुक जाते हैं । संकोच होता है ऐसे मलिन कर्मोंवाला मैं आप सच्चिदानन्दघनके सामने कैसे जाऊँ । हे कृपालो ! तुलसीका आचरण, कथन और रहस्य आपको छोड़कर और कौन समझ सकता है ? ( आप इस दीनकी सारी स्थिति जानते हैं, अपनी कृपादृष्टिसे ही इसका उद्धार कीजिये ) ॥२॥

[ २३९ ]

जाको हरि दृढ़ करि अङ्ग करयो ।

सोइ सुसील पुनीत वेदविद, विद्या-गुननि-भरयो ॥१॥

उत्पति पांडु-सुतनकी करनी मुनि सतपथ डरथो ।  
 ते त्रैलोक्य-पूज्य, पावन जस मुनि मुनि लोक तरथो ॥२॥  
 जो निज धरम बेद-बोधित सो करत न कछु बिसरथो ।  
 बिनु अवगुन कृकलास कूप-मजित कर गहि उधरथो ॥३॥  
 ब्रह्म-बिसिख ब्रह्मांड-दहन-छम गर्भ न नृपति जरथो ।  
 अजर अमर कुलिसहुँ नाहिंन बध सो पुनि फेन मरथो ॥४॥  
 बिप्र अजामिल अरु सुरपति तें कहा जो नहिं बिगरथो ।  
 उनको कियो सहाय बहुत, उरको संताप हरथो ॥५॥  
 गनिका अरु कंदरपतें जगमहँ अघ न करत उबरथो ।  
 तिनको चरित पवित्र जानि हरि निज हृदि-भवन धरथो ॥६॥  
 केहि आचरन भलो मानै प्रभु सो तौ न जानि परथो ।  
 तुलसिदास रघुनाथ-कृपाको जोवत पंथ खरथो ॥७॥

भावार्थ—जिसे श्रीहरिने दृढतापूर्वक हृदयसे लगा लिया, वही सुशील है, पवित्र है, वेदका ज्ञाता है और समस्त विद्या एवं सद्गुणोंसे भरा हुआ है ( जिसपर भगवान् कृपा करते हैं, सारे सद्गुण अपना गौरव बढ़ानेके लिये उसके अन्दर आप ही आ जाते हैं ) ॥ १ ॥ पाण्डुके पुत्रोंकी उत्पत्ति और उनकी करतूतको सुनकर सन्मार्गतक डर गया था, किन्तु वे ही श्रीहरि-कृपासे, तीनों लोकोंमें पूजनीय हो गये और उनका पवित्र यश सुन-सुनकर लोग तर गये ॥ २ ॥ जिस राजा नृगने वेद-विहित स्वधर्मके पालनमें तनिक भी कसर नहीं की थी और जो बिना ही किसी दोषके गिरगिट होकर कुपमें पड़ा हुआ था, उसको आपने हाथ पकड़कर

बाहर निकाल लिया और उसका उद्धार कर दिया ( गिरगिटकी योनिसे छुड़ाकर दिव्यलोकको भेज दिया ) ॥ ३ ॥ सारे ब्रह्माण्डको भस्म कर देनेमें समर्थ ( अश्वत्थामाके ) ब्रह्मास्त्रसे भी राजा ( परीक्षित ) गर्भमें नहीं जला और अजर एवं अमर ( नमुचि ) दैत्य जो वज्रसे भी नहीं मरा था, वह फेनसे मर गया ॥ ४ ॥ अजामेल ब्राह्मण और इन्द्रके ( आचरणोंमें ) ऐसी कौन-सी बात थी जो न बिगड़ी हो, किन्तु आपने उनकी बड़ी सहायता की और उनके हृदयका सन्ताप हर लिया ॥ ५ ॥ ( पिंगला ) वेश्या और कामदेवने जगत्में ऐसा कौन-सा पाप है जो नहीं किया हो, किन्तु भगवान्ने उनका चरित्र पवित्र समझकर उन्हें अपने हृदय-मन्दिरमें स्थान दिया ॥ ६ ॥ भगवान् किस आचरणसे प्रसन्न होते हैं, यह समझमें नहीं आता । तुलसीदास तो बस, खड़ा-खड़ा केवल श्रीरघुनाथजीकी कृपाकी बाट देख रहा है ॥ ७ ॥

[ २४० ]

सोइ सुकृती सुचि साँचो जाहि, राम ! तुम रीझे ।  
 गनिका, गीध, बधिक हरिपुर गये, लै कासी प्रयाग कब सीझे ॥१॥  
 कबहुँ न डग्यो निगम-मगतें पग, नृग जग जानि जिते दुख पाये ।  
 गजधौँ कौन दिछित जाके सुमिरत, लै सुनाभ बाहन तजि धाये ॥२॥  
 मुर मुनि विप्र बिहाय बड़े कुल, गोकुल जनम गोपगृह लीन्हो ।  
 बायों दियो बिभव कुरुपतिको, भोजन जाइ बिदुर-घर कीन्हो ॥३॥  
 मानत भलहि भलो भगतनितें, कलुक रीति पारथहिं जनाई ।  
 तुलसी सहज सनेह राम बस, और सब जलकी चिकनाई ॥४॥



भावार्थ—हे रामजी ! जिसपर आप प्रसन्न हो गये, वही सच्चा पुण्यात्मा है और वही पवित्र है। वेश्या ( पिंगला ), गीघ ( जटायु ) और बहेलिया ( वाल्मीकि ) जो परमधाम वैकुण्ठको चले गये, उन्होंने कब काशी और प्रयागमें जाकर तप किया, वे कब प्रयागमें कण्डोंकी आगमें जलकर मरे थे ? ॥ १ ॥ राजा नृग कभी वेदोक्त मार्गसे नहीं ढिगा था, किन्तु संसार जानता है, उसने कितने दुःख भोगे ( गिरगिटकी योनि पाकर हजारों वर्ष कूर्पमें पड़ा सड़ता रहा ! ) और वह हाथी कहाँका दीक्षित था, जिसके एक बार याद करते ही आप अपने वाहन गरुड़को छोड़कर, सुदर्शनचक्र लिये दौड़े आये ? ॥ २ ॥ देवता, मुनि और ब्राह्मणोंके ऊँचे कुलको छोड़कर आपने गोकुलमें एक गोप ( नन्दजी ) के घरमें जन्म लिया। कौरव-पति राजा दुर्योधनके ऐश्वर्यको ठुकराकर आपने ( दीन ) विदुरके घर जाकर ( साग-भाजीका ) भोजन किया। ॥ ३ ॥ भगवान् अपने अनन्य प्रेमी भक्तोंके साथ बहुत भला मानते हैं। इस अनन्य प्रेम-भक्तिकी रीति कुछ-कुछ आपने अर्जुनको बतायी थी। हे तुलसीदास ! श्रीरामजी तो सरल स्वाभाविक विशुद्ध प्रेमके अधीन हैं, दूसरे जितने साधन हैं, वे ऐसे हैं, जैसे पानीकी चिकनाई ! ( पानी पड़ने-पर, थोड़ी देरके लिये शरीर चिकना-सा मालूम होता है, पर सूखनेपर फिर ज्यों-का-त्यों रूखा हो जाता है। इसी प्रकार दूसरे साधनोंसे कामनाकी पूर्ति होनेपर क्षणिक सुख तो मिलता है, परन्तु दूसरी कामना उत्पन्न होते ही मिट जाता है ) ॥ ४ ॥

[ २४१ ]

तब तुम मोहूसे सठनिको हठि गति न देते ।  
 कैसेहुँ नाथ लेहि कोउ पामर, सुनि सादर आगे है लेते ॥१॥  
 पाप-खानि जिय जानि अजामिल जमगन तमकि तये ताको मे ते ।  
 लियो छुड़ाइ, चले कर मीजत, पीसत दाँत गये रिस-रेते ॥२॥  
 गोतम-तिय, गज, गीध, विटप, कपि, हैं नाथहि नीके मालुम जेते ।  
 तिन्ह तिन्ह काज साधु-समाजु तजि कृपासिंधु तब तब उठि गेते ॥३॥  
 अजहुँ अधिक आदर यहि द्वारे, पतित पुनीत होत नहिं केते ।  
 मेरे पासगहु न पूजिहैं, है गये हैं, होने खल जेते ॥४॥  
 हौं अबलौं करतूति तिहारिय चितवत हुतो न रावरे चेते ।  
 अब तुलसी पूतरो बाँधिहै सहि न जात मोपै परिहास एते ॥५॥

भावार्थ—( जब अनेक दुष्टोंको परम गति दी है ) तब आप मुझ-  
 सरीखे दुष्टोंको हठपूर्वक परम-पद क्यों नहीं देते ? कोई भी पापी कैसे ही  
 आपका नाम लेता हो, सुनते ही आप बड़े आदरके साथ उसे आगे  
 होकर ( अपनी गोदमें ले ) लेते हैं, फिर मेरे ही लिये ऐसा क्यों नहीं करते ?  
 ॥ १ ॥ अजामेलको यमदूतोंने अपने मनमें पापोंकी खानि समझ, तमककर  
 भय दिखाते हुए उसे कष्ट दिया, किन्तु आपने उसे ( मरते समय धोखेसे  
 'नारायण' नाम लेनेपर ही ) उनके हाथसे छुड़ा लिया । यमदूत हाथ मलते  
 और क्रोधके मारे दाँत पीसते हुए खाली हाथ ही लौट गये ॥ २ ॥ गौतम-  
 की स्त्री ( अहल्या ), गजराज, गीध ( जटायु ), वृक्ष ( यमलाजुन ),  
 और बन्दर ( सुग्रीव ) आदि कैसे थे सो नाथको अच्छी तरह मालूम है,

परन्तु जब उन सबका काम पड़ा, तब आप सन्त-समाजको भी छोड़कर (उनकी सहायताके लिये) वहाँसे चल दिये ॥ ३ ॥ आज भी इस आपके दरवाज़ेपर ऐसोंका ही अधिक आदर है और न जाने कितने पापी नित्य पवित्र बनाये जाते हैं। ऐसा होते हुए भी अबतक मेरी सुनाई क्यों नहीं हुई ? क्या मैं कम पापी हूँ, संसारमें जितने दुष्ट हुए हैं, हैं, और होंगे, वे सब तो मेरे पसंगेमें भी पूरे न होंगे ! ॥४॥ अबतक तो मैं आपके करतबकी ओर टक लगाये देख रहा था, (बाट देखता था कि मेरा भी उद्धार कभी कर देंगे)। परन्तु आपने इधर कोई ध्यान नहीं दिया। इसलिये बस, अब तुलसीदास आपके नामका पुतला बाँधेगा, क्योंकि मुझसे अब इतना उपहास सहन नहीं होता ॥ ५ ॥

[ २४२ ]

तुमसम दीनबंधु न दीन कोउ मोसम सुनहु नृपति रघुराई ।  
मोसम कुटिल-मौलिमनि नहिं जग, तुमसम हरि न हरन कुटिलाई ॥१॥  
हौं मन बचन करम पातकरत, तुम कृपालु पतितन-गतिदाई ।  
हौं अनाथ प्रभु, तुम अनाथ-हित, चित यहि सुरति कबहुं नहिं जाई ॥२॥  
हौं आरत, आरति-नासक तुम, कीरति निगम-पुराननि गाई ।  
हौं सभीत तुम हरन सकल भय, कारन कवन कृपा बिसराई ॥३॥

\* जब नदोंको खेल दिखानेपर कुछ नहीं मिलता है, तब वे कपड़ेका पुतला बनाकर बाँसपर लटकाये हुए कहते फिरते हैं, कि देखो यह कैसा अनुदार है। इससे लज्जित होकर उनको कुछ-न-कुछ दे ही देता है। इसी तरह मैं भी एक पुतला बनाकर लिये फिरूंगा। लोग पूछेंगे, तो यही उत्तर दूँगा, कि यह अयोध्याधिप महाराज श्रीरामचन्द्रजी हैं ! इससे आपको लाज लगेगी तब आपही अपनावेंगे।

तुम सुखधाम राम सम-भंजन, हौं अति दुखित त्रिविध सम पाई ।  
यह जिय जानि दास तुलसी कहूँ, राखहु सरन समुझि प्रभुताई ॥४॥

भावार्थ—हे महाराज रामचन्द्रजी ! आपके समान तो कोई दीनोंका कल्याण करनेवाला बन्धु नहीं है और मेरे समान कोई दीन नहीं है । मेरी बराबरीका संसारमें कोई कुटिलोंका शिरोमणि नहीं है और हे नाथ ! आपके बराबर कुटिलताका नाश करनेवाला कोई नहीं है ॥१॥ मैं मनसे, वचनसे और कर्मसे पापोंमें रत हूँ और हे कृपालो ! आप पापियोंको परमगति देनेवाले हैं । मैं अनाथ हूँ और हे प्रभो ! आप अनार्थोंका हित करनेवाले हैं । यह बात मेरे मनसे कभी नहीं जाती ॥२॥ मैं दुखी हूँ, आप दुःखोंके दूर करनेवाले हैं । आपका यह यश वेद-पुराण गा रहे हैं । मैं ( जन्म-मृत्युरूप ) संसारसे डरा हुआ हूँ और आप सब भय नाश करनेवाले हैं । ( आपके और मेरे इतने सम्बन्ध होनेपर भी ) क्या कारण है, कि आप मुझपर कृपा नहीं करते ? ॥ ३ ॥ हे श्रीरामजी ! आप आनन्दके धाम तथा भ्रमके नाश करनेवाले हैं और मैं संसारके तीनों ( वैहिक, दैविक और भौतिक ) भ्रमोंसे अत्यन्त ही दुखी हो रहा हूँ । इन बातोंको अपने मनमें विचार कर तथा अपनी प्रभुताको समझकर तुलसीदासको अपनी शरणमें रख ही लीजिये ॥ ४ ॥

[ २४३ ]

यहै जानि चरनन्हि चित लायो ।  
नाहिन नाथ अकारनको हितु, तुम समान पुरान छुति गायो ॥१॥

जननि, जनक, सुत, दार, बंधुजन भये बहुत जहँ-जहँ हौं जायो ।  
 सब स्वारथहित प्रीति कपट चित, काहु नहिँ हरिभजन सिखायो ॥२॥  
 सुर, मुनि, मनुज, दनुज, अहि, किन्नर मैं तनु धरि सिर काहि न नायो ।  
 जरत फिरत त्रयताप-पापबस, काहु न हरि, करि कृपा जुड़ायो ॥३॥  
 जतन अनेक किये सुख-कारन, हरिपद-बिमुख सदा दुख पायो ।  
 अब थाक्यो जलहीन नाव ज्यों देखत बिपति-जाल जग छाया ॥४॥  
 मो कहँ नाथ ! वृक्षिये यह गति सुख-निधान निज पति बिसरायो ।  
 अब तजि रोष करहु करुना हरि ! तुलसिदास सरनागत आयो ॥५॥

भावार्थ—यही जानकर मैंने ( सब ओरसे हटाकर ) आपके चरणोंमें चित्त लगाया है, कि हे नाथ ! आपके समान, बिना ही कारण, हित करनेवाला दूसरा कोई नहीं है । ऐसा वेद और पुराण गाते हैं ॥१॥ जहाँ-जहाँ ( जिस-जिस योनिमें ) मैंने जन्म लिया, वहाँ-वहाँ मेरे बहुतसे पिता, माता, पुत्र, स्त्री और भाई-बन्धु हुए । परन्तु वे सभी स्वार्थ-साधनके लिये मुझसे प्रेम करते रहे, उनके मनमें छल-कपट रहा । इसीलिये किसीने भी मुझे श्रीहरिका भजन नहीं सिखाया (सभी संसारमें फँसे रहनेकी शिक्षा देते रहे, भगवद्भजनका उपदेश नहीं दिया) ॥२॥ शरीर धारण कर मैंने (अपनी भलाई करनेके लिये) देवता, मुनि, मनुष्य, राक्षस, सर्प, किन्नर आदि किसको सिर नहीं नवाया ? (सभीके चरणोंमें सिर रख-रखकर खुशामदें कीं) किन्तु, हे हरे ! पापके फलस्वरूप तीनों तापोंसे जलते फिरते हुए मुझको किसीने दयाकर शीतल नहीं किया । (मोक्ष-प्रदान कर संसारका ताप कोई नहीं मिटा सके) ॥३॥ मैंने सुखके लिये बहुतसे साधन किये, पर भगवद्भरणोंसे

विमुख होनेके कारण सदा दुःख ही पाया । संसारमें विपत्तियोंका जाल बिछा हुआ देखकर अब मैं ( समस्त साधनोंसे ) ऐसा थक गया हूँ, जैसे बिना पानीके नौका थक जाती है ॥ ४ ॥ हे नाथ ! समझ लीजिये, मेरी यह दशा इसीलिये हुई है, कि मैंने अपने सुख-निधान स्वामीको भुला दिया । हे हरे ! अब मेरे दोषोंका खयाल छोड़कर इस शरणागत तुलसीदासपर दया कीजिये ॥ ५ ॥

[ २४४ ]

याहि ते मैं हरि ! ग्यान गँवायो ।

परिहरि हृदय-कमल रघुनाथहिं, बाहर फिरत बिकल भयो धायो ॥१॥

ज्यों कुरंग निज अंग रुचिर मद अति मतिहीन मरम नहिं पायो ।

खोजत गिरि, तरु, लता, भूमि, बिल परम सुगंध कहाँ धौं आयो ॥२॥

ज्यों सर बिमल बारि परिपूरन ऊपर कछु सिवार तन छायो ।

जारत हियो ताहि तजिहौं सठ, चाहत यहि बिधि तृषा बुझायो ॥३॥

व्यापत त्रिविध ताप तनु दारुन, तापर दुसह दरिद्र सतायो ।

अपनेहिं धाम नाम सुरतरु तजि विषय-बबूर-बाग मन लायो ॥४॥

तुम-सम ग्यान-निधान, मोहि सम मूढ़ न आन पुराननि गायो ।

तुलसीदास प्रभु यह बिचारि जिय कीजै नाथ उचित मन भायो ॥५॥

भावार्थ—हे हरे ! मैंने इसी कारण ज्ञानको खो दिया कि जो मैं अपने हृदयकमलमें विराजित आपको छोड़कर ( सुखके लिये ) व्याकुल होकर बाहर इधर-उधरके अनेक साधनोंमें भटकता फिरा ॥ १ ॥ जैसे अत्यन्त बुद्धिहीन हरिण अपने ही शरीरमें सुन्दर कस्तूरी होनेपर भी

उसका भेद नहीं जानता, और पहाड़, पेड़, लता, पृथ्वी और बिलों में दूँढ़ता फिरता है, कि यह श्रेष्ठ सुगन्ध कहाँसे आ रही है ( वही हालत मेरी है । सुख-स्वरूप स्वामीके हृदयमें रहने पर भी मैं बाहर दूँढ़ रहा हूँ ) ॥ २ ॥ तालाब निर्मल पानीसे लबालब भरा है, किन्तु ऊपरसे कुछ काँई और घास छाया है । इसीसे ( भ्रमवश ) उस ( तालाबके खच्छ ) जलको छोड़कर मैं दुष्ट अपना हृदय जला रहा हूँ, और इस प्रकार अपनी प्यास बुझाना चाहता हूँ । ( हृदय-सरोवरमें सच्चिदानन्द-धन परमात्मरूपी अनन्त शीतल जल भरा है, परन्तु अज्ञानकी काँई आ जानेसे मैं मृगजलरूपी सांसारिक भोगोंको प्राप्त करके उनसे परम सुखकी तृष्णा मिटाना चाहता हूँ और फलस्वरूप त्रितापसे जल रहा हूँ ) ॥ ३ ॥ एक तो वैसे ही शरीरमें दारुण त्रिविध ताप व्याप रहे हैं, तिसपर यह ( साधन-धनके अभावकी ) असहनीय दरिद्रता सता रही है । ( मैं कैसा महान् मूर्ख हूँ कि ) जो मैंने अपने ही ( हृदयरूपी ) घरमें भगवन्नामरूपी (मन चाहा फल देनेवाला) कल्पवृक्ष है उसे छोड़कर विषयरूपी बबूलके बागमें अपना मन लगा रक्खा है । ( बबूलके बागमें दुःखरूप काँटोंके सिवा और क्या मिल सकता है ? ) ॥ ४ ॥ आपके समान तो कोई ज्ञान-निधान नहीं है और मेरे समान मूर्ख और कोई नहीं है, यह बात पुराणोंने कही है । इस बातको विचार कर हे नाथ ! आपको जो उचित प्रतीत हो, इस तुलसीदासके लिये वही कीजिये ॥५॥

[ २४५ ]

मोहिं मूढ़ मन बहुत बिगोयो ।

याके लिये सुनहु करुनामय, मैं जग जनमि जनमि दुख रोयो ॥१॥

शीतल मधुर पियूष सहज सुख निकटहिं रहत दूरि जनु खोयो ।  
 बहु भौंतिन स्रम करत मोहबस, बृथहिं मंदमति बारि बिलोयो ॥२॥  
 करम-कीच जिय जानि सानि चित चाहत कुटिल मलहि मल धोयो ।  
 तृषावंत सुरसरि बिहाय सठ फिरि फिरि बिकल अकास निचोयो ॥३॥  
 तुलसीदास प्रभु कृपा करहु अब मैं निज दोष कछु नहिं गोयो ।  
 डासत ही गइ बीति निसा सब, कबहुँ न नाथ ! नींद भरि सोयो ॥४॥

भावार्थ—इस मूर्ख मनने मुझको खूब ही छकाया । हे करुणामय !  
 सुनिये, इसीके कारण मैं बारम्बार जगत्में जन्म-जन्मकर दुःखसे रोता फिरा  
 ॥ १ ॥ शीतल और मधुर अमृतरूप सहजसुख ( ब्रह्मानन्द ) जो अत्यन्त  
 निकट ही रहता है, ( आत्माका स्वरूप ही सत्, चित्, आनन्दधन है ) मैंने  
 इस मनके फेरमें पड़कर उसे यों भुला दिया, मानों बहुत ही दूर हो ।  
 मोहवश अनेक प्रकारसे परिश्रम कर मुझ मूर्खने व्यर्थ ही पानीको  
 बिलोया ( विषयरूपी जलको मथकर उससे परमानन्दरूपी घी  
 निकालना चाहा । ) ॥ २ ॥ यद्यपि मनमें यह जानता था, कि कर्म कीचड़  
 है, ( उसमें पड़ते ही सब ओरसे मलिनता छा जायगी ) फिर भी चित्तको  
 उसीमें सानकर ( प्यास बुझानेके लिये ) मैं कुटिल, मलसे ही मलको  
 धोया चाहता हूँ । प्यास लग रही है, पर मैं ऐसा दुष्ट हूँ कि श्रीगंगाजीको  
 छोड़कर बारबार व्याकुल हो आकाश निचोड़ता फिरता हूँ ( सबे सुखकी  
 प्राप्तिके लिये दुःखरूप विषयोंमें भटकता हूँ ) ॥ ३ ॥ हे नाथ ! मैंने अपना एक  
 भी दोष आपसे नहीं छिपाया है, अतः अब इस तुलसीदासपर कृपा कीजिये ।  
 मुझे बिछौना बिछाते-बिछाते ही सारी रात बीत गयी, पर हे नाथ ! कभी



नीदभर नहीं सोया । ( सुख-प्राप्तिके उपाय करते-करते ही जीवन बीत गया, आपको प्राप्त कर पूर्णकाम हो बोधरूप सुखकी नीदमें कभी नहीं सो पाया । अब तो कृपा कीजिये ) ॥४॥

[ २४६ ]

लोक बेद हूँ बिदित बात मुनि समुझि,  
 मोह-मोहित बिकल मति थिति न लहति ।  
 छोटे-बड़े, खोटे-खरे, मोटेऊ दूबरे,  
 राम ! रावरे निवाहे सबहीकी निबहति ॥१॥  
 होती जो आपने बस रहती एक ही रस,  
 दुनी न हरष सोक साँसति सहति ।  
 चाहतो जो जोई जोई लहतो सो सोई सोई,  
 केहू भाँति काहूकी न लालसा रहति ॥२॥  
 करम काल सुभाउ गुन-दोष जीवजग मायाते,  
 सो सभय भौंह चकित चहति ।  
 ईसनि, दिगीसनि, जोगीसनि, मुनीसनि हूँ,  
 छोड़ति छोड़ाये तें गहाये तें गहति ॥३॥  
 सतरंजको सो राज, काठको सबै समाज,  
 महाराज बाजी रची प्रथम न हति ।  
 तुलसी प्रभुके हाथ हारिबो जीतिबो नाथ !  
 बहु बेष बहु मुख सारदा कहति ॥४॥

भावार्थ—छोटे-बड़े, बुरे-मले, मोटे और दुबले, इन सबकी, हे श्रीरामजी ! आपके ही निभानेसे निभती है—यह बात संसार और वेदोंमें प्रकट है । किन्तु इसे सुनकर और विचारकर भी मेरी मोहके वश हुई बुद्धि ऐसी व्याकुल हो रही है, कि वह कभी स्थिर ( निश्चयात्मिका ) नहीं होती ॥ १ ॥ जो यह मेरे वशमें होती, तो सदा एकरस ( निश्चयात्मिका ) ही रहती ( क्योंकि जोवात्मा नित्य-परमात्मा-सुख ही चाहता है ) फिर यह संसारके हर्ष, शोक और सङ्कुटोंको क्यों सहती ? ( बुद्धि ईश्वर-मुखी निश्चयात्मिका होनेपर ) जो जिस वस्तुकी इच्छा करता, वही उसे मिल जाती । किसीकी कोई भी लालसा बाक़ी न रहती ( परमात्माको प्राप्त कर जीव पूर्ण काम हो जाता ) ॥ २ ॥ किन्तु ऐसा है नहीं । जगत्में जीवके कर्म, काल, स्वभाव, गुण, दोष, ये सब आपकी मायासे हैं और वह माया मारे डरके भौंचक्की-सी होकर आपकी झुकुटिकी ओर ताकती रहती है ( आपके नचाये नाचती है ) । यह माया शिव, ब्रह्मा और दिक्पालोंकी, योगीश्वरों और मुनीश्वरोंको आपके ही छुड़ानेसे छोड़ती है और आपके ही पकड़ानेसे पकड़ लेती है ॥ ३ ॥ इस मायाका सारा समाज शतरंजका-सा राज्य है ( असत् है ), सब काठका बना है ( असलमें न कोई राजा है, न वज़ीर ) । हे महाराज ! शतरंजकी यह बाज़ी आपहीकी रची हुई है, यह पहले नहीं थी । तुलसीदास कहते हैं, कि हे प्रभो ! इस बाज़ीकी हार-जीत आपहीके हाथमें है । यह बात सरस्वतीने अनेक वेष धारणकर, बहुतसे मुखोंसे कही है ( सभी विद्वानोंकी वाणीसे यही निकला है कि बन्धन-मोक्ष सब श्रीमगवान्के ही हाथ है ) ॥ ४ ॥

[ २४७ ]

राम जपु, जीह ! जानि, प्रीति सों प्रतीत मानि,  
 रामनाम जपे जैहै जियकी जरनि ।  
 रामनामसों रहनि, रामनामकी कहनि,  
 कुटिल-कलि-मल-सोक-संकट-हरनि ॥ १ ॥  
 रामनामको प्रभाउ पूजियत गनराउ,  
 कियो न बुराच कही आपनी करनि ।  
 भव-सागरको सेतु, कासीहूँ सुगति हेतु,  
 जपत सादर सम्भू सहित घरनि ॥ २ ॥  
 बालमीकि व्याध हे अगाध-अपराध-निधि,  
 मरा मरा जपे पूजे मुनि अमरनि ।  
 रोक्यो बिंध्य, सोख्यो सिंधु घटजहुँ नाम-बल,  
 हार्यो हिय, खारो भयो भूसुर-डरनि ॥ ३ ॥  
 नाम-महिमा अपार सेष सुक बार-बार,  
 मति-अनुसार बुध वेदहूँ बरनि ।  
 नामरति-कामधेनु तुलसीको कामतरु,  
 रामनाम है विमोह-तिमिर-तरनि ॥ ४ ॥

भावार्थ—हे जीभ ! राम-नामका जप कर, राम-नामके (तत्त्वको) जान  
 और प्रेमपूर्वक उसमें विश्वास कर । एक राम-नामके जपसे तेरे हृदयके  
 (तीनों) ताप शान्त हो जायेंगे । राम-नामके परायण हो, और राम-नाम ही

का कथन किया कर। ( इसप्रकार नामकी शरणागति ) कुटिल कलियुगके पापों, दुःखों और संकटोंको हरनेवाली है ॥ १ ॥ राम-नामके प्रभावसे गणेश ( सर्व प्रथम ) पूजे जाते हैं। गणेशजीने अपनी करनीको स्वयं कहा है, कुछ छिपाकर नहीं रखेगा। यह राम-नाम संसाररूपी समुद्रका पुल है ( इसपर चढ़कर भक्तजन सहज ही भवसागरसे तर जाते हैं )। काशीमें भगवान् शंकर भी पार्वतीके सहित जीवोंको मोक्ष देनेके लिये राम-नामको जपाकरते हैं ॥ २ ॥ वाल्मीकि व्याधके अनन्त पाप थे किन्तु उलटा नाम 'मरा-मरा' जपकर वे ऐसे हो गये, कि मुनियों और देवताओंने भी उनकी पूजा की। अगस्त्य ऋषिने भी इसी राम-नामके बलपर विन्ध्याचल पर्वतको रोक लिया एवं समुद्रको सुखा दिया था। पीछे वह समुद्र उन्हीं ब्राह्मण ( अगस्त्य ) के भयसे हृदयमें हार मानकर खारा हो गया ॥ ३ ॥ राम-नामकी अपार महिमा है। शेष, शुक्रदेव, वेद और पण्डितोंने बार-बार अपनी बुद्धिके अनुसार इसका वर्णन किया है। राम-नामसे प्रीति होना तुलसीदासके लिये कामधेनु और कल्पवृक्ष ही है ( उसे तो इसी रामनामसे मन चाहा दुर्लभ पद मिला है )। अधिक क्या, यह राम-नाम अज्ञानके अन्धकारको दूर करनेके लिये साक्षात् सूर्य है ॥ ४ ॥

[ २४८ ]

पाहि पाहि राम ! पाहि, रामभद्र रामचन्द्र !

सुजस स्रवन मुनि आयो हौं सरन ।

दीनबन्धु ! दीनता-दरिद्र-दाह-दोष-दुख-

दारुन-दुसह-दर-दुरित-हरन ॥ १ ॥

जब जब जग-जाल-व्याकुल करम काल  
 सब खल भूप भये भूतल-भरन ।  
 तब तब तनु धरि, भूमि-भार दूरि करि  
 थापे मुनि सुर साधु आस्रम बरन ॥ २ ॥  
 वेद लोक सब साखी, काहूकी रती न राखी,  
 रावनकी बंदि लागे अमर मरन ।  
 ओक दै विसोक किये लोकपति लोकनाथ  
 रामराज भयो धरम चारिहु चरन ॥ ३ ॥  
 सिला, गुह, गीध, कपि भील, भालु, रातिचर,  
 ख्याल ही कृपालु कीन्हें तारन-तरन ।  
 पील-उद्धरन सीलसिन्धु ढील देखियतु  
 तुलसी पै चाहत गलानि ही गरन ॥ ४ ॥

भावार्थ—हे श्रीरामजी ! हे कल्याणस्वरूप रघुनाथजी ! रक्षा कीजिये,  
 रक्षा कीजिये । आपका सुयश सुनकर शरण आया हूँ । हे दीनबन्धो !  
 आप दीनता, दरिद्रता, सन्ताप, दोष, दारुण दुःख और असहनीय भय तथा  
 पापोंको नाश करनेवाले हैं ॥ १ ॥ जब-जब साधु ( सन्त और गौ-ब्राह्मण )  
 काल और कर्मके वश हो जगज्जालमें फँसकर व्याकुल हुए और सब दुष्ट  
 राजा पृथ्वीपर भारस्वरूप हुए, तब-तब आपने अवतार-शरीर धारण  
 कर ( दुष्टोंका संहार कर ) पृथ्वीका भार दूर कर दिया और मुनि,  
 देवता, सन्त एवं वर्णाश्रम-धर्मकी पुनः स्थापना की ॥ २ ॥ वेद और संसार  
 दोनों ही इसके साक्षी हैं, कि जब रावणने किसीकी भी प्रतिष्ठा नहीं

रहने दी और देवतागण उसके कैदखानेमें पड़े-पड़े मरने लगे, तब हे भगवन् ! आपहीने उन लोक-पतियोंको—इन्द्र, कुबेर आदिको आश्रय देकर शोकरहित किया और उन्हें फिरसे अपने-अपने लोकोंका स्वामी बनाया और हे रामजी ! आपके राज्यमें धर्म चारों चरणोंसे युक्त (धर्मराज्य) हो गया ( सत्य, तप, दया और दान विकसित हो उठे ) ॥ ३ ॥ हे कृपालो ! आपने लीलापूर्वक ही अहल्या, निषाद, जटायु, बन्दर, भील, भालु और राक्षसोंको तरण-तारण कर दिया, ( उन्हें तो तार ही दिया, परन्तु दूसरोंको तारनेकी शक्ति भी उनको दे दी । जिस किसीने उनका संग या अनुकरण किया, वह भी तर गया । ) हे गजराजके उद्धारक ! हे शीलके सागर ! इस तुलसीपर जो आपकी ओरसे कुछ ढील-सी दिखायी देती है, इससे वह मारे ग्लानिके गला चाहता है । अतएव कृपाकर इसका भी शीघ्र ही उद्धार कीजिये ॥ ४ ॥

[ २४६ ]

भली भाँति पहिचाने जाने साहिब जहाँ लौं जग  
 जूड़े होत थोरे ही, थोरे ही गरम ।  
 ग्रीति न प्रवीन, नीतिहीन, रीतिके मलीन,  
 मायाधीन सब किये कालहू करम ॥१॥  
 दानव दनुज बड़े महामूढ़ मूँढ़ चढ़े  
 जीते लोकनाथ नाथ ! बलनि भरम ।  
 रीझि रीझि दिये बर खीझि खीझि घाले घर  
 आपने निवाजेकी न काहूको सरम ॥२॥

सेवा-सावधान तू सुजान समर्थ साँचो  
 सदगुन-धाम राम पावन परम ।  
 मुख सुमुख एकरस एकरूप तोहि  
 विदित बिसेषि घटघटके मरम ॥३॥  
 तोसो नतपाल न कृपाल, न कँगाल मो-सो  
 दयामें बसत देव सकल धरम ।  
 राम कामतरु-छाँह चाहै लचि मन माँह,  
 तुलसी बिकल बलि कलि कुधरम ॥४॥

भावार्थ—जगत्में जहाँतक मालिक हैं. उनको मैंने भलीभाँति समझ और पहचान लिया है । वे थोड़ेमेंही प्रसन्न हो जाते हैं और थोड़ेमें ही गरम हो उठते हैं । न तो वे प्रेमके निभानेमें ही चतुर हैं और न नीति ही जानते हैं । उनकी चालें सब बुरी हैं, क्योंकि काल, कर्म और मायाने उन्हें अपने अधीन कर रक्खा है ॥ १ ॥ हे नाथ ! ( अपने ) बलके भ्रमसे बड़े-बड़े दैत्य-दानव आदि महामूर्ख बनकर ( सबके ) शिरपर चढ़ गये थे और उन्होंने लोकपालोंको भी जीत लिया था । इन लोगोंको इनके मालिकोंने ( देवताओंने ) पहले तो ( इनके तप ) पर रीझ-रीझ कर ( मन-माने ) वर दिये, पर पीछेसे नाराज हो-होकर इनके घरोंको खाहा करा दिया ! ( आपकी प्रार्थना करके ) अपने सेवकोंको बिगाड़ते समय किसीको भी शर्म न आयी ॥ २ ॥ हे रामजी ! सावधान सेवकोंको तो आप ही भलीभाँति पहचानते हैं, क्योंकि आप ही सच्चे समर्थ, सद्गुणोंके स्थान और परम पवित्र हैं । आप सबपर कृपा करने-

वाले, प्रसन्न-मुख, सदा एकरस और एकरूप हैं। आपको घट-घटका भेद विशेष-रूपसे मालूम है ॥ ३ ॥ हे कृपालो ! आपके समान शरणागत कङ्गालोंको पालनेवाला दूसरा कोई नहीं है और मुझ-सरीखा कोई कङ्गाल नहीं है। हे देव ! सारे धर्मोंका निवास दयामें ही है ( अतः मुझ दीनपर दया कर दीजिये )। फिर हे नाथ ! आप तो कल्पवृक्ष हैं। इसी कल्पवृक्ष-की छायामें मैं रहना चाहता हूँ। बलिहारी ! यह तुलसी कलियुगके कुटिल धर्मोंसे बड़ा ही व्याकुल हो रहा है। ( कृपाकर इसे शीघ्र ही बचाइये ) ॥ ४ ॥

[ २५० ]

तौ हौं बारबार प्रभुहिं पुकारिकै खिझावतो न,  
 जो पै मोको होतो कहूँ ठाकुर ठहर।  
 आलसी अभागे मोसे तैं कृपालु पाले-पोसे,  
 राजा मेरे राजाराम, अवध सहर ॥१॥  
 सेये न दिगीस, न दिनेस, न गनेस, गौरी,  
 हित कै न माने बिधि हरिउ न हर।  
 रामनाम ही सों योग-क्षेम, नेम प्रेम-पन,  
 सुधा सो भरोसो एहु, दूसरो जहर ॥२॥  
 समाचार साथके अनाथ-नाथ ! कासों कहौं,  
 नाथ ही के हाथ सब चोरऊ पहर।  
 निज काज, सुरकाज, आरतके काज राज,  
 बुझिये बिलंब कहा कहूँ न गहर ॥३॥



रीति सुनि रावरी प्रतीति प्रीति रावरे सों,  
 डरत हौं देखि कलिकालको कहरु ।  
 कहैही बनैगी, कै कहाये, बलि जाउँ, राम,  
 'तुलसी ! तू मेरो हारि हिये न हहरु' ॥४॥

भावार्थ—हे नाथ ! यदि मुझे कहीं कोई दूसरा स्वामी या ( आश्रय-  
 के लिये ) स्थान मिल जाता, तो मैं बार-बार आपको पुकारकर  
 अप्रसन्न न करता । हे महाराज रामचन्द्रजी ! मुझ-सरीखे आलसियों और  
 अभागोंको तो आपने ही पाला-पोसा है । अतएव हे कृपालो ! आप ही  
 मेरे राजा हैं और अयोध्या ही मेरे ( रहनेके ) लिये शहर है ॥ १ ॥ न तो  
 मैंने दिग्पाल, सूर्य, गणेश, और पार्वतीहीकी प्रेमपूर्वक सेवा की है और  
 न ( श्रद्धासहित ) ब्रह्मा, शिव और विष्णुकी ही उपासना की है । मेरा  
 तो योगक्षेम एक रामनामसे ही है । ( रामनामसे ही मुझे तो अप्राप्तकी  
 प्राप्ति और प्राप्त साधनकी रक्षा हुई है ) उसीसे मेरा नेम है, उसीसे  
 प्रेम है और उसीमें अनन्यता है । उसका भरोसा मेरे लिये अमृतके  
 समान है और दूसरे सब साधन विषके समान हैं ॥ २ ॥ हे अनाथोंके  
 नाथ ! मेरे साथी चोर और चौकीदार सब आपहीके हाथमें हैं, इससे उनकी  
 बात और किससे कहूँ ! ( आप काम, क्रोध, लोभ, मोह आदि चोरोंको भगा  
 कर विवेक-वैराग्यरूपी चौकीदारोंको सचेत कर देंगे तो मेरा राम-नाम-  
 प्रेमरूपी धन बच जायगा । ) हे महाराज ! जरा बिचारिये, आपने अपने  
 कामोंमें, देवताओंके कामोंमें और दीन-दुखियोंके कामोंमें क्या कभी देर  
 की है ? फिर मेरे ही लिये क्यों इतना बिलम्ब हो रहा है ? ॥ ३ ॥ आपकी

रीति (पतित-पावनता, शरणागत-वत्सलता आदि) सुनकर मुझे आपपर विश्वास और प्रेम हो गया है, किन्तु कलियुगकी अनीति देखकर मैं डरता हूँ (कि कहीं वह मुझे आपसे विमुख कर विषयोंमें न फँसा दे)। हे रघुनाथजी ! मैं आपकी बलैयाँ लेता हूँ; मेरी तो आपके इतना कहनेसे या किसीके द्वारा कहलानेसे ही बनेगी कि 'हे तुलसी ! तू मेरा है, निराश होकर हृदयमें मत घबरा' ॥ ४ ॥

[ २५१ ]

राम, रावरो सुभाव, गुन सील महिमा प्रभाव,  
जान्यो हर, हनुमान, लखन, भरत ।  
जिन्हके हिये-सुथल राम-प्रेम-सुरतरु,  
लसत सरस सुख फूलत फरत ॥१॥  
आप माने स्वामी कै सखा सुभाइ भाइ, पति,  
ते सनेह-सावधान रहत डरत ।  
साहिब-सेवक-रीति प्रीति-परिमिति नीति,  
नेमको निबाह एक टेक न टरत ॥२॥  
सुक सनकादि प्रहलाद नारदादि कहैं,  
रामकी भगति बड़ी बिरति-निरत ।  
जाने बिनु भगति न, जानिबो तिहारे हाथ,  
समुझि सयाने नाथ ! पगनि परत ॥३॥  
छ-मत विमत, न पुरान मत, एक मत,  
नेति नेति नेति नित निगम करत ।

और निकी कहा चली ! एकै बात मलै मली,  
राम-नाम लिये तुलसी हूँ से तरत ॥४॥

मावार्थ—हे रामजी ! आपके स्वभाव, गुण, शीलकी महिमा और प्रभावको श्रीशिवजी, हनूमान्जी, लक्ष्मणजी और भरतजीने ही (तत्त्वसे) जाना है, (इसीसे) उनके हृदयरूपी सुन्दर थामलेमें आपके प्रेमका कल्पवृक्ष सुशोभित हो रहा है, जिसमें परम सुखरूपी सरस फूल-फल फूलते और फलते हैं। ( जो भगवान्‌के गुण, शीलकी महिमा जान लेता है, उसका हृदय भगवत्-प्रेमसे ही भर जाता है, और जिस हृदयमें भगवत्प्रेम भरा है, उसीमें परमानन्द निवास करता है ) ॥ १ ॥ आप अपने स्वभावके वश होकर शिवजीको स्वामी, हनूमान्जीको मित्र और लक्ष्मण तथा भरतको अपना भाई मानते हैं और वे सब आपको अपना मालिक मानते हैं, प्रेममें सदा सावधान रहते हैं और डरा करते हैं ( कि कहीं प्रेमकी अनन्यता और विशुद्धतामें कमी न आ जाय । ) यदि स्वामी और सेवक दोनों इस रीतिसे प्रेम करते रहें, और (प्रेमके) नीति-नियमोंको सदा निबाहते रहें तो उनके (प्रेमकी) टेक कभी टल नहीं सकती और वह सीमाको पहुँच जाती है ) ॥ २ ॥ शुकदेव, सनकादि, प्रह्लाद और नारद आदि भक्तगण कहते हैं कि परम-विरक्त होनेसे ही श्रीरघुनाथ-जीकी महान् ( अनन्य विशुद्ध ) भक्ति मिलती है ( भोगोंसे परम वैराग्य उसीको प्राप्त होता है जो भगवान्‌को तत्त्वसे जान लेता है अतएव परमात्माके ) ज्ञान बिना भक्तिकी प्राप्ति नहीं होती, किन्तु वह ज्ञान, हे नाथ ! आपके हाथमें है ( ज्ञान किसी साधनसे नहीं होता, यह तो

भगवत्कृपासे प्राप्त होता है), इसी बातको समझकर चतुर लोग आपके चरणोंपर आकर गिरते हैं (सारे साधनोंको छोड़कर आपकी शरणमें आते हैं) ॥ ३ ॥ छः शास्त्रोंके मत भिन्न-भिन्न हैं, पुराणोंका भी मत एक-सा नहीं है और वेद भी नित्य 'नेति-नेति' करते रहते हैं। फिर औरोंके सम्बन्धमें तो कहना ही क्या है? (इस अवस्थामें आपकी शरणागतिको छोड़कर आपको तत्त्वसे जाननेके लिये और उपाय ही क्या है?)। (इसलिये) मुझे तो बस, एक श्रीराम-नामका आश्रय लेना, यही बात अच्छी जान पड़ती है और इसीसे कल्याण हो सकता है, क्योंकि इससे तुलसीदास-सरीखे भी (संसार-सागरसे) तर गये हैं ॥ ४ ॥

[ २५२ ]

बाप ! आपने करत मेरी घनी घटि गई ।  
 लालची लबारकी सुधारिये बारक, बलि,  
 रावरी भलाई सबहीकी भली भई ॥ १ ॥  
 रोगबस तनु, कुमनोरथ मलिन मन,  
 पर-अपवाद मिथ्या-वाद बानी हई ।  
 साधनकी ऐसी विधि, साधन बिना न सिधि  
 बिगरी बनावै कृपानिधिकी कृपा नई ॥ २ ॥  
 पतित-पावन, हित आरत अनाथनिको,  
 निराधारको अधार दीनबन्धु दई ।  
 इन्हमें न एकौ भयो, बूझि न जूझयो न जयो  
 ताहिते त्रिताप-तपो लुनियत बई ॥ ३ ॥

स्वाँग सुधो साधुको, कुचालि कलितें अधिक  
 परलोक फीकी मति लोक-रंग-रई ।  
 बड़े कुसमाज राज आजुलौं जो पाये दिन,  
 महाराज ! केहू भाँति नाम-ओट लई ॥४॥  
 राम ! नामको प्रताप जानियत नीके आप,  
 मोको गति दूसरी न विधि निरमई ।  
 खीझिबे लायक करतब कोटि कोटि कडु,  
 रीझिबे लायक तुलसीकी निलजई ॥५॥

भावार्थ—हे मेरे बापजी ! मैंने अपने ही हाथों अपनी करनी बहुत ही बिगाड़ डाली है, आपकी बलैयाँ लेता हूँ, इस लोभी और झूठेकी बात एक बार तो सुधार दीजिये। क्योंकि जिस-जिसके साथ आपने भलाई की, उसीकी बात बन गयी ( दया करके आज मेरी भी बिगड़ी बना दीजिये ) ॥ १ ॥ शरीर रोगी है, मन बुरी-बुरी कामनाओंसे मलिन हो रहा है और वाणी दूसरोंकी निन्दा करते और झूठ बोलते-बोलते नष्ट हो गयी है; ( जिस तन-मन-वचनसे साधन होते हैं, वे तीनों ही साधनके योग्य नहीं रहे परन्तु ) साधनोंका यह नियम है कि बिना साधे वे सिद्ध नहीं होते। इससे, ( अब तो ) हे कृपानिधे ! आपकी एक कृपा ही ऐसी अनूठी है, जो मेरी बिगड़ी बातको बना देगी। ( आपकी कृपासे ही मुझ साधन-हीनका सुधार हो सकता है ) ॥ २ ॥ आप पापियोंको पवित्र करनेवाले, दुखियों और अनाथोंके हित, निराधारोंके आधार, दीनोंके बन्धु, और ( स्वाभाविक ही ) दयालु हैं। किन्तु, मैं तो इनमेंसे एक भी नहीं हूँ

(अहंकारके मारे मैंने अपनेको कभी पतित, दुखी, अनाथ और निराधार माना ही नहीं। तब फिर आप इनके नाते मुझपर क्यों कृपा करेंगे ?)। न तो मैंने विवेकसे अपने शत्रुओं (काम, क्रोध, लोभ, मोह) के ही साथ युद्ध किया और न उनपर विजय ही प्राप्त की, इसीसे मैं दैहिक, भौतिक और दैविक इन तीनों तापोंसे जल रहा हूँ। जैसा बोया वैसा ही काट रहा हूँ (कैसे दोष दूँ ?) ॥ ३ ॥ मेरा स्वाँग तो सीधे-सादे साधुका-सा है, पर पाप करनेमें मैं कलियुगसे भी बढ़ा हुआ हूँ। मेरी बुद्धिको परलोककी (भगवत्सम्बन्धी) बातें फीकी लगती हैं और वह संसारके रंगमें रँगी हुई है (वह केवल विषय-भोगोंके पाने न पानेकी उलझनमें फँसी रहती है)। हे महाराज ! इस बड़े भारी दुष्ट-समाजके साथ आजतक जितने दिन बीते सो तो व्यर्थ चले ही गये, अब किसी-न-किसी तरह आपके नामका सहारा लिया है। हे श्रीरामजी ! आप भली भाँति जानते हैं, कि आपके नामका कैसा प्रताप है ! (न मालूम मुझ-सरीखे कितने नामके प्रतापसे तर चुके हैं।) मेरे लिये तो सिवा आपके नामके विधाताने दूसरी गति ही नहीं रची है। आपके असन्तुष्ट होनेके लायक मेरे करोड़ों कुकर्म हैं, किन्तु सन्तुष्ट होनेके लायक तो मेरी एक निर्लज्जता ही है। (मेरी निर्लज्जतापर ही प्रसन्न होकर कृपा कीजिये) ॥ ५ ॥

[ २५३ ]

राम ! राखिये सरन, राखि आये सब दिन ।  
विदित त्रिलोक तिहुँ काल न दयालु दूजो,  
आरत-प्रनत-पाल को है प्रभु बिन ? ॥१॥

लाले-पाले, पोषे तोषे आलसी अभागी अधी  
 नाथ ! पै अनाथनिसों भये न उरिन ।  
 स्वामी समरथ ऐसो हौं तिहारो जैसो-तैसो  
 काल-चाल हेरि होति हिये धनी धिन ॥२॥  
 खीझि रीझि बिहँसि अनख क्यों हूँ एक बार  
 'तुलसी तू मेरो', बलि, कहियत किन ?  
 जाहि मूल निरमूल, होहि मुख अनुकूल,  
 महाराज ! राम ! रावरी सौं तेहि छिन ॥३॥

भावार्थ—हे श्रीरामजी, मुझे अपनी ही शरणमें रखिये, क्योंकि ( मुझ सरीखोंको ) सदासे आप ही अपनाते आये हैं । यह सभी जानते हैं, कि तीनों लोकों और तीनों कालोंमें आपके समान दयालु दूसरा कोई नहीं है । हे नाथ ! आतं शरणागतोंकी रक्षा करनेवाला आपके सिवा दूसरा कौन है ? ॥ १ ॥ आपने ही आलसी, अभागे और पापी लोगोंका लालन-पालन किया, उन्हें पाला-पोसा और प्रसन्न रक्खा, तिसपर भी हे नाथ ! आप उनसे कभी उद्धृण नहीं हुए । हे स्वामी ! आप तो समर्थ हैं, पर मैं ( भला-बुरा ) जैसा कुछ हूँ, सो आपहीका हूँ । कलिकालकी चालें देखकर मेरे हृदयमें बड़ी धिन हो रही है ( यह शंका है, कि कहीं यह दुष्ट आपके चरणोंकी ओरसे मेरे मनको फेर न दे । ) ॥ २ ॥ बलिहारी ! एक बार नाराजीसे अथवा राजीसे, मुसकराकर या अनखाकर किसी भी तरह इतना क्यों नहीं कह देते कि 'तुलसी ! तू मेरा है' ? इतना कह देने-मात्रसे ही मेरा सारा दुःख जड़से नाश हो जायगा । हे महाराज रामचन्द्रजी ! मैं यह आपकी शपथ खाकर कहता हूँ, उसी क्षण समस्त सुख मेरे अनुकूल हो जायेंगे ॥ ३ ॥

[ २५४ ]

राम ! रावरो नाम मेरो मातु-पितु है ।  
 सुजन, सनेही, गुरु, साहिब, सखा, सुहृद,  
 राम-नाम-प्रेम-पन अबिचल बितु है ॥१॥  
 सतकोटि चरित अपार दधिनिधि मथि  
 लियो काढ़ि वामदेव नाम-घृतु है ।  
 नामको भरोसो-बल, चारिहूँ फलको फल,  
 सुमिरिये छाँड़ि छल, भलो कृतु है ॥२॥  
 स्वारथ-साधक, परमारथ-दायक नाम  
 राम-नाम सारिखो न और हितु है ।  
 तुलसी सुभाव कही, साँचिये परैगी सही  
 सीतानाथ-नाम नित चितहूँ को चितु है ॥३॥

भावार्थ—हे श्रीरामजी ! आपका नाम ही मेरा माता-पिता, स्वजन-  
 सम्बन्धी, प्रेमी, गुरु, स्वामी, मित्र और अहैतुक हितकारी है । और  
 आपके नामसे जो मेरा अनन्य प्रेम है, वही मेरा अटल धन है ॥१॥  
 शिवजीने सौ करोड़ चरित्ररूपी अगाध दधि-सागरको मथकर उससे  
 राम-नामरूपी घी निकाला है । आपके नामका बल-भरोसा अर्थ, धर्म,  
 काम और मोक्ष चारों फलोंका (चरम) फल है । कपटभाव छोड़कर  
 इसीका स्मरण करना चाहिये । यही सर्वोत्तम यज्ञ\* है ॥२॥ आपका नाम

---

\*गीतामें तो श्रीभगवान्ने जप-यज्ञको अपना स्वरूप ही बतलाया है—यज्ञानां जपयज्ञोऽस्मि ।



सभी सांसारिक स्वार्थोंका साधनेवाला एवं परमार्थ ( मोक्ष ) का प्रदान करनेवाला है। श्रीराम-नामके समान हित करनेवाला और कोई भी नहीं है। यह बात तुलसीने स्वभावसे ही कही है, अतएव सचमुच ही इसपर सही पड़ेगी। हे जानकीरमण ! आपका नाम चित्तका भी चित्त है ॥ ३ ॥

[ २५५ ]

राम ! रावरो नाम साधु-सुरतरु है ।  
 सुमिरे त्रिविध धाम हरत, पूरत काम  
 सकल-सुकृत-सरसिजको सरु है ॥१॥  
 लाभहूको लाभ, सुखहूको सुख, सरबस,  
 पतित-पावन, डरहूको डरु है ।  
 नीचेहूको, ऊँचेहूको, रंकहूको, रावहूको,  
 सुलभ, सुखद आपनो सो घरु है ॥२॥  
 बैद हू, पुरान हू, पुरारि हू पुकारि कह्यो,  
 नाम-प्रेम चारिफलहूको फरु है ।  
 ऐसे राम-नाम सों न प्रीति, न प्रतीति मन,  
 मेरे जान जानिबो सोई नर खरु है ॥३॥  
 नाम सो न मातु पितु भीत हित बंधु गुरु,  
 साहिब सुधी सुसील-सुधाकरु है ।  
 नामसों निबाह नेह, दीनको दयालु देहु  
 दासतुलसीको, बलि, बड़ो बरु है ॥४॥

भावार्थ—हे श्रीराम ! साधुओंके लिये तो आपका नाम कल्पवृक्ष है ।  
 क्योंकि स्मरण करते ही वह तीनों ( दैहिक, भौतिक और दैविक ) तापों-

को हर लेता है। सारी कामनाएँ पूर्ण कर देता है। मनुष्यको पूर्णकाम बना देता है, ( वह आपका नाम ) समस्त पुण्यरूपी कमलोंका सरोवर है (राम-नामका आश्रय लेनेवालेको सभी पुण्योंका फल मिल जाता है) ॥१॥ वह लाभका भी लाभ, सुखका भी सुख है और ( भक्तोंका ) सर्वस्व है। ( उससे बढ़कर सन्तोंका कोई लाभ, सुख या धन नहीं है ) वह पतितोंको पावन करनेवाला और ( सबको डरानेवाले यमदूतरूपी महा ) भयको भी भयभीत करनेवाला है। वह नीच-ऊँच और राव-रंक, सभीके लिये सुलभ है ( सभी उसका जप कर सकते हैं )। सभीको सुख देनेवाला है और अपने निजी घरके समान आराम देनेवाला है ॥२॥ वेदोंने, पुराणोंने और शिवजीने भी पुकार-पुकारकर कहा है, कि राम-नाममें प्रेम होना ही चारों ( अर्थ, धर्म, काम और मोक्ष ) फलोंका फल है। ऐसे श्रीराम-नामपर जिसके मनमें प्रेम और विश्वास नहीं है, मेरी समझमें, उस मनुष्यको गधा समझना चाहिये ( वह गधेके समान जीवनमें मनुष्यत्वके अहंकारका भार ही ढोता है ) ॥३॥ पिता, माता, मित्र, हितू, भाई, गुरु और मालिक इनमेंसे कोई भी श्रीराम-नामके समान नहीं है। वह परम सुशील सुधाकर ( चन्द्रमा ) के समान बुद्धिमान् स्वामी है। ( शरण लेते ही समस्त ताप हर लेता है और मोक्षरूप अमृत पान कराकर सदाके लिये सुखी कर देता है )। हे दयालु ! मैं बलैया लेता हूँ, इस तुलसीदासको वही महान् बल दीजिये, जिससे आपके नामके साथ इस दीनका प्रेम सदा निभ जाय ॥४॥

[ २५६ ]

कहे बिनु रखो न परत, कहे राम ! रस न रहत ।  
तुमसे मुसाहिबकी ओट जन खोटो खरो

कालकी करमकी कुसाँसति सहत ॥१॥  
 करत बिचार सार पैयत न कहूँ कुछ,  
 सकल बढ़ाई सब कहाँ तें लहत ?  
 नाथकी महिमा सुनि समुझि आपनी ओर  
 हेरि हारि कै हहरि हृदय दहत ॥२॥  
 सखा न, सुसेवक न, सुतिय न, प्रभु, आप  
 माय बाप तुही साँचो तुलसी कहत ।  
 मेरी तौ थोरी ही है सुधरैगी बिगरियो  
 बलि, राम रही रावरी चहत ॥३॥

भावार्थ—हे श्रीरामजी ! कहे बिना तो रहा नहीं जाता और कह देनेपर कुछ रस ( मज़ा ) नहीं रह जाता ( बात यह है कि ) आप-सरीखे श्रेष्ठ स्वामीका आश्रय पाकर भी मैं आपका बुरा या भला सेवक काल और कर्मके कारण असह्य दुःख भोग रहा हूँ ॥१॥ (व्याध-निषाद आदिके बड़प्पनपर) विचार करता हूँ, पर कहीं कुछ भी रहस्य नहीं मिलता, कि इन सब लोगोंने कहाँसे बड़प्पन प्राप्त किया ? (सुना जाता है आपने ही इनको दीन जानकर अपना लिया जिससे ये सब महान् पूज्य हो गये ) आपकी ( ऐसी ) महिमा सुन-समझकर जब अपनी दशाकी ओर देखता हूँ तो निराश हो जाता हूँ और घबराहटसे हृदय जलने लगता है ( दीन और पतितोंको तारनेवाले होकर भी मुझ शरणागत दीनको अब तक क्यों नहीं अपनाया ? यही सोचकर हृदयमें जलन होने लगती है और इसीसे मनमानी बातें कह बैठता हूँ ) ॥ २ ॥ ( और कहूँ भी किससे,

क्योंकि) न तो मेरा कोई मित्र है न सच्चा सेवक है और न सुलक्षणा स्त्री है। हे नाथ ! मेरे तो माँ-बाप आप ही हैं, तुलसी यह सच्ची बात कह रहा है। मेरी तो थोड़ी-सी बात है, बिगड़ी होनेपर भी सुधर जायगी, किन्तु, बलिहारी ! मैं आपकी शपथ खाकर कह रहा हूँ—मैं तो आपकी बात ही रखना चाहता हूँ (कहीं आपका पतितपावन और शरणागत-वत्सल बाना न लज जाय) ॥ ३ ॥

[ २५७ ]

दीनबन्धु दूर किये दीनको न दूसरी सरन ।  
 आपको भले हैं सब, आपने कोऊ कहुँ,  
 सबको भलो है, राम ! रावरो चरन ॥१॥  
 पाहन पसु पतंग कोल भील निसिचर  
 काँच ते कृपानिधान किये सुवरन ।  
 दंडक-पुहुमि पाँय परसि पुनीत भई  
 उकठे बिटप लागे फूलन फरन ॥२॥  
 पतित-पावन नाम, बाम हू दाहिनो, देव !  
 दुनी न दुसह-दुख-दूषन-दरन ।  
 सीलसिंधु तोसों ऊँचीनीचियौ कहत सोभा,  
 तोसों तुही तुलसीको आरति-हरन ॥३॥

भावार्थ—हे दीनबन्धो ! यदि आपने इस दीनको ( अपनी शरणसे ) हटा दिया, तो फिर इसे और कहीं शरण न मिलेगी। क्योंकि अपनी

भलाई चाहनेवाले तो प्रायः सभी हैं, किन्तु अपने दासोंका भला करनेवाला कोई विरला ही है। हे श्रीराम ! सबका भला करनेवाले तो आपके चरण ही हैं, (आपके चरणोंके आश्रयसे भले-बुरे सभीका कल्याण होता है) ॥ १ ॥ पत्थरकी शिला (अहल्या), पशु (बन्दर, रीछ), पक्षी (जटायु), कोल-भील, राक्षस (विभीषण) आदिको हे कृपानिधान ! आपने कौचसे सोना बना दिया, (विषयी थे जिनको मुक्त कर दिया) दण्डक-वनकी भूमि आपके चरणोंका स्पर्श होते ही पवित्र हो गयी और उलझड़े हुए सूखे पेड़ फिर फूलने-फलने लगे ॥ २ ॥ आपका पतित-पावन नाम, जो आपसे विमुख हैं उनका भी कल्याण करता है (शत्रुभावसे भजनेवाले भी तर जाते हैं) हे देव ! संसारमें असह्य दुःखों और पापोंका नाश करनेवाला आपको छोड़कर दूसरा कोई नहीं है। आप शीलके समुद्र हैं, अतएव आपसे नीची-ऊँची बात कहनेमें भी शोभा ही है (अधिक क्या कहूँ)। तुलसीके दुःख दूर करनेवाले तो बस आप-सरीखे एक आप ही हैं (इसीसे शरण पड़ा हूँ) ॥ ३ ॥

[ २५८ ]

जानि पहिचानि मैं बिसारे हौं कृपानिधान  
 एतो मान दीठ हौं उलटि देत खोरि हौं ।  
 करत जतन जासों जोरिबे को जोगीजन  
 तासों क्याँहूँ जुरी, सो अभागो बैठो तोरि हौं ॥ १ ॥  
 मोसे दोस-कोसको भुवन-कोस दूसरो न  
 आपनी समुझि सुझि आयो टकटोरि हौं ।

गाड़ीके खानकी नाई, माया मोहकी बड़ाई  
 छिनहिं तजत, छिन भजत बहोरि हौं ॥२॥  
 बड़ो साई-द्रोही न बराबरी मेरीको कोऊ  
 नाथकी सपथ किये कहत करोरि हौं ।  
 दूरि कीजै द्वारतें लबार लालची प्रपंची  
 सुधा सों सलिल सूकरी ज्यों गहडोरि हौं ॥३॥  
 राखिये नीके सुधारि, नीचको डारिये मारि,  
 दुहैं ओरकी बिचारि अब न निहोरि हौं ।  
 तुलसी कही है साँची रेख बार बार खाँची,  
 ढील किये नाम-महिमाकी नाव बोरि हौं ॥४॥

भार्य-हे कृपानिधान ! मैंने जान-पहचानकर भी आपको भुला दिया है और चमरइके मारे इतना ठीठ हो गया हूँ कि, उलटा आपहीपर दोष मढ़ता हूँ ( कि आप, शीलसिन्धु होकर भी, मुझे अपनाते नहीं हैं ) । जिससे प्रीति जोड़नेके लिये बड़े-बड़े योगी यत्न किया करते हैं, उससे ज्यों-त्यों करके कुछ प्रीति जुड़ गयी थी, पर मैं अभाग्य उसे भी तोड़ बैठा ॥ १ ॥ मुझ सरीखा पापोंका खजाना चौदहों लोकोंमें दूसरा नहीं है, अपनी समझमें मैं खूब ढूँढ़ चुका हूँ । जैसे गाड़ीके पीछे लगा हुआ कुत्ता कभी तो गाड़ीको छोड़कर इधर-उधर भाग जाता है और कभी फिर उसके साथ हो लेता है, वैसे ही मैं क्षणभरमें तो माया-मोहके बड़प्पनको छोड़ बैठता हूँ और दूसरे ही क्षण फिर उसीमें रम जाता हूँ ॥ २ ॥ मैं आपकी करोड़ों शपथ खाकर कह रहा हूँ, कि स्वामीके साथ द्रोह करनेवाला मेरी बराबरीका

दूसरा कोई भी नहीं है। इसलिये मुझ भूटे, लालची और ठगको दरवाजे से हटा दीजिये, नहीं तो मैं अमृत-सरीखा जल शूकरीकी तरह गँदला कर डालूँगा (आपका भक्त कहाकर बुरे कर्म करूँगा तो आपके निर्मल यशमें कलङ्क लग जायगा) ॥ ३ ॥ (अतएव) या तो मुझे अच्छी तरह सुधार कर (अपनी शरणमें) रख लीजिये, नहीं तो मुझ नीचको मारही डालिये। बस, अब आप ही इन दोनों बातोंपर विचार कर लीजिये, अब मैं आपका निहोरा न करूँगा। तुलसीने बारबार लकीर खींचकर सच्ची बात कह दी है। यदि आप भी वैरी करेंगे, तो मैं आपके नामकी महिमारूपी नौकाको डुबो दूँगा। (मेरी दुर्दशा देखकर लोग आपके नामका विश्वास छोड़ देंगे) ॥ ४ ॥

[ २५६ ]

रावरी सुधारी जो बिगारी बिगरैगी मेरी,  
कहाँ, बलि, बेदकी न, लोक कहा कहैगो ?  
प्रभुको उदास-भाव जनको पाप-प्रभाव,  
दुहूँ भाँति दीनबन्धु ! दीन दुख दहैगो ॥१॥  
मैं तो दियो छाती पबि, लयो कलिकाल दबि,  
साँसति सहत परबस, को न सहैगो ?  
बाँकी बिरदावली बनैगी पाले ही कृपालु !  
अन्त मेरो हाल हेरि यौं न मन रहैगो ॥२॥  
करमी, धरमी, साधु, सेवक, बिरत, रत,  
आपनी भलाई थल कहाँ कौन लहैगो ?  
तेरे मुँह फेरे मोसे कायर कपूत कूर,  
लटे लटपटेनि को कौन परिगहैगो ? ॥३॥

काल पाय फिरत दसा दयालु, सबहीकी,  
 तोहि बिनु मोहि कबहूँ न कोऊ चहैगो ।  
 बचन करम हिये कहौ राम ! सौँह किये,  
 तुलसी पै नाथके निबाहे निबहैगो ॥४॥

भावार्थ—यदि आपकी सुधारी हुई मेरी बात मेरे बिगाड़नेसे बिगाड़ जायगी, तो मैं तुम्हारी बलैया लेता हूँ, फिर वेदकी तो जाने दीजिये, संसार क्या कहेगा ? (वेदमें कुछ भी लिखा हो, संसार तो यही कहेगा कि तुलसी ही ईश्वर है, क्योंकि उसने रामजीकी बनायी बातको बिगाड़ दिया । प्रभुकी उदासीनता और मुझ दासके पापोंका प्रभाव यदि ये दोनों ही मिल गये, तो हे दीनबन्धो ! यह दीन दुःखके मारे जल मरेगा । मैं तो महापापी हूँ ही, पर आप भी उदासीन हो जायँगे तो फिर मेरी बड़ी ही बुरी गति होगी) ॥ १ ॥ मैंने तो अपनी छातीपर वज्र रख लिया है (दुःख सहनेके लिये तैयार हूँ, परन्तु पाप नहीं छोड़ता) क्योंकि कलियुगने मुझे दबा रक्खा है । इसीसे कष्ट सह रहा हूँ । (मैं ही क्यों) जो भी परतन्त्र होगा, उसे कष्ट सहने हो पड़ेंगे । किन्तु हे कृपालु ! आपको तो अपनी बाँकी विरदावलीके वश होकर मेरी रक्षा करनी ही पड़ेगी (अभी न सही) अन्त समय तो मेरा (बुरा) हाल देखकर आपका यह उदासीन भाव रह ही नहीं सकता (दयालु स्वभावसे मेरा दुःख देखा ही नहीं जायगा, तब दौड़कर बचाना होगा) ॥ २ ॥ कर्मकाण्डी, धर्मात्मा, साधु, सेवक, विरक्त और विषयी जीव ये सब तो अपने-अपने भले कर्मोंके अनुसार कहीं कोई-सा स्थान पा ही जायँगे, परन्तु आपके मुँह फेर लेनेसे (उदासीन हो जानेसे) मुझ सरीखे कायर, कुपूत, क्रूर, साधनहीन और पतित जीवोंको कौन



आश्रय देगा ? (कोई भी नहीं) ॥ ३ ॥ हे दयालो ! काल पाकर सभीकी दशा पलटती है, सभीके दिन फिरते हैं, परन्तु आपको छोड़कर मुझे तो कभी कोई नहीं चाहेगा । (आपके आश्रयको छोड़कर मुझे कहीं कोई स्थान नहीं मिलनेका ) हे श्रीरामजी ! आपकी शपथ खाकर वचन, कर्म और मनसे कहता हूँ , कि यह तुलसी तो नाथके ही निबाहे निभेगा ॥ ४ ॥

[ २६० ]

साहब उदास भये दास खास खीस होत  
मेरी कहा चली ? हौं बजाय जाय रह्यो हौं ।  
लोकमें न ठाउँ, परलोकको भरोसो कौन ?  
हौं तौ बलि जाउँ रामनाम ही ते लख्यो हौं ॥१॥  
करम सुभाउ काल काम कोह लोभ मोह  
ग्राह, अति गहन गरीबी गाढ़े गह्यो हौं ।  
छोरिये को महाराज, बाँधिबेको कोटि भट,  
पाहि, प्रभु ! पाहि, तिहुँ पाप-ताप-दख्यो हौं ॥२॥  
रीझि बुझि सबकी, प्रतीति प्रीति एही द्वार,  
दूधको जरयो पियत फूँकि फूँकि मख्यो हौं ।  
रटत रटत लख्यो, जाति पाँति माँति घख्यो  
जूठनिको लालची चहौं न दूध-नख्यो हौं ॥३॥  
अनत चख्यो न मलो, सुपथ सुचाल चख्यो  
नीके जिय जानि इहाँ मलो अनचख्यो हौं ।  
तुलसी समुझि समुझायो मन बार बार  
अपनो सो नाथ हूँ सो कहि निरचख्यो हौं ॥४॥

भाषार्थ—जब मालिक उदासीन हो जाता है, तब खास नौकर भी बरबाद हो जाता है, फिर मेरी तो बात ही क्या है ? मैं तो डंकेकी चोट दुःखोंमें बहा चला जा रहा हूँ, जब कि, मेरे लिये इस लोकमें ही कहीं ठौर नहीं है, तब परलोकका क्या भरोसा करूँ ? हे श्रीराम ! मैं आपकी बलैयाँ लेता हूँ, मैं तो एक आपके नामहीके हाथ बिक चुका हूँ ( मेरा लोक-परलोक तो उसीसे बनेगा ) ॥ १ ॥ कर्म, स्वभाव, काल, काम, क्रोध, लोभ और मोहरूपी बड़े-बड़े ग्राहोंने और ( साधनहीनतारूपी ) घोर दरिद्रताने मुझको बड़े जोरसे पकड़ रक्खा है। हे महाराज ! बाँधनेके लिये करोड़ों योद्धा हैं, परन्तु बन्धनसे छुड़ानेके लिये तो केवल एक आप ही हैं अतएव हे प्रभो ! मेरी रक्षा कीजिये, रक्षा कीजिये। मैं पापरूपी तीनों तारोंसे जल रहा हूँ ( अपनी कृपादृष्टिकी सुधा-चृष्टिसे इन तारोंको शान्त कीजिये ) ॥ २ ॥ हे प्रभो ! ( दूसरे किसके पास जाऊँ ) सबकी रीझ-झूझ और प्रीति-विश्वास एक आपके ही द्वारपर है। (आपके ही दिये हुए अधिकारसे देवतागण आपके ही खजानेसे अपने सेवकोंको कुछ दिया करते हैं, परन्तु वे मुक्ति नहीं दे सकते। उन सबकी पूजा भी आपकी ही पूजा होती है क्योंकि सबके मूल आपही हैं )। मैं तो दूधका जला मट्ठा भी फूँक-फूँककर पीता हूँ। भाव यह कि आपको छोड़कर दूसरोंको भजनेसे कभी परमसुख और दिव्य-शान्ति नहीं मिली, इसलिये बहुत सावधान होकर चलता हूँ। सुखके लिये देवताओंको पुकारते-पुकारते हार गया, और जाति-पाँति तथा चाल-चलन सभीसे हाथ धो बैठा। इसलिये अब मैं केवल आपके जूठनका ही लालची हूँ। मैं दूधसे नहीं नहाना चाहता। भाव, मुझे स्वर्गके ऐश्वर्यकी इच्छा नहीं है, मैं तो केवल आपके

चरणोंमें पड़े रहना चाहता हूँ ॥ ३ ॥ मैं और कहीं (दुसरोँकी शरण लेकर) सुखमार्गपर अच्छी चाल चलकर अपना कल्याण नहीं चाहता हूँ । और यहाँ (आपके शरणमें) मैं आदर न पाकर भी अच्छी तरह (आपके अनोखे विरदके भरोसे निर्भय और निश्चिन्त पड़ा हूँ) तुलसीने समझकर अपने मनको बार-बार समझा दिया है और वह अपने नाथसे भी कहकर निश्चिन्त हो गया है, कि उसका निर्वाह आपके ही हाथमें है ॥ ४ ॥

[ २६१ ]

मेरी न बनै बनाये मेरे कोटि कलप लौं  
 राम ! रावरे बनाये बनै पल पाउ मैं ।  
 निपट सयाने हौ कृपानिधान ! कहा कहाँ ?  
 लिये बेर बदलि अमोल-मनि-आउ मैं ॥ १ ॥  
 मानस मलीन, करतब कलिमल पीन  
 जीह हू न जप्यो नाम, बक्यो आउ-बाउ मैं ।  
 कुपथ कुचाल चल्यो, भयो न भूलिहूँ भलो,  
 बाल-दसा हूँ न खेल्यो खेलत सुदाउँ मैं ॥ २ ॥  
 देखा-देखी दंभ तें कि संग तें भई भलाई  
 प्रकटि जनार्ण, कियो दुरित दुराउ मैं ।  
 राग रोष द्वेष पोषे, गोगन समेत मन,  
 इनकी भगति कीन्हीं इनही को भाउ मैं ॥ ३ ॥  
 आगिली पाछिली, अबहूँ की अनुमान ही तें  
 बुझियत गति, कलु कीन्हों तो न काउ मैं ।

जग कहै रामकी प्रतीति प्रीति तुलसी हूँ  
 झूठे साँचे आसरो साहब रघुराउ में ॥४॥

भावार्थ—हे श्रीरामजी ! मेरी सद्गति मेरे (साधनोंके द्वारा) बनानेसे तो करोड़ों कल्पतक भी न होगी । परन्तु आप करना चाहें तो पाव पलमें ही हो सकती है । हे कृपानिधान ! मैं क्या कहूँ, आप तो स्वयं परम चतुर हैं, मैंने अनमोल मणिके समान आयुके बदलेमें ( विषयरूप ) बेर ले लिये । ( जिस मनुष्य-जीवनको आपकी प्राप्तिमें लगाना चाहिये था उसे विषयोंमें लगाकर व्यर्थ खो दिया ) ॥ १ ॥ ( जिससे मेरा ) मन मलिन हो गया तथा कलियुगके कारण ( कु ) कर्म और भी पुष्ट हो गये, नित्य नये पाप बढ़ते गये । जीभसे भी आपका नाम नहीं जपा, सदा आर्य-वार्य ही बकता रहा । बुरे-बुरे मार्गोंपर कुचालें ही चलता रहा । भूलकर भी मुझसे कभी किसीका भला नहीं हुआ । अरे ! बचपनमें खेलते समय भी कभी अच्छा दाव हाथ नहीं लगा ( भगवत्-सम्बन्धी खेल नहीं खेला ) ॥ २ ॥ हाँ, किसीकी देखा-देखी ( भक्तिका स्वांग दिखलानेके लिये ) दम्भसे या सत्सङ्गके प्रभावसे कभी कोई अच्छा काम बन गया, तो उसे ढिंढोरा पीटता हुआ कहता फिरा, और ( मनसे चाह-चाहकर ) जो पाप किये, उन्हें छिपाता रहा । राग, द्वेष, और क्रोधको तथा इन्द्रियोंसमेत मनको सदा पालता-पोषता रहा । सदा रागद्वेष और क्रोधके तथा मन-इन्द्रियोंके ही वशमें रहा । इन्हींकी भक्ति की और इन्हींसे प्रेम किया ॥ ३ ॥ मैंने अपनी बीती हुई, वर्तमान तथा भविष्यकी दशाका अनुमान करके यह समझ लिया है, कि मैंने कभी कोई भला काम नहीं किया । किन्तु संसार कह रहा है, कि—‘तुलसी रामजीका है’ और मुझे भी आपपर विश्वास, और

प्रेम है। अब चाहे भूठ हो, या सच, हे स्वामी श्रीरघुनाथजी ! मैं तो आपके ही आसरे पड़ा हूँ ॥ ४ ॥

[ २६२ ]

कष्टो न परत, विनु कहे न रखो परत,  
बढ़ो सुख कहत बढ़े सों, बलि, दीनता ।  
प्रभुकी बढ़ाई बड़ी, आपनी छोटाई छोटी,  
प्रभुकी पुनीतता, आपनी पाप-पीनता ॥१॥  
दुहूँ ओर समुझि सकुचि सहमत मन,  
सनमुख होत सुनि स्वामि समीचीनता ।  
नाथ-गुनगाथ गाये, हाथ जोरि माथ नाये,  
नीचऊ निवाजे प्रीति-रीतिकी प्रवीनता ॥२॥  
एही दरबार है गरब तैं सरब-हानि,  
लाभ जोग छेमको गरीबी मिसकीनता ।  
मोटो दसकंध सो न, दूबरो बिभीषन सो,  
बुझि परी रावरेकी प्रेम-पराधीनता ॥३॥  
यहाँको सयानप अयानप सहस सम,  
सूधौ सतभाय कहे मिटति मलीनता ।  
गीध, सिला, सबरीकी सुधि सब दिन किये  
होइगी न साईं सों सनेह-हित हीनता ॥४॥  
सकल कामना देत नाम तेरो कामतरु,  
सुमिरत होत कलिमल-छल-छीनता ।

करुणानिधान ! वरदान तुलसी चहत,  
सीतापति-भक्ति-सुरसरि-नीर-मीनता ॥५॥

भावार्थ—हे नाथ ! कुछ कहा भी नहीं जाता और कहे बिना रहा भी नहीं जाता । आपकी बलैयाँ लेता हूँ (यद्यपि) बड़ोंके सामने अपनी गरीबी सुनानेमें बहुत सुख मिलता है । (तथापि कहीं तो) प्रभुका महान् बड़प्पन और कहीं मेरी छोटी-सी क्षुद्रता, कहीं तो प्रभुकी पवित्रता और कहीं मेरे पापोंकी अधिकता ॥१॥ इन दोनों ओरकी बातोंपर विचार करके मन संकोचके मारे सहम जाता है (कुछ कहनेकी हिम्मत नहीं होती, पैर पीछे पड़ने लगते हैं) परन्तु स्वामीकी सुन्दर साधुता (शरणागत कैसा भी दीन हीन मलिन हो आप उसको आदरके साथ अपना ही लेते हैं) को सुनकर यह मन फिर सम्मुख जाता है । हे नाथ ! आपके गुणोंकी गाथाओंको गानेसे और हाथ जोड़कर मस्तक नवानेसे आपने नीचोंको भी निहाल कर दिया है (यह आपके प्रेमकी रीतिकी चतुरता है) ॥२॥ इस दरबारमें गर्वसे सर्वनाश हो जाता है और गरीबी एवं नम्रतासे ही योग-क्षेमकी प्राप्ति होती है । रावण-सरोखा तो कोई प्रतापी नहीं था, और विभीषणके समान कोई दीन-दुर्बल नहीं था । परन्तु इस प्रसंगमें आपकी प्रेमकी पराधीनता ही (स्पष्ट) समझमें आती है । (शरणागत दीन विभीषणको लङ्काका राज्य और अपनी अनन्य भक्तिका दान कर दिया तथा रावणका सर्वनाश कर डाला) ॥३॥ यहाँ, अर्थात् आपके दरबारमें की हुई चतुरता हज़ारों मूर्खताके समान है । यहाँ तो सीधे-सादे सच्चे भावसे अपना दोष स्वीकार कर लेनेसे ही सारी मलिनता मिट जाती है । यदि तू

प्रति दिन जटायु, अहस्ता और शबरीकी (स्थितिको) वाद् किये रहेगा तो स्वामीके प्रति तेरा प्रेम कभी कम नहीं होगा। (वे बेचारे सरल, अहंकारहीन शरणागत थे, इससे नाथने उन्हें सहज ही अपनाकर कृतार्थ कर दिया) ॥ ४ ॥ आपका नाम कल्पवृक्षकी भाँति समस्त कामनाओंको पूर्ण कर देता है। नामका स्मरण करते ही कलियुगके पाप और कपट क्षीण हो जाते हैं। हे करुणानिधान! तुलसी यही वर-दान चाहता है, कि 'वह सीतापति श्रीरामजीकी भक्ति-रूपे गंगाजीके जलमें सदा मछलीकी तरह डूबा रहे।' ॥ ५ ॥

[ २६३ ]

नाथ ! नीके कै जानिबी ठीक जन-जीयकी ।  
 रावरो भरोसो नाह कै सु-प्रेम-नेम लियो  
 रुचिर रहनि रुचि भति-गति-तीयकी ॥१॥  
 कुकृत सुकृत बस सबही सों संग परयो  
 परखी बराई गति, आपने हूँ कीयकी ।  
 मेरे भलेको गोसाईं ! सोचको, न सोच संक  
 हौं हूँ किये कहौं सौंह साँची सिय-पीयकी ॥२॥  
 ग्यानहूँ गिसके स्वामी बाहर-अन्तरजामी  
 यहाँ क्यों दुरैगी बात मुखकी औ हीयकी ?  
 तुलसी तिहारो, तुमहीं पै तुलसीके हित  
 राखि कहौं हौं जो पै हूँ माखी धीयकी ॥३॥

माधार्थ—हे नाथ ! इस अपने दासके मनकी बात आप ठीक-ठीक समझ लीजिये । मेरी बुद्धि-रूपी सुन्दर (पतिव्रता) स्त्रीको अत्यन्त ही भरोसा है

और उसने स्वामीके साथ ही पतिके समान विशुद्ध प्रेम करनेका नियम ले रक्खा है ॥ १ ॥ पाप और पुण्यके वश होनेके कारण मुझे सभीके साथ रहना पड़ा, इसमें मैं अपनी और परायी दोनोंहीकी वालोंको परख चुका हूँ। हे नाथ ! मुझे अपनी भलाई या बुराईकी न तो कोई चिन्ता है, न डर है। (आपके शरण होनेपर भी यदि भले-बुरेकी चिन्ता लगी रहे या भय बना रहे तो वह शरणागति ही कैसी ? स्वामीके शरण होते ही मैं निश्चिन्त और निर्भय हो गया हूँ।) यह मैं श्रीसीतानाथजीकी शपथ खाकर सच-सच कह रहा हूँ ॥२॥ (बनावटी बात कहूँगा तो वह चलेगी ही नहीं, क्योंकि) आप ज्ञान और वाणीके स्वामी हैं। बाहर और भीतर दोनोंकी बात जाननेवाले हैं। आपके सामने मुँहकी और हृदयकी बात कैसे छिप सकती है ? तुलसी आपका हैं और आप तुलसीका हित करनेवाले हैं। इसमें मैं यदि (कुछ भी कपट) रखकर कहता होऊँ तो मैं धीकी मक्खी हो जाऊँ। भाव, जैसे मक्खी धीमें गिरकर तुरन्त मर जाती है, उसी प्रकार मेरा भी सर्वनाश हो जाय ॥ ३ ॥

[ २६४ ]

मेरो कक्षो सुनि पुनि भावै तोहि करि सो ।  
 चारिहूँ बिलोचन बिलोकु तू तिलोक महुँ  
 तेरो तिहुँ काल कहु को है हितु हरि-सो ॥१॥  
 नये नये नेह अनुभये देह-गेह बसि  
 परखे प्रपंची प्रेम परत उधरि सो ।  
 सुहृद-समाज दगाबाजिहीको सौदा-सुत  
 जब जाको काज तब मिलै पाँय परि सो ॥२॥



विबुध सयाने पहिचाने कैधौं नाहीं नीके  
 देत एक गुन लेत कोटि गुन भरि सो ।  
 करम धरम स्रम-फल रघुवर बिलु  
 राखको सो होम है, ऊसर कैसो बरिसो ॥३॥  
 आदि अंत बीच मलो मलो करै सबहीको  
 जाको जस लोक वेद रह्यो है बगरि-सो ।  
 सीतापति सारिखो न साहिब सील-निधान  
 कैसे कल परै सठ बैठौ सो बिसरि-सो ॥४॥  
 जीवको जीवन-प्रान, ग्रानको परम हित  
 प्रीतम पुनीत कृत नीचन निदरि सो ।  
 तुलसी, तोको कृपालु जो कियो कोसलपालु  
 चित्रकूटको चरित्र चेतु चित करि सो ॥५॥

भावार्थ—अरे मन ! एक बार तू मेरी बात सुन ले । फिर तुझे जो अच्छा  
 लगे सो करना । तू अपने चारों नेत्रों ( दो बाहरके और मन-बुद्धिरूप दो  
 भीतरके ) से देखकर बता कि तानों लोकों और तीनों कालोंमें भगवान्‌के  
 समान तेरा हित करनेवाला कहीं कोई है ? ॥१॥ शरीर-रूपी घरमें रहकर तूने  
 (अनेक योनियोंमें) नये-नये (सम्बन्धियोंके) प्रेमका अनुभव किया और  
 उनके कपट-भरे प्रेमको भी परख लिया । अन्तमें, सबके प्रेमका भेद खुल  
 गया । (जगत्‌के इन विषय-जनित सम्बन्धी) मित्रोंका समाज क्या है ! यह  
 दगाबाजोंका सौदासूत (लेनदेनका व्यवहार) है । जब जिसका काम  
 (स्वार्थ) होता है तब वह पैरोंपर गिरने लगता है (परन्तु काम निकल

जानेपर कोई बात भी नहीं पूछता ।) ॥ २ ॥ देवता भी बड़े चतुर हैं, तूने उनको भलीभाँति पहिचाना है या नहीं ? वे पहले करोड़ गुणा लेते हैं तब कहीं एक गुणा देते हैं । अब रहे कर्म-धर्म, सो वे भी श्रीरामके (आधार) बिना केवल परिश्रममात्र हैं । (जो भगवान्‌को छोड़कर ईश्वरकी परवा न कर केवल अपने सत्कर्मोंपर विश्वास करते हैं, उनके वे सत्कर्म ठहर ही नहीं सकते) उनका करना तो राखमें हवन करने या ऊसर ज़मीनपर पानी बरसनेके समान (निष्फल) है ॥ ३ ॥ जो आदिमें, मध्यमें और अन्तमें भले हैं और सभीका सदा कल्याण करते हैं तथा जिनका यश लोक और वेदमें सर्वत्र फैल रहा है ऐसे श्रीसीतानाथ रामचन्द्रजीके समान शीलनिधान स्वामी दूसरा और कोई नहीं है । अरे मूर्ख ! तू उसे भूला-सा बैठा है फिर तुझे कैसे कल पड़ रहा है ॥ ४ ॥ अरे ! जो जीवका जीवन, प्राणोंका परम हित, अत्यन्त प्रिय और नीचोंको पवित्र करनेवाला है, तू उसका निरादर कर रहा है । तुलसी ! कोशलपति कृपालु श्रीराम-जीने तेरे लिये चित्रकूटमें जो लीला रची थी, (घोड़ोंपर सवार दो सुन्दर राजपूत वीरोंके वेशमें साक्षात् दर्शन दिये थे) उसे चित्तमें स्मरण कर ॥ ५ ॥

[ २६५ ]

तन सुचि, मन रुचि, मुख कहाँ जन हौं सिन्धु-पीको ।  
 केहि अभाग, जान्यो नहीं, जो न होइ नाथ सों नातो नेह न नीको ॥ १ ॥  
 जल चाहत पावक लहौं, विष होत अमीको ।  
 कलिकुचालसंतनिकही सोइसही, मोहिं कलु फहमनतरनि तमीको ॥ २ ॥  
 जानि अन्ध अंजन कहै बन-बाघिनी-धीको ।  
 सुनि उपचार बिकारको सुबिचार करौं जब तब बुधि बल हरै हीको ॥ ३ ॥

प्रभु सों कहत सकुचत हौं, परौं जनि फिरि फीको ।  
निकट बोलि, बलि, बरजिये परिहरै ख्याल अब तुलसिदास जड़ जीको ॥४॥

भावार्थ—हे प्रभो ! मैं शरीरको पवित्र रखता हूँ, मनमें भी (आपके प्रेमके लिये) रुचि है और मुँहसे भी कहता हूँ, कि मैं श्रीसीतानाथजीका सेवक हूँ, किन्तु समझमें नहीं आता, कि किस दुर्भाग्यके कारण नाथके साथ मेरा सर्वश्रेष्ठ सम्बन्ध और प्रेम नहीं होता ॥ १ ॥ मैं पानी चाहता हूँ तो आग मिलती है और इसी प्रकार अमृतका जहर बन जाता है (शान्तिके बदले अशान्तिकी जलन मिलती है और अमृतरूपी सत्कर्म, अभिमानरूपी विष पैदा कर देते हैं) सन्तोंने कलियुगकी जो कुटिल चालें कही हैं, वे सब ठीक हैं। मुझे सूर्य और रात्रिका कुछ भी ज्ञान नहीं है। (अर्थात् मैं ज्ञान और अज्ञानको यथार्थरूपसे नहीं पहचान सकता) ॥ २ ॥ कलियुग मुझे अन्धा समझकर बनकी सिंहनीके घीका अजून लगानेको कहता है जब मैं यह विकार-भरा उपचार सुनकर उसपर विचार करता हूँ, कि मुझे उसका घी कैसे मिले ? (अज्ञानरूपी घनमें वासनारूपी सिंहनी रहती है। विषय उसका घी है। वह तो समीप जाते ही खा जायगी। विषयोंमें फँसे हुए जीवको ज्ञानरूपी नेत्र कैसे मिल सकते हैं ?) तब वह मेरे हृदयके बुद्धि-बलको हर लेता है ॥ ३ ॥ (बुद्धि-बलके नष्ट हो जानेसे मुझे कलियुगका बताया हुआ उपचार यानी विषय-भोग अच्छा लगता है और मैं उसीमें लग जाता हूँ। इसी विघ्नके कारण मैं आपके साथ सर्वश्रेष्ठ सम्बन्ध और प्रेम नहीं कर पाता) आपसे कुछ कहना है, पर उसे कहते संकोच हो रहा है, कि कहीं मेरी बात फीकी न पड़ जाय (खाली न चली जाय) इससे मैं आपकी बलैयाँ लेता हूँ, (बात यह है

कि जरा अपने ) पास बुलाकर इसे (कलियुगको) रोक दीजिये, जिससे यह तुलसी-सरीखे जड़ जीवोंका खयाल छोड़ दे ॥ ४ ॥

[ २६६ ]

ज्यों ज्यों निकट भयो चहौं कृपालु त्यों त्यों दूरि परयो हौं ।  
 तुमचहुं जुग रस एक राम! हौं हूँ रावरो, जदपि अध अवगुननि भरयो हौं ॥  
 बीच पाइ नीच बीच ही छरनि छरयो हौं ।  
 हौं सुवरन कुवरन कियो, नृपतें भिखारि करि, सुमतितें कुमति करयो हौं ॥ २ ॥  
 अगनित गिरि कानन फिरयो, विनु आगि जरयो हौं ।  
 चित्रकूट गये हौं लखी कलिकी कुचाल सब, अब अपडरनि डरयो हौं ॥ ३ ॥  
 माथ नाइ नाथ सों कहौं हाथ जोरि खरयो हौं ।  
 चीन्हों चोरजिय मारि है तुलसी सो कथा सुनि, प्रभु सों गुदरि निवरयो हौं ॥ ४ ॥

भावार्थ—हे कृपानिधान ! ज्यों-ज्यों मैं आपके निकट होना चाहता हूँ त्यों-ही-त्यों दूर होता चला जाता हूँ । हे रामजी ! आप चारों युगोंमें सदा एकरस हैं और मैं भी आपका रहा आया हूँ, यद्यपि मैं पापों और अवगुणोंसे भरा हूँ ॥ १ ॥ आपसे अलग रहनेका मौका पाकर इस नीच कलियुगने मुझे बीचहीमें छलोंसे छल लिया (अज्ञानसे ही इसको जीवत्व प्राप्त हो गया ।) मैं सुवर्ण था, पर इसने कुवर्ण कर दिया । (नित्य आनन्दधनरूपसे दुःखग्रस्त जीवरूपमें परिणत कर दिया ।) राजासे रंक बना डाला और भानीसे अज्ञानी कर डाला ॥ २ ॥ तबसे मैं (अनेक योनियोंमें) अगणित पहाड़ों और जंगलोंमें भटकता रहा और बिना ही आगके (अज्ञानजनित दुःख-दावानलसे) जलता रहा । परन्तु जब मैं चित्रकूट गया, (और वहाँ आपका प्रेमपूर्वक भजन करने

लगा ) तब ( आपकी कृपासे ) मैं इस कलिकी सारी कुचालें तो समझ गया ( तथापि ) अब मैं अपने ही डरसे डर रहा हूँ ॥ ३ ॥ मैं हाथ जोड़कर प्रभुके सामने खड़ा हुआ मस्तक नवाकर कह रहा हूँ, कि पहचाना हुआ चोर फिर जीवको ( प्रायः ) मार ही डालता है; ( कलियुग पहचाना हुआ चोर है, वह दाँव देख रहा है ) इस बातको सुनकर तुलसी अपने स्वामीसे विनय करके निश्चिन्त हो चुका ( अब आप स्वयं ही उचित समझकर उपाय कीजिये ) ॥ ४ ॥

[ २६७ ]

ग्रन करिहौं हठि आजुतैं रामद्वार पर्यो हौं ।  
 'तू मेरो' यह विन कहे उठिहौं न जनम भरि, प्रभुकी सौं करि निबरयो हौं । १  
 दै दै धक्का जमभट थके, टारे न टरयो हौं ।  
 उदर दुसह साँसति सही बहु बार जनमि जग नरक निदरि निकरयो हौं । २  
 हौं मचला लै छाँड़िहौं, जेहि लागि अरयो हौं ।  
 तुम दयालु बनिहै दिये, बलि, बिलम्ब न कीजिये जात गलानि गरयो हौं ३  
 प्रगट कहत जो सकुचिये अपराध-भरयो हौं ।  
 तौ मनमें अपनाइये तुलसिहि कृपा करि, कलि बिलोकि हहरयो हौं ॥ ४ ॥

भावार्थ—हे श्रीरामजी ! आजसे मैं सत्याग्रह करनेकी प्रतिज्ञा करके आपके द्वारपर पड़ गया हूँ, जबतक आप यह न कहेंगे, कि 'तू मेरा है,' तबतक मैं यहाँसे जीवनभर नहीं उठूँगा, यह मैं आपकी शपथ खाकर कह चुका हूँ ॥ १ ॥ (यह न समझियेगा कि पुलिसके धक्के खाकर मैं उठ जाऊँगा) यमदूत मुझे धक्के मार-मारकर थक गये, मुझे ज़बरदस्ती

नरकके द्वारसे हटाना चाहा, पर मैं वहाँसे उनके हटाये हटा ही नहीं ( इतने अधिक पाप किये, कि अनेक जीवन नरकमें ही बीते ! ) । संसारमें बार-बार जन्म लेकर ( माताके ) पेड़की असह्य पीड़ाको सहा, तब कहीं नरकका निरादर कर वहाँसे निकला हूँ ॥ २ ॥ जिस चीजके लिये मचल गया हूँ और अड़ बैठा हूँ, उसे लेकर ही छोड़ूँगा, क्योंकि आप दयालु हैं, ( मेरा अड़ना देखकर अन्तमें ) आपको वह चीज देनी ही पड़ेगी । मैं आपकी बलैया लेता हूँ ( जब देनी ही है, तब तुरन्त दे डालिये ) दैर न कीजिये । क्योंकि मैं ग्लानिके मारे गला जाता हूँ । ( लोग कहेंगे कि ऐसे दयालु स्वामीके द्वारपर धरना दिये इतने दिन बीत गये इसलिये तुरन्त इतना कह दीजिये, कि 'तुलसी मेरा है' । बस, इतना सुनते ही, मैं धरना त्याग दूँगा ) ॥ ३ ॥ मैं अपराधोंसे भरा हूँ, इस कारणसे यदि आपको सबके सामने प्रकटमें कहते संकोच होता है, तो कृपाकर मनमें ही तुलसीको अपना लीजिये; क्योंकि मैं कलिको देखकर बहुत घबरा गया हूँ ॥ ४ ॥

[ २६८ ]

तुम अपनायो तब जानिहौं जब मन फिरि परिहै ।  
 जेहि सुभाव विषयनि लग्यो तेहि सहज नाथ सों नेह छाँड़ि छल करिहै १  
 सुतकी प्रीति, प्रतीति मीतकी, नृप ज्यों डर डरिहै ।  
 अपनो सो स्वारथ स्वामी सों चहुँ बिधि चातक ज्यों एकटेकते नहिं टरिहै २  
 हरषिहै न अति आदरे, निदरे न जरि मरिहै ।  
 हानि लाभ दुख सुख सबै समचित हित अनहित कलि-कुचाल परिहरिहै ३

प्रभु-गुन सुनि मन हरिषिहै, नीर नयननि ढरिहै ।

तुलसीदास भयो रामको विश्वास प्रेम लखि आनंद उमगि उर भरिहै ४

भावार्थ—जब मेरा मन (आपकी ओरको) फिर जायगा, तभी मैं समझूँगा, कि आपने मुझे अपना लिया। जब यह मन, जिस सहज स्वभावसे ही विषयोंमें लग रहा है, उसी प्रकार कपट छोड़कर आपके साथ प्रेम करेगा (जबतक ऐसा नहीं होता तबतक मैं कैसे समझूँ कि मुझको आपने अपना दास मान लिया) ॥ १ ॥ जैसे मेरा वह मन पुत्रसे प्रेम करता है, मित्रपर विश्वास करता है और राज-भयसे डरता है, वैसे ही जब वह अपना सब स्वार्थ केवल स्वामीसे ही रखेगा, और चारों ओरसे चातककी तरह अपनी अनन्य टेकसे नहीं टलेगा (एक प्रभुपर ही निर्भर करेगा) ॥ २ ॥ अत्यन्त आदर पानेपर जब उसे हर्ष न होगा, निरादर होनेपर वह जलकर न मरेगा, और हानि-लाभ, सुख-दुःख, भलाई-बुराई सबमें चित्तको सम रखेगा और कलिकालकी कुचालोंको (सर्वथा) छोड़ देगा (तभी मानूँगा कि नाथ मुझे अपना रहे हैं) ॥ ३ ॥ और जब मेरा मन प्रभुका गुणानुवाद सुनते ही हर्षमें विह्वल हो जायगा, मेरे नेत्रोंसे प्रेमके आँसुओंकी धारा बहने लगेगी तभी तुलसीदासको यह विश्वास होगा, कि वह श्रीरामजीका हो गया। तब उस (अनन्य) प्रेमको देखकर हृदयमें आनन्द उमड़कर भर जायगा। (हे प्रभो! शीघ्र ही अपनाकर मेरी ऐसी दशा कर दीजिये) ॥ ४ ॥

[ २६६ ]

राम कबहुँ प्रिय लागिहौ जैसे नीर मीनको !

सुख जीवन ज्यों जीवको, मनि ज्यों फनिको, हित ज्यों धन लोभ-लीनको

ज्यों सुभाष प्रिय लगति नामरी बागरनवीनको ।  
 त्यों मेरे मन लालसा करिबे करुनाकर पावन प्रेम पीनको ॥२॥  
 मनसाको दाता कहैं सुति प्रभु प्रवीनको ।  
 तुलसीदासको भावतो, बलि जाउँ, दयानिधि दीजै दान दीनको ॥३॥

भावार्थ—हे श्रीरामजी ! मुझे क्या कभी आप ऐसे प्यारे लगेंगे, जैसा मछलोको जल प्यारा लगता है, जीवको सुखमय जीवन प्यारा लगता है, साँपको मणि प्रिय लगती है, और अत्यन्त लोभीको धन प्यारा लगता है ? ॥ १ ॥ अथवा जैसे नवयुवक नायकको स्वभावसे ही नवयुवती चतुरा नायिका प्यारी लगती है, वैसे ही हे करुणाकी खान ! मेरे मनमें केवल आपके प्रति पवित्र और अनन्य प्रेमकी हो एक लालसा उत्पन्न कर दीजिये ॥ २ ॥ वेद कहते हैं, कि प्रभु मनमानी वस्तु देनेवाले हैं, और बड़े ही चतुर हैं । ( बिना ही कहे मनकी बात जानकर उसे पूरी कर देते हैं । ) हे दयानिधि ! मैं आपको बलैयाँ लेता हूँ, इस दीन तुलसीदासको भी उसकी मनचाही वस्तुका दान दे दीजिये ॥ ३ ॥

[ २७० ]

कबहुँ कृपा करि रघुवीर ! मोहूँ चितैहो ।  
 भलो बुरो जन आसबोजिबजानिदयानिधि ! अवगुन अमितबितैहो ॥१॥  
 जनम जनम हौं मन जित्यो, अब मोहिं जितै हो ।  
 हौं सबाथ कहैं सही, तुमहूँ अबाधपति जो लघुतहि न भितैहो ॥२॥  
 विषय करौ अपथबहुँ ते तुमह परम हितै हो ।  
 तुलसीदास काखों कहै ! तुमहीं नाम मेरे प्रभु गुरु मातु पितै हो ॥३॥



भावार्थ—हे रघुवीर ! कभी कृपाकर मेरी ओर भी देखोगे ? हे दयानिधान ! भला बुरा जो कुछ भी हूँ, आपका दास हूँ, अपने मनमें इस बातको समझकर क्या मेरे अपार अवगुणोंका अन्त कर दूँगे ? ( अपनी दयासे मेरे सब पापोंका नाशकर मुझे अपना लेंगे ? ) ॥१॥ ( अबसे पूर्व ) प्रत्येक जन्ममें यह मन मुझे जीतता चला आया है ( मैं इससे हारकर विषयोंमें फँसता रहा हूँ ), इस बार क्या आप मुझे इससे जिता देंगे ? ( क्या यह मेरे वश होकर केवल आपके चरणोंमें लग जायगा ? ) ( तब तो ) मैं सचमुच ही सनाथ हो जाऊँगा, और आप भी मेरी क्षुद्रतासे नहीं डरेंगे, तो “अनाथ-पति” पुकारे जाने लगेंगे ( मेरी नीचतापर ध्यान न देकर मुझे अपना लेंगे तो आपका अनाथ-नाथ विरद सार्थक हो जायगा ) ॥ २ ॥ मैं अपने ही डरके मारे आपसे यों विनय कर रहा हूँ । आप तो मेरे परम हित हैं । ( परन्तु नाथ ! ) यह तुलसीदास अपना दुःख और किसे सुनाने जाय ? क्योंकि मेरे तो मालिक, गुरु, माता, पिता आदि सब कुछ केवल आप ही हैं ॥ ३ ॥

[ २७१ ]

जैसो हौं तैसो हौं राम ! रावरो जन जनि परिहरिये ।  
कृपासिंधु कोसलधनी सरनागत-पालक, ढरनि आपनी हरिये ॥१॥  
हौं तौ बिगरायल और को, बिगरो न बिगरिये ।  
तुम सुधारि आये सदा सबकी सबही बिधि अब मेरियो सुधरिये ॥२॥  
जग हँसिहै मेरे संग्रहे कत इहि डर डरिये ।  
कपिकेवट कीन्हें सखा जेहि सील सरल चिततेहि सुमाउ अनुसरिये ॥३॥

अपराधी, तउ आपनो, तुलसी न बिसरिये ।  
टूटियो बाहूँ गरे परै, फूटेहूँ बिलोचन पीर होत हित करिये ॥४॥

भावार्थ—हे श्रीरामजी ! मैं ( भला बुरा ) कैसा भी हूँ, पर हूँ तो आपका दास ही, इससे मुझे त्यागिये नहीं । हे कोसलनाथ ! आप कृपाके समुद्र और शरणागतोंका पालन करनेवाले हैं । अपनी इस शरणागत-वत्सलताकी रीतिपर ही चलिये ॥ १ ॥ मैं तो ( काम क्रोध आदि ) दूसरोंके द्वारा पहले ही बिगाड़ा हुआ हूँ, इस बिगड़े हुएको ( शरणमें न रखकर और ) न बिगाड़िये । आप तो सदा ही सबकी सब तरहसे सुधारते आये हैं । अब मेरी भी सुधार दीजिये ॥ २ ॥ मुझे अपनानेमें जगत् आपकी हँसी करेगा, आप इस डरसे क्यों डर रहे हैं ? ( आपका तो सदासे यह चाना ही है । ) आपने अपने जिस शील और सरल-चित्तसे बन्दरों और केवटको अपना मित्र बनाया था, मेरे साथ भी उसी स्वभावके अनुसार बर्त्ताव कीजिये ॥ ३ ॥ यद्यपि मैं अपराधी हूँ, पर हूँ तो आपका ही । इसलिये तुलसीको आप न भुलाइये । ( अपना ) टूटा हुआ भी हाथ गले बाँध जाता है और फूटी हुई आँखमें भी जब दर्द होता है, तब उसके अच्छे करानेकी चेष्टा की ही जाती है । ( इसी प्रकार मैं भी यद्यपि टूटी बाँह और फूटी आँखके समान किसी कामका नहीं हूँ तथापि आपका ही हूँ इसलिये आप मुझे कैसे छोड़ सकते हैं ? ॥ ४ ॥

[ २७२ ]

तुम जनि मन मैलो करो, लोचन जनि फेरो ।  
सुनहु राम ! बिनु रावरे लोकहुँ परलोकहुँ कोउ न कहूँ हितु मेरो । १ ।

अगुन अलायक आलसी आनि अधम अनेरो ।  
 स्वार्थके साथिन्ह तज्यो तिजराको-सो टोटक औबट उलटि नहेरो । २।  
 भगतिहीन, बेद-बाहिरो लखि कलिमल घेरो ।  
 देवनिहूँ, देव ! परिहरयो, अन्याव न तिनको, हौँ अपराधी सब केरो । ३।  
 नामकी ओट लै पेट भरत हौँ, पै कहावत चरो ।  
 जगत-विदित बात हूँ परी समुझिये धौँ अपने लोक कि बेद बढेरो । ४।  
 हूँहै जब-तब तुम्हहिं तैं तुलसीको भलेरो ।  
 दीन दिन-हूँ-दिन बिगरिहै, बलिजाऊँ, बिलंब किये, अपनाइये सबेरो । ५।

भावार्थ—हे श्रीरामजी ! आप मुझपर मन मैला न कीजिये, मेरी ओरसे अपनी (कृपाकी) नजर न फिराइये । (मुझको दोषी समझकर न तो क्रोध कीजिये और न अपनी कृपादृष्टि ही हटाइये) हे नाथ ! सुनिये, इस लोक और परलोकमें आपको छोड़कर मेरा कल्याण करनेवाला भी कोई दूसरा नहीं है ॥ १ ॥ मुझे गुणहीन, नालायक, आलसी, नीच कहीं और निकम्मा समझकर (जगत्के) स्वार्थके संगियोंने तिजारीके टोटकेकी तरह, छोड़ दिया और फिर भूलकर भी पलटकर मुझे नहीं देखा । (स्वार्थ छूटते ही ऐसा छोड़ दिया कि फिर कभी यादतक नहीं किया) ॥ २ ॥ मुझे भक्तिहीन, वेदोक्त मार्गसे बाहर एवं कलियुगके पापोंसे घिरा हुआ देखकर, हे नाथ ! देवताओंने भी छोड़ दिया । इसमें उनका कोई अन्याय भी नहीं है, क्योंकि मैं समीका अपराधी हूँ ॥ ३ ॥ मैं तो बस, आपके नामकी ओट लेकर पेट भर रहा हूँ, इतनेपर भी आपका बस कहलाता हूँ और यह बात सारा संसार जान गया है । अब आप ही

विचार कीजिये, कि संसार बड़ा है या बेद ? ( वेदोंकी विधिकी देखते तो मैं आपका दास नहीं हूँ परन्तु जब संसार मुझको आपका दास मानता और कहता है, तब आपको भी यही स्वीकार कर लेना चाहिये ) तुलसीका भला तो जब कभी भी होगा तो वह आपके द्वारा होगा । (आखिर जब आपको मेरा कल्याण करना ही पड़ेगा तो शीघ्र ही कर देना उत्तम है ) मैं आपकी बलैया लेता हूँ, यदि आप देर करेंगे, तो यह गरीब दिन-पर-दिन बिगड़ता ही जायगा । ( तब सुधारनेमें भी अधिक कष्ट होगा ) इसलिये मुझे शीघ्र ही अपना लीजिये ॥५॥

[ २७३ ]

तुम तजि हौं कासों कहौं, ओर को हितु मेरे ?  
 दीनबन्धु ! सेवक सखा आरत अनाथपर सहज छोड़ केहि करे ॥१॥  
 बहुत पतित भवनिधि तरे विनु तरि, विनु बेरे ।  
 कृपा कोप सतिभायहूँ धोखेहुँ तिरछेहुँ राम तिहारेहि हेरे ॥२॥  
 जो चितवनि सौंघी लगै चितइये सबेरे ।  
 तुलसिदास अपनाइये कीजै न ढील अब जीवन-अवधि अति नेरे ॥३॥

भावार्थ- हे नाथ ! आपको छोड़कर मैं और किससे कहूँ ? मेरा हितू और कौन है ? हे दीनबन्धो ! ( आपके सिवा ) सेवकपर, मित्रपर, दुखियापर और अनाथपर स्वभावसे ही (और) किसकी कृपा है ? ॥१॥ (आपकी बजरसे ही) बहुतसे पापी इस संसार-सागरसे किना ही नाव और बेड़ेके तर गये । हे रामजी ! आपने कृपासे या क्रोधसे, सच्चे भावसे या धोखेसे अथवा तिरछी दृष्टिसे ही एक बार उनकी ओर दैकभर लिया था ॥ २ ॥ इन

दृष्टियोंमें जो आपको अच्छी लगे, उसी दृष्टिसे जल्दी ( मेरी ओर ) देख लीजिये ( बस, मेरा काम तो आपके देखते ही बन जायगा ) । ( बात यह है कि ) तुलसीदासको अब अपनालीजिये, इसमें देर न कीजिये, क्योंकि अब जीवनका अन्त बहुत ही समीप आ गया है ॥ ३ ॥

[ २७४ ]

जाऊँ कहाँ, ठौर है कहाँ देव ! दुखित दीनको ?  
को कृपालु स्वामी सारिखो राखै सरनागत सब अंग बल-बिहीनको । १।  
गुनिहिं गनहिं साहिब लहै सेवा समीचीनको ।  
अधम,अगुन,आलसिनको पालिबो फबिआयो रघुनाथकनवीनको । २।  
मुखकै कहा कहाँ ? विदित है जीकी प्रभु प्रवीनको ।  
तिहूँ काल, तिहूँ लोकमें एक टेक रावरी तुलसीसे मन मलीनको । ३।

भावार्थ—हे देव ! कहाँ जाऊँ ? मुझ दुखी-दीनको कहाँ ठौर-ठिकाना है ? आपके समान कृपालु स्वामी और कौन है, जो सब प्रकारके साधनोंमें बलसे विहीन शरणागतको आश्रय दे ? ॥ १ ॥ ( आपको छोड़कर संसारमें जो दूसरे मालिक हैं, ) वे तो गुणोंसे गुणवान् यानी सद्गुणसम्पन्न और भलीभाँति सेवा करनेवाले सेवकको ही अपनाते हैं । ( मुझमें न तो कोई सद्गुण ही है और न मैं भलीभाँति सेवा ही करनेवाला हूँ ) मुझ-सरीखे नीच, सद्गुणोंसे हीन आलसियोंका पालन-पोषण करना तो नित्य उत्साही श्रीरघुनाथजीको ही शोभा देता है ॥ २ ॥ मुँहसे क्या कहूँ प्रभो ! आप तो स्वयं चतुर हैं । मेरे जीकी आप सब जानते हैं । तुलसी-सरीखे मलिन

मनवालेके लिये तीनों लोकों (स्वर्ग, पृथ्वी और पाताल) और तीनों  
कालोंमें एक आपका ही सहारा है ॥ ३ ॥

[ २७५ ]

द्वार द्वार दीनता कही काढ़ि रद, परि पाहूँ ।  
हैं दयालु दुनि दस दिसा दुख-दोष दलन-छम कियो न संभाषन काहूँ ॥ १ ॥  
तनु-जन्यो कुटिल कीट ज्यों तज्यो मातु-पिता हूँ ।  
काहेको रोष दोष काहि धौं मेरे ही अभाग मोसों सकुचत छुह सब छाहूँ ॥ २ ॥  
दुखित देखि संतन कक्षो, सोचै जनि मन माहूँ ।  
तोसे पसु पाँवर पातकी परिहरे न, सरन गये रघुबर ओर-निबाहूँ ॥ ३ ॥  
तुलसी तिहारो भये भयो सुखी प्रीति प्रतीति बिनाहूँ ।  
नामकी महिमा सील नाथको मेरो मलो बिलोकि अबतें सकुचाहूँ सिहाहूँ ॥ ४ ॥

भावार्थ—हे नाथ ! मैं द्वार-द्वार पर दाँत निकालकर और पैरों पड़-पड़-  
कर अपनी दीनता सुनाता फिरा । दुनियांमें ऐसे-ऐसे दयालु हैं, जो दशों  
विशाओंके दुःखों और दोषोंके दमन करनेमें समर्थ हैं, किन्तु मुझसे तो  
किसीने बात भी नहीं की ॥ १ ॥ माता-पिताने मुझे ऐसा त्याग दिया,  
जैसे कुटिल कीड़ा अर्थात् सर्पिणी अपने ही शरीरसे जने हुए (बच्चे) को  
त्याग देती है । मैं किसलिये तो क्रोध करूँ, और किसको दोष दूँ ? यह सब  
मेरे ही दुर्भाग्यसे हुआ । (मैं ऐसा नीच हूँ कि) मेरी छायातक छूनेमें भी लोग  
संकोच करते हैं ॥ २ ॥ मुझे दुखी देखकर सन्तोंने कहा, कि तू मनमें चिन्ता न  
कर । तू भरी पामर और पापी पशु-पक्षियों तकको, शरणमें जानेपर,  
और घुनाथजीने नहीं त्यागा और अपनी शरणमें रखकर उनका

अन्ततक निवाह किया (तू भी उन्हींकी शरणमें जा) ॥ ४ ॥ यह तुलसी तभीसे आपका हो गया और आपपर इसकी प्रीति प्रतीति न होने पर भी तभीसे यह बड़े सुखमें भी है । (प्रीति प्रतीति होती, तो आनन्दकी कोई सीमा ही न रहती) । हे नाथ ! आपके नामकी महिमा तथा शीलने (मेरी नालायकी होनेपर भी) मेरा कल्याण किया, यह देखकर अब मैं मन-ही-मन सकुचाता हूँ (इसलिये, कि मैंने कृपा-पात्र होने योग्य तो एक भी कार्य नहीं किया, फिर भी मुझ कृतघ्नपर प्रभुकी ऐसी कृपा है) और आपकी शरणागत-वत्सलताकी प्रशंसा करता हूँ ॥ ४ ॥

[ २७६ ]

कहा न कियो, कहाँ न गयो, सीस काहि न नायो ?  
 राम ! रावरे विन भये जन जनमि जनमि जग दुख दसहूँ दिसि पायो ॥ १ ॥  
 आस-बिबस खास दास हूँ नीच प्रभुनि जनायो ।  
 हा हा करि दीनता कही द्वार द्वार बार बार, परी न छार मुँह बायो ॥ २ ॥  
 असन बसन बिनु बावरो जहँ तहँ उठि धायो ।  
 महिमा मान प्रिय प्रान ते तजि खोलि खलनि आगे खिनु-खिनु पेट खलायो ३  
 नाथ ! हाथ कलु नाहिँ लग्यो लालच ललचायो ।  
 साँच कहाँ नाच कौनसो जो न मोहिँ लोभ लघु निलज नचायो ॥ ४ ॥  
 स्रवन नयन मन मग लगे सब थल पतितायो ।  
 मूँड़ मारि हिय हारिकै हित हेरि हहरि अब चरन सरन तकि आयो ॥ ५ ॥  
 दसरथके समरथ तुही त्रिभुवन जसु गायो ।  
 तुलसी नमत अवलोकिये, बलि, बाँह-बोल दै बिरदावली बुलायो ॥ ६ ॥

मायार्थ—मैंने क्या नहीं किया ? मैं कहाँ नहीं गया ? कौन-सी जगह जानेको बची ? और किसके आगे सिर नहीं झुकाया ? किन्तु, हे श्रीरामजी ! जबतक आपका दास नहीं हुआ, जबतक जगत्में बार-बार जन्म ले-लेकर मैंने दशों दिशाओंमें केवल दुःख ही पाया ( कहीं स्वप्नमें भी सुख नहीं मिला ) ॥ १ ॥ ( आपका ) खास दास होनेपर भी मैं ( भ्रम-वश विषयोंसे सुख मिलनेकी ) आशाके वशमें हो अशुद्ध हृदयके मालिकोंके सामने अपनेको जताता ( समर्पण ) करता फिरा और बार-बार द्वार-द्वारपर अपनी गुरोबी सुनाकर, मुँह बाया, पर उसमें झाक भी न पड़ी । ( सुख-शान्तिका कहीं आभास भी नहीं मिला ) ॥ २ ॥ भोजन और वस्त्रके बिना पागलकी तरह जहाँ-तहाँ दौड़ता फिरा । प्राणोंसे प्यारी मान-प्रतिष्ठाको त्याग कर दुष्टोंके सामने क्षण-क्षणमें अपना यह ( खाली ) पेट खोलकर दिखाया ॥ ३ ॥ हे नाथ ! ( विषयोंके ) लोभके मारे बहुत ही लालच किया पर कहीं कुछ भी हाथ नहीं लगा । मैं सच कहता हूँ, ऐसा कौन-सा नाच है, जो नीच लोभने मुझ निर्लज्जको न नचाया हो ? ॥ ४ ॥ कान, आँखें और मन को भी अपने-अपने मार्गमें लगाया परन्तु सभी जगह उल्टा पतित ही होता गया । सब राजे-महाराजे भी जाँच लिये । ( कहीं किसी विषयमें भी किसीके द्वारा भी सुख-शान्ति नहीं मिली, तब ) सिर पीटकर हृदयमें हार मान गया—निराश हो गया । इसीसे अब घबराकर आपके चरणोंकी शरण तककर आया हूँ, क्योंकि इसीमें मुझे अपना हित दिखायी देता है ॥ ५ ॥ हे दशरथकुमार ! आप ही समर्थ हैं । तीनों लोकमें आपका ही यश गाया जाता है । तुलसी आपके चरणोंमें प्रणाम कर रहा है, इसकी ओर देखिये, मैं आपकी बलैयाँ



लेता हूँ आपकी बिरदावलीने ही मुझे बाँह और वचन देकर बुलाया है  
(आपके पतितपावन और शरणागतवत्सल बिरदकी देख-रेखमें मेरा  
कल्याण क्यों न होगा ?) ॥ ६ ॥

[ २७७ ]

राम राय ! बिनु रावरे मेरे को हितु साँचो ?  
स्वामी सहित सबसों कहाँ सुनि गुनि विसेषि कोउ रेख दूसरी खाँचो । १ ।  
देह-जीव जोगके सखा मृषा टाँचन टाँचो ।  
किये बिचार सार-कदली ज्यों मनि कनकसंग लघुलसत बीच बिचकाँचो  
'विनय-पत्रिका' दीनकी, बापु ! आपु ही बाँचो ।  
हिये हेरि तुलसी लिखी सो सुभाय सही करि बहुरि पूँछिए पाँचो ॥ ३ ॥

भावार्थ—हे महाराज श्रीरामचन्द्रजी ! आपको छोड़कर मेरा सखा  
हित और कौन है ? मैं अपने स्वामी सहित सभीसे कहता हूँ, उसे सुन-  
समझकर यदि कोई और बड़ा हो, तो दूसरी लकीर खाँच दीजिये ॥ १ ॥  
शरीर और जीवात्माके सम्बन्धके जितने सखा या हितु मिलते हैं, वे सब  
(असत्) मिथ्या टाँकोंसे सिले हुए हैं । (संसारके सभी सम्बन्ध मायिक  
हैं) विचार करनेपर 'ये सखा' केलेके पेड़के सारके समान हैं । (जैसे केलेके  
पेड़को छीलनेपर छिलके ही निकलते हैं, वैसे ही संसारके सारे सम्बन्ध  
भी सारहीन केवल अज्ञानजनित ही हैं) ये वैसेही सुन्दर जान पड़ते हैं,  
जैसे मणि-सुवर्णके संयोगसे बीच-बीच क्षुद्र काँच भी शोभा देता है ॥ २ ॥  
हे बापजी ! इस दीनकी लिखी 'विनय-पत्रिका' को तो आप स्वयं ही  
पढ़िये । (किसी दूसरेसे न पढ़वाइये) । तुलसीने इसमें अपने हृदयकी

सही बातें ही लिखी हैं, इसपर पहले आप अपने (दयालु) स्वभावसे 'सही' बना दीजिये । फिर पीछे पत्रोंसे पूछिये ॥ ३ ॥

[ २७८ ]

पवन-सुवन, रिपुदवन, भरतलाल, लखन दीनकी ।

निजनिज अवसर सुधिकिये, बलिजाऊँ, दास-आस पूजि है खास खीनकी ?

राज-द्वार भली सब कहैं साधु समीचीनकी ।

सुकुत सुजस साहिब कृपा स्वारथ परमारथ गति भये गति-बिहीनकी २

समय सँभारि सुधारिबी तुलसी मलीनकी ।

प्रीति-रीति समुझाइबी नतपाल, कृपालुहिं परमिति पराधीनकी ॥३॥

भावार्थ—हे पवनकुमार ! हे शत्रुघ्नजी ! हे भरतलालजी ! हे लखनलालजी ! अपने-अपने अवसरसे ( मौका लगते ही ) इस दीन तुलसीकी याद रखना । मैं आप लोगोंकी बलैयाँ लेता हूँ । आपके ( कृपापूर्वक ) ऐसा करनेसे इस सर्वथा दुर्बल दासकी आशा पूरी हो जायगी ( श्रीरघुनाथजी मेरी पत्रिकापर 'सही' कर देंगे ) ॥ १ ॥ राज-दरबारमें सब्से साधुओंकी तो सभी अच्छी कहते हैं इसमें क्या विशेषता है ?, किन्तु यदि आपलोग इस शरणरहित दीनकी सिफारिश कर देंगे, तो इसको भगवानकी शरण मिल जायगी, आपको पुण्य होगा और सुन्दर यश फैलेगा, आपके स्वामी आपपर कृपा करेंगे ( क्योंकि वह दीनोंपर दया करनेवालोंपर स्वाभाविक ही प्रसन्न हुआ करते हैं ) आपके स्वार्थ और परमार्थ दोनों बन जायेंगे ॥ २ ॥ इसलिये अवसर देखकर ( मौका पाते ही ) इस पतित तुलसीकी बात सुधार देना । शरणागत-

वत्सल कृपालु रघुनाथजीसे मुझ पराधीनकी प्रेमकी रीतिकी हदको समझाकर कह देना ॥ ३ ॥

[ २७६ ]

मारुति मन रुचि भरतकी लाखि लषन कही है ।  
कलिकालहुँ नाथ ! नाम सों प्रतीति प्रीति एक किंकरकी निबही है ॥१॥  
सकल सभा सुनि लै उठी जानी रीति रही है ।  
कुंठा गरीबनिवाजकी, देखत गरीबको साहब बाँह गही है ॥२॥  
बिहँसि राम कक्षो 'सत्य है, सुधि मैं हूँ लही है' ।  
मुदित माथ नावत बनी तुलसी अनाथकी परी रघुनाथ हाथ सही है ॥३॥

प्रसंग—भगवान् श्रीरामका दिव्य दरबार लगा है, प्रभु जगज्जननी श्रीजानकीजीके सहित अलौकिक रत्नजटित राज्यसिंहासनपर विराजमान हैं । हनुमान्जी प्रेम-मग्न हुए नाथकी ओर अनन्य दृष्टिसे निहारते हुए चरण दबा रहे हैं । भरतजी, लक्ष्मणजी और शत्रुघ्नजी अपने-अपने अधिकारानुसार सेवामें संलग्न हैं । उसी समय तुलसीदासजीकी 'विनय-पत्रिका' पहुँची । तुलसीदासजीकी प्रार्थना सबको याद थी । भक्त-प्रिय मारुति श्रीहनुमान् और भरतने धीरेसे लक्ष्मणसे कहा कि, बड़ा अच्छा मौका है, इस समय तुलसीदासकी बात छोड़ देनी चाहिये । लक्ष्मणजीने उनका रुख देखकर प्रभुकी सेवामें 'विनय-पत्रिका' पेश कर दी ।

भावार्थ—हनुमान्जी और भरतजीका मन और उनकी रुचिको देखकर लक्ष्मणजीने भगवान्से कहा, कि हे नाथ ! कलियुगमें भी आपके एक दासकी आपके नामसे प्रीति और प्रतीति निम्न गयी ( देखिये, उसकी यह

सच्ची विनय-पत्रिका भी आयी है ) ॥ १ ॥ इस बातको सुनकर सारी सभा एकमतसे कह उठी कि हाँ यह बात सर्वथा सत्य है, हमलोग भी उसकी रीति जानते हैं। गरीब-निवाज भगवान् श्रीरामजीकी उसपर (बड़ी) कृपा है स्वामीने सबके देखते-देखते उस गरीबकी बाँह पकड़कर उसे अपना लिया है ॥ २ ॥ सबकी बात सुनकर श्रीरामजीने मुसकराकर कहा कि, हाँ, यह सत्य है, मुझे भी उसकी खबर मिल गयी है। (श्रीजनकनन्दिनीजी कईबार कह चुकी होंगी, क्योंकि गुसाईंजी पहले उनसे प्रार्थना कर चुके हैं )। बस, फिर क्या था—अनाथ तुलसीकी रच्ची हुई विनय-पत्रिकापर रघुनाथजीने अपने हाथसे 'सही' कर दी। अपनी बात बननेपर मैंने भी परम प्रसन्न होकर भगवान्‌के चरणोंमें सिर टेक दिया (सदाके लिये शरण हो गया ) ॥ ३ ॥

श्रीसीतारामार्पणमस्तु



## आप जानते हैं

संसारकी बहुत-सी पुरानी बातें आज भी नयी और अत्यन्त लाभदायक हैं। यह लिखने पढ़नेकी विद्या किसने कब निकाली थी ! पर यह आज भी संसारका एक आधार बनी हुई है। यह घमर हो रही है, क्योंकि इसमें अनेक उपदेश और घमर जीवन कथाएँ लिखी हुई हैं—

### ‘भागवतत्रय प्रह्लाद’

की कथाने न जाने आजतक कितनोंको साधनमें बल, साहस उत्साह देकर भगवान्‌की ओर लगाया और कितनोंको सच्चा सुख और शान्ति एवं परमानन्द प्राप्त कराया। भगवान्‌की भक्ति करनेवालोंमें प्रह्लादका-सा उदाहरण और किसीका भी नहीं है।

‘भागवतत्रय प्रह्लाद’की जीवनी एक बार भी समझ समझकर पढ़नेवाला भगवान्‌से मिलनेके लिये छटपटा उठता है और भगवान्‌से मिलनेकी राह तो प्रह्लादजी बता ही गये हैं।

आप भी एक बार यह जीवनी पढ़िये। देखिये आप कहाँ तक क्या कर सकते हैं !

इस पुस्तक में रंगीन और सादे ८ चित्र हैं। पृष्ठ ३४०. हैं। सुन्दर छपाई सफाई और अक्षर हैं। मूल्य केवल १) है। खोजसे मिली गयी है। ३२ अध्याय हैं।

### दो सम्मतियाँ

‘... इसकी भाषा अत्यन्त प्राञ्जल परिमार्जित एवं विषय-निर्वाचन तथा चरित्र-चित्रण हृदयग्राही है। लेखक हैं—स्वनामधन्य चतुर्वेदी पं० इन्द्रकाप्रसादजी शर्मा और पं० इन्द्रनारायणजी द्विवेदी। इस पुस्तकमें २ चित्र भी हैं.....’

‘...कला की दृष्टिसे जैसी ही अच्छी पुस्तक है वैसे ही उसके चित्र भी हैं....’

—२० मि० शास्त्री

‘यह भक्तशिरोमणि प्रह्लादका विशद जीवन चरित्र है। यह पुस्तक बड़ी ज्ञानवीनके साथ मिली गई है और अब तक प्रह्लादके जितने जीवन-चरित्र प्रकाशित हुए हैं, उनमें इस जीवन-चरित्रका स्थान सबसे ऊँचा है। इसमें कई सुन्दर चित्र भी दिये गये हैं।’

—हिन्दी बंगवासी

पता—गीताप्रेस गोरखपुर।





# वीर सेवा मन्दिर

पुस्तकालय

काल नं० २८१

लेखक श्री तुलसीदास जी

शीर्षक विजय-पात्रिका

५८२